

پرانے چراغ

حصہ اول

معاصر شخصیتوں، بزرگوں، استادوں اور دوستوں سے متعلق
تعارفی مضامین، تاثرات، مشاہدات، واقعات اور معلومات کا
دلچسپ مجموعہ

مولانا ابوالحسن علی حسنی ندوی

مکتبۃ الشیخ ابوالعباس علیہ

ندوہ روڈ، لکھنؤ-۲۰

مکتبۃ فیروزوں

مکارم نگر، برولیا، لکھنؤ-۲۰

جملہ حقوق بحق ناشر محفوظ

بار ششم

۱۴۳۱ھ - ۲۰۱۰ء

پرانے چراغ (حصہ اول)	:	نام کتاب
مولانا سید ابوالحسن علی حسنی ندوی	:	نام مصنف
۳۱۶	:	صفحات
۱۰۰۰	:	تعداد اشاعت
(حشمت علی) ڈالی سنج، لکھنؤ	:	کیورنگ

تقسیم کار

مکتبۃ الشیخ العبدیہ

ندوہ روڈ، ٹیکور مارگ، لکھنؤ-۲۰

مگو گزشتہ رفیقاں زدل فراموشند
 کدام ناله کہ در پردہ اش نمی جوشند

چراغ انجمن حیرت نظر بودند
 کنوں بہ پردہ دل داغہائے خاموشند

نرفتنے اند ازیں بزم تا سخن باقی ست
 زودیدہ رفتہ حریفان ہنوز در گوشند

بیدل اعظم آباد

فہرست عناوین

۷	کچھ کتاب کے متعلق
۱۳	چند بلند پایہ عالم ورہنما
۱۵	مولانا سید سلیمان ندویؒ
۵۳	مولانا سید مناظر احسن گیلانیؒ
۸۳	مولانا سید حسین احمد مدنیؒ
۱۰۱	چند مشائخ کبار و مصلحین
۱۰۳	حکیم الامت مولانا اشرف علی تھانویؒ
۱۱۷	مولانا احمد علی صاحب لاہوریؒ
۱۳۳	مولانا وصی اللہ صاحب فتح پوریؒ
۱۵۷	چند اساتذہ کرام
۱۵۹	شیخ الحدیث مولانا حیدر حسن خاں ٹوکیؒ
۱۸۱	مولانا غلیل عرب صاحب
۲۰۱	مولانا سید طلحہ صاحب حشی ایم، اے
۲۰۷	چند ہستیاں بلند مقام لیکن گمنام
۲۲۹	مولانا شاہ حلیم عطا سلونی
۲۳۳	مولانا حکیم سید حسن ٹنڈی صاحب ندوی امر وہی

۲۵۳	سید صدیق حسن آئی، بی، ایس
۲۶۳	الحاج سید محمد ظلیل صاحب نیشوری
۲۸۱	چند ہستیاں کچھ دوست کچھ بزرگ
۲۸۲	مولانا مسعود عالم ندوی
۳۱۹	جگر مراد آبادی
۳۳۵	ڈاکٹر سید محمود
۳۸۳	ڈاکٹر محمد عبدالجلیل فریدی
۳۹۹	مولانا شاہ معین الدین احمد ندوی

بِسْمِ اللّٰهِ الرَّحْمٰنِ الرَّحِیْمِ

کچھ کتاب کے متعلق

پیش نظر کتاب میرے ان مضامین کا مجموعہ ہے، جو چند معاصر شخصیتوں سے متعلق ان کی وفات کے بعد لکھے گئے، ان معاصرین میں مشاہیر علماء اور مصنفین بھی ہیں، اساتذہ اور شیوخ بھی، دوست اور رفیق کار بھی، نامور اور شہرہ آفاق بھی، اور ایسے گوشہ نشین اور مستور الحال باکمال اور مردانِ خدا بھی جن کو ایک محدود حلقہٴ احباب کے سوا بہت کم لوگوں نے جانا اور پہچانا ہے، ان میں زیادہ تر مضامین ان شخصیتوں کی وفات کے معاً بعد اس سے متاثر ہو کر لکھے گئے، اور اسی وقت اردو کے رسائل اور اخبارات میں شائع ہوئے، کچھ مضامین وہ ہیں جو وفات پر عرصہ گزر جانے کے بعد کسی خاص تحریک یا تقریب سے محض قلبِ حزیں کو تسکین دینے یا ان حضرات کے حقوق کی ادائیگی کے جذبہ سے لکھے گئے اور ابھی تک کہیں شائع نہیں ہوئے۔

یہ مضامین ان شخصیتوں کی سوانح یا ان کے مکمل تذکرہ و تاریخ کے طور پر نہیں لکھے گئے، نہ ان کو ان کے حالات و کمالات کا مکمل مرقع سمجھنا صحیح ہوگا، یہ درحقیقت نقوش و تاثرات کا ایک مجموعہ ہے جو اپنی یاد، ذاتی تجربات و واقعات اور خطوط اور ذاتی تحریروں کی مدد سے تیار کیا گیا، اس کی خوبی کہنے یا عیب کہ اس میں اپنی زندگی کے واقعات و تجربات اور اپنے دل کے احساسات و تاثرات اور ان شخصیتوں کی زندگی کے واقعات اور ان کے قلبی تاثرات و احساسات ایسے گھل مل گئے ہیں کہ ایک کو دوسرے سے جدا کرنا اور

ایک کی مدد کے بغیر دوسرے سے آشنا ہونا مشکل ہو گیا ہے لیکن اس سے ان شخصیتوں کے بہت سے ایسے خط و خال نمایاں ہو گئے ہیں جو روایتی سوانح عمریوں اور رسمی تاریخوں میں عام طور پر نمایاں نہیں ہوتے، اس لیے سوانح نگاروں، اور تاریخ نویسوں کو بھی ان میں زندگی کی بہت سی گمشدہ کڑیاں، چہرہ کا اتار چڑھاؤ، زندگی کے نشیب و فراز، دل کی دھڑکنیں اور اقبال کے الفاظ میں ”دلوں کی تپش اور شبیوں کا گداز“ ملے گا، جو بڑے ضخیم تذکروں اور پر جلال تاریخوں میں نہیں ملتا، اور یہی ان مضامین کی اصل قدر قیمت ہے۔

اس کتاب میں تمام متعارف، محبوب یا محترم شخصیتوں کا احاطہ نہیں کیا گیا، یہ سمجھنا صحیح نہیں ہوگا کہ مصنف کا دائرہ محبت و عقیدت یا تعلق و تعارف انھیں شخصیتوں تک محدود ہے جن کے متعلق اس مجموعہ میں مضامین ہیں، بہت سے واقف کار لوگوں کو اس مجموعہ میں ہندوستان کی بہت سی چیدہ و برگزیدہ شخصیتوں کا تذکرہ نہ پا کر بڑی مایوسی اور حیرت ہوگی جن سے مصنف کی نیاز مندانہ یا دوستانہ تعلقات کا ان کو علم ہے، اس کے دو سبب ہیں، ایک یہ کہ بعض جلیل القدر شخصیتوں پر مصنف پوری پوری کتاب لکھنے کی سعادت حاصل کر چکا ہے، اس مجموعہ مضامین میں اس دریا کو کوزے میں بند کرنا اس کے بس کی بات نہیں تھی، پھر سب جانتے ہیں کہ لکھی ہوئی چیز کو دوبارہ لکھنا بڑے سے بڑے مصنف اور ادیب کے لیے بھی بہت بڑا امتحان ہے، اس فہرست میں مولانا محمد الیاس کاندھلوی، مولانا عبدالقادر رائے پوری، مولانا شاہ محمد یعقوب صاحب مجددی بھوپائی مشائخ میں سے، والد ماجد مولانا حکیم سید عبدالحی، برادر معظم مولانا حکیم ڈاکٹر سید عبدالعلی خاندانی بزرگوں میں سے، ڈاکٹر سر محمد اقبال ادیبوں اور شاعروں میں سے شامل ہیں کہ ان میں سے ہر ایک پر مصنف کی ایک ایک مستقل کتاب طبع (۱) ہو چکی ہے، بعض ایسی شخصیتیں ہیں جن پر مستقل کتاب لکھنے کی نوبت تو نہیں آئی، لیکن ان کی سوانح عمریوں کے مقدمہ کی شکل میں ان کے متعلق پورے بسط و تفصیل

(۱) ”مولانا محمد الیاس اور ان کی دینی دعوت“ ”سوانح حضرت مولانا عبدالقادر رائے پوری“ ”صحیحہ بااثر دل“ (حالات و ملفوظات شاہ محمد یعقوب صاحب مجددی) ”حیات عبدالحی“ ”نقوش اقبال“۔

سے اظہار کیا جا چکا ہے، مثلاً نواب صدر یار جنگ مولانا حبیب الرحمن خاں شروانی، اور مولانا محمد یوسف صاحب دہلوی پر خود مصنف کی نگرانی و رہنمائی سے ضخیم تذکرے اور سوانح عمریاں شائع ہوئیں، اور ان پر مصنف کے مبسوط مقدمے ہیں۔

ایک بات اور بھی ذہن میں رکھنی چاہئے کہ اس مجموعہ میں صرف انھیں حضرات کو شامل کیا گیا ہے جو اس دنیا سے رحلت کر گئے اور خدا کو پیارے ہوئے، زندہ شخصیتوں میں سے کسی کو بھی اس میں شامل نہیں کیا گیا، اس لیے نہیں کہ وہ اس بزم کمال یا مجلس احباب میں جگہ پانے کے قابل نہ تھے، بلکہ اس لیے کہ ابھی وہ اس دنیا میں موجود ہیں، اور ان کا درخت فضل و کمال نئے نئے برگ و بار لارہا ہے، اور نئے نئے شگوفے کھلا رہا ہے، نیاز مند مصنف کی دعا ہے کہ خدا ان کو بہت دنوں تک سلامت رکھے اور وہ اپنے علمی و عملی کارناموں اور نیک نامیوں میں اضافہ کرتے رہیں، مصنف کو ان کی زندگی و تابدنگی اس کتاب کے ان کے ذکر خیر سے منور و معطر ہونے سے زیادہ عزیز ہے۔

اسی طرح اس بزم میں ان حضرات کو بھی شرکت فرمانے کی زحمت نہیں دی گئی ہے جنہیں مصنف کو بہت زیادہ قریب سے دیکھنے اور زیادہ برتنے کا موقع نہیں ملا اور اس کی واقفیت ان سے ”دید و شنید“ کبھی کبھی ملاقاتوں اور چند خطوط کی حد سے آگے نہیں ہے، ان میں سے متعدد شخصیتیں ایسی ہیں جن کا اس کتاب میں آنا کتاب اور مصنف دونوں کے لیے اعزاز کا باعث تھا۔ ان ناموروں پر مستقل تصنیفات اور مضامین کی کمی نہیں اور اس کا سلسلہ عرصہ تک جاری رہے گا، مصنف ان میں اپنی معلومات کا بڑا وقیح اضافہ نہیں کر سکتا اور اس کو مصر کے بازار میں خریداری کے لیے سوت کی حقیرانہی لے کر زردار و باوقار خریداروں کے زمرہ میں آنے سے شرم و استنکیر ہے، وہ اپنی حقیقت و بساط سے واقف ہے، اور انھیں شخصیتوں کے ذکر پر قانع ہے، جن سے اس کے گہرے روابط اور بے تکلف مراسم تھے۔

مضامین کی ترتیب اور شخصیتوں کی تقدیم و تاخیر میں ان کے زمانہ وفات کا لحاظ رکھا گیا ہے، یعنی اپنے اپنے گروہ میں جن کی وفات پہلے ہوئی ان کو پہلے جگہ دی گئی، اور جن

کی وفات بعد میں ہوئی، ان کا تذکرہ بعد میں کیا گیا اس طرح مضامین کی ترتیب تاریخی اور زمانی ہے، شخصیتوں کے علم و فضل اور ان کے مرتبہ اور مقام کے درجات پر مبنی نہیں۔

یوں تو اس مجموعہ میں مختلف ذوق و رجحان رکھنے والے قارئین کو اپنے ذوق کی تسکین اور دلچسپی کا سامان ملے گا کہ اس میں عالم و مصنف بھی ہیں، شاعر و ادیب بھی، فقیر و درویش بھی، سیاست و خدمت ملی کے میدان کے شہسوار بھی، بزرگ بھی، دوست بھی، نامور بھی، گنہگار بھی لیکن اشخاص کے انتخاب میں بھی اور ان کے حالات و کمالات، پسند و ناپسند کے تذکرے میں بھی مصنف کا ذوق و رجحان اس کی اپنی زندگی اور ماحول اور اس کی پسند و ناپسند ضرور کارفرما نظر آئے گی، اور یہ زندگی کی ایک علامت بھی ہے، اور صاف گوئی اور راست بیانی، سادگی اور بے تکلفی کی نشانی بھی، کہ زندہ انسان جب کسی انسان کے متعلق کبھی کچھ لکھتا یا کہتا ہے، تو وہ اپنی ذات سے الگ نہیں ہوتا، اگر وہ ایسا کرے گا، تو تصنیف کسی قلم اور قلب کی سچی ترجمانی اور کارفرمائی نہیں، ایک بے جان کیمرے کا مصنوعی عمل ہے، مصنف کی زندگی کا بڑا حصہ مدرسہ کی فضا اور دینی ماحول میں گزرا ہے، اس نے اپنی شعوری و علمی زندگی کا سفر تدریس و تصنیف سے شروع کیا، اس لیے قدرتا اس کے تاثرات و بیانات میں ان کا حصہ غالب و نمایاں رہے گا، اور اس حصہ سے قدرتا انھیں لوگوں کو زیادہ دلچسپی ہوگی، جو اس کا ذوق اور تجربہ رکھتے ہیں، اگر یہ کوئی عیب اور نقص ہے تو مصنف اس سے بری ہونے کا دعویٰ نہیں کرتا، اور اگر یہ کوئی خوبی ہے، تو وہ خواہ مخواہ اس سے انکار اور تواضع سے کام لینے کی ضرورت نہیں سمجھتا۔

راقم سطور ہی کی زندگی نہیں اس کے اسلاف کی زندگی کا بہترین حصہ اہل کمال اور گذشتہ موجودہ شخصیتوں کی تاریخ اور تذکرہ نویسی میں گزرا، اس دشت کی سیاحی میں کم سے کم یہ تیسری پشت ہے، بزرگوں نے ہزاروں صفحات اہل کمال و اہل اخلاص کے حالات کے لکھنے میں سیاہ کر کے اپنا نامہ اعمال روشن کیا، اور سرخ روئی حاصل کی، اب اس دفتر گرائیہ میں ان چند ہلکے پھلکے مضامین اور کم سواد صفحات کا اضافہ کیا جا رہا ہے۔

مصنف کو ابتدائے عمر سے تذکروں اور سوانح عمریوں کے مطالعہ کا ذوق رہا ہے، اور اس کے لیے سب سے زیادہ دلچسپ اور دلآویز موضوع اور مطالعہ کا سامان وہ مضامین رہے ہیں، جن میں اہل قلم نے اپنی معاصر شخصیتوں، اور اپنے زمانہ کے ناموروں سے متعلق اپنے نقوش و تاثرات اور اپنے واردات و تجربات پیش کئے ہیں، اس نے بڑی دلچسپی اور ذوق کے ساتھ ڈاکٹر مولوی عبدالحق کی کتاب ”چند ہم عصر“ مرزا فرحت اللہ بیگ دہلوی کا مضمون ”ڈپٹی نذیر احمد کی کہانی کچھ ان کی کچھ میری زبانی“ پروفیسر رشید احمد صدیقی کے مجموعہ مضامین ”گنجائے گرانمایہ“ اور ”ہم نقصان رفتہ“ مولانا عبدالماجد دریا بادی کی کتاب ”محمد علی ذاتی ڈائری“ اور ”حکیم الامت نقوش و تاثرات“ شورش کاشمیری کے سوانحی خاکے ”مولانا ظفر علی خاں وغیرہ“ پڑھے، ان میں سے متعدد مضامین اور کتابیں نہ صرف اردو ادب اور انشاء میں بلکہ معاصر ادب اور عالمی لٹریچر کے بہترین نمونوں میں جگہ پانے کے مستحق ہیں، ان میں سے بعض مقالات و رسائل نے اگر مصنف کے اندر اس موضوع پر لکھنے کی تحریک پیدا کی ہو، تو تعجب نہیں، پیش نظر کتاب کسی حیثیت سے ابھی اس موقر فہرست میں اضافہ کرنے کا دعویٰ نہیں کرتی، لیکن اس کے ذریعہ انسانی زندگی، اسلامی سیرت و اخلاق اور ظاہری و باطنی کمالات کے کچھ اور نمونے سامنے آجاتے ہیں اور ان بعض تاریک گوشوں پر بھی روشنی پڑ جاتی ہے جو سابق الذکر مصنفین اور ادباء کی عقابانی نگاہ، اور وسیع واقفیت کے دائرہ سے باہر ہے، یا جنہوں نے ان کتابوں کی تصنیف کے بعد شہرت اور امتیاز حاصل کیا، ظاہر ہے کہ ان مصنفین میں سے کسی نے بھی کوئی ہمہ گیر اور مکمل تذکرہ لکھنے کا ارادہ نہیں کیا، ہر ایک نے اپنے اپنے حلقہٴ احباب، یا حلقہٴ تعارف پر اکتفاء کیا، اس طرح اس موضوع پر لکھنے کا سلسلہ برابر جاری رہے گا، اور اس سے زبان و ادب، مطالعہ زندگی، اور سیرت کی تکمیل میں مدد ملتی رہے گی۔

”الہ دین کے چراغ“ کے مشہور قصہ میں پڑھا تھا کہ افریقی جادوگر نے جب الہ دین کا چراغ گم کر دیا، اور اس کی بازیافت میں نکلا تو وہ اپنے ساتھ بہت سے نئے چراغ

لے کر چین پہنچا، وہ دروازہ دروازہ صدا لگاتا تھا کہ ”پرانے چراغ دو اور نئے چراغ لو“ قصہ کا راوی کہتا ہے کہ جب اس گھر کے دروازہ پر پہنچا جہاں اس کا گوہر شب چراغ موجود تھا، تو صاحب خانہ نے اپنی سادگی میں پرانا چراغ دے کر نیا چراغ لے لیا اور اس کی متاع گمشدہ ہاتھ آگئی، مصنف بھی اسی سوداگر کا بھیس بدل کرنے نئے چراغ بیچتا اور پرانے چراغ خریدتا ہے، اور اس بات پر یقین کرتا ہے کہ وہ اس سودے میں ہرگز نقصان میں نہیں رہے گا۔
اسی لیے اس کتاب کا نام ”پرانے چراغ“ رکھا گیا ہے۔

ابوالحسن علی ندوی

دائرہ شاہ علم اللہ رائے بریلی

۲۳ رجب ۱۳۹۲ھ (یکم ستمبر ۱۹۷۱ء)



چند بلند پایہ عالم و رہنما

- مولانا سید سلیمان ندویؒ
- مولانا سید مناظر احسن گیلانیؒ
- مولانا سید حسین احمد مدنیؒ

مولانا سید سلیمان ندویؒ

مولانا سید سلیمان ندویؒ سے ہمارے خاندان کے ایسے گونا گوں تعلقات اور ایسے عزیزانہ روابط تھے کہ وہ کسی دور میں بھی ہم لوگوں کے لیے انجمنی اور نامانوس نہیں تھے، وہ دارالعلوم ندوۃ العلماء کے نہ صرف تعلیم یافتہ اور فاضل بلکہ اس کے لیے سرمایہ افتخار و تائید تھے، وہ میرے والد کے عزیز می شاگرد اور بھائی صاحب کے ایسے دوست تھے، جو عمر میں بڑے اور فضیلت و شہرت میں بڑھے ہوئے تھے، ہماری درس گاہ کے ایک طرح کے مربی و سرپرست بھی تھے، میرے استاذ مولانا غلیل عرب صاحب کے ساتھ بھی ان کا تعلق کچھ ایسا ہی تھا کہ عرب صاحب کی طرف سے احترام کا معاملہ بھی تھا اور بے تکلفی و مزاح و ظرافت کا معمول بھی، عرب صاحب نے اس دور میں ندوہ میں تعلیم پائی تھی، جب سید صاحب وہاں کے اساتذہ میں شامل تھے، اگر عرب صاحب کو ان سے پڑھنے کی نوبت آئی بھی ہوگی تو برائے نام، اس کے بعد جب دیکھا دونوں کا ایک دوسرے کے ساتھ معاملہ خوش طبعی و بے تکلفی کا دیکھا، سید صاحب اپنے بے تکلف احباب میں بڑے ظریف نکتہ سنج، سبک روح اور خوش مذاق تھے، لیکن ان کے مذاق میں بھی ایک علمی و ادبی شان ہوتی تھی، عرب صاحب بھی باوجود اس کے کہ ان کا زیادہ تر سابقہ عربی سے تھا، اردو کا اچھا مذاق رکھتے تھے، اور لکھنؤ میں طویل مدت گزارنے کی وجہ سے زبان کی باریکیوں اور مزاح و ظرافت کی نزاکتوں سے واقف تھے، کہ ذرا سی بے احتیاطی سے مذاق کس طرح اجتدال اور خوش طبعی کس طرح اشتعال کے حد و میں داخل ہو جاتی ہے۔

سید صاحب کو اول اول قریب سے خواجہ سید رشید الدین مودودی مرحوم کی کوٹھی پر

دیکھا، وہ جب لکھنؤ تشریف لاتے تھے، اکثر انھیں کی کوٹھی پر قیام کرتے تھے، خواجہ سید رشید الدین جو اچھے صاحب کے نام سے یاد کئے جاتے تھے، خواجہ سید نور الحسن خاں مرحوم کے داماد تھے، اور ان کے برادر خورد نواب سید علی حسن خاں مرحوم ناظم ندوۃ العلماء ان کے برادر نسبتی تھے، اچھے صاحب کا بنگلہ نواب نور الحسن خاں مرحوم کی کوٹھی (جو بھوپال ہاؤس کے نام سے معروف تھی) کے بغل میں تھا، ۱۹۲۳ء، ۱۹۲۴ء، ۱۹۲۵ء میں بھائی صاحب کا قیام جو اس وقت میڈیکل کالج لکھنؤ میں زیر تعلیم تھے، اسی کوٹھی پر رہتا تھا، اور میں مہینوں ان کے ساتھ قیام کرتا تھا، میری عمر اس وقت ۱۱، ۱۲ سال کی تھی، سید صاحب جب اچھے صاحب کے یہاں تشریف لاتے تھے، تو ہم لوگ ان کو قریب سے دیکھتے تھے لیکن اس وقت کی کوئی بات ذہن میں نہیں ہے، ۱۹۲۶، ۱۹۲۷ء سے ہم لوگ بازار جھاڈالال منتقل ہوئے اور بھائی صاحب نے مطب شروع کیا، ہمارا اور عرب صاحب کا مکان آمنے سامنے تھا، اسی زمانہ میں میری عربی تعلیم عرب صاحب کے یہاں شروع ہوئی، اس دور میں سید صاحب اور مولانا مسعود علی صاحب، بھائی صاحب یا عرب صاحب سے ملنے کبھی کبھی تشریف لاتے اور کچھ دیر صحبت رہتی، سید صاحب کا نقشہ اسی وقت سے آنکھوں میں ہے، سر اپا وقار، مجسم متانت، قدمیادہ مائل بہ پستی، چہرہ سے معصومیت اور شرافت نمایاں دیکھ کر دل شہادت دیتا تھا کہ ان میں دوسروں کو ایذا پہنچانے اور دل دکھانے کی صلاحیت ہی نہیں، لباس نہایت صاف ستھرا جس پر کہیں نکلتے چھین اور دور میں کو بھی کوئی دھبہ یا شکن نظر نہ آئے، ہر چیز نفاست اور نستعلیق پر وال، شیر وانی کسی قدر لائینی، عمامہ سر پر نہایت سفید اور صاف اور اس کے بیچ نہایت خوبصورتی سے دیئے ہوئے، فرمایا کرتے تھے کہ میں نے عمامہ کی عادت تمہارے والد کو دیکھ کر اختیار کی، آواز پست جو قرب کے باوجود بغیر قدر وانی اور شوق کے سنی نہ جاسکے، بالعموم کم گو اور بقدر ضرورت بولنے والے آنکھوں سے حیا اور ذہانت کا اظہار کچھ نہاں کچھ آشکار، جب کہیں تشریف لاتے مخالف اور موافق فضل و کمال کے معترف اور ان کے منکر دونوں احترام پر مجبور ہو جاتے، ہمارے استاد غلیل عرب صاحب ان کے فضل و کمال کے کچھ زیادہ معتقد نہ تھے، بلکہ کسی حد

تک ناقد لیکن ان کو بھی ان کا ہمیشہ احترام ہی کرتے دیکھا۔

۱۹۲۹ء سے میرا دارالعلوم ندوۃ العلماء سے باقاعدہ استفادہ اور طالب علمی کا تعلق قائم ہوا، اس وقت سید صاحب دارالعلوم کے معتمد تعلیم تھے، ندوہ کے جلسہ انتظامی کے علاوہ بھی تشریف لاتے اور کئی کئی دن قیام کرتے، کبھی کبھی درجوں اور طلباء کے جلسوں میں بھی تشریف لے آتے، ایک مرتبہ طلباء کا عربی جلسہ ہو رہا تھا، جب میری تقریر کی باری آئی تو میں نے اپنی عادت کے مطابق حاضرین کو مخاطب کر کے بلا کسی خطبہ، مسنون کے تقریر شروع کر دی، سید صاحب نے ٹوکا اور وہ حدیث یاد دلوائی جس میں فرمایا گیا ہے کہ جو تحریر و تقریر حمد و ثنا سے شروع نہ کی جائے وہ ناقص اور عیب دار ہے، میرے لیے بڑی دشواری پیش آئی کہ اسی وقت حمد و ثنا کے مناسب الفاظ اور موضوع کی رعایت سے خطبہ پڑھوں جس کے لیے میں نے تیاری نہیں کی تھی میں کچھ دیر خاموش رہا، اور پھر تقریر شروع کر دی، سید صاحب نے پھر ٹوکا، میں نے کہا کہ میں نے آہستہ سے پڑھ لیا ہے، سید صاحب مسکرائے اور فرمایا:

”کذا قال الشارح، کذا قال الشارح“.

ستمبر ۱۹۳۰ء میں علاقہ تقی الدین ہلالی مراکشی دارالعلوم میں ادب عربی کے استاد اعلیٰ ہو کر آئے، اور نہ صرف دارالعلوم میں بلکہ ایک طرح سے ہندوستان میں (جہاں تک عربی زبان کا تعلق ہے) ایک نئے دور کا آغاز ہوا، ہلالی صاحب نے غالباً ۱۹۳۱ء کے آخر میں ایک سفر مشرقی اضلاع بنارس، اعظم گڑھ، ممبئی، مبارکپور کا کیا، انھوں نے ازراہ کرم و شفقت مجھے اپنی رفاقت اور معاونت کے لیے انتخاب فرمایا اور میں اس پورے سفر میں ایک خادم اور ترجمان کی حیثیت سے ان کے ساتھ رہا، رمضان کا زمانہ تھا، اور دسمبر یا جنوری کا مہینہ اس سفر میں کئی روز دارالمصنفین میں قیام رہا، یہ میری دارالمصنفین کی پہلی حاضری تھی، افطار تو سب ساتھ ہی کرتے تھے، البتہ سحری کے لیے ہم دونوں کو سید صاحب کے دولت کدہ پر جانا ہوتا تھا، دونوں یگانہ فاضلوں کو دیر دیر تک علمی وادبی گفتگو کرتے سنا، اسی سفر میں دارالعلوم سے ایک عربی رسالہ کے اجراء کا فیصلہ ہوا جس کے نگران دسر پرست سید صاحب اور ہلالی صاحب اور ایڈیٹر

ہمارے دوست مولانا مسعود عالم صاحب ندوی منتخب ہوئے، یہ سید صاحب کے پرانے علمی و ادبی ذوق کی تجدید اور ایک عربی رسالہ نکالنے کے درینہ خواب کی تعبیر تھی، اس رسالہ کا پہلا شمارہ محرم ۱۳۵۱ھ، مئی ۱۹۳۲ء کو نکلا، اس کا افتتاحیہ سید صاحب نے لکھا اور خوب لکھا، یہ ان کی عربی انشاء پر دازی کا بہترین نمونہ ہے، کہیں سے یہ نہیں معلوم ہوتا کہ ان کی عربی لکھنے کی مشق چھوٹی ہوئی ہے، اور قلم کے مسافر کو ایک نئی وادی درپیش ہے، سید صاحب نے اس مضمون میں ہندوستان میں عربی صحافت کا مختصر جائزہ بھی لیا ہے، اور اس کی ضرورت بھی بیان کی ہے، اس مضمون میں کہیں کہیں عبارت کی بے ساختگی، بے تکلف مسجع اور استعارات و تشبیہات کی ندرت ان کے پرانے عہد کی یاد تازہ کرتی تھی۔

اس کے بعد سید صاحب کو عربی نثر میں لکھنے کا اتفاق تو بہت کم ہوا، زیادہ تر ان کی نظمیں اور قصائد شائع ہوئے اور ان کے اردو کے بعض تحقیقی مضامین کے ترجمے، جو زیادہ تر مولانا مسعود عالم صاحب ندوی کے قلم سے ہوتے تھے، شائع ہوئے۔

سید صاحب سے قرب اور ان کی شفقتوں اور نوازشوں سے مستفید ہونے کا موقع دارالعلوم میں تدریسی تعلق کے بعد ہوا، اس انتخاب اور تقرر میں بھی مولانا مسعود عالم صاحب ندوی کی تحریک اور سید صاحب کی تائید کو دخل تھا، میرا تقرر یکم اگست ۱۹۳۴ء کو بحیثیت استاد تفسیر و ادب ہوا، سید صاحب دارالعلوم تشریف لاتے، تعلیمی مشورے دیتے، درجوں میں تشریف لے آتے، اکثر خود ہی درس شروع کر دیتے، بعض اوقات کئی کئی گھنٹے درس جاری رہتا، اور طلباء سے زیادہ ہم لوگوں کو استفادہ کا موقع ملتا، کئی کئی روز مہمان خانہ میں قیام رہتا، طلباء کم اور اساتذہ زیادہ حاضر باش، اور مصروف استفادہ رہتے، سید صاحب کو طلباء کی اس بے توجہی اور ناقدری کا نہ صرف احساس بلکہ قلق بھی تھا، ایک مرتبہ مجھ سے فرمایا: کہ مولوی علی (سید صاحب اکثر مجھ سے خطاب اسی طرح کرتے تھے) طلباء میرے پاس آنے سے کیوں گھبراتے ہیں؟ میں نے عرض کیا کہ آپ امتحان بہت لیتے ہیں، سید صاحب کا تدریسی ذوق آخری وقت تک نہیں گیا تھا، انھوں نے صرف و نحو کی تعلیم قدیم

طریقے پر پائی تھی (۱) اور اس کی اہمیت اور اس کا ذوق ان پر آخر تک غالب رہا، ان کو لغت و اشتقاق سے بھی بہت دلچسپی تھی، ہر درجہ کے طالب علم سے اس کی استعداد اور سطح کے مطابق صرف، نحو اور لغت کے سوالات کرتے، عربی کا کوئی شعر پڑھتے اور مطلب پوچھتے، طلباء فطرتاً امتحان سے گھبراتے ہیں، پھر اچھے اچھے لوگ سید صاحب کی جرح کی تاب نہیں لاسکتے تھے، ان میں سے ایک بڑی تعداد سید صاحب کے مقام و مرتبہ سے نا آشنا بھی تھی، پھر سید صاحب کی مجلس کا وقت بالعموم اپنی ضروریات کے لیے بازار جانے یا کھیلنے کا ہوتا تھا، اس لیے طلباء ان کی مجلس میں بہت کم نظر آتے تھے، سید صاحب نے فرمایا کہ اچھا میں امتحان نہیں لیا کروں گا، تم طلباء کو سمجھا دو، میں نے طلباء کو ان زریں موقعوں سے فائدہ اٹھانے اور ان تاریخی مجلسوں کو نصیحت بلکہ نعمت سمجھنے کی ترغیب دی، کہنے سننے سے کچھ طلباء آئے بھی لیکن بعض اوقات سید صاحب پر وہ پرانا ذوق غالب آگیا اور انھوں نے پھر کوئی سوال کر دیا اور بعض اوقات طلبہ کو ان مجلسوں میں اپنی دلچسپی کا کوئی سامان نظر نہ آیا، اور ان کی تعداد میں کوئی نمایاں اضافہ نہ ہوا، اور سید صاحب کو اس کا قلق اور ہم لوگوں کو اس کی شرمندگی ہی رہی کہ طلباء نے گھر آئی ہوئی اس دولت اور اس ہمائے علم و ادب کے سایہ سے فائدہ نہ اٹھایا۔

سید صاحب کو سال میں کئی مرتبہ علی گڑھ کا سفر پیش آتا، وہ یونیورسٹی کورس کے

(۱) یہاں ایک لطیفہ یاد آگیا، ہم چند اساتذہ نے جن میں مولانا مسعود عالم صاحب ندوی، شیخ محمد العربی المراکشی خاص طور پر قابل ذکر ہیں، عربی زبان کی تعلیم کا دارالعلوم میں ایک نیا تجربہ شروع کیا تھا، جس میں صرف محکمۂ مشق کرائی جاتی تھی، قواعد اصطلاحات کا طلباء پر بار نہیں ڈالا جاتا، ایک دن سید صاحب درجہ اول میں تشریف لے آئے جہاں اس جماعت کا سبق ہو رہا تھا، اور مولانا مسعود عالم صاحب ندوی پڑھا رہے تھے، سید صاحب نے طلباء سے کسی لفظ کی تعلیل پوچھی، طلباء نے غالباً یہ لفظ بھی نہیں سنا تھا، وہ جواب نہیں دے سکے، سید صاحب نے مولوی مسعود عالم صاحب کی طرف دیکھا، انھوں نے کہا صرف کا ٹکھنڈ علی میاں کے پاس ہے، میری طلبی ہوئی، سید صاحب نے فرمایا کیوں صاحب! آپ نے ان طلباء کو تعلیل نہیں سکھائی، میں نے کہا تعلیل تو آسانی سے ان کو سکھائی جاسکتی ہے، مگر یہ ایک سوال کرتے ہیں، جس کا میرے پاس جواب نہیں، فرمایا کیا؟ میں نے عرض کیا کہ میں جب ان سے کہتا ہوں کہ قال اصل میں قول تھا، واو متحرک قابل اس کا مفتوح واو کوالف سے بدل دیا قال ہو گیا، تو یہ پوچھتے ہیں کہ یہ کس زمانہ میں تھا اور عرب کب قال کے بجائے قول بولتے تھے میرے پاس اس کا کوئی جواب نہیں، سید صاحب مسکرائے اور بات ختم ہو گئی۔

ممبر بھی تھے، اساتذہ کے انتخاب کے لیے بھی بحیثیت ماہر خصوصی (Expert) ان کو بلایا جاتا، یونین بھی کبھی ان کو مدعو کرتی، دہلی اور مغربی، شمالی ہندوستان کے سفر بھی پیش آتے، ہر مرتبہ وہ آتے جاتے، لکھنؤ ٹھہرتے اور کئی کئی روز ٹھہرتے، فرماتے کہیں جاؤ یا آؤ ندوہ پہنچ کر ایسا معلوم ہوتا ہے کہ اپنے گھر آگئے، بالاسقلال بھی کئی کئی ہفتے قیام کرتے، اسی دوران میں ہم چند اساتذہ کو انھوں نے فلسفہ قدیم کی ایک کتاب پڑھانی شروع کی جس کا سلسلہ کچھ زیادہ دن قائم نہیں رہا، لیکن فلسفہ یونان کے متعلق بعض بنیادی حقائق معلوم ہوئے جو بعد میں بہت کام آئے۔

سید صاحب کے لیے علم کا معاملہ کسی پیشے یا ضرورت یا کسی مجبوری اور مصلحت کا معاملہ نہ تھا، علم ان کا گوشت پوست بن گیا تھا، اور ان کے خون میں جاری و ساری ہو گیا تھا، وہی ان کی غذا تھی، وہی ان کی تفریح اور وہی ان کا اوڑھنا بچھونا، اکثر دیکھا کہ ان کا تانگہ دارالعلوم کے پھانک میں داخل ہوا اور جو پہلا شخص ملا اس سے کہا فلاں فلاں استادوں کو خبر کر دو یا کتب خانہ سے فلاں فلاں کتاب لے آؤ، مہمان خانہ پہنچ کر شیروانی اتاری، ہاتھ منہ دھویا اور چائے کے انتظار میں بیٹھے، حدیث و فقہ کے استاذ آگئے اور کسی علمی مسئلہ پر مذاکرہ شروع ہو گیا، کتب خانہ سے کتاب پہنچ گئی، اس کا مطالعہ شروع ہو گیا، اس میں کسی فن کی تخصیص نہ تھی، کبھی حدیث کا مسئلہ ہوتا، کبھی فقہ کا، کبھی کوئی تاریخی بحث ہوتی، کبھی تذکرے اور تراجم کی کوئی بات، جب تک قیام رہتا ان کی مجلسوں میں علمی مذاکرے اور بحث و تحقیق کے سوا کوئی موضوع نہ چھڑتا، کسی سیاسی شخصیت یا عائد شہر میں سے کسی کے آجانے سے کچھ موضوع بدل جاتا لیکن اس کی جملہ معترضہ سے زیادہ حیثیت نہ ہوتی، البتہ مولانا عبدالماجد صاحب دریا یادئی یا مولانا مسعود علی صاحب ندوی اور مولانا عبدالباری صاحب ندوی کے آنے سے کچھ تفریحی گفتگو گزشتہ دور کی یاد اور مشترک دلچسپی اور تعلقات کی باتیں ہونے لگتیں، بہت کم لوگوں کو اس کا علم ہوگا کہ سید صاحب ضلع جگت، لفظی رعایت اور نکتہ آفرینی میں بڑا کمال رکھتے تھے، ان کے اس ذوق نے ان کے بڑھے ہوئے

وقار اور متانت اور سنجیدگی کو خشکی اور بیہوشی تک پہنچنے نہیں دیا تھا، یہ ذوق اس وقت خاص طور پر نمایاں ہوتا تھا، جب مولانا عبدالماجد صاحب جیسے خوش مذاق اور زبان کے اداسناس یا لکھنوی مذاق کے کوئی بزرگ تشریف لے آتے، بھائی صاحب مرحوم کے آنے سے یا مہتمم صاحب دارالعلوم کے تشریف رکھنے سے کچھ ندوہ اور دارالعلوم کے معاملات اور مسائل پر بھی گفتگو ہوتی، لیکن اصل ذوق اور موضوع وہی تھا، جو طبیعت ثانیہ بن گیا تھا، اور اس سے مفارقت شدید بیماری میں بھی گوارا نہ تھی۔

سید صاحب کی مجھ پر خصوصی شفقت اس وقت سے شروع ہوئی جب اللہ تعالیٰ نے مجھے ”سیرت سید احمد شہید“ لکھنے کی توفیق عطا فرمائی، یہی وہ زمانہ تھا کہ سید صاحب کا ذوق و ذہن مردہ نقوش سے اکتا کر، زندہ نفوس، صورت سے ہٹ کر حقیقت اور خبر سے سیر ہو کر نظر کی تلاش میں سرگرداں تھے، غالباً ۱۹۳۳ء کا آخر ۱۹۳۸ء کا آغاز تھا ایک مرتبہ وہ لکھنؤ تشریف لائے اور ہمارے ہی مکان پر ایک دو روز قیام رہا، میں نے ان کی خدمت میں ”سیرت سید احمد شہید“ کا مسودہ پیش کیا، انھوں نے پورے مسودے پر نظر ڈالی، اس میں جا بجا والد ماجد مولانا حکیم سید عبدالحی صاحب کے سفر نامہ و روزنامہ ”ارمغان احباب“ کے حوالے تھے، سید صاحب نے اصل کتاب کے جو اس وقت مصنف کے مسودہ کی شکل میں تھی، دیکھنے کا اشتیاق ظاہر کیا، مسودہ پیش کر دیا گیا، سید صاحب نے اس کی نقل کی فرمائش کی جس کی تعمیل کی گئی، انھوں نے اس کو اپنے تعارفی کلمات کے ساتھ ”معارف“ میں بالاقساط ”دہلی اور اس کے اطراف“ کے عنوان سے شائع فرمایا، خود ہی اس پر ذیلی عنوانات قائم کئے اور کتاب پر جا بجا اپنے قلم سے حواشی اور تشریحی نوٹ اضافہ فرمائے۔ (۱)

اسی موقع پر میں نے ان سے سیرت پر مقدمہ لکھنے کی فرمائش کی فرمایا کہ جب کتاب چھپ جائے تو بھیج دینا، میں اس پر کچھ لکھ دوں گا، ۱۹۳۸ء کے آخر یا ۱۹۳۹ء کے

(۱) یہ سلسلہ جنوری ۱۹۳۹ء سے شروع ہو کر جون ۱۹۳۹ء تک چلتا رہا، بعد میں کتابی شکل میں ”دہلی اور اس کے اطراف“ انیسویں صدی میں“ کے نام سے کتب خانہ انجمن ترقی اردو جامع مسجد دہلی اور مکتبہ دارالعلوم ندوۃ العلماء کی طرف سے شائع ہوا۔

اوائل میں جب اس کی طباعت مکمل ہوئی تو میں نے اس کو کتابی شکل دے کر ان کی خدمت میں بھیج دیا، سید صاحب کو جب یہ کتاب ملی تو انھوں نے حسب ذیل مکتوب ارقام فرمایا جو غالباً میرے نام ان کا پہلا شفقت نامہ تھا، مکتوب بجنہم درج ہے۔

دارالمصنفین اعظم گڑھ

عزیزی رزقکم اللہ علماً نافعاً

کتاب ملی، جا بجا سے پڑھی، بعض حصے تو بہت موثر ہیں، جن کو پڑھ کر آنکھیں پر آب ہو گئیں، آپ کا اندازِ بیاں اور انشاء بھی دلپذیر ہے۔

اللہ کرے حسن رقم اور زیادہ

آپ نے لکھنے کے لیے کیا چھوڑا ہے جو میں لکھوں، چاہتا ہوں کہ کتاب کی روح چند لفظوں میں کھینچ لوں، چند صفحے ہوئے ہیں، کچھ اور ہو جائیں تو بھیج دوں، تراجم علماء حدیث کا دیباچہ آپ نے دیکھا ہے؟ اسی پر داز پر ہوگا۔

ڈاکٹر صاحب کی خدمت میں سلام کہنے علی گڑھ کی کامیابی پر مبارک

باد (۱)۔

والسلام

سید سلیمان

۱۳ فروری ۱۹۳۹ء

سید صاحب نے مقدمہ لکھا اور دل کھول کر لکھا، ان کی اس تحریر میں بڑی دلآویزی، آمد اور ادبیت ہے اور غالباً یہ مقدمہ اپنی بعض خصوصیات کے لحاظ سے ان کی تحریروں میں نمایاں مقام رکھتا ہے، صاف معلوم ہوتا ہے کہ اس میں دماغ کے ساتھ دل،

(۱) مسلم یونیورسٹی کی طرف سے اعلان تھا کہ بی۔ اے کے طلباء کے لیے دینیات کی ایک کتاب مطلوب ہے، جس میں عقائد، اصول دین، سیرت طیبہ اور ضروری مسائل آجائیں، راقم السطور نے بھی اس کے لیے پیش کش کی تھی جو منظور ہوئی، کتاب پسند کی گئی، اور اس پر معاوضہ عطا ہوا، سید صاحب کا اشارہ اسی کامیابی کی طرف ہے۔

اور علم و زور انشاء کے ساتھ عشق و وجدان بھی شامل ہے، مقدمہ لکھنے کے بعد دوسرا شفقت نامہ باعث سرفرازی ہوا، اس کتاب کے پڑھنے اور اس سے جو تعلق پیدا ہوا تھا، غالباً اسی کا نتیجہ تھا کہ مجھے ایک قریبی سفر میں جو کرنال اور پانی پت کی طرف ہونے والا تھا، معیت اور ہر کابی کا ایما ہوا، مکتوب درج ذیل ہے۔

اعظم گڑھ

برادر م سئلہ اللہ تعالیٰ

دیباچہ مرسل ہے پسند آئے تو شامل کتاب کیجئے گا، کتاب چھپنے کے بعد ایک نسخہ مکمل بھیج دیجئے گا، آپ کو اپنی اس کتاب کے کچھ نسخے دارالمصنفین میں فروخت کے لیے کمیشن پر رکھوانا چاہئے۔

مارچ کے شروع میں کرنال کے مدرسہ اسلامیہ کے معائنہ کے لیے جانا ہے آپ بھی چلنے کو تیار رہئے، علی گڑھ کی کامیابی پر مبارک باد، اس مضمون کی رسید سے مطلع کیجئے۔

سید سلیمان..... ۱۹۳۹ء

یہ میرا پہلا سفر تھا جو سید صاحب کی معیت میں ہوا، یہ سفر کئی حدیثوں سے یادگار اور میرے لیے سرمایہ عزت و افتخار تھا، سید صاحب کے پایہ کے ایک عالم و محقق و ادیب کی ہمہ وقت صحبت، دینی و علمی مرکزوں کا سفر، تاریخی مقامات اور آثار قدیمہ کی سیر، بڑے بڑے اہل علم و فضل سے ملاقات، علمی و ادبی مجالس، ہر حیثیت سے یہ سفر میرے لیے وسیلۃ النظر بن گیا، سید صاحب پہلے کرنال تشریف لے گئے، جہاں ان کو شمشیر جنگ نواب عظمت علی خاں ریکس کرنال کے وقف کے مدرسہ کا معائنہ کرنا تھا، اور وہاں کے بعض اساتذہ کے متعلق جن سے منتظمین مطمئن نہ تھے، رائے دینی تھی، اس وقت اس مدرسہ میں جو جامع مسجد کرنال میں قائم تھا، مولانا احمد اللہ صاحب پانی پتی صدر مدرس تھے، مولانا شیخ الہند مولانا محمود حسن صاحب کے تلمیذ رشید اور ان کی تحریک کے ایک کارپرداز اور مہتمم تھے

چکے تھے، اور ان کا رسمی خطوط کے قضیہ کے سلسلہ میں بار بار نام آیا تھا، میں نے بھی ان کی زیارت کی، منتظمین ان کی سن رسیدگی اور ضعف کی وجہ سے ان کو ہٹانا چاہتے تھے، لیکن اس کی جرات نہیں کرتے تھے، سید صاحب کو دراصل انھوں نے اسی مقصد سے بلایا تھا کہ ان کے صادر کردینے کے بعد پھر قیل وقال کی گنجائش نہیں تھی، لیکن وہ اپنے مقصد میں کامیاب نہیں ہوئے اور سید صاحب نے ان کو اپنے عہدہ پر برقرار رکھا، اس وقت ضلع کرنال کے ڈپٹی کمشنر حافظ عبدالجید صاحب آئی سی ایس تھے، ان کا پڑاؤ اس وقت تھانیر میں تھا، وہ سید صاحب کے علم و فضل سے غائبانہ واقف اور دارالمصنفین کی خدمات سے متاثر تھے، انھوں نے لنچ پر مدعو کیا، میں نے بھی اس سفر کی برکت سے تھانیر کی جو مولوی محمد جعفر صاحب کا تھانیر میں مصنف ”سوانح احمدی“ اور ”کالا پانی“ کا وطن تھا کی زیارت کی، سب سے پہلے میں نے یہیں مغربی طرز کا کھانا کھایا، اور سید صاحب نے جو یورپ کا سفر کر چکے تھے، میری رہنمائی کی، اسی کھانے پر میں نے پہلی مرتبہ ایک شریک مجلس سے مولانا محمد الیاس صاحب اور ان کی تبلیغی مساعی کا ذکر سنا۔

کرنال کے کام سے فارغ ہو کر ہم لوگ پانی پت آئے اور حسن اتفاق کہ ہم لوگ خواجہ الطاف حسین حالی مرحوم کے فرزند ارجمند خواجہ سجاد حسین مرحوم کے مہمان ہوئے، انھوں نے بھی اس مکان میں ٹھہرایا جو مولانا حالی کی آخری رہائش گاہ تھی، اور وہیں سے انھوں نے سفر آخرت اختیار کیا، ان کی بعض مشہور نظمیں خصوصاً ”چپ کی داؤ“ وہیں لکھی گئیں، اس نظم کا نام آ گیا تو یہ بھی سنتے چلے کہ خواجہ سجاد حسین مرحوم نے سنایا کہ خواجہ غلام الثقلین یا ان کے بھائی (مجھے اس وقت نام میں شبہ ہو گیا ہے) خواجہ غلام الحسین نے ایک دن مولانا حالی سے تعجب کے لہجہ میں کہا کہ اس سفر میں ایک صاحب یہ کہہ رہے تھے کہ مولانا حالی کی بہترین نظم اور ان کا شاہکار ”چپ کی داؤ“ ہے مولانا نے ان سے کہا کہ تمہارا کیا خیال ہے؟ انھوں نے اس میں کچھ تردد کا اظہار کیا، مولانا نے اس شخص کی تصویب فرمائی اور فرمایا کہ وہ ٹھیک کہتا تھا، اسی زمانہ قیام میں اردو کے مشہور مصنف منشی ذکاء اللہ صاحب دہلوی مرحوم کے

صاحبزادہ جو خود بڑے مصنف اور اردو کے کامیاب ترین مترجم سمجھے جاتے تھے، مولوی عنایت اللہ صاحب بی، اے مرحوم بھی پانی پت میں مقیم تھے، سید صاحب ان سے ملنے گئے، خواجہ سید حسین بھی ہمراہ تھے، فرمایا کہ ”اس وقت اردو کے تین انشاء پردازوں اور اردو کے معماروں کے فرزند و وارث موجود ہیں، مولانا حالی کے فرزند ارجمند خواجہ سجاد حسین نقشبندی زکاء اللہ صاحب کے چشم و چراغ مولوی عنایت اللہ اور مولانا شبلی کا فرزند معنوی میں۔“

اس سفر میں سید صاحب نے اولیائے پانی پت کے مزارات کی زیارت کی، سلسلہ چشتیہ صابریہ کے دو نامور شیخ اور سر حلقہ، خواجہ شمس الدین ترک پانی پتی، اور کبیر الاولیاء شیخ جلال الدین پانی پتی یہیں آسودہ خاک ہیں، حضرت خواجہ بوعلی قلندرؒ کی درگاہ بھی یہیں ہے، سلسلہ نقشبندیہ مجددیہ کے ایک شیخ کامل و فاضل اجل حضرت قاضی ثناء اللہ پانی پتیؒ بھی یہیں آرام فرما ہیں، اور مولانا غوث علی شاہ صاحب بھی یہیں مدفون ہیں، کچھ سادات کرام کے مزارات بھی ہیں، جو غالباً شہر کے باہر ہیں، سید صاحب جہاں جاتے اپنی تاریخی معلومات سے ہم لوگوں کو مستفید کرتے، مولانا غوث علی شاہ صاحب کے مزار پر فرمایا کہ یہ صوبہ بہار کے تھے، یہ بھی غالباً فرمایا کہ سب سے زیادہ سادات کرام کے مزارات پر جی لگا، سید صاحب غالباً مولانا قاری عبدالرحمن صاحب پانی پتی کے مکان پر بھی حاضر ہوئے، ان کے پوتے جن کا نام غالباً مولانا عبدالسلام صاحب تھا، خود بھی ملنے آئے، اور انھوں نے جمعہ کے بعد جامع مسجد میں تقریر کی فرمائش کی، سید صاحب نے تقریر فرمائی جس میں پانی پت کی تاریخی اہمیت اور عظمت کا اظہار اور اس کے علماء اور مشائخ اور اس کی خاک کے گچھائے گرانمایہ کی طرف عالمانہ اور مورخانہ اشارات کئے، پانی پت کا تاریخی میدان بھی دیکھا، جہاں مرہٹوں نے شکست فاش پائی تھی، اور مسلمانوں کے اقتدار کو وقتی طور پر زندگی کی ایک قسط اور اس ملک میں کچھ عرصہ باعزت رہنے کی مہلت مل گئی تھی، پانی پت کا یہ میرا پہلا اور آخری سفر تھا، اور اب دس بار بھی جانا ہوتا تو ایک مورخ عظیم کی معیت کہاں نصیب ہو سکتی ہے۔

پانی پت سے دہلی واپسی ہوئی، راستہ میں ایک صاحب کا ساتھ ہو گیا، جو ”طلوع اسلام“ کے نائب ایڈیٹر تھے، ”طلوع اسلام“ اس وقت جناب غلام احمد صاحب پرویز کی ادارت میں دہلی سے نکلتا تھا، اور اس نے حدیث و سنت کو عرصہ سے نشانہ بنا رکھا تھا، وہ صاحب سید صاحب سے اس موضوع پر دیر تک بحث کرتے رہے، انھوں نے خیال کیا کہ یہ کوئی مولوی صاحب ہیں، جو اتفاق سے ہاتھ لگ گئے ہیں، ان کی بدولت سفر ذرا لطف سے طے ہوگا، سید صاحب نے بھی اپنا تعارف نہیں کرایا اور گفتگو میں حصہ لیتے رہے، دہلی کا اسٹیشن آیا اور سید صاحب اتر گئے، اور میں سامان کے انتظام کے لیے ٹھہر گیا، اسی اثناء میں انھوں نے مجھ سے پوچھا کہ یہ کون مولوی صاحب ہیں؟ میں اس سے بے خبر تھا کہ سید صاحب نے مصلحتاً اپنا نام نہیں بتلایا، میں نے حیرت کا اظہار کیا اور کہا کہ آپ نے ابھی تک نہیں پہچانا؟ یہ مولانا سید سلیمان ندوی تھے، یہ سن کر وہ کچھ سناٹے میں آگئے، لیکن تیرکمان سے نکل چکا تھا، میں نیچے اتر، سید صاحب نے مجھ سے دریافت کیا کہ تم نے ان صاحب کو میرا نام تو نہیں بتلایا؟ میں نے کہا کہ میں نے تو بتلا دیا، فرمایا کہ یہ بڑی غلطی کی سفر میں نام نہیں بتلایا کرتے، پھر یہ شعر پڑھا۔

صوفی نہ شود صافی تا در نہ کشد جاے

بسیار سفر باید تا پختہ شود خاے

دہلی میں قیام جامعہ ملیہ کے مہمان خانہ میں ہوا، اس وقت جامعہ ملیہ قرول باغ میں تھی، مجھے یاد ہے کہ مہمان خانہ پونچھتے ہی ایک ندوی فاضل سے جو اس وقت جامعہ میں پڑھتے تھے، ملاقات ہوئی، ملتے ہی فرمایا کہ کیا تمہارے کتب خانہ سے قنوج کی تاریخ پر فلاں انگریزی کتاب مل سکتی ہے؟ شام کا وقت تھا، اور سید صاحب کی آنکھوں میں تکلیف بھی تھی، مجھے یاد نہیں کہ اس وقت کتاب دستیاب ہوگئی یا اگلے دن ملی، بہر حال سید صاحب نے اسی سفر میں کتاب سے استفادہ کیا، غالباً وہ اس زمانہ میں ”حیات شبلی“ لکھ رہے تھے، اور یورپ کے تاریخی شہروں کے متعلق زیادہ سے زیادہ معلومات جمع کرنے کے لیے سامی تھے، اگلے

روز ڈاکٹر ذاکر حسین خاں شیخ الجامعہ کے یہاں دو پہر کا کھانا تھا، ڈاکٹر صاحب کو قریب سے دیکھنے اور ان کی سادہ زندگی، ذہانت اور ظرافت کا نمونہ دیکھنے کا وہیں موقع ملا، وہیں پہلی مرتبہ خان عبدالغفار خاں کو دیکھا جن کو شیخ شفیق الرحمن قدوائی مرحوم تعلیم بالغان کا مرکز اور اس کا کام دکھانے کے لیے لائے تھے، اور غالباً سید صاحب کو بھی زحمت دی تھی۔

اکتوبر ۱۹۳۵ء میں سید صاحب سخت علیل ہوئے، ان کے احباب اور معتقدین دور دور سے عیادت کے لیے گئے، بھائی صاحب نے بھی پہلی مرتبہ اعظم گڑھ کا سفر کیا، اور دو ایک دن دارالمصنفین میں قیام کیا، مرض ذات الجذب کا شدید حملہ تھا، جس سے قلب بھی متاثر تھا، ڈاکٹروں نے ہر طرح کی مشغولیت اور فکر سے علاحدہ رہنے اور مکمل آرام کا مشورہ دیا تھا، لیکن بھائی صاحب کا بیان ہے کہ ان کا دماغ برابر کام کرتا رہتا تھا، اس پر ایک لطفہ بھی سن لیجئے، بھائی صاحب نے کہا کہ ضرورت ہے کہ آپ کچھ عرصہ کے لیے اپنے دماغ کو مکمل سکون اور آرام دیجئے، اور مضامین کی ترتیب اور ان کے لیے علمی مواد کی تلاش اور ذہن میں بھی ان کا خاکہ بنانے سے مکمل احتراز کیجئے، سید صاحب نے کہا کہ ایسا کیسے ممکن ہے؟ بھائی صاحب نے جواب دیا کہ اس کی دو تین تدبیریں ہو سکتی ہیں، تاش اور شطرنج تو آپ کے شایان شان نہیں جس میں مکمل استغراق ہو جاتا ہے، ناول اور افسانے بھی آپ نہیں پڑھیں گے، ایک یہ کہ آپ الیکشن لڑیئے جس میں دین و دنیا دونوں سے بے نیازی ہو جاتی ہے، دوسرے شاعری شروع کر دیجئے کہ اس میں بھی کسی کی سدھ بدھ نہیں رہتی، ایک زیر لب تبسم پر یہ مکالمہ ختم ہو گیا، اور سید صاحب اس مشورہ پر عمل نہیں کر سکے۔

سید صاحب کو جب اس علالت سے افاقہ ہوا اور ملاقات کی اجازت ہوئی تو دارالعلوم کے چند اساتذہ بھی عیادت اور مبارک باد کے لیے اعظم گڑھ گئے، ان میں ہمارے استاد اور دارالعلوم کے شیخ الحدیث مولانا حیدر حسن خاں بھی تھے، مولانا مسعود عالم صاحب بھی اور راقم سطور بھی، سید صاحب ہم لوگوں سے بڑی محبت اور شفقت سے ملے، احتیاط و اعتدال کے ساتھ علمی مذاکرات بھی شروع ہو گئے، اور سید صاحب کا قدیم علمی

وتدریسی ذوق ابھر آیا، ایک روز مجلس میں سورہ جمعہ پر اور اس کی آیات کی باہمی ربط اور نظام پر ایسی فاضلانہ تقریر فرمائی اور ایسے علمی نکتے بیان کئے کہ ہم لوگ یہ سمجھے کہ سید صاحب کا اصل موضوع تفسیر اور تدریس قرآن ہی ہے، اس تقریر کو قلمبند نہ کرنے کا اب تک انہوں نے نہیں۔

اس علالت سے صحت یاب ہو کر سید صاحب سب سے پہلے لکھنؤ تشریف لے آئے، ہم لوگوں نے ان کے استقبال اور اپنے جذبات و مسرت کے اظہار کے لیے بڑے بڑے منصوبے بنائے، ایک پروگرام یہ تھا کہ ان کو اساتذہ دارالعلوم اور طلباء دارالعلوم کی طرف سے عربی میں سپانامے پیش کئے جائیں، جب سپاناموں کی ترتیب کا مسئلہ سامنے آیا تو اساتذہ کی طرف سے سپانامہ لکھنے کا کام میرے سپرد ہوا، اور طلباء کی طرف سے سپانامہ لکھنے کا کام مولانا مسعود عالم صاحب ندوی نے اپنے ذمے لیا، ہم دونوں نے پوری دلچسپی اور توجہ کے ساتھ سپانامے لکھے، میں نے اپنے سپانامہ میں اس کی رعایت کی کہ سید صاحب کی تمام اہم تصنیفات کے نام تلخیص اور اشارہ کے پیرایہ میں آجائیں، ہر مرتبہ ان کو خطاب کرنے میں بھی نیا اسلوب اختیار کیا، غرض یہ سپانامے علماء اور معززین شہر کی موجودگی میں ۱۵ مارچ ۱۹۳۶ء میں انجمن الاصلاح کے جمالیہ ہال میں پیش کئے گئے، وہ بھی ایک عجیب منظر تھا، علمائے فرنگی محل، عمائد شہر، نامور مسلم وکلاء، ہائی کورٹ کے بعض مسلمان جج موجود تھے، اور سب سید صاحب کے احترام اور اس فاضل یگانہ کی صحت سے مسرور، سید صاحب نے آخر میں اردو میں تقریر کی جس میں اپنے عزیزوں اور اپنے علمی خاندان کے افراد کی محبت کا شکریہ، اپنی زندگی کے بعض تجربے، اور طلباء کو مفید نصائح تھے، میرے دور کی تاریخ میں یہ واقعہ بھی یادگار رہے گا یہ ایک بزرگ خاندان کا جشن صحت نہ تھا، علم و ادب، فکر و نظر اور بحث و تحقیق کی تازگی اور رعنائی اور نئے عزم سفر کی تہنیت تھی۔

سید صاحب کی دلچسپی دارالعلوم کے ساتھ برابر بڑھتی جا رہی تھی، وہ اس عہد کہن کو تازہ کرنے کی فکر میں رہتے تھے، جب دارالعلوم ان کے استاذ مولانا شبلی کی رہنمائی اور سربراہی میں ہندوستان کے اہل علم و ذوق کی توجہ کا مرکز بنا ہوا تھا اور اس کا رسالہ ”الندوہ“

ہندوستان کے علمی مطلع پر ایک نئے سيارہ کی حیثیت سے طلوع ہوا تھا، سید صاحب نے الندوہ کے دوبارہ اجراء کا حکم دیا اور وہ راقم سطور اور رفیق محترم مولانا عبدالسلام صاحب قدوائی استاذ دارالعلوم کی ادارت میں ۱۹۳۰ء سے نکلنا شروع ہوا، سید صاحب نے اس میں متعدد مضامین لکھے اور ان کی مختلف تقریریں بھی اس میں شائع ہوئیں، نومبر ۱۹۳۰ء سے اس میں ”میری محسن کتابیں“ کے عنوان سے ایک سلسلہ مضامین شروع ہوا، اس میں سب سے پہلا مضمون نواب صدر یار جنگ مولانا حبیب الرحمن خاں شروانی کا تھا، دوسرا سید صاحب کا، سید صاحب اس کی توسیع اشاعت اور اس کے معیار کے بلند کرنے کی فکر میں رہتے تھے، لیکن کچھ تو ملک میں ایسے سنجیدہ رسالوں کا رواج نہ تھا، دوسرے ہم لوگ بھی اپنی تدریسی مصروفیتوں اور نوعمری کی وجہ سے اس کا معیار کچھ زیادہ بلند نہ کر سکے، بالآخر فروری ۱۹۳۲ء میں تقریباً دو سال جاری رکھ کر اس کو بند کرنا پڑا۔

۱۹۳۰ء، ۱۹۳۱ء کا زمانہ تھا کہ سید صاحب علم و تحقیق کے چشموں سے سیراب ہو کر اور علوم دینیہ اور تاریخ و ادبیات کے سمندر میں بار بار غوطہ لگانے کے بعد اپنی روح کی پیاس اور ”قلب کی کسی اور چیز کی تلاش“ محسوس کرنے لگے تھے، اور اپنے محبوب دوست اور نامور معاصر علامہ اقبال کے الفاظ میں خلوتوں میں (زبان حال سے) زیر لب اس طرح گویا ہوتے تھے کہ ۔

تیری نظریں ہیں تمام میرے گزشتہ روز و شب
مجھ کو خبر نہ تھی کہ ہے علم نخیل بے رطب
تازہ مرے ضمیر میں معرکہ کہن ہوا
عشق تمام مصطفیٰ عقل تمام بولہب

شاید علمائے معاصرین کم سے کم ہندوستان کے فضلاء مدارس میں کسی کے ضمیر میں عقل و عشق، قدیم و جدید، مشرق و مغرب اور دین و ادب یا دین و فلسفہ کا یہ معرکہ اس طرح برپا اور تازہ نہ ہوا ہوگا، جس طرح ندوہ کے اس فاضل، سیرت النبی ﷺ کے اس

مصنف، میدان سیاست اور بزم ادب کے اس محرم راز اور یورپ کے اس سیاح کے ضمیر میں ہوا تھا، انھوں نے اس نخیل علم کی آبیاری بھی کی تھی، اس کی گھنٹی چھاؤں میں برسوں آرام بھی کیا تھا، اس کی تاریخ بھی لکھی تھی، اس کی زندگی اور موت کا فلسفہ بھی بیان کیا تھا، لیکن ان کے قلب سلیم اور روح بے تاب کی شہادت تھی (اگرچہ ان کے بہت سے معتقدین، تلامذہ اس کے ماننے کے لیے تیار نہ تھے کہ سید صاحب میں کوئی کمی اور تشنگی ہے) کہ وہ اس کے تازہ اور شاداب رطب سے فیضیاب نہیں ہوئے تھے، ان کی کتابوں نے بالخصوص ”خطبات مدراس“ ”سیرت النبی ﷺ“ کے مضامین اور ”سیرت عائشہ“ کے صفحات نے ہزاروں کو حلاوت ایمانی سے لذت آشنا کیا تھا، لیکن ان کی ہمت عالی اور ان کا طائر بلند پرواز خود اس دولت بیدار کا طالب تھا، جس کو حدیث میں احسان اور قرآن مجید میں تزکیہ کے لفظ سے یاد کیا گیا ہے، اور جس طرح ان کو علم و ادب کی وادی کو کامیابی و فتح مندی کے ساتھ طے کرنے کے لیے علامہ شبلی جیسا خضر طریق ملا تھا، احسان اور تزکیہ کی وادی کے لیے بھی ایک خضر راہ اور ایک مرد حق آگاہ کی تلاش تھی، اس سلسلہ میں ان کی کہانی اور ان کے واردات قلبی حجۃ الاسلام امام غزالی کی کہانی اور واردات قلبی سے بہت مشابہ نظر آتے ہیں کہ ان کو بھی علم و شہرت کے بام عروج پر پہنچنے کے بعد اپنی علمی زندگی اور ذہنی کدو کاوش، سراب نظر آنے لگی اور علم و یقین کے چشمہ حیواں کی تلاش میں نکلے اور سیراب و کامیاب واپس آئے۔

یہ خضر راہ ان کو حکیم الامت مولانا اشرف علی تھانویؒ کی شکل میں مل گیا، اور چونکہ عراقی کی طرح ان کا باطن اس حرارت و حلاوت کو قبول کرنے کے لیے بالکل تیار تھا، اس لیے انھوں نے سالوں کی راہ مہینوں میں اور مہینوں کی راہ ہفتوں میں اور دنوں میں طے کی، اور شیخ وقت کے اعتماد و استناد سے بہت جلد سفر فرما کر ان کے خلیفہ مجاز ہوئے۔

سید صاحب کا تعلق اپنے شیخ سے اور شیخ کی شفقت ان کے حال پر برابر بڑھتی جا رہی تھی کہ ۱۶ رجب ۱۳۶۲ھ (جولائی ۱۹۴۳ء) میں مولانا تھانویؒ نے سفر آخرت

اختیار کیا، سید صاحب کو یہ خبر سنتے ہی لکھنؤ کا سفر پیش آیا، اس وقت ان پر کچھ عجیب ازخود
 رفتگی اور حزن و قلق کی کیفیت طاری تھی، حکمت الہی کہ انھیں دونوں مولانا محمد الیاس صاحب
 بھی لکھنؤ تشریف لے آئے، شیخ الحدیث مولانا محمد زکریا صاحب اور ایک تبلیغی جماعت بھی
 اس وقت ندوہ میں ہی مقیم تھی، دونوں کا قیام ندوہ کے مہمان خانہ میں تھا، مولانا الیاس
 صاحب کی اس صحبت اور ان کے تبلیغی جلسوں کی شرکت نے ان کے زخمی دل کے لیے مرہم
 کا کام دیا، سید صاحب مولانا کے ساتھ اسی احترام اور تواضع سے پیش آئے جیسے کوئی
 مسٹر شد اپنے شیخ کے ساتھ پیش آتا ہے، مولانا بھی ان کا بڑا احترام کرتے تھے، اور ان کے
 علم، ان کے مقام، ان کی طلب صادق اور اخلاص کے بڑے معترف اور قدرداں تھے، اس
 زمانہ میں سید صاحب پر ذکر جبر کا بہت غلبہ تھا، دونوں حضرات کا قیام مہمان خانہ ہی میں تھا،
 مولانا الیاس، سید صاحب کے اس ذوق کو دیکھ کر بہت مسرور تھے، سید صاحب مولانا کے
 ساتھ کانپور بھی تشریف لے گئے، اور حلیم مسلم کالج کے ایک جلسہ میں بڑی پراثر تقریر بھی
 فرمائی، معارف کے شذرات میں بڑے بلند الفاظ میں ان کا اور ان کی دعوت کا تعارف
 کرایا، پھر مولانا کے انتقال کے بعد میری کتاب ”مولانا محمد الیاس اور ان کی دینی
 دعوت“ پر بطور مقدمہ کے ایک عالمانہ مضمون لکھا، جس کے لفظ لفظ سے عقیدت اور تاثر کا
 اظہار ہوتا ہے، بھوپال جانے اور پاکستان منتقل ہونے کے بعد بھی ان کا تعلق تبلیغی جماعت
 سے قائم رہا، وہ اس جماعت کے اخلاص و للہیت، اس کے بانی کی عظمت و مقبولیت، اور
 اس کام کے خالص دینی مزاج اور نوج سلف پر ہونے کے بڑے قائل تھے، بالعموم جماعت
 کے رفقاء ان سے تبلیغی جلسوں میں شرکت اور رخصت ہونے والی جماعتوں کے لیے دعا کی
 درخواست کرتے اور وہ بے تکلف اس کو قبول فرماتے، اس کے لیے انھوں نے صحت کے
 تقاضوں سے بے پروا ہو کر بعض طویل سفر بھی کئے۔

رحمان اور ذوق کی تبدیلی اور عمر کے ساتھ ساتھ سید صاحب کا دارالعلوم کے بارے
 میں ذوق و رجحان بھی خاصہ بدل گیا تھا، اب وہ اس کو محض ایک علمی ادارہ اور پڑھنے پڑھانے

اور علوم جدیدہ سے بقدر ضرورت واقفیت کا مرکز سمجھنے پر قانع نہ تھے، دوسرے مختصر و مبلغ الفاظ میں وہ لسان العصر اکبر الہ آبادی کی اس تعریف کو پسند نہیں کرتے تھے، جو انھوں نے فضلاء ندوہ کا امتیاز بیان کرنے کے لیے خود سید صاحب کی نوجوانی میں کی تھی۔

اور ندوہ ہے زبان ہوشمند

وہ ندوہ کو قلب دردمند، ذہن ارجمند اور زبان ہوشمند، تینوں کا مجموعہ دیکھنا چاہتے تھے، اور اسی ترتیب و تناسب کے ساتھ کہ پہلا مقام قلب دردمند کا ہو، دوسرا ذہن ارجمند کا اور اس کے بعد ان کی ترجمانی کے لیے زبان ہوشمند ہو، ندوہ میں دینی شخصیتوں اور دینی مرکزوں سے جو بیگانگی عرصہ سے چلی آ رہی تھی، اس میں کچھ کمی تو خود سید صاحب کے اس جدید تعلق اور رجحان سے پیدا ہوئی جس کا اوپر تذکرہ ہوا اور کچھ کمی مولانا الیاس صاحبؒ کے اس ہفت روزہ قیام سے جو ندوہ ہی کے مہمان خانہ میں تھا، اور جس میں انھوں نے اس ماحول کو پورے طور پر اپنے سوز و درد اور اپنی روح اور اپنے جسم کی بے تابی سے بے چین اور متحرک رکھا، لیکن سید صاحب اس سے زیادہ چاہتے تھے، ان کی خواہش تھی کہ اب ندوہ کے فرزند اور دارالعلوم کے طلباء ادب اور تاریخ ہی کو اپنی کوششوں اور فتوحات کا نشانہ اور اپنے سفر کی آخری منزل نہ سمجھیں وہ دوبارہ اقبال کی زبان میں گویا تھا:

خودی کی یہ ہے منزل اولیں

مسافر یہ تیرا نشیمن نہیں

وہ چاہتے تھے کہ فرزند ان ندوہ کے سامنے وہی شخصیتیں قابل تقلید اور منہمائے کمال نہ ہوں جو علم و ادب اور تاریخ کے لیے ایک رمز و علامت بن گئی ہیں، بلکہ وہ اپنی تحریک کے داعیوں اور اپنی درس گاہ کے بانیوں میں سے ان لوگوں کو بھی مثالی نمونہ کے طور پر سامنے رکھیں اور ان کی پیروی کی کوشش کریں جو اپنی دینداری اور صلاح اور اپنی دینی و دنیوی اور علمی و ادبی جامعیت میں بھی امتیاز خاص کے مالک تھے، مجھے خوب یاد ہے کہ ایک مرتبہ دارالعلوم کی عمارت کے عقبی حصہ سے نکلتے ہوئے فرمایا کہ مولوی علی صاحب

ہر جماعت اور ہر دانش گاہ کے لیے ایک آئیڈیل ہوتا ہے، وہ اس کے تمام افراد کے دل و دماغ اور تخیل پر چھایا ہوا ہوتا ہے، اس سے ان کو اپنی زندگی کے لیے پیام اور اپنے کاموں کے لیے جوش و نشاط حاصل ہوتا ہے، میرے نزدیک دارالعلوم کے لیے آئیڈیل چار شخصیتیں ہو سکتی ہیں، مولانا محمد علی موگیبیری، مولانا شبلی نعمانی، آپ کے والد ماجد مولانا حکیم سید عبداللہ اور نواب سید علی حسن خاں کہ یہ سب علم و دین کے مختلف شعبوں پر حاوی تھے، اور ان سے مل کر ایک جامعیت پیدا ہوتی ہے۔

سید صاحب کے ان نئے رجحانات نے طلباء میں وہ مقبولیت اور کامیابی حاصل نہیں کی جو ان کے مقام کے لحاظ سے متوقع تھی بلکہ اس سے ایک ذہنی کشمکش پیدا ہوئی، اس کا نقطہ عروج و ارتقاء طلباء کی وہ اسٹرائٹنگ تھی جو ۱۹۴۳ء میں پیش آئی، آغاز اس کا اگرچہ کچھ انتظامی معاملات سے ہوا، لیکن اس کے اندر بے اطمینانی اور کشمکش کی یہی روح کام کر رہی تھی، اس اسٹرائٹنگ کی قیادت ہمارے بعض عزیز شاگرد کر رہے تھے، جو دارالعلوم کے بہترین طلباء تھے، اور ان سے ہم نے اور دارالعلوم نے بڑی بڑی توقعات قائم کی تھیں، ان میں سب سے زیادہ نمایاں میرے عزیز ترین شاگرد علی احمد کیانی تھے، مجھے اپنے دس سال کے تدریسی دور میں اور اس کے بعد بھی جب میں نے بحیثیت نائب معتمد اور معتمد کے کام کیا، اس نوجوان سے زیادہ ذہین، ذی استعداد، اور سلیم الطبع طالب علم نہیں دیکھا، دوسرے اور تیسرے ہی درجہ سے اس کا یہ حال تھا کہ صرف دھوکے غلطی اس سے ہونی بہت مشکل تھی، میرے استاد خلیل عرب صاحب نے ایک مرتبہ ان کے امتحان کی کاپی دیکھ کر جب وہ درجہ دوم یا سوم میں پڑھتے تھے، یہ کہا کہ یہ کاپیاں مجھے دے دو اور جتنا کہو میں ندوہ کے لیے چندہ لے آؤں، چوتھے، پانچویں درجہ میں پہنچ کر وہ برجستہ عربی میں تقریر کرنے لگے تھے، حافظہ اس بلا کا تھا کہ ہزاروں شعرا قبائل و اکبر اور ظفر علی خاں کے نوک زبان تھے، میرے بعض عربی مضامین کا ترجمہ بھی کیا تھا، وہ اسٹرائٹنگ کے بعد جب کراچی گئے تو اپنی نوعمری کے باوجود کراچی کی علمی مجلسوں میں علامہ کیانی کے نام سے مشہور ہوئے، جیسا کہ طلباء کے

ہنگاموں میں ہوا کرتا ہے، وہ طوعاً و کرہاً طلباء کے نمائندہ اور اسٹرائیک کے قائد بن گئے، ان کے سب استاداؤں کو اور بالخصوص مجھے ان کے اس ہنگامہ میں نہ صرف شریک ہونے بلکہ قائد بننے سے سخت قلق تھا، زیادہ تر اس وجہ سے کہ اس اسٹرائیک کی زسید صاحب کی شخصیت اور ان کی معتمدی پر پڑی تھی، بلکہ وہ اس وقت ندوہ کے حقیقی مربی اور سرپرست اور اس کے لیے سینہ سپر تھے، سید صاحب کے دل کو بھی اس ہنگامہ سے بڑی چوٹ لگی، ان کے دل میں ندوہ کی خدمت اور طلباء کی تربیت کی بڑی بڑی انگلیں تھیں، ان کو اس سے اپنی تمناؤں کا خون اور اپنی کوششوں کی ناکامی کا منظر نظر آیا اور بہت دل شکستہ اور افسردہ ہو گئے، انھیں دنوں میں علی احمد مرحوم پر جنوں کا دورہ پڑا اور حالت یہاں تک پہنچی کہ ان کو گھر والوں نے رسیوں سے باندھ دیا اور ان کے بھائی میرے برادر معظم ڈاکٹر سید عبدالعلی صاحب مرحوم کو ان کو دکھانے کے لیے گھر لے گئے، میں بھی خصوصی تعلق کی بنا پر ساتھ ہو گیا، مرحوم کو جب رسیوں سے باندھا ہوا دیکھا تو آنکھوں میں آنسو آ گئے کہ یہ نوجوان جو اپنی ذکاوت اور صحیح الدماغی میں اپنے ساتھیوں کے لیے بھی قابل رشک تھا، اس حالت میں ہے، بھائی صاحب نے نسخہ لکھا اور تشریف لے آئے، سید صاحب اس زمانہ میں اتنے دل برداشتہ تھے کہ دارالعلوم میں قیام بھی نہیں فرمایا، ہمارے ہی گھر میں مقیم تھے، میں نے ایک مرتبہ تنہائی میں موقع پا کر عرض کیا کہ میرا خیال ہے کہ علی احمد کی زبان سے آپ کی شان میں کوئی لفظ نکل گیا، اس طوفان بے تمیزی میں کچھ بعید نہیں کہ ان پر جذباتیت غالب آئی ہو، اور ناگفتنی کا ارتکاب کیا ہو، حدیث شریف میں آتا ہے ”من آذی لى ولیناً فقد آذنتہ بالحرب“ اور آپ تو ان کے محسن و مربی بھی تھے، سید صاحب نے اس کے جواب میں تواضع اور فروتنی کے الفاظ فرمائے اور کہا کہ میں کیا چیز ہوں، میں نے دوبارہ عرض کیا اور دعا کی درخواست کی، سید صاحب نے اس پر سکوت فرمایا، دوسرے یا تیسرے دن مجھ سے فرمایا کہ مولوی علی صاحب میں نے آپ کے حکم کی تعمیل کر دی، اب اس واقعہ کو سید صاحب کی کرامت سمجھا جائے یا اس کو کسی اور بات پر محمول کیا جائے کہ عزیز موصوف بالکل اچھے

ہو گئے اور جہاں تک مجھے علم ہے یہ دورہ پھر کبھی نہیں پڑا، افسوس ہے کہ یہ فعلہ مستعجل بالکل نوعمری میں ۱۹۵۰ء میں گل ہو گیا۔ ع

حسرت ان غنچوں پہ ہے جو بن کھلے مرجھا گئے

سید صاحب بعض خاص اسباب کی بنا پر جولائی ۱۹۴۶ء میں قاضی ریاست امیر دارالعلوم احمدیہ اور دینی امور تعلیم کے مشیر ہو کر ریاست بھوپال چلے گئے اور اکتوبر ۱۹۴۹ء تک وہیں رہے، انہوں نے بھوپال سے بھی دارالعلوم کے ساتھ تعلق قائم رکھا، دارالعلوم کی حیثیت ایک فرزند کی سی تھی، اور وہ اس کی یاد کو کسی وقت بھی دل سے جدا نہ کر سکتے تھے، شفقت ناموں سے کارکنانِ ندوہ کا حوصلہ بڑھاتے اور تعلیمی رہنمائی فرماتے، یہاں پر بھوپال کا ایک مکتوب جو بعض حیثیتوں سے بڑی اہمیت رکھتا ہے، اور ان کے صحیح جذبات و خیالات کا آئینہ دار ہے، اور جس میں زندگی کی بعض تلخ حقیقتیں اور ناخوشگوار تجربے بھی اشارہ آگئے ہیں، درج کیا جاتا ہے، اس مکتوب پر ۱۸ اپریل ۱۹۴۸ء کی تاریخ درج ہے۔

بھوپال

عزیز گرامی۔ وفقکم اللہ تعالیٰ

السلام علیکم ورحمۃ اللہ وبرکاتہ

آپ کی واپسی (۱) کا حال جب معلوم ہوا آپ کو خط لکھنے کو دل چاہ رہا تھا، مگر یہاں کے لیل و نہار ایسے ہیں جن میں اصل سے زیادہ فروغ پر وقت صرف ہوتا ہے، میں یہاں بڑے جذبات کے ساتھ آیا تھا، ہمیشہ سے حسرت تھی کہ ندوہ میں گداگری کر کے کہاں سے روپیہ لایا جائے کہ اصل کام کا موقع ملے، کاش کوئی ریاست یا سلطنت ادھر متوجہ ہو اور سرمایہ سے بے فکر کر دے کہ اصل کام پر قوت صرف ہو، مگر یہاں آ کر ڈیڑھ برس میں تجربہ ہو گیا کہ کاروبار سلطنت کے زیر سایہ یہ مقصد کسی طرح پورا نہیں

(۱) میری حجاز سے واپسی مراد ہے، میں جون ۱۹۴۷ء سے جنوری ۱۹۴۸ء تک حجاز ہی میں مقیم رہا۔

ہوسکتا، اس لیے میں خود چاہتا ہوں کہ جلد از جلد یہاں سے اپنا بستر اٹھانوں تذبذب ہے تو اس قدر کہ ابھی اٹھالیا جائے یا موسم حج تک وسعت دی جائے۔

یہ تو اپنے یہاں کے قیام کا حال ہے، باقی اپنی قوت جسمانی اب اس قابل نہیں کہ پورے ولولہ اور جوش سے کام کیا جائے، اسی لیے میں نے..... کو لگایا تھا کہ ان کی طاقت اور میرا دماغ کام کرے، مگر آپ کی غیر موجودگی میں اساتذہ کی باہمی کشاکش نے ان کے خلاف محاذ قائم کیا، میں نے کہا بہتر ہے اب آپ میں سے کوئی صاحب ہوں چنانچہ (۱)..... ہوئے اب معلوم ہوا کہ ان سے بھی نہیں بنتی ع

چیسٹ یا ران طریقت بعد از میں تدبیر ما

دارالعلوم کی ضرورت اور اہمیت مسلم ہے، لیکن مدت سے میرے دل میں از روئے تجربہ یہ خیال بیٹھ گیا کہ مسلمانوں سے اجتماعی کام کرنے کی صلاحیت سلب کر لی گئی ہے، زمانہ کے حالات اور ملک کے انقلابات نے مذہبی تعلیم کی ضرورت کو روز بروز مسلمانوں کے لیے ضروری سے ضروری تر کر دیا ہے، مگر افسوس ہے کہ مسلمانوں کی غفلت بھی ہر روز گراں سے گراں تر ہوتی چلی جاتی ہے، مجھے تو کبھی ایسا نظر آتا ہے کہ ایسا نہ ہو کہ یہ سرزمین ”اکال الامم“ بقول حالی مسلمانوں کو بھی نکل لے، خیر یہ داستان تو دراز ہے ع

کبھی فرصت سے سن لینا بڑی ہے داستاں میری

ندوہ کے متعلق میرے جذبات وہی ہیں، جو آپ کے ہیں، میری تو ہمیشہ سے یہی رائے ہے کہ اب آپ اس بار گراں کو اپنے سراٹھالیں۔

جواں ہو تم لب بام آچکا ہے آفتاب اپنا

(۱) جہاں نکلے ہیں وہاں ان ندوی فاضلوں کے نام ہیں جو یکے بعد دیگرے منصب اہتمام پر فائز ہوئے۔

میں ہر حال میں آپ کی مدد کروں گا، اور اگر کہیں تو کچھ قیام بھی کروں
 بشرطیکہ آپ کے خیالات کی تائید میں دوسرے اساتذہ بھی شریک ہوں۔
 ڈاکٹر صاحب کا بھی خط آیا ہے ان کی صحت کاملہ عاجلہ کے لیے دعا
 ہے، انھوں نے بھی بلایا ہے مگر اس وقت اپریل تک حاضری مشکل ہے،
 کاش آئندہ امتحانات تک جس کو ایک دو ماہ ہوں گے، معاملات تھم سکتے۔
 آپ نے میری نسبت حجاز کے اہل علم کے جس حسن ظن کا اظہار
 کیا ہے، وہ میرے لیے سرمایہ سعادت ہے، کاش کہ ایسا ہی ہو۔

والسلام

سید سلیمان

۱۸ اپریل ۱۹۴۸ء

سید صاحب نے یہ سمجھ کر کہ بھوپال میں رہ کر وہ دارالعلوم کی تعلیمی نگرانی پوری
 طرح نہیں کر سکیں گے مجھے نائب معتمد بنائے جانے کی تحریک کی جس کو مجلس دارالعلوم نے
 ۷ جنوری ۱۹۴۹ء کو منظور کیا اور میں نے ان کی رہنمائی اور سرپرستی میں کام شروع کیا، اہم
 امور میں ان کی طرف رجوع کرتا تھا اور وہ بھی ازراہ شفقت بزرگانہ پورا اعتماد فرماتے
 تھے۔ یہاں پر ایک مکتوب درج کیا جاتا ہے جس میں بعض اہم تاریخی اشارات آگئے ہیں
 جن سے ان کی سوانح کی ترتیب میں بڑا کام لیا جاسکتا ہے، اور اس ذہنی کشمکش کا بھی کسی قدر
 اندازہ ہو سکتا ہے، جو سید صاحب کو اپنی علمی و دینی سرگرمیوں کے میدان کے انتخاب میں
 درپیش تھی، یہ مکتوب ۲۵ جون ۱۹۴۹ء کا ہے، اور وہ سید صاحب کے وطن دینہ سے لکھا
 گیا ہے، جہاں سید صاحب اس وقت مقیم تھے۔

دینہ۔ پٹنہ ۲۵ جون ۱۹۴۹ء

اخى العزيز رفع الله شانكم

السلام عليكم ورحمة الله وبركاته

آپ کا خط ملا، خط میں دو باتیں تھیں، ایک میرے قیام کے متعلق

دوسرے نصاب کے متعلق، میں منتظر رہا کہ آپ نصاب کا مسودہ مجھے بھیج رہے ہیں یا بھیجا ہے مگر وہ اب تک مجھے نہیں ملا، اب انتظار کے بعد جواباً لکھتا ہوں کہ میرا دور اور میرا عصر عمل گزر چکا ”کل عصر رجال“ اب اس دور کے لیے آپ کا خاکہ موزوں ہوگا، مجھے چونکہ آپ پر اعتبار و اعتماد ہے اس لیے دیکھے بغیر میں اس کو پسند کرتا ہوں، اللہ تعالیٰ نافع فرمائے۔

جائے قیام سے متعلق ہنوز فیصلہ نہ ہو سکا، میں نے اعظم گڑھ دماغی سکون، ذہنی امن و امان اور باہمی تصادم سے بچنے کے لیے چھوڑا اور فوری طور پر سے حیدرآباد کی تعلیمی خدمات کے بجائے بھوپال کی مذہبی خدمات قبول کی اگرچہ ریاست کے انقلاب کے دست و برد سے اب تک میری جگہ وہاں محفوظ ہے، گواصل رائے تو وہاں پہنچ کر ہی معلوم ہوگی، مگر چونکہ نفسیاتی طور سے اب اسلامی ریاست کا تصور نہیں رہا، اس لیے سمجھتا ہوں کہ وہاں اب دل نہیں لگے گا، اور بہتوں کا خیال ہے کہ مجھے اب وہاں سے ہٹا پڑے گا، یہی وجہ ہے کہ بعض گوشوں سے میری طلب جاری ہے ایک ہمسایہ (۱) ملک کی طرف سے گفتہ آید در حدیث دیگران، کے عنوان سے بعض مذہبی امور و آئین شرع کے سلسلہ میں مجھے یاد کیا جا رہا ہے، اور اس خدمت کے لیے کہ دینی و دنیاوی عام تعلیم میں کیوں کر انقلاب برپا کیا جائے، اور کیا اصلاحی تجویزیں پیش کی جائیں، میرا نام لیا جا رہا ہے، لیکن ابھی میری طبیعت یکسو نہیں ہوئی ہے۔

وطن آیا تھا کہ گوشہ عزلت کی زندگی نہ سکتی ہے یا نہیں مگر بعض بزرگوں کی تبرک جائدادوں اور اعزاز کے عناد و خلش نے یہاں بھی مطمئن ہونے نہیں دیا۔

دارالعلوم ندوہ کی خدمت ہمیشہ سے زندگی کا مقصد رہا، اور اب بھی اس

(۱) جمہوریہ پاکستان مراد ہے۔

کی خدمت سے انکار نہیں، مگر ندوہ کے لیے جو اس وقت سب سے ضروری چیز مالی امداد ہے یعنی چندوں کا جمع کرنا، میں اسکے لیے بیکار ہوں، پھر میری اقتصادی اور معیاری و عیالی کی قیامی شکل کا حل وہاں کوئی مجھے نظر نہیں آتا۔

غرض حالات نے قوت فیصلہ کو معطل کر رکھا ہے، اور راستہ صاف دکھائی نہیں دیتا، سردست حج کا سفر پیش نظر ہے، اس کے انجام کے بعد شاید کوئی راہ انشراح قلب کے ساتھ نظر آئے۔

آج ۱۵/جون ہے، ۷/جون..... کو یہاں سے روانہ ہونا ہے، لکھنؤ اور اناؤ (۱) کی راہ سے بھوپال قبل رمضان تک پہنچنے کا خیال ہے، امید ہے کہ بعض الجھنیں وہاں پہنچ کر دور ہوں گی، اگر آپ بھوپال کے پتہ سے مجھے مشوروں سے مستفید کر سکتے ہوں تو شکریہ۔

والسلام

سید سلیمان

جیسا کہ اس خط میں اشارہ کیا گیا ہے، سید صاحب بھوپال کچھ دن قیام کر کے حج کے لیے روانہ ہو گئے، ان کا یہ دوسرا یا تیسرا حج تھا، جو ۱۳۶۸ھ، ۱۹۴۹ء میں ہوا، حجاز کی تبلیغی جماعت نے سید صاحب کے قیام سے فائدہ اٹھایا اور ان کی ترجمانی اور تائید سے حجاز سعودی عرب کے علمی و دینی حلقوں نیز باہر سے آئے ہوئے اہل علم حجاج میں اس دعوت کی وقعت اور وزن پیدا ہوا، سید صاحب نے حسب معمول اس خدمت سے دریغ نہیں فرمایا اور مجالس تبلیغ میں شرکت کر کے وہاں کے رفقاء جماعت اور کارکنوں کی ہمت افزائی فرمائی، واپسی پر میں نے شاید کوئی عریضہ لکھا جس میں ان کی اس سرپرستی اور ہمت افزائی کا مناسب الفاظ میں تذکرہ تھا، سید صاحب نے اس کے جواب میں جو مکتوب تحریر فرمایا وہ یہاں درج کیا جاتا ہے:

۲۳ جنوری ۱۹۵۰ء

بھوپال

عزیز محترم۔ وفقکم اللہ تعالیٰ

(۱) اناؤ میں اس وقت سید صاحب کے داماد سید حسین صاحب ڈپٹی کلکٹر کے عہدہ پر فائز تھے۔

السلام علیکم ورحمۃ اللہ وبرکاتہ

عیادت نامہ ملا، شکرگزار ہوں الحمد للہ بخیر و عافیت ہوں، ضعف بھی دور ہو رہا ہے۔

میری شرکت جو جماعت تبلیغ کے کاموں میں حجاز میں ہوئی ہے، آپ صاحبوں نے بڑی اہمیت دی، مولانا یوسف صاحب اور مولانا زکریا صاحب تک نے اس کے لیے شکر یہ ادا کئے، اور دعائیں دیں، دعائیں تو ٹھیک ہیں کہ میں ان کا محتاج ہوں، مگر شکر یہ کس بات کا؟ کوئی نماز پڑھے تو اس کا شکر یہ ادا کیا جائے گا؟ میں نے اس لیے لکھا کہ بعض صاحبوں نے ایسا کیا ہے۔

بلاشبہ جو چیز آپ کے لیے آثار سعادت میں سے ہے وہ یہ ہے کہ بچھڑ لہے تعالیٰ کہ دو سال گزرنے کے بعد آپ کے نام اور کام کو میں نے زندہ پایا بلکہ آپ کی نسبت سے مجھے بزرگی ملتی رہی۔

آپ کی ملاقات اور ندوہ کے حالات سننے کا مشتاق ہوں، اب تو آپ بھوپال کے لیے پابراکاب ہوں گے۔

والسلام

سید سلیمان

سید صاحب کو اس سفر حج میں پاکستان کی بعض نہایت ذمہ دار شخصیتوں کی طرف سے بعض موقر شخصیتوں کے ذریعہ اطلاع پہنچی اور ان کو وہاں خدمت اسلام کے نہایت وسیع امکانات اور اس نوخیز اسلامی مملکت کی اس رہنمائی کی توقعات دلائی گئیں جو سید صاحب سے بہتر کوئی اور عالم دین انجام نہیں دے سکتا تھا، پاکستان میں اسلامی آئین کی ترتیب کا مسئلہ بھی درپیش تھا، اور وہاں کی تعلیم کو اسلامی سانچے میں ڈھالنے کا معاملہ بھی زیر غور تھا، اور ان دونوں بنیادی مسائل سے سید صاحب کو ذاتی لگاؤ اور طبعی ذوق تھا، لیکن وہ عرصہ تک اپنی طبیعت کی کمزوری اور مسئلہ کی نزاکت کی بنا پر پاکستان جانے کا فیصلہ نہ کر سکے، بالآخر

اس بات کے لیے ایک مناسب تقریب پیدا ہوگئی کہ وہ وہاں کے حالات کو بچشم خود دیکھ لیں، وہاں کے ذمہ داروں سے ملاقات اور ان کے خیالات سے واقف ہونے کا موقع ملے اور پھر وہ اطمینان سے کوئی رائے قائم کریں، جون ۱۹۵۰ء میں دہلی سے محرز ہندوستان مسلمانوں کا ایک خیرسگالی کا وفد روانہ ہونے والا تھا، جس میں مولانا حبیب الرحمن صاحب لدھیانوی پیش پیش تھے، سید صاحب سے بھی اس وفد میں شرکت کی درخواست کی گئی اور انھوں نے غالباً انھیں مصالح کی بنا پر منظور کیا، وہ ۱۲ جون ۱۹۵۰ء کو صبح کراچی پہنچے، سید صاحب کی واپسی طے شدہ تھی، اور اس بارے میں ان کے ذہن میں کوئی تردید نہ تھی، لیکن وہاں کے قریبی اعرانے جن میں ان کی صاحبزادی، داماد اور اہل خاندان بھی شامل تھے، ان کی اس غیر متوقع آمد سے فائدہ اٹھایا اور ایسے حالات پیدا کر دیئے کہ سید صاحب کے لیے واپسی ناممکن ہوگئی، سید صاحب کو اپنے عزیزوں اور دوست و احباب کے اصرار کو رد کر دینے اور اپنے فیصلہ پر سختی سے قائم رہنے کی پہلے سے عادت نہ تھی اور اب تو طبیعت اور زیادہ کمزور ہوگئی تھی، نتیجہ یہ ہوا کہ انھوں نے رخت سفر کھول دیا اور پاکستان کے قیام کا فیصلہ کر لیا، اس سے ان کے ان تمام نیاز مندوں، قدر دانوں اور احباب کو ذہنی صدمہ پیش آیا جو ہندوستان میں ان کے قیام کی ضرورت سمجھتے تھے، اور ہندوستان کو اس علم و فضل کے خزانہ سے محروم ہونے کو ایک ملی حادثہ تصور کرتے تھے، لیکن جو کچھ ہونا تھا وہ ہو گیا، اور اب کفِ افسوس ملنے کے سوا کوئی چارہ نہ تھا، اب تو سب کی یہ دعائیں تھیں کہ یہ یونیز اسلامی مملکت جس سے دنیا کے بہت سے مسلمانوں کی بڑی بڑی امیدیں قائم تھیں اور خوش قسمتی یا بد قسمتی سے اسلامی تعلیمات اور آئین اسلامی کی زندگی اور معاشرہ کی رہنمائی کر سکنے کی صلاحیت کا ایک نازک امتحان اور سوالیہ نشان بن گیا تھا، سید صاحب کی ذات سے ان کے کمالات سے اور ان کے وسیع تجربات سے زیادہ سے زیادہ فائدہ اٹھائے، لیکن افسوس ہے کہ ایسا نہیں ہو سکا، وہ توقعات پوری نہیں ہوئیں اور ان کی ذات سے شایانِ شان فائدہ نہیں اٹھایا گیا، ان کو وہاں کے قیام میں بہت ناخوشگوار حالات اور بہت سی مشکلات کا سامنا کرنا پڑا،

جن کی یاد ان کے تمام نیاز مندوں کے لیے قلق کا موجب بن گئی، یہاں ان اسباب اور تفصیلات سے بحث نہیں، اس میں کیا کیا مجبوریاں اور کون کون سے اتفاقات پیش آئے، اس کی ذمہ کس طبقہ پر ہے، اس میں کہاں تک سید صاحب کے طبعی ضعف اور اضمحلال کو دخل ہے، اس کا فیصلہ کرنا مشکل اور ان سطور کے لکھنے والے کے موضوع سے خارج ہے۔

مارچ ۱۹۵۳ء میں سید صاحب ایک بار (اور آخری بار) ہندوستان تشریف لائے، سید صاحب ڈھا کہ کی ہسٹری کانگریس کی صدارت کے لیے تشریف لے گئے تھے، جو اسی مہینہ کی کسی تاریخ کو ہوئی تھی، وہاں انھوں نے اپنا وہ فاضلانہ اور فکر انگیز خطبہ صدارت پڑھا جس میں بنگالی مسلمانوں کو مشورہ دیا گیا تھا کہ وہ بنگالی اسی طرح فارسی رسم الخط میں لکھیں جیسے وہ انگریزوں کے دور سے پہلے لکھی جاتی تھی، سید صاحب نے ثابت کیا کہ یہ تبدیلی ایک گہری سازش کے ماتحت ہوئی اور اس تبدیلی نے بنگالیوں کو اسلامی ثقافت اور اسلامی تہذیب سے بہت دور کر دیا، اب بنگالی کی اس خلیج کو دور کرنے کے لیے جو بنگالی مسلمانوں اور ہندوستان و پاکستان کے مسلمانوں میں پڑ گئی ہے، یہی صورت ہے کہ بنگالی فارسی رسم الخط اختیار کریں، ظاہر ہے کہ یہ مشورہ بڑا مخلصانہ اور انقلاب انگیز تھا، اور اس میں وہ فراست اور دور بینی جھلک رہی تھی، جس کو اقبال نے اس شعر میں ادا کیا ہے۔

ولے ہامن بگو آں دیدہ وریکست

کہ خارے دید و احوال چمن گفت

اور جس کی تصدیق ان افسوسناک واقعات نے کی جو ۱۹۷۱ء کے اواخر ۱۹۷۲ء کے اوائل میں پیش آئے اور جس کے نتیجہ میں مسلمانوں کی کثیر آبادی کا یہ ملک پاکستان سے علاحدہ ہو گیا۔

بنگالیوں نے بالخصوص یونیورسٹی اور کالج کے طلباء نے اس مخلصانہ مشورہ کا جس طرح استقبال کیا، وہ تاریخ میں ایک افسوسناک واقعہ کی طرح ہمیشہ یادگار رہے گا، وہ اس طوفان کی خبر دیتا تھا، جو خون برساتا ہوا اور پورے ملک کو زیر و بر کرنا ہوا سروں پر سے

گزر گیا، طلباء اور نوجوانوں نے اس فاضل یگانہ اور اس پیر کہن سال پر جو ملت اور اسلامی علم و ثقافت کی آبروتھا، بے تحاشہ سنگ باری شروع کر دی، ڈاکٹر محمود حسین خاں صاحب اور ان کے چند رفقاء نے سید صاحب کو اپنے گھیرے میں لے لیا اور کسی نہ کسی طرح انھیں موٹر پر سوار کرایا اور کھڑکیاں بند کر دیں، اس طرح ان کا جسم محفوظ رہا، لیکن ان کا دل چکنا چور ہو گیا، اس کے بعد ہی وہ ہندوستان آئے، ہم لوگوں نے دیکھا تو وہ بالکل بچھ کر رہ گئے تھے، ان میں کوئی امنگ شوق اور امید پائی نہیں جاتی تھی، اور کسی مسئلہ سے دلچسپی باقی نہیں رہی تھی، میری فرمائش پر جو وہ بہت کم نالتے تھے، انھوں نے دارالعلوم کے طلباء کے سامنے مسجد ہی میں بعد نماز مغرب کچھ دیر تقریر کی جس میں ان کو فقہ کی طرف توجہ کرنے کا مشورہ دیا، لیکن تقریر میں کسی قسم کا جوش اور نشاط نہیں تھا، ایک شب انھوں نے لکھنؤ کے تبلیغی مرکز واقع کچھری روڈ میں گزاری لیکن ان پر سکوت طاری تھا، صبح مولانا عبدالماجد ریابادی جن سے وہ بہت بے تکلف تھے، اور جب وہ سامنے آجاتے تھے، ان کی طبیعت کھل جاتی تھی، اور ادبی نوک جھونک، ضلع جگت اور تفریحی فقرے شروع ہو جاتے تھے، ملنے تشریف لے آئے اور انھوں نے بہت چاہا کہ سید صاحب کھلیں لیکن طبیعت میں بالکل شگفتگی نہ تھی، مولانا محمد اویس صاحب نگر امی ندوی، اور مولانا ابوالعرفان صاحب ندوی کا (جو سید صاحب کے ساتھ اناؤ تک گئے تھے) بیان ہے کہ سید صاحب پورے راستے خاموش رہے صرف گڑگا کا جب پل آیا تو فرمایا کہ کیا یہ گڑگا ہے۔

پاکستان پہنچ کر سید صاحب زیادہ دن اس دنیا میں نہیں رہے، ان کو قلب کی شکایت پرانی تھی، مئی ۱۹۳۵ء میں ان پر استقائے قلبی کا حملہ ہوا تھا، حوادث اور زندگی کے ان تجربوں نے اور زیادہ دل شکستہ اور نیم مردہ کر دیا تھا، بالآخر ۱۳ ربیع الاول ۱۳۷۳ھ (۲۲ نومبر ۱۹۵۳ء) کو آخری ساعت آ پہنچی اور ہم نے ہندوستان میں دفعۃً سنا کہ انھوں نے اس دنیا سے رحلت فرمائی اور رفیق اعلیٰ سے جا ملے۔

یہاں تک جو کچھ لکھا گیا وہ ذاتی تعلق، مشاہدات، تجربات اور خطوط کی روشنی میں تھا،

اب سید صاحب کے ذات و کمالات کے بعض اہم پہلوؤں پر بہت اختصار کے ساتھ روشنی ڈالی جاتی ہے جو راقم سطور کی نگاہ میں ان کی سیرت اور گونا گوں کمالات کے چوکھٹے میں مرکزی مقام اور نمایاں حیثیت رکھتے ہیں، اور جن سے ان سطور کا لکھنے والا خاص طور سے متاثر ہوا۔

سید صاحب کی زندگی کا سب سے نمایاں اور ممتاز پہلو طبقہ علماء میں ان کی جامعیت اور ان کے علوم و مضامین کا تنوع ہے، ان کی ذات اور ان کی علمی زندگی میں قدیم و جدید سے واقفیت، علمی تبحر اور ادبی ذوق، نقاد و مؤرخ کی حقیقت پسندی اور سنجیدگی، ادباء و انشاء پردازوں کی شگفتگی اور حلاوت اور فکر و نظر کا لوج اور مطالعہ کی وسعت اس طرح جمع ہو گئی تھی، جو شاذ و نادر جمع ہوتی ہے، سید صاحب جس زمانہ کے طالب علم ہیں، اس زمانہ میں جدید و قدیم کے درمیان شدید رقابت تھی، ایک شخص بیک وقت دونوں قلم روں سے راہ و رسم نہیں رکھ سکتا تھا، قدیم و جدید نمائندوں کا ابھی ایک جگہ مجتمع ہونا مشکل تھا (اور شاید ندوۃ العلماء کے جلسوں میں وہ پہلی مرتبہ جمع ہوئے تھے) دینی علوم اور ملک کی زبان و ادب کے درمیان بھی سرحدیں قائم ہو گئی تھیں، اور ان کو پار کرنا بڑی جرأت کا کام تھا، وہ دور جس نے نذیر احمد، حالی و شبلی جیسے عالم اور صاحب طرز انشاء پرداز پیدا کئے تھے ختم ہو رہا تھا، اب ایک فنی علماء کا دور تھا، جو ادب و شاعری کو ثقافت کے خلاف سمجھتے تھے، ایسے بھی بہت سے لوگ تھے، جو جیتی جاگتی زبان اور سلیبس و شیریں اردو میں تصنیف کرنا اپنی عالمانہ شان کے خلاف سمجھتے تھے، جغرافیہ و تاریخ سے ناواقفیت علماء کا شعرا سمجھا جانے لگا تھا، علوم قدیمہ میں بھی بالعموم مغایرت تھی، جو فقیر و محدث ہوتے تھے، وہ ادیب نہیں ہوتے تھے، جو ادیب تھے ان کو علوم دینیہ سے سروکار نہ تھا، مدرس تصنیف و تحریر کے لائق اور مصنف و مقرر تدریس کا اہل نہیں سمجھا جاتا تھا، ندوۃ العلماء کی بنیاد ”جامعیت“ کے تخیل پر تھی، زندگی پر اثر انداز ہونے اور قوم کی دینی رہنمائی کے لیے بھی ضروری تھی کہ ملک کے علمی و ادبی رجحانات سے واقفیت اور عملی زندگی میں شرکت ہو، خود ندوۃ العلماء کے منتظمین میں شعرا العجم، موازینہ انیس و دہیر کے مصنف اور اردو کے صاحب طرز انشاء پرداز (مولانا شبلی) تذکرہ گل رعنا کے مصنف

(مولانا حکیم سید عبدالحی) اور غالب کی سلاست و برجستگی کی یادگار (مولانا حبیب الرحمن خاں شیروانی) جیسے علماء و ادباء تھے، اس درس گاہ کے سب سے نمایاں اور کامیاب طالب علم مولانا سید سلیمان ندوی تھے، جنہوں نے نصف صدی سے زیادہ علماء کی اس قدیم جامعیت کو زندہ اور نمایاں رکھا اور دینی و علمی و ادبی حلقوں میں بیک وقت نہ صرف بازیاب بلکہ اکثر صدر نشیں رہے، ان کی زندگی اور وہ مختلف ذمہ داریاں جو انہوں نے مختلف وقتوں میں سنبھالیں خود ان کی جامعیت کا ثبوت ہیں، وہ ایک زمانہ میں دارالعلوم ندوۃ العلماء کے استاذ ادب اور ”الندوۃ“ کے نائب ایڈیٹر نظر آتے ہیں، پھر ”الہلال“ جیسے عہد آفریں صحیفہ کے شریک ادارت اور ”مشہد اکبر“ جیسے زندہ جاوید مقالہ کے مضمون نگار ہیں، جس نے سارے ملک میں جوش و حمیت کی ایک لہر پیدا کر دی تھی، اسی عرصہ میں جب مجلس خلافت مولانا محمد علی کی سرکردگی میں اپنا وفد انگلستان بھیجنا طے کرتی ہے تو اس کی رکنیت اور مسلمانان ہند کی دینی نمائندگی کے لیے اس کی نظر انتخاب اسی نوجوان عالم پر پڑتی ہے، دفعۃً وہ اپنے مربی و استاد (مولانا شبلی) کا معاون و رفیق نظر آتا ہے، اور ان کے انتقال کے بعد مجلس دارالمصنفین کا ناظم و روح رواں اور معارف جیسے بلند پایہ رسالہ کا مدیر اور دارالعلوم ندوۃ العلماء کا معتمد تعلیم دکھائی دیتا ہے، مجلس خلافت سلطان ابن سعود کی دعوت پر موثر اسلامی میں شرکت اور مسلمانان ہند کے خیالات کی ترجمانی کے لیے ایک وفد مرتب کرتی ہے، تو اس کی قیادت کے لیے اس سے زیادہ موزوں شخص نظر نہیں آتا جو عالم اسلام کے اس نمائندہ و منتخب مجمع میں عربی میں اظہار خیال کی قدرت رکھتا ہو اور مسلمانان ہند کی دینی علمی عظمت کا نقش قائم کر سکے، نادر خاں شاہ افغانستان اپنے ملک کی تعلیم کا ایسا خاکہ اور نظام مرتب کرنا چاہتے ہیں، جو بیک وقت قومی و دینی تقاضوں کو پورا کر سکے، اور دین کے اصول اور عصر حاضر کی ضروریات پر حاوی ہو، اس نازک اور دشوار کام کے لیے ان کی نظر ہندوستان کی تین ہی ہستیوں پر پڑتی ہے، ایک ڈاکٹر محمد اقبال دوسرے سر اس مسعود تیسرے مولانا سید سلیمان، پھر اس پورے عرصہ میں ہم ان کو کانگریس کے مخصوص جلسوں

میں شرکت کرتے اور خلافت و جمعیت العلماء کے سالانہ جلسوں کی صدارت کرتے دیکھتے ہیں، ہر جگہ ان کی رائے کا وزن، ان کی شخصیت کا وقار اور ان کی واقفیت کا اعتراف پاتے ہیں، اسی کے ساتھ مسلم ایجوکیشنل کانفرنس جامعہ ملیہ، انجمن ترقی اردو، اور ہندوستانی اکاڈمی ان کے گراں قدر علمی خطبات و مقالات سے مالا مال ہے، پھر ان تمام مصروفیتوں اور سفروں میں ان کے علمی انہماک اور تصنیفی تسلسل میں فرق نہیں آتا اور اسی عرصہ میں ان کی وہ محققانہ کتابیں شائع ہوتی ہیں، جن کو پڑھ کر بالکل اندازہ نہیں ہوتا کہ ان کا مصنف ملک کی سیاسی زندگی میں شریک اور ملک کے انقلابی تقاضوں اور امنگوں کو سمجھنے والا اور ان کا ساتھ دینے والا ہے، پھر ہم دیکھتے ہیں کہ وہ اپنے علمی و ادبی فتوحات پر قانع اور خالص تصنیفی زندگی اور علمی تحقیقات پر راضی نہیں بلکہ زبان ہوشمند، ذہن ارجمند اور فکر بلند کے ساتھ دل دردمند کی دولت سے فیضیاب ہے، اور اپنے زمانہ کے ایک مسلم الثبوت شیخ (مولانا اشرف علی تھانوی) کی نسبت و محبت سے اس شعبہ کی بھی تکمیل چاہتا ہے اور بالآخر قلیل عرصہ میں ان کے اعتماد و استناد سے مشرف ہوتا ہے، پھر ہم زندگی کے آخر و درمیان اس ادیب اور مورخ کو بھوپال کے مسند قضا پر شرعی مقدمات کا فیصلہ کرتے اور فقہی رائے دیتے پھر دنیا کے ایک بڑے اسلامی جمہوریہ کے دستور مملکت کی ترتیب میں دینی رہنمائی کرتے ہوئے دیکھتے ہیں، یہ گونا گوں مشاغل و خدمات سید صاحب کی ہمہ گیر طبیعت اور ان کے علم و ثقافت (کلچر) کے تنوع اور وسعت کا بہترین ثبوت ہیں۔

ان کی تصنیفات پر اجمالی نظر ڈالنے سے بھی یہ حقیقت کھلتی ہے کہ ان کا ذوق و مطالعہ اور ان کی علمی مناسبت کس قدر متنوع واقع ہوئی تھی، ان کی تصنیفات میں ایک طرف سیرت النبی کے چار ضخیم دفتر نظر آتے ہیں (جن کی مثال کسی اسلامی زبان میں نہیں ہے) اور خطبات مدراس جیسا سیرت نبوی کا عطر (جس سے بہتر طریقہ پر ابھی تک سیرت کو نہیں پیش کیا گیا) دوسری طرف عرب و ہند کے تعلقات اور عربوں کی جہاز رانی پر ان کے محققانہ مقالات اور عرضیام پران کی ناقدانہ تصنیف ہے، جو ایک بڑے مصنف و محقق کا

پورا سرمایہ زندگی بن سکتا ہے۔

قرآن مجید میں جن ممالک اور شہروں کا ذکر آیا ہے، ان کے جغرافیہ اور تاریخی معلومات پر ان کی ابتدائی تصنیف ”ارض القرآن“ ہے جو ابھی تک اردو میں آخری چیز اور اس موضوع پر سب سے بڑا ماخذ ہے، پھر ان کی جامعیت کا یہ پہلو تقریباً ان کی ہر تصنیف میں نمایاں ہے کہ وہ علم و ادب کا رشتہ کہیں ٹوٹنے نہیں دیتے، کیسا خشک سے خشک مضمون اور خالص علمی موضوع ہوا، ان کا بہار آفریں قلم اور ان کا فطری ادبی ذوق (جو مولانا شبلی سے ان کو ورثے میں ملا تھا) مضمون کو شگفتہ اور تازہ بنا دے گا، اور اس کا ادبی عنصر پڑھنے والے پر کتاب کو بار نہیں ہونے دے گا۔

سیرت النبیؐ میں معجزات کی بحث پڑھے یا ارض القرآن میں جغرافیائی و تاریخی تحقیقات ہر جگہ آپ کا ادبی حاسہ اپنی غذا پائے گا، اور آپ سے پڑھنے کی سفارش کرے گا، اس میں کوئی شبہ نہیں کہ سید صاحب کی تحریر میں مولانا شبلی کی برجستگی و بے ساختگی اور فارسی ترکیب کی چستی نہیں مگر شیرینی و سلاست اور ادبی محاسن پورے پورے موجود ہیں، اور ان کی علمی تصنیفات تک کے بعض کٹڑے ادبی شہ پارے معلوم ہوتے ہیں، خطبات مدراس کے بعض پیرا گراف، سیرت النبیؐ کے بعض صفحات اور معارف کے بہت سے شذرات وہ تحریریں ہیں جن پر ہمارے ادب عالی کو ملکیت کا دعویٰ ہے، نقوش سلیمانی کے بعض نقش ادبی حیثیت سے تعویذ بنا کر رکھے جانے کے قابل ہیں۔

واقعہ یہ ہے کہ میں نے ہندوستان و بیرون ہند کی سیاحت اور ممالک اسلامیہ سے قریبی واقفیت کے سلسلہ میں مولانا حبیب الرحمن خاں شروانی جیسا جامع اوصاف اور مولانا سید سلیمان ندوی جیسا جامع فنون اور متنوع الذوق نہیں دیکھا۔

اردو کے علاوہ عربی ادب و انشاء میں ان کا ایک خاص طرز تھا، جس میں کلاسیکل ادب کی چنگی اور صحت اور جدید طرز کی سہولت اور سلاست دونوں شامل تھیں، مولانا حمید الدین فراہی کی کتاب ”امعان“ کا مقدمہ اور عربی رسالہ ”الضیاء“ کا افتتاحی مقالہ بتلا رہے

ہیں کہ اگر وہ عربی تحریر و انشاء کا مشغلہ جاری رکھتے تو اس میں بڑا امتیاز پیدا کر سکتے تھے۔

یہاں برسبیل تذکرہ اتنا اور عرض کروں کہ عام طور پر لوگ سید صاحب کو مورخ یا ادیب کی حیثیت سے جانتے ہیں خصوصاً علماء کے قدیم حلقہ میں ان کا تعارف اسی سلسلہ سے ہے، لیکن مجھے سید صاحب کی علمی صحبتوں اور ذاتی استفادہ سے معلوم ہوا کہ ان کا امتیازی مضمون قرآن مجید اور علم کلام ہے، میں نے معاصر علماء میں کسی شخص کا مطالعہ قرآن مجید اور علوم قرآن کا اتنا وسیع اور گہرا نہیں پایا، علم کلام اور عقائد پر سید صاحب کی نظر بہت عمیق و وسیع تھی اور ان کو علم کلام کو سلف کے اصول اور کتاب و سنت کی روشنی میں عصر حاضر کے ذہن اور روح کے مطابق پیش کرنے کا خاص ملکہ حاصل تھا، اور یہ غالباً مولانا حمید الدین فراہی کی طویل صحبت شیخ الاسلام ابن تیمیہ کی کتابوں کے مطالعہ اور سیرت النبیؐ کی تالیف کے سلسلہ میں طویل غور و فکر کا نتیجہ تھا۔

یہاں اس حقیقت کا اظہار بھی ضروری ہے کہ سید صاحب اپنے علم و تحقیق اور وسعت مطالعہ میں اسپیٹے استاد و مربی مولانا شبلی مرحوم سے بہت آگے بڑھ گئے تھے، نئی نئی کتابوں کی اشاعت، مسلسل غور و فکر اور محنت و مطالعہ کی بنا پر اس میں کوئی تعجب کی بات بھی نہیں۔

کسی فن میں کامل اور نامور ہونا اور بات ہے، اور اس کا تصنیفی ذوق اور اس میں شغف و اشتہاک اور بات ہے، اپنی اس مختصر علمی زندگی میں اکثر یہ دیکھا کہ اکثر لوگ خاص ماحول اور خاص اوقات میں، صاحب علم اور صاحب ذوق نظر آتے ہیں، باقی اوقات میں ان میں کوئی علمی دلچسپی شوق و مطالعہ، جستجو اور کتابی ذوق نظر نہیں آتا، درحقیقت ان میں طالب علمانہ روح نہیں ہوتی، اس بارے میں میں نے دو شخصیتوں کو مستثنیٰ پایا، ایک مولانا انور شاہ کشمیریؒ، دوسرے مولانا سید سلیمان ندوی، اول الذکر کو کم دیکھا اور ان کی مجلسوں میں شرکت کا اتفاق ایک ہی دو بار ہوا مگر ان کی مجلسوں کو علمی تذکروں اور تحقیقات و افادات سے معمور پایا، لیکن سید صاحب کو خوب دیکھا، سفر و حضر میں رفاقت رہی اور کئی دن مسلسل ساتھ رہنا ہوا، ان کا علمی ذوق ہر جگہ اور تقریباً ہر وقت قائم رہتا، مطالعہ، غور و فکر،

علماء و اہل فن سے تبادلہ خیال اور بحث و نظر کا سلسلہ جاری رہتا، وہ فطرتاً طالب علم تھے اور ان کا اصلی ذوق اور افتاد طبع یہی تھی، مطالعہ ان کی غذا اور ان کا لازمہ زندگی تھا، بیماری میں بھی ان کا ذہن کام کرتا رہتا تھا، اور نقاہت و ضعف کی حالت میں ان کا مطالعہ جاری رہتا، دیکھنے میں یہ معمولی بات ہے لیکن قدیم و جدید حلقوں میں اب جو علمی بے تعلقی و بے ذوقی بڑھتی جا رہی ہے، اس کے پیش نظر کسی زمانہ میں یہ ایک یادگار بات ہوگی۔

سید صاحب میں علمی کام کرنے کا بڑا اولولہ اور اس کی قوت (Energy) تھی، وہ ہر تصنیف کو اس طرح مکمل کرنا چاہتے تھے، اور اسی طرح اس کی طرف متوجہ ہوتے تھے گویا یہ زندگی کی اصلی اور آخری تصنیف ہے، وہ اس کے سلسلہ میں اپنے امکان بھر کوئی کمی نہیں کرتے تھے، اس کے لیے ہزاروں صفحات کا مطالعہ کرتے، معلومات و اقتباسات جمع کرتے، پھر مرتب کرتے، اس سے فارغ ہوتے ہی بجائے آرام کرنے کے کوئی دوسرا سلسلہ شروع کر دیتے، اور اسی انہماک و نشاط کے ساتھ اس میں مصروف ہو جاتے، اس چیز نے ان کی صحت پر برا اثر ڈالا تھا، ان پر عرصہ سے سن رسیدگی اور ضعف کے آثار شروع ہو چکے تھے، انھوں نے کئی بار مجھے فرمایا کہ تمہارے والد (مولانا حکیم سید عبدالحی ناظم ندوۃ العلماء) نے مجھ سے فرمایا تھا کہ

من نکر دم شمار حذر بکنید

مجھے تصنیف و مطالعہ نے قبل از وقت بوڑھا اور ضعیف کر دیا، تم احتیاط کرنا، فرماتے تھے کہ مجھ سے تو اس وصیت پر عمل نہ ہو سکا، اب یہ امانت تمہارے سپرد کرتا ہوں، واقعہ یہ ہے کہ جو علمی مزاج اور طبیعت وہ لے کر آئے تھے، اس کے بعد ان کے لیے ممکن نہ تھا کہ وہ اپنا علمی انہماک کم کر سکیں، وہ اپنے علمی و تصنیفی کاموں میں برابر مشغول رہے، اور اتنا بڑا تصنیفی ذخیرہ چھوڑا جو ایک پوری جماعت کو مصنف بنانے کے لیے کافی ہے، یورپ و ایشیا میں کئی کئی آدمی مل کر زندگی کی تمام راحتوں اور سہولتوں کے ساتھ بعض اوقات اتنا علمی و تصنیفی کام نہیں کرتے جو سید صاحب نے تنہا انجام دیا، تنہا سیرت النبیؐ (جو صرف

سیرت کی کتاب نہیں بلکہ اسلامی عقائد و اخلاق کا انسائیکلو پیڈیا ہے) ان کی کارکردگی کی صلاحیت اور قوت عمل کا نمونہ ہے، حیات شبلی دیکھنے میں ایک نامور عالم کی شخصی سوانح ہے، مگر حقیقتاً مسلمانوں کی ایک صدی کی دینی، علمی، تہذیبی اور فکری ارتقاء کی تاریخ ہے جس کے بغیر مسلمانوں کے قومی مزاج اور موجودہ دور کو سمجھنا مشکل ہے، اس میں تقریباً تمام معاصر تحریکات اور اداروں کی سرگزشت بھی آگئی ہے، تنہا اس کتاب میں سید صاحب نے ہزاروں صفحات کا نچوڑ اور بیسوں کتاب کا مواد جمع کر دیا ہے۔

اس موقع پر اس کا اظہار بے محل نہ ہوگا کہ سید صاحب فطرتاً مطالعہ و تصنیف اور ذہنی تعمیر کاموں کے لیے پیدا کئے گئے تھے، اور اسی قسم کا مزاج اور طبیعت لے کر آئے تھے، وہ میدانی اور ہنگامہ خیز زندگی اور سیاسی تحریکات کے لیے موزوں نہ تھے، انھوں نے اپنی ذات اور ملت پر احسان کیا کہ اپنی اصلی طاقت اور زیادہ تر وقت تصنیفی و تعمیری کاموں میں صرف کیا، جب انھوں نے حالات کے دباؤ یا طبیعت کی ہمہ گیری کی وجہ سے اس دائرہ سے قدم نکالا، ان کو یہ محسوس ہوا کہ ان کا یہ میدان نہیں تھا، اسی طرح یہ بھی واقعہ ہے کہ وہ فطرتاً عوامی مقرر اور اسٹیج کے خطیب نہیں تھے، ان کا اصل جوہر غور و فکر، تلاش و تحقیق اور تصنیف و تالیف تھا، اور اس میں وہ پورے طور پر کامیاب تھے۔

سید صاحب نے جن اساتذہ اور علمی سرپرستوں کی رہنمائی اور جس ماحول میں ذہنی و علمی تربیت حاصل کی تھی، اس کا ایک نتیجہ یہ تھا کہ ان کی نظر میں وسعت اور ان کی طبیعت میں اعتدال تھا، نہ ان میں بہت سے قدیم علماء کا سا جمود اور گروہی عصبیت تھی، نہ جدید طبقہ کی عجلت و سطحیت اور یورپ کی مرعوبیت تھی، وہ اپنے تعلیمی خیالات سے لے کر فقہی مسلک تک وسیع النظر، وسیع القلب اور معتدل تھے، اگر یہ صفت ان میں نہ ہوتی تو ان کو مولانا محمد علی کی رفاقت، موتمن اسلامی کی شرکت، سفر افغانستان، علی گڑھ اور جامعہ ملیہ کے تعلقات ہر جگہ دشواری محسوس ہوتی، یہی نظر کی وسعت اور قلب کی فراخی تھی کہ انھوں نے ہندوستان کی ایک نامور علمی جماعت اور مشہور ادارہ کے سب سے بڑے آدمی ہوتے

ہوئے اور اپنے مخصوص تعلیمی و اصلاحی خیالات رکھنے کے باوجود مولانا اشرف علی تھانویؒ سے رجوع و استفادہ کیا، اور اس میں ان کو کوئی رکاوٹ محسوس نہیں ہوئی، وسعت نظر کی ایسی مثالیں طبقہ علماء میں کم ملیں گے۔

آخری چیز جو ان کی پوری زندگی میں نمایاں رہی وہ ان کی طبیعت کی شرافت و مروت تھی وہ بالکل بے آزار اور غیر منقمانہ طبیعت کے آدمی تھے، ان کے لیے ظالم کے بجائے مظلوم بنا بہت آسان تھا، ان کی یہ صفت اس درجہ تک پہنچی ہوئی تھی جو کمزوری سے تعبیر کی جاتی تھی، ایک ایسی سوسائٹی میں جو اس طرح کی صفات کی قدر کرنے کی عادی نہیں ان کو اپنی اس افتاد طبع کی بڑی قیمت ادا کرنی پڑی اور اپنی رضامندی کے خلاف بہت سے فیصلے کرنے پڑے، اس طویل زندگی اور وسیع تعلقات میں شاید کوئی ایسا شخص مل سکے جو بیان کرے کہ سید صاحب نے اس کو کبھی نقصان پہنچایا، یا اپنی ذات کا انتقام لیا، میرے سامنے ایک مرتبہ امین آباد میں ایک نوجوان نے سید صاحب سے بطور یادگار ایک منتخب شعر لکھنے کی فرمائش کی، سید صاحب نے خواجہ حافظ کا مشہور شعر لکھا۔

آسائش دو گیتی تفسیر میں دو حرف است

باد و ستاں تلطیف با دشمنان مدارا

میرے خیال میں ان کا یہ انتخاب محض اتفاق اور سرسری نہ تھا، یہ ان کا اصول زندگی تھا جس پر وہ ہمیشہ کار بند رہے۔

یہ چند نقوش و تاثرات ہیں، جو اس وقت حوالہ قلم ہوئے، سوانح و سیرت لکھنے کے لیے اور ان کی زندگی کی مختلف حیثیتوں کو نمایاں کرنے کے لیے مستقل ادارے اور بڑے بڑے صاحب قلم موجود ہیں اور خاص طور پر ان کے جانشین اور یزوم شہلی کے موجودہ صدر نشین برادر محترم مولانا شاہ معین الدین احمد ندوی ناظم ”دارالمصنفین“، مستقل سوانح حیات لکھ رہے ہیں، جس میں ان کی زندگی اور کمالات کا پورا مرتع آجائے گا (۱) یہاں تو کچھ (۱) مقام سرت ہے کہ یہ کتاب ”حیات سلیمانی“ کے نام سے شائع ہوگی۔

ذاتی مشاہدات اور تاثرات اور اپنے تعلق سے کچھ واقعات اور تجربات پیش کرنے ہیں۔
 اس سے دوسروں کی ضیافتِ طبع کا سامان اور ان کی معلومات میں اضافہ ہو یا نہ ہو اپنے
 قلبِ حزین کی تسکین اور اپنے منتِ شناسِ دل کے اطمینان کا ضرور ذریعہ ہے۔

ہم نے اپنے آشیانے کے لیے
 جو چھبے دل میں وہی تیکے لے



مولانا سید مناظر احسن گیلانی (۱)

اپنے زمانہ کی کسی مشہور و جلیل القدر ہستی کے متعلق یہ بتانا ہمیشہ مشکل ہوتا ہے کہ اس کا نام سب سے پہلے کب کان میں پڑا تھا، جب خیال کیجئے یہی معلوم ہوتا ہے کہ یہ نام ہمیشہ سے مانوس اور یہ ہستی ہمیشہ سے معروف و محبوب ہے۔

میری طالب علمی کا زمانہ اور میرے لکھنے پڑھنے کی عمر کا بچپن تھا، اور مولانا کے علم و تصنیف کی عمر کا سن کہولت، میرے برادر معظم ڈاکٹر حکیم مولوی سید عبدالعلی صاحب ان کے دوست بھی تھے، اور معالج لچ بھی، مولانا اکثر حیدرآباد سے اپنے وطن گیلان جاتے ہوئے اپنے رفیق کار اور مخلص دوست مولانا عبدالباری صاحب ندوی کی معیت میں لکھنؤ اتر جاتے اور ایک دو روز قیام کر کے بہار کے سفر پر روانہ ہوتے، اس عرصہ میں کبھی ہمارے گھر کو بھی رونق بخشتے اور کبھی ہم مولانا عبدالباری صاحب کے دولت کدہ (شہستان سعادت) پر حاضر ہو کر ان کی زیارت و صحبت کی سعادت حاصل کرتے، اس دور زمانہ قیام کے دو تاثرات باقی رہ گئے ہیں، ایک ان کی شیریں گفتاری، شگفتہ بیانی، دوسرے ان کی نورانی صورت، خندہ پیشانی، ان دونوں صفتوں نے نل کران کی شخصیت میں دلآویزی اور دل کشی پیدا کر دی تھی، اور کسی طرح ان کی موجودگی یا گفتگو طبیعت پر بار نہیں ہوتی تھی، قدیم مشرقی سوانح نگار اور ادیب اسی کو ”سبک روحی“ سے تعبیر کرتے ہیں، اور اس کی مقابل صفت کو ”گراں جانی“ کہتے ہیں، اور اس میں کوئی شبہ نہیں کہ اللہ تعالیٰ نے مولانا کو اس لطافت سے خوب نوازا تھا اور اسی وجہ سے وہ اپنے حلقہٴ احباب میں بڑے محبوب اور اپنے حلقہٴ تلامذہ و مستفیدین میں بڑے مقبول تھے، اور جوان کی

(۱) یہ مضمون الفرقان لکھنؤ کے افادات گیلانی نمبر کے لیے لکھا گیا۔

صحبت میں ایک مرتبہ بیٹھ جاتا وہ یہ کہتا ہوا اٹھتا ع

بہت لگتا ہے جی صحبت میں ان کی

اسی اثناء میں اگر نماز کا وقت آجاتا تو مولانا حاضرین یا صاحب خانہ کے اصرار سے مصلے پر تشریف لے جاتے، ان کی قرأت میں بڑا سوز اور حلاوت تھی، قلب پر اس کا اثر پڑتا اور جی چاہتا کہ قرأت طویل ہو۔

اس دوران قیام میں جو علمی مذاکرے ہوتے ان کی اس وقت کچھ زیادہ سمجھ نہ تھی، اور نہ وہ محفوظ ہیں، بس اتنا یاد ہے کہ ان کی باتوں سے یہ احساس نہیں ہونے پاتا تھا کہ کوئی شخص علم کے فلک چہارم سے اہل زمین کو خطاب کر رہا ہے، یا کوئی عالم نشست گاہ کو درس گاہ تصور کر کے سامعین کو درس دے رہا ہے، ان سے مل کر ہم کو وہ دوری اور پستی نہ محسوس ہوتی جو مبتدی طالب علموں کو بڑے علماء و اساتذہ سے مل کر محسوس ہوا کرتی ہے، دیکھنے میں یہ بات معمولی ہے، مگر بڑی غیر معمولی ہے جس طرح بعض ”نودولت“ حکام کو یہ مرض لاحق ہو جاتا ہے کہ وہ ہر جگہ یہاں تک کہ اپنے گھر میں اور اپنے بے تکلف احباب کے حلقہ میں بھی اپنے کو حاکم سمجھتے رہتے ہیں، اسی طرح بعض علماء اور ادباء اس کمزوری کا شکار ہو جاتے ہیں کہ وہ ہر وقت اپنے کو معلم و صالح یا ادیب و نقاد سمجھنے لگتے ہیں، اور درس گاہ اور مسند درس کا تصور ان سے کبھی جدا نہیں ہوتا، مولانا کی مجلس میں بڑا انبساط تھا، اور علمی و درسی اصطلاح میں ”ستزل“ بھی تھا، لطائف بھی تھے، واقعات بھی تھے، اور چیدہ و منتخب اشعار بھی اور وہ بھی ترنم کے ساتھ، دلنوازی اور شفقت بھی تھی، اور علمی و تحقیقی شان بھی، اور یہ سب اسی لطافت روح اور سبک جانی کا نتیجہ تھا، جوان کو عطا ہوئی تھی، اور اس بات کا ثبوت کہ علم ان کا ایسا جزو بدن ہو گیا تھا کہ ان کو اس کا احساس باقی نہیں رہا تھا، اس لیے اس کے موقع بے موقع اظہار کی ضرورت نہ تھی۔

اسی عرصہ میں مجھے تفسیر کے تفصیلی مطالعہ کا شوق ہوا، بھائی صاحب نے ارادہ

فرمایا کہ مجھے کچھ عرصہ کے لیے مولانا کے پاس حیدرآباد بھیج دیں، مولانا نے بھی اس پر

مسرت کا اظہار فرمایا، لیکن اب یاد نہیں کن اسباب و موانع کی بنا پر ایسا نہ ہو سکا، لیکن مولانا

نے مشفقانہ و مرہبانہ اور میں نے شاگردانہ و نیازمندانہ تعلق آخر تک قائم رکھا، اس سلسلہ میں سب سے پہلے میری خط و کتابت ۱۹۳۱ء میں ہوئی جب مجھے اپنی کسی علمی یا تصنیفی ضرورت سے مولانا کے اس مقالہ سے استفادہ کی ضرورت پیش آئی جو انھوں نے جمع و ترتیب قرآن پر تحریر فرمایا تھا، اس کی تاریخ یہ ہے کہ اجمل خان صاحب نے قرآن مجید کی جمع ترتیب کے متعلق ایسے مشککانہ خیالات کا اظہار کیا تھا جن سے قرآن مجید کی موجودہ جمع و ترتیب بلکہ اس کی محفوظیت مشتبہ ہو جاتی ہے، یہ چند عامیانہ و سطحی خیالات کا مجموعہ تھا جن کی کوئی علمی و تحقیقی اہمیت نہ تھی، لیکن ایک بڑے فتنے کا آغاز تھا، مولانا کے علم و وحییت میں اس سے حرکت و جنبش پیدا ہوئی اور انھوں نے نفس مسئلہ جمع و ترتیب قرآن پر ایک محققانہ و عالمانہ مضمون تحریر فرمایا جو اسی زمانہ میں ”مدینہ“ مجبور میں شائع ہوا، مولانا کے علمی مقالات کی بڑی خوبی یہ ہے کہ اس میں یکجا اتنا منتشر مواد جمع فرما دیتے ہیں جو آسانی کے ساتھ کسی ایک کتاب میں نہیں مل سکتا، دوسرے مقالات کے ساتھ وہ بہت سی ایسی نئی باتیں لکھ دیتے ہیں، جن کی طرف عام طور پر ذہن نہیں جاتا، اللہ تعالیٰ نے ان کو بڑا نکتہ رس اور نکتہ آفریں ذہن عطا فرمایا تھا، قرآن مجید کی وہی آیات اور صحاح کی وہی احادیث اور تاریخ کے وہی بیانات جو ہم آپ بیسوں بار پڑھ چکے ہیں، مولانا ان سے ایسے حقائق ثابت کر دیتے، اور ان سے ایسے عجیب لیکن صحیح نتائج نکالتے کہ حیرت ہوتی (۱) اس مضمون میں بھی یہی شان ہے، قرآن مجید کے من جانب اللہ محفوظ و مرتب ہونے کو، اور عہد رسالت ہی میں اس کے مرتب و جمع ہوجانے کو انھوں نے قرآن مجید کے الفاظ و نصوص اور واقعات سے اس طرح ثابت کیا تھا کہ اس خیال کی بالکل بنیاد ہی منہدم ہو جاتی تھی کہ قرآن مجید بہت تاخیر کے ساتھ جمع و مرتب ہوا اور اس کی ترتیب حضرت ابو بکرؓ یا حضرت زیدؓ بن ثابت کے اجتہاد کا نتیجہ ہے، اس مضمون کا محرک اور اس کی شان کیا تھی، اپنے مکتوب گرامی میں تحریر فرماتے ہیں:

”آپ کو شاید میرے جنون کا حال معلوم نہیں، اجمل نامی پروفیسر کے

(۱) اس کا بہترین نمونہ ان کی تصنیف ”تدوین حدیث“ ہے۔

نام سے ”مدینہ“ میں مضامین کا ایک سلسلہ شروع ہوا، غصہ آ رہا تھا، دبانہ سکا، رات کو قلم لیا پر اگندہ خیالات سینے لکھ کر بھیج دیا، مسودہ تیار ہی کب تھا، وہی مسودہ وہی مبہضہ تھا، طبع ہونے کے بعد ایک کاپی آئی تھی، یاروں نے اسے بھی ختم کر دیا، سنہ تو یاد نہیں لیکن جس طرح سنہ میں شائع ہوا مارچ کا مہینہ غالباً ارا مارچ تھا، ہو سکے تو جناب مجید حسن سے مانگئے، شیر محمد صاحب (۱) کے پاس ہوگا؟ اس کا کیسے یقین کروں، کیا آج کل اس سلسلہ میں کوئی کام ہو رہا ہے کاش! قرآن کے ساتھ دوسری آسمانی کتابوں کی تاریخی حالت بھی تحقیق کے ساتھ لکھ دی جاتی تو ”لاریب فیہ“ کی تفسیر ہو جاتی۔“ (۲)

مولانا کی تصنیفات میں سے غالباً سب سے پہلے ”النبی الخاتم“ پڑھی، کتاب عجیب البیلے انداز میں لکھی گئی ہے، صحف ساوی کا انداز بیان، خطیبوں کا جوش و برجستگی، عشاق کی مستی اور وارفتگی، عقل و جذب کی لطیف آمیزش، حسب معمول معمولی اور مشہور واقعات سے لطیف نکتے اور عظیم نتیجے نکالتے چلے جاتے ہیں، اور وہ اس سرعت و کثرت کے ساتھ کہ پڑھنے والا مصنف سے شکایت کرنے لگتا ہے کہ رع

دامان نگہ و گل حسن تو بسیار

میں نے اپنی ساری عمر میں سیرت نبوی میں ”رحمۃ للعالمین“ اور ”النبی الخاتم“ سے زیادہ موثر کتاب نہیں پڑھی، کتاب پڑھنے سے صاف معلوم ہوتا ہے کہ یہ صرف علم و انشاء پر دازی کی کرشمہ سازی نہیں ہے، اس کے اندر ان کا سوز دروں اور خون جگر بھی شامل ہے، اور واقعہ یہی ہے کہ۔

رنگ ہو یا خشت و سنگ چنگ ہو یا حرف و صوت

معجزہ فن کی ہے خون جگر سے نمود

ان سے جب زیادہ ملنا ہوا، اور کچھ دن ساتھ رہنا ہوا تو اس حقیقت کی تصدیق

(۱) مولانا ابواللیث ندوی امیر جماعت اسلامی ہند۔

(۲) خط پر تاریخ نہیں ہے، ڈاک خانہ کی مہر ۳۰ اکتوبر ۱۹۳۱ء کی ہے۔

ہوئی اور حیدرآباد کے قیام میں خود انھوں نے اپنے بعض واقعات سنائے جن سے بارگاہ رسالت سے خصوصی تعلق و مناسبت اور اس کتاب کی مقبولیت و تاثیر کا راز معلوم ہوا۔

ان کا دوسرا نقش قلم جو نظر سے گزرا، اور نقش ہو گیا، وہ ان کا مضمون ”الف ثانی کا تجدیدی کارنامہ“ جو الفرقان کے مجدد نمبر میں شائع ہوا تھا، اور وہ ان کی بہترین و موثر ترین تحریروں میں ہے، حضرت مجدد الف ثانی پر بہت کچھ لکھا گیا ہے، لیکن اس مضمون سے بڑھ کر ان کی تجدیدی عظمت کو آشکارا کرنے والا کوئی مقالہ یا تصنیف اس وقت تک نظر سے نہیں گزری، اس مضمون میں بھی انھوں نے یہی کیا ہے، کہ ملا عبدالقادر بدایونی کی منتخب التواریخ سے لے کر ایسے اقتباسات جمع کر دیئے ہیں کہ عہد اکبری کا پورا نقشہ سامنے آ جاتا ہے، اور پڑھنے والے کو اس خطرہ کا اندازہ ہو جاتا ہے، جو اس ملک میں اسلام کو درپیش تھا، پھر ان تاریخ و مابوس کن حالات میں الف ثانی کے مجدد کا تجدیدی کام شروع ہوتا ہے جو بالآخر اکبر کے تخت پر محی الدین اورنگ زیب بادشاہ غازی (نور اللہ مرقده و اعداد ایامہ) کو لے آتا ہے، اگر یہ مضمون اسی پرواز کے ساتھ جس سے وہ شروع ہوا تھا، مکمل ہو جاتا تو نہ صرف حضرت مجدد علیہ الرحمہ کی بہترین سیرت تیار ہو جاتی بلکہ ہندوستان کے اسلامی انقلاب کی ولولہ انگیز تاریخ مرتب ہو جاتی۔

اس وقت تک میرے ان کے تعلقات کی نوعیت یہ تھی کہ میں ان کے علم و تحریر کے ہزاروں مدارحوں میں سے ایک مداح تھا، ان کے مضامین و تصانیف کو شوق سے پڑھتا، اور کبھی کبھی استفادہ خط و کتابت بھی کر لیتا، ان کو بھی میرے حالات اور علمی مشاغل سے بزرگانہ دلچسپی تھی، لیکن ایک ایسی تقریب پیش آئی جس نے مجھے ان سے زیادہ قریب ہونے کا موقع دیا، اور وہ یہ کہ انھوں نے اپنی اہم تصنیف ”مسلمانوں کا نظام تعلیم و تربیت“ کے زمانہ تصنیف میں والد مرحوم مولانا حکیم سید عبدالحی کی تصنیف ”زہیۃ الخواطر“ کا دوسرا حصہ جو ”دورِ کامنہ“ کے ذیل کے طور پر دائرۃ المعارف نے شائع کیا تھا، پڑھا، وہ اس کتاب کو پڑھ کر بڑے متاثر ہوئے ایک خط میں تحریر فرماتے ہیں۔

”یہ واقعہ ہے کہ آپ کے والد مرحوم کی چیزوں سے یوں تو مجھے بچپن ہی سے خاص دلچسپی رہی ہے، لیکن زہرہ الخواطر کی قدر و قیمت مجھ پر اس کتاب کے لکھتے وقت جتنی ظاہر ہوئی، اس سے پہلے نہیں ہوئی تھی، اللہ کے اس مخلص بندے نے کمال کر دیا، سمندروں کو کھنگال گئے، لیکن پتہ بھی چلنے نہ دیا، خدا کرے ان کی محنت سے دنیا کو استفادہ کا موقع مل جائے، ایک انقلابی کام ہے، جسے وہ کر کے چلے گئے ہیں، اب یہ ہم لوگوں کی توفیق کی بات ہے کہ اس سے خود مستفید ہوں اور دوسروں کے مستفید ہونے کے مواقع پیدا کریں“۔ (یکم نومبر ۱۹۳۵ء)

انہوں نے دائرۃ المعارف سے اس کتاب کے مکمل طبع ہونے کی تحریک کی، ایک محضر مرتب کیا جس پر ہندوستان کے اکثر اکابر علماء کے دستخط کرائے، یہ غالباً مہدی یار جنگ صاحب کا زمانہ وزارت تھا، اور وہ مولانا کی بڑی عزت کرتے تھے، بڑی کوششوں اور سلسلہ جنبانی سے اس کتاب کی طباعت کی منظوری ہوئی، اور میں نے پہلا حصہ صاف کرا کے بھیج دیا، ریاست کے دوسرے کاموں کی طرح اس کتاب کی طباعت میں تاخیر ہوتی چلی گئی یہاں تک کہ مصلحت یہ معلوم ہوئی کہ میں خود حیدرآباد جاؤں اور اس کے آخری مراحل طے کرانے کی کوشش کروں، چنانچہ ۱۹۳۶ء میں غالباً جولائی کا مہینہ تھا، کہ میں حیدرآباد حاضر ہوا، مولانا کے سوا کہاں ٹھہرتا؟ یہ وہ زمانہ تھا کہ مولانا عبدالباری صاحب وظیفہ پرسبکدوش ہو کر لکھنؤ تشریف لے آئے تھے، جامعہ عثمانیہ کے قریب سینا پھل منڈی میں مولانا کا قیام تھا، قریب ہی ایک مسجد تھی جس کی تاریخ مولانا نے المسجد الاقصیٰ نکالی تھی (اور وہ مسجد کے دروازہ پر کندہ ہے، اور اس لحاظ سے مناسب حال ہے کہ مسجد بلد کے بالکل ایک سرے اقصیٰ البلد پر واقع ہے) اس قیام میں مولانا کے شب و روز کو دیکھنا اور گھنٹوں پاس بیٹھنا ہوا، وہاں ٹھہر کر مولانا کا تصنیفی انشہاک اور علمی استغراق دیکھا، پہلے کا حال تو یہ تھا کہ بعض دن رات رات بھر لکھتے رہتے، دوسرے کا حال یہ تھا کہ بعض اوقات سلسلہ گفتگو شروع فرماتے اور میں کسی ضرورت سے اٹھ جاتا مگر مولانا سلسلہ جاری رکھتے پھر اچانک سراٹھا کر دیکھتے اور اس وقت معلوم ہوتا کہ میں موجود نہیں ہوں، طبیعت کی شکستگی کا وہی عالم

تھا، ”مسجد اقصیٰ“ کے مؤذن ایک دلچسپ بزرگ تھے، جن سے اکثر مولانا مطالبہ فرماتے اور ان کی سادگی سے لطف لیتے، مولانا نے ان کا نام ”امام مفرح القلوب“ رکھا تھا، اکثر مولانا کے ساتھ ہی جامعہ عثمانیہ اور دائرۃ المعارف جانا ہوتا اور بعض مرتبہ ان کے درجہ میں بھی (جو اپنی دینی عظمت کی وجہ سے جامعہ کی سب سے بالائی منزل میں تھا) بیٹھنے کی سعادت حاصل ہوتی۔

مولانا سے ملنے میں دو باتوں کا ضرور احساس ہوتا، ایک ان سے عزیزانہ قربت کا جو ایک خاندان کے افراد ہونے سے محسوس ہوتی ہے، اس کی وجہ خواہ نسبی اشتراک ہو (اشتراک بعید سہمی) خواہ ان کی طبیعت کی افتاد جس کے خمیر میں محبت و شفقت تھی، دوسرے ذوقی و علمی مناسبت، مولانا عالموں میں عالم تھے، ادیبوں میں ادیب، مؤرخوں میں مؤرخ، فقہوں میں فقیہ، محدثوں میں محدث، مفسروں میں مفسر، فارسی، اردو کا ان کا یکساں مذاق تھا، شعر و شاعری کا ذوق اور سخن شناسی و سخن سنجی دونوں سے حصہ وافر ملا تھا، غرض وہ ہندوستان کی اس گزشتہ تہذیب و ثقافت کی یادگار تھے، جب فقیہ و محدث کے لیے خشک ہونے، اور عالم کے لیے شعر کو غیر موزوں پڑھنے کی شرط نہ تھی، وہ علماء کی اس صف کے آدمی تھے، جس کے اولین کرسی نشینوں میں مولانا فضل حق خیر آبادی، مولانا صدر الدین خاں آزرہ اور مولانا امام بخش صہبائی اور متوسطین میں مولانا حالی، مولانا شبلی اور حکیم سید عبدالحی (صاحب گل رعنا) اور متاخرین میں مولانا حبیب الرحمن خاں شروانی، مولانا سید سلیمان ندوی اور مولانا ابوبکر جوینوری تھے، اپنی کم سوادگی اور بے استعدادگی کے باوجود میرانشو و نما اسی ماحول میں ہوا، اس لیے مولانا سے ایسی مناسبت محسوس ہوئی جو ان کے بہت سے معاصروں سے محسوس نہیں ہوتی تھی، اور اس میں بہت دخل ان کی اس جامعیت، ادبی ذوق اور لطف مجلس کو تھا، جس کی بنا پر کہنا پڑتا تھا کہ

وہ اپنی ذات سے ایک انجمن ہیں

۱۹۴۲ء میں مولانا کا تعلق حیدرآباد سے ختم ہو گیا اور وہ وظیفہ لے کر گیلان آ گئے

جس کو وہ اپنی ”کھنٹی قیام گاہ“ کہتے تھے، حیدرآباد کے واقعات نے ان کے حساس و دردمند دل کو بڑا صدمہ پہنچایا، وہ لکھ پڑھ کر اپنا دل بہلاتے تھے، اسی زمانہ میں ان کی بعض اہم تصنیفات اور طویل سلسلہ مضامین شائع ہوئے۔

۱۹۴۷ء میں راقم الحروف اور رفیق مکرم مولانا عبدالسلام ندوی نے ادارہ تعلیمات اسلام کی طرف سے ایک پندرہ روزہ اخبار ”تعمیر“ جاری کیا، جس کا اصل مقصد مسلمانان ہند کی اس افسردگی اور احساس کہتری اور مایوسی کو دور کرنا تھا جو ۱۹۴۷ء کے انقلاب اور نئے حالات نے ان پر طاری کر دی تھی، مولانا نے اس اخبار سے پورا تعاون فرمایا، اور اپنے بعض مضامین سے سرفراز کیا، مولانا کا ایک دیرینہ خیال یہ تھا کہ اسلامیہ کالجوں اور اسکولوں کے بجائے جن کا ایک زمانہ میں ہندوستان میں عام مذاق پیدا ہو گیا تھا، اور مسلمانوں کی بہترین تنظیمی و عملی و مالی صلاحیتیں ان پر صرف ہوئیں، اس وقت اسلامی اقامت خوانوں کی ضرورت ہے، جن میں وہ مسلمان طلبا قیام کریں، جو مختلف سرکاری و غیر سرکاری، مسلم اور غیر مسلم درس گاہوں سے وابستہ ہوں، اور ان کے اندر اسلامی و دینی فضا اور غذا مہیا کرنے کی کوشش کی جائے، تاکہ وہ اپنی درس گاہوں کے لادینی ماحول اور تعلیم کے اثرات سے امکانی حد تک محفوظ اور اسلامی افکار و اخلاق سے متاثر ہوں، اس میں کوئی شبہ نہیں کہ یہ تجویز ”کم خرچ بالانشیں“ کے مرادف اور اسلامیہ کالجوں اور اسکولوں سے (جن کی افادیت اب بہت مشتبہ ہو گئی ہے اور جو انقلاب حکومت سے اپنی خصوصیات کھوتے چلے جا رہے ہیں) کہیں بہتر نتائج و ثمرات پیدا کر سکتی ہے، اور جدید تعلیم کے غیر اسلامی اثرات سے بچانے اور نئی اسلامی نسل کو (جس کا جدید تعلیم حاصل کرنا ایک طے شدہ حقیقت اور ایک ناگزیر ضرورت ہے) مسلمان باقی رکھنے کی واحد شکل ہے، اس وقت عالم اسلام کا سب سے بڑا فتنہ اسی نوحیز نسل کا غیر اسلامی بلکہ معاند اسلام ذہن اور نفاق ہے، جس نے تمام اسلامی ممالک کو (جن کی زمام اختیار قدرتی طور پر اسی طبقہ کے ہاتھ میں ہے) الحاد و زندقہ کے دورا ہے پر کھڑا کر دیا ہے، اور ایک سخت ذہنی انتشار و کشمکش

بلکہ اسلام کے خلاف بغاوت کا علمبردار بنا دیا ہے، مولانا کی یہ بڑی دینی بصیرت تھی کہ انھوں نے اسلامی اقامت خانوں کی تجویز پیش کی جو کم از کم ہندوستان کے موجودہ حالات میں اس مسئلہ کا ایک عملی اور معقول حل ہے، مولانا نے ”تعمیر“ کو اس دعوت کا ترجمان بنانا چاہا اور اس سلسلہ میں ان کے متعدد کامیاب مضامین شائع ہوئے، افسوس ہے ان کی اس تحریک کو کسی بڑے ادارہ یا انجمن نے نہیں اپنایا، اور اس کو تحریک و دعوت نہیں بنایا گیا، ورنہ وہ نہ صرف کالجوں اور اسکولوں کے مقابلہ میں بلکہ ان یونیورسٹیوں کے مقابلہ میں بھی زیادہ مفید اور انقلاب انگیز ثابت ہوتی، جن پر مسلمانوں کی بہترین طاقتیں اور عظیم قومی سرمائے صرف ہوئے، مولانا کے انتقال کے بعد ان کے شریک کار اور یار غار محمد رفی مولانا عبدالباری صاحب ندوی نے ”صدق“ کے ذریعے اقامت خانوں کے قیام کی دعوت پیش کی اور اس کے لیے عملی قدم بھی اٹھایا، خدا کرے مستقبل قریب میں وہ تخیل عالم وجود میں آجائے اور ہندوستان و پاکستان میں اس کا تجربہ شروع کیا جائے۔

وہ اگرچہ اپنے نزدیک ایک ”کہف“ میں گوشہ نشین و پناہ گزین تھے، مگر باہر کی دنیا سے باخبر رہتے تھے اور باخبر رہنا چاہتے تھے، مطالعہ و تصنیف و تحریر کا سلسلہ قوت کے ساتھ جاری تھا، راقم سطور کا معمول تھا کہ اس کی کوئی چیز شائع ہوتی تو خصوصی مناسبت و تعلق کی بنا پر مولانا کی خدمت میں ضرور بھیجتا اور مولانا اس پر اپنے تاثرات و جذبات کا اظہار فرماتے، ان تاثرات سے ان کے درد مند دل کا پورا اظہار ہوتا اور معلوم ہوتا کہ ”امت“ کے حالات سے ان کو کیسا تعلق ہے، ۱۹۵۱ء میں جب یہ ناچیز حجاز و مشرق وسطیٰ کی سیاحت سے واپس آیا تو بعض دوستوں نے ان ریڈیائی تقریروں کا جو دہلی کے ریڈیو اسٹیشن سے نشر ہوئی تھیں ترجمہ شائع کر دیا، میں نے وہ کتابچہ مولانا کی خدمت میں بھیجا، مولانا نے ان الفاظ میں اس کی رسید عنایت فرمائی۔

کتنے ذوق و شوق کے ساتھ آپ کی کتاب مشرق وسطیٰ والی اپنے ہاتھ میں لی، لینے کے ساتھ پڑھ گیا، لیکن آپ نے پیاس بھڑکا دی، امیدوار بنا کر چھوڑ دیا، کاش آپ کا روزنامہ شائع ہو جاتا، تاہم جو کچھ بھی

اس میں آگیا غنیمت ہے، فلسطین کے اس پیر مرد کی بات دل کو بہت بھائی کہ سمندر کی مچھلیوں میں اگر جنگ ہو تو انگریز کی شرارت سمجھو، اپنا خیال بھی یہی ہے، اسی لیے اس دور کو ”کھنٹی دور“ سمجھے ہوئے ہوں، تاہم تیکہ تلامیڈ الشیطان کا دور ختم ہو“ آپ نے اس سفر میں زیادہ تر ندوی الطبع حضرات سے ملاقات کی، دیوبندی الفطرت بمشکل دو ایک سے زیادہ نہ ملے، میری آرزو یہ تھی کہ حضرت شہید کے کچھ نمونوں کی تلاش کرنے میں بھی آپ کامیاب ہوئے ہوں گے، مگر شاید پیداوار کا سلسلہ اس راہ میں غالباً بند ہو چکا ہے۔

(۲۰ فروری ۱۹۵۳ء)

بالآخر عربی روزنامہ ”مذکرات ساح فی الشرق العربی“ بھی شائع ہو گیا، اور حسب معمول مولانا کی خدمت میں پیش کیا گیا، مولانا عربی ممالک کے دینی زوال اور جذبہ اسلامی کے ضعف کے واقعات سے بڑے متاثر و غمگین ہوئے اور کتاب پڑھتے ہی مکتوب گرامی ارسال فرمایا جو درواثر میں ڈوبا ہوا ہے۔

”آپ کا ہدیہ سنیہ عربی سفر نامہ کئی دن ہوئے موجب سرفرازی ہوا چونکہ ”الفرقان“ میں اس سفر نامہ کی متعدد قسطیں ترجمہ ہو کر شائع ہو چکی تھیں، خیال گزرا کہ وہی مضامین عربی زبان میں ہوں گے، تاہم پڑھنا شروع کیا، اب خدا جانے میرے حافظہ کی کمزوری کا نتیجہ تھا، یا کیا تھا کہ مجھے تو آپ کی اس کتاب کی ہر ہر سطر نئی معلوم ہوتی چلی جاتی تھی، پڑھتا جاتا تھا اور استغراق و انہماک بڑھتا جاتا تھا، شاید دو دن میں ختم ہوا، ختم کیا ہوا ایسا معلوم ہوا کہ میں خود ختم ہو گیا، پرانے ناسور جودل میں پڑے ہوئے تھے، تروتازہ ہوتے چلے جاتے تھے، چند دن ایسے حال میں گزرے کہ گویا ایک قسم کا جنون مسلط ہو گیا ہے، عرب، مصر، سواریہ، سوڈان کے مسلمانوں کا حال جب اس حد تک خراب ہو چکا ہے تو پھر اب غریب

اسلام کہاں پناہ لے گا؟ مرحوم ڈاکٹر اقبال کا شعر بار بار زبان پر جاری تھا۔

اس راز کو اب فاش کر اے روح محمد

اس عہد میں اب تیرا مسلمان کدھر جائے

زیادہ سے زیادہ کچھ امید کی کرنوں کا سراغ آپ کے بیان کے

مطابق الاخوان میں ملتا تھا، لیکن آپ ہی نے ان کے لیے جو ہدایتی راستہ

متعین فرمادیا تھا (۱)، اس راہ پر وہ بھی تو نہ چلے، حال کے واقعات (۲)

سے اس کی تصدیق ہی ہوگئی، گویا ”مادہ برآمد“ کے مصداق درحقیقت وہ

بھی تھے، بس تڑپ رہا ہوں، کراہ رہا ہوں، کیا ہوگا اور ورطہ سے دین کا

سفینہ کیسے نکلے گا، بھلا جب اپنے ہاتھوں سے مسجدوں میں مسلمان

تصویریں لٹکانے لگے (۳) اور دنیائے اسلام کے سب سے بڑے دینی

مرکز (۴) کے علماء نے اعفاء اللہ کا (۵) ترجمہ ”عفت الدیار محلہا

و مقامہا“ کی روشنی میں کر کے اس پر اجماع منعقد فرمایا ہے تو دین کو اب

ہم کہاں ڈھونڈیں؟ کیا عرض کروں منہ لپیٹے ہوئے آپ کی کتاب پڑھنے

کے بعد پڑا ہوا ہوں ”أَمْ حَسِبْتُمْ أَنْ أَصْحَبَ الْكَهْفِ وَالرَّقِيعِ كَانُوا

مِنْ آيَاتِنَا عَجَبًا“ معلوم ہوتا ہے کہ دل کے اندر کوئی پڑھ رہا ہے ”فَلَعَلَّكَ

بِأَخْبَحِ نَفْسِكَ عَلَى آثَارِهِمْ إِنْ لَمْ يُؤْمِنُوا بِهَذَا الْحَدِيثِ أَسَفًا“ کا

مطلب اب سمجھ میں آیا ہے، عقیدہ ولدیت کے آثار (۶) آخر بڑھتے

ہوئے کہاں تک پہنچ چکے ہیں؟ بھروسہ اسی پر ہے کہ قرآن کے بعد نہ کوئی

کتاب نازل ہونے والی ہے اور نہ محمد رسول اللہ ﷺ کے بعد کوئی رسول

آنے والا ہے، مسلمانوں کا حشر جو کچھ بھی ہو لیکن ”الاسلام“ کو خدا کی

(۱) اشارہ ہے رافق سطور کے رسالہ ”آرید ان اتحدت الی الاخوان“ کی طرف۔ (۲) اخوان کی عملی

سیاست میں شرکت۔ (۳) سوڈان میں بعض مسجدوں میں وہاں کے مشہور شیخ طریقت السید علی میر غنی ہاشمی کی

تصویریں آویزاں ہیں۔ (۴) جامع ازہر مصر۔ (۵) کے معنی چھوڑنے اور بڑھانے کے ہیں عفا یعفو

کے معنی مٹنے کے ہیں یہ مصرعہ لبید کے معلقہ کا ہے۔ (۶) مولانا کا مستقل خیال تھا کہ موجودہ مشرئی تمدن

مسیحیوں کے عقیدہ ولدیت کا نتیجہ ہے ملاحظہ ہو سلسلہ مضامین ”وجالی فتنہ“۔ (الفرقان)

پیدا کی ہوئی دنیا سے کون نکال سکتا ہے۔“

(۱۰ نومبر ۱۹۵۳ء)

نومبر ۱۹۵۳ء میں مولانا سید سلیمان ندوی کا حادثہ ارتحال پیش آیا، ہم لوگوں نے ارادہ کیا کہ دارالعلوم ندوۃ العلماء کی طرف سے ایک ایسا سنجیدہ علمی اجتماع منعقد کیا جائے جس میں سید صاحب کے مختلف علمی کمالات اور ویدی و تصنیفی خدمات پر عملی مقالات پڑھے جائیں، ہم لوگوں کو سید صاحب مرحوم اور مولانا مناظر صاحب کا باہمی تعلق و ارتباط معلوم تھا، عرصہ سے مولانا لکھنؤ بھی تشریف نہیں لائے تھے اور ان کے احباب و علمی تلامذہ ان کی تشریف آوری اور لطف صحبت کے آرزو مند تھے، میں نے آپ کی خدمت میں عریضہ لکھا اور عرض کیا کہ خواہ مجھے خود حاضر ہونا پڑے لیکن یہ زحمت آپ کو نیاز مندوں کی خاطر برداشت کرنی پڑے گی، مولانا کی صحت عرصہ سے کمزور تھی، وہ پہلے سے سفر کے بارے میں بڑے کمزور اور ضعیف الا ارادہ واقع ہوئے تھے، قلبی شکایت نے ان کو اور بھی محتاط بنا دیا تھا اور وہ سفروں کے سلسلے کو بالکل بند کر چکے تھے، اندیشہ تھا اور ان کے دوستوں نے پیشین گوئی کی تھی کہ وہ سفر پر آمادہ نہ ہو سکیں گے، مگر خلاف توقع انھوں نے یہ دعوت قبول فرمائی، اس کا سبب صرف ایک تھا اور وہ یہ کہ اس جلسہ کی نسبت ان کے ایک محبوب دوست اور فاضل معاصر سے تھی، جو اس وقت دنیا میں نہیں ہے، زحمت اٹھا کر اور صحت کو خطرہ میں ڈال کر بھی اس میں شرکت کرنا ان کے نزدیک شرافت اور حق کے اعتراف کی دلیل تھی اور ان کی فطری سیادت اس کی متقاضی تھی، حقیقت میں شرافت، علو النفس اور مکارم اخلاق کے ظہور کے یہی مواقع ہوتے ہیں، بہت سے اکابر و مشاہیر تو ایسے دیکھے گئے ہیں جو اپنے نامور معاصر اور دیرینہ رفیق کے انتقال کے بعد زبان پر ان کا ذکر لانا بھی اپنی عظمت اور خودداری کے خلاف سمجھتے ہیں، مولانا کا یہ مکتوب (جس میں انھوں نے سفر کی آمادگی ظاہر کی) لفظ بہ لفظ پڑھنے کے قابل ہے اور ان کی شرافت نفس، علو فطرت اور لطیف جذبات و احساسات کی ایک تاریخی دستاویز ہے جس کو ان کا سوانح نگار کبھی نظر انداز نہیں کر سکتا۔

۸ دسمبر ۱۹۵۳ء، گیلانی (بہار)

بِسْمِ اللّٰهِ الرَّحْمٰنِ الرَّحِیْمِ

سلیل انکرام البربرہ برادر عزیز محترم مولانا سید ابوالحسن علی صاحب
وفقکم اللہ لما یحب ویرضی.

السلام علیکم ورحمۃ اللہ وبرکاتہ

جی ہاں! نوازش نامہ کے جواب ہی کی فکر میں تھا کہ اچانک اس دینی
علمی حادثہ کی خبر نے دل و دماغ میں ہلچل ڈال دی، مرحوم نور اللہ ضریح
کے ساتھ دل کے تعلق کی صحیح کیفیت کا علم اب ہوا ہے، کافی مدت گزر چکی
ہے، لیکن شاید ہی کوئی گھنٹہ بیداری تک کا ایسا گزرتا ہو جس میں ان کا
خیال سامنے نہ آجاتا ہو، اور خیال کیا، کہنے کو کہہ سکتا ہوں کہ ان کا طیف
نہیں بلکہ شاید وہی سامنے آجاتے ہیں، اس واقعہ کی توجیہ اب سمجھ میں آئی
ہے، آخری حج سے واپس ہونے کے بعد اپنے ایک مکتوب میں سید
صاحب مرحوم نے ارقام فرمایا تھا کہ میں مطاف کے سامنے بیٹھا ہوا تھا،
اچانک میری نظر پڑی کہ تو طواف کر رہا ہے، خیال آیا وہ آتا تو مجھ سے
ضرور ملتا، آخر یہ ماجرا کیا ہے، میں خود ملنے کے لیے تیری طرف لپکا، لیکن
دیکھا کہ تم غائب ہو گئے، پوچھا تھا کہ آخر صوفیوں میں جو مشہور ہے کہ کعبہ
میں نماز پڑھتے ہیں، کیا اسی کے ظہور کی یہ شکل تھی، ان کا شاید یہی آخری
گرامی نامہ تھا، جواب میں عرض کیا گیا تھا کہ محبت کے یہ سارے کوششے
ہیں، ورنہ کہاں یہ سیاہ رو، اور کہاں کعبہ کی نماز و طواف، پہلے تو ان کے اس
رقیمہ و داد کو محفوظ کر دیا، لیکن خیال گزرا کہ بعد کو کسی کی نظر اس پر نہ پڑ جائے
اور خواہ مخواہ کے وہم میں مبتلا ہو، دل کا فیصلہ یہی ہوا کہ اس کو ضائع
کر دیا جائے جب تک وہ زندہ رہے اس راز کو دل ہی میں دبائے رہا، آج
پہلی دفعہ آپ کے سامنے صرف اس لیے اس واقعہ کا اظہار کر رہا ہوں کہ

اپنے حال سے سید صاحب مرحوم کے حال کی توجیہ سمجھ میں آئی ہے، ان ہی کے قلب انور کا یہ عکس ہے کہ غائب ہونے کے بعد حضوری کا شرف حاصل ہو رہا ہے جو کچھ مجھ پر گزری ہے سمجھتا ہوں کہ اسی قسم کا حال ان پر بھی گزرا تھا لیکن ”الفضل للمتقدم“ اور اس کا بھی اندازہ ہوتا ہے کہ ان کی محبت غالب تھی کہ میرے مرنے سے پیشتر اس حال کا تجربہ ان کو ہوا، میرے اندر جو کچھ پوشیدہ تھا، ان کا بروزان کی وفات کے بعد ہوا۔ غفر اللہ لہ ورحمہ۔ اب اس کے سوا دل کی تسلی کے لیے چارہ کار ہی کیا ہے کہنے والے نے کہا تھا۔

جمال ذی الأرض کانوا فی حیاتہم

بعده الممات جمال الکعب والسیر

وفات کی خبر بھی عجب طرح سے ملی، گوشہ نمول سے نکلنے کا سلسلہ قطعی طور پر منقطع ہے لیکن جس رات کو ان کا وقت موعود ان کے سر پر پہنچا، اس کی صبح کو استھانواں جو دسنہ کے قریب ایک گاؤں ہے، میلاد کی مجلس تھی، وہاں کے لوگوں کے شدید اصرار سے اسی مجلس مبارک کی شرکت کے لیے حاضر ہوا، راستہ ہی میں تھا کہ ایک صاحب دسنہ کے ملے اور ہوش و حواس پر بجلی اس خبر کو سنا کر گرائی، بولے کہ رات ریڈیو سے دسنہ میں یہ خبر کراچی سے سنی گئی ہے، وہیں سر پکڑ کر بیٹھ گیا، واقعہ یہ ہے کہ اگر استھانواں جانا نہ ہوتا تو علی الصباح غالباً ان کے دفن ہونے سے پیشتر اس سانحہ فاجعہ سے آگاہ ہونے کی کوئی شکل میرے لیے نہ تھی، اسی وقت جنون میں ایک مرثیہ بھی ٹوٹے پھوٹے الفاظ میں خود بخود دل میں تموج پذیر ہوا، کچھ اشعار تو اس کے اسی وقت کی مجلس میں سنائے گئے، بعد کو اخباروں میں بھیج دیا، بہر حال آپ نے ایک ایسی مجلس میں شرکت کی دعوت دی ہے کہ انکار کی گنجائش نہیں پاتا اور گنجائش آپ نے باقی ہی کب چھوڑی ہے، اس کے

سوا اور کیا عرض کروں کہ صحت کے جس حال میں اس وقت ہوں اگر یہی حال باقی رہا کوئی خاص غیر معمولی بے ترتیبی اس میں پیدا نہ ہوئی تو حق سبحانہ و تعالیٰ کی توفیق کے بھروسہ پر یہ ارادہ کر چکا ہوں کہ جس طرح بھی ممکن ہو، اس بابرکت مجلس میں شریک ہونے کی سعادت حاصل کروں آپ خود یا کسی صاحب کو بھیجئے کی ہرگز ہرگز تکلیف گوارا نہ فرمائیں، فقیر خود حاضر ہو جائے گا، اور ایک آدمی کو اپنے ساتھ رکھ لے گا، ہاں اگر ممکن ہو تو اس سے مطلع فرمائیں کہ آخر یہ جلسہ عام پبلک کی طرف سے ہو رہا ہے، یا ذاتی طور پر آپ نے اس بار کو اپنے سر پر اٹھایا ہے۔

آپ نے اپنے اس نوازش نامہ میں اس فقیر کے متعلق جن غیر استحقاقی الفاظ کا استعمال فرمایا ہے ان کو پڑھ کر بے ساختہ آنکھوں سے آنسو نکل پڑے، واقعہ یہ ہے کہ ان کی زندگی میں بھی اس کا اعتراف کرتا رہا اور اب تو مجسم اعتراف ہوں کہ ان کے فضائل و کمالات سے دور کی بھی نسبت میرے ہنوتاتی زبورات کو نہ تھی، قلم کے دائرہ میں ان کی قلم کاریاں صدیوں تک انشاء اللہ کام آئیں گی، دنیا ان کی قدر و قیمت کا اب اندازہ کرے گی، بہر حال آپ جیسے سعید قلوب کے حسن ظن کو اپنی مغفرت کا ذریعہ سمجھتا ہوں، ”بَلِ الْإِنْسَانُ عَلَىٰ نَفْسِهِ بَصِيرَةٌ“ اس فقیر کے متعلق جو عنوان مقرر کیا گیا ہے، مناسب ہے کہ نہیں سکتا کہ اب کچھ لکھا بھی جائے گا یا نہیں اپنے مرثیہ میں ایک شعر یہ بھی لکھا تھا کہ ۔

اپنی تحریروں میں خود میری نظر تجھ پر رہی

رائے کا تیری رہا دل کو ہمیشہ انتظار

یہ عجیب بات ہے کہ اس نفسیاتی کیفیت کا انکشاف اب مجھ پر ہوا، قلم ہاتھ میں لیتا ہوں تو خیال آتا ہے کہ سید صاحب مرحوم ہی کی نظر سے جب یہ بات نہ گزرے گی تو لکھنے کا فائدہ ہی کیا، وہ کہیں ہوں کسی حال میں

ہوں، گوشہ خاطر عموماً ان ہی کی طرف رہتا تھا، ان کی پاک آواز اور آزاد
روح کو خطاب کر کے دعوت دی ہے کہ آپ آئیے، اپنے داراللمصنفین کی
بہاروں کا تماشا کیجئے، اسی سلسلے میں ایک شعر یہ بھی تھا۔
راہ میں آئے گا لکھنؤ اور دریاباد بھی
ہیں جہاں تھامے کلیجے تیرے کچھ یارانِ غار
آخری شعر یہ تھا۔

اور ہو دستہ جو آنا تو رہے اس کا خیال
ایک گیلانی میں بھی ہے آرزوں کا مزار
اپنے برادر اکبر محسنی و محترمی ڈاکٹر صاحب مدظلہ العالی کی خدمت میں
فقیر کا سلام عرض کر دیجئے، مولانا عبدالباری اور مولانا نعمانی صاحبان کی
خدمت میں بھی سلام عرض ہے، آخر اس ”کھشی“ جو کہف سے گھسینے کی
ایک صورت نکل ہی آئی۔

نقطہ والسلام

مناظر احسن گیلانی

مولانا اپنے برادر عزیز مولوی مکارم احسن صاحب کی معیت میں تشریف لائے
اور نہایت ذوق و شوق اور محبت و خلوص کے ساتھ دو روزہ اجتماع میں شرکت فرمائی، ایک
روز کے اجتماع کی صدارت بھی فرمائی، اپنا مقالہ (جو حسب معمول طویل، دلچسپ اور پرمغز
تھا) سنایا، مقالہ سیرۃ النبی کے حصہ ششم پر ایک مفصل تبصرہ تھا، اس میں دکھایا گیا تھا کہ
سید صاحب نے اسلام کی اخلاقی تعلیمات اور اخلاق نبوی پر جو کچھ لکھا ہے، وہ اس موضوع
پر منفرد چیز ہے، اور سید صاحب کے علمی کارناموں میں اس کو خاص امتیاز حاصل ہے، اس
مضمون میں انھوں نے جس فراخ دلی، فیاضی اور مسرت کے ساتھ اپنے نامور معاصر کے
علمی و تصنیفی مقام اور اس کی عظمت کا اعتراف کیا تھا وہ خود مولانا کی عظمت کی دلیل اور ان
کی بے نفسی و خلوص کا روشن ثبوت تھا، اور علمائے سلف کی یاد تازہ کرتا تھا، مولانا نے میری

فرمائش پر اپنی وہ نظم بھی سنائی جو انھوں نے واقعہ کی اطلاع سن کر لکھی تھی، اور بعض اخبارات میں چھپ چکی تھی، جس وقت مولانا نے اپنی برائے آواز میں اپنے مخصوص ترنم کے ساتھ وہ نظم سنائی تو سماں بندھ گیا اور بہت سی آنکھیں نم تھیں۔

اجتماع کے علاوہ جو اوقات ملتے تھے، وہ مولانا کی پُر بہار مجلس کے لیے وقف تھے، اساتذہ و طلباء کا ایک مجمع ہر وقت ان کے گرد رہتا اور حالت یہ تھی کہ ع
وہ کہیں اور سنا کرے کوئی

اجتماع سے فارغ ہو کر اور مولانا عبد الباری صاحب کے یہاں کچھ وقت گزار کر وہ ہمارے مرکز میں تشریف لے آئے، میں نے ایک روز ان سے ان نعتوں کے سنانے کی فرمائش کی جو انھوں نے بہاری ہندی میں لکھی ہیں، اور جو سوامی دھرجی گیلانی والے کی طرف سے بعض اخبارات و رسائل میں چھپی ہیں، ان نعتوں میں ان کی محبت، سوز اور بارگاہ نبوی سے عاشقانہ تعلق بغیر کسی تکلف کے ظاہر ہو گیا ہے، ہندی کے بیٹھے بول، مولانا کا ترنم اور نعت کا موضوع اس سب نے مل کر اس میں عجب دلکشی اور دلآویزی پیدا کر دی ہے، مولانا خود بھی اپنی آنکھوں کو قابو میں نہ رکھ سکتے اور سننے والے بھی متاثر اور آبدیدہ ہوئے بغیر نہ رہ سکتے، مجھے یہ نعتیں بے حد عزیز ہیں، مجھ پر ان کا ایک احسان بھی تھا، انھوں نے مجھے مدینہ طیبہ میں بھی کیف و ذوق بخشا ہے، کبھی جی چاہتا کہ صرف ان نعتوں کے سننے کے لیے گیلان کا سفر کروں، ایک پاک قطرہ اشک اس سفر کو وصول کرانے کے لیے کافی ہے بلکہ ع

نرخ بالا کن کہ ارزانی ہنوز

اب یہ دولت گھر بیٹھے مل گئی تھی، اس لیے کیوں نہ اس کی قدر کی جاتی، بار بار فرمائش کی اور مولانا نے بلا کسی تکلف کے فرمائش پوری کی اور ”اجلس بنا نؤمن ساعة“ کا لطف بخشا، افسوس ہے کہ خرابی صحت کی بنا پر مولانا کا قیام طویل نہ ہو سکا، اور مولانا نے وطن کی طرف مراجعت فرمائی، اور ہم سب کہتے رہ گئے کہ ع
خوش در شید و لے دولت مستعجل بود

مولانا کا تعلق خاطر اس ناچیز و بے ہنر سے بڑھتا گیا، اور واقعہ یہ ہے کہ مجھے بھی ان سے جو فکری مناسبت اور قلبی تعلق محسوس ہوتا وہ بالکل ایسا ہی تھا، جیسے اپنے ایک شفیق استاذ اور عزیز بزرگ سے ہوتا ہے، ۱۹۵۴ء میں مولانا پر پہلی بار قلبی دورہ پڑا، اور وہ گیلان سے پٹنہ لے جائے گئے، جہاں عرصہ تک علاج ہوتا رہا، گیلان واپسی اور طبیعت کے سنبھلنے پر اس ناچیز نے بھی مزاج پرسی کا عریضہ لکھا، اس میں شاید اس شبہ کا اظہار تھا کہ مولانا اپنے نیاز مند سے کچھ ناراض یا کبیدہ خاطر تو نہیں ہیں، مولانا نے اس پر ایک نہایت پُر محبت و پُر شفقت مکتوب لکھا جس سے ان کے تعلق کا پورا اظہار ہوتا ہے، اور اس کا اندازہ ہوتا ہے کہ اللہ تعالیٰ نے ان کو کیسا محبت سے لبریز دل عطا فرمایا تھا۔

”ابھی ابھی آپ کا نوازش نامہ کیا آیا کہ دیر تک بکا ئی کیفیت میں الٹ پلٹ ہوتا رہا، اللہ اللہ آپ کے قلب مبارک میں خواہ بشلک و سوسہ ہی سہی یہ خیال کیسے اور کیوں آیا کہ اس مخلص نیاز مند کے دل میں آپ کی طرف سے کسی قسم کا تغیر پیدا ہو گیا، واللہ جن ہستیوں کی محبت و اخلاص کو اپنی نجات کا ذریعہ سمجھتا ہوں ان کی طرف سے تغیر پیدا ہونے کی شکل ہی کیا ہے، وانشدکم باللہ۔“

حقہ مہرِ بدایں مہر و نشاں مست کہ بود

اپنی علالت کے ایام میں جب یہ محسوس ہوتا تھا کہ شاید اپنی یہ آخری علالت ہے تو مجملہ دوسرے خیالات کے ایک خیال آتا تھا، جسے شیخ شادوی رحمہ اللہ کی طرف لوگوں نے منسوب کیا ہے، یعنی وفات کے وقت زبان مبارک پر جاری تھا۔

اہیم بلیلی ما حییت وإن امت

أو کل بلیلی من یہیم بہا بعدی

پہلے مصرعہ کا مصداق تو کسی حیثیت سے اپنے آپ کو قرار دینے کی جرأت نہیں کر سکتا تھا، لیکن دوسرے مصرعہ میں جس آرزو کا اظہار کیا گیا ہے،

یہ آرزو اپنے ساتھ بھی آتی اور معاً اسی کے ساتھ آپ کا وجود متمثل ہو کر سامنے کھڑا ہو جاتا، بیماری کے ان طویل دنوں میں کچھ دن بے ہوشی نیم بے ہوشی میں بھی گزرے لیکن بایں ہمہ آپ کی نقل و حرکت کی خبریں کسی نہ کسی ذریعہ سے ملتی رہتی تھیں، رشک ضرور آتا تھا جب کوہ مری میں مولانا عبدالقادر مدظلہ العالی کی مجلس ذکر میں شرکت کا موقع حق تعالیٰ کی طرف سے آپ کے لیے مہیا کیا گیا، بڑے مبارک دن تھے جو آپ کے گزرے۔

(۲۹ ستمبر ۱۹۵۴ء)

مولانا کی علالت کا سلسلہ چلتا رہا اور ایسے وقفے بھی آتے رہے کہ مولانا بالکل صاحب فراش رہے اور کبھی کبھی تو زندگی خطرہ میں نظر آتی، بایں ہمہ مولانا کا علمی ذوق اپنا کام کرتا رہتا، ذرا طبیعت سنبھلتی تو لکھنے پڑھنے کا کام شروع کر دیتے، اپنے دوستوں اور نیا زمندوں کی کسی تحریر یا تصنیف سے متاثر ہوتے تو اپنے تاثر کی اطلاع دیتے اگر کوئی اہم تصنیف شائع ہوتی اور مولانا کو نہ بھیجی جاتی تو شکایت فرماتے، اس خط سے ان کے علمی و ادبی ذوق و شغف کا اندازہ ہوگا جو گویا بستر علالت ہی سے لکھا ہے۔

اگر یہ خیال فرمایا گیا تھا کہ جو بیمار آخر بیم و امید کی کشمکش سے نجات پا کر وہاں پہنچ گیا یا پہنچا دیا گیا جہاں سے پہنچنے والوں نے یہ نعرہ بھی لگایا ہے کہ۔

تعالیٰ اللہ ازیں بہتر چہ باشد

کہ از تنگ وجود خویش رستم

”سید احمد شہید“ غلام رسول مہر کے تقریظی مضمون (۱) کو پڑھ کر خصوصاً مہر صاحب کے حسن انتخاب کی داد فارسی اشعار کے متعلق جو دی گئی ہے، واقعہ یہ ہے کہ اکثر شعروں نے اس کو بھی زندگی کی طرح تڑپا دیا جسے مردہ تصور فرمایا گیا ہے، بہر حال بیماری نے تو پیچھا نہیں چھوڑا

(۱) سید احمد شہید ”مصنفہ مولانا غلام رسول مہر“ مفصل تبصرہ شائع شدہ ”الفرقان“۔

ہے، لیکن کشمکش سے ابھی نجات بھی نہیں ملی ہے، بلکہ ادھر کچھ مہینہ دیر لڑھ مہینہ سے کہہ سکتا ہوں کہ شکایات بے شمار کے بعض پہلوؤں میں گو نہ تخفیف کی کیفیت محسوس کرتا ہوں۔

البعث الاسلامی (۱) کا دوسرا شمارہ بھی باصرہ نواز ہوا، بڑے حوصلہ اور بڑی ہمت کا کام ہے، خدا کرے کہ ہمارے مدارس کے خوابیدہ بزرگوں کو جھنجھوڑنے میں یہ آواز کامیاب ہو۔

کچھ تو مولانا کی افتاد طبع اور شاید خاندانی لیت و رفت اور کچھ جامعہ عثمانیہ کے طویل تعلق اور جدید تعلیم یافتہ طبقہ اور نئی نسل کے مسلسل سابقہ نے مولانا کی تحریر و تعبیر میں جدید ذہن کی رعایت اور دینی حقائق کے بیان کرنے میں حکمت و تدبیر کا پہلو غالب کر دیا تھا اور وہ گویا ”کَلِّمُوا النَّاسَ عَلَىٰ قَدْرِ عَقُولِهِمْ“ کے مشورہ پر عمل فرماتے تھے اور اس کو ”اذْعُ إِلَىٰ سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ“ کی تعمیل خیال فرماتے تھے، وہ اپنے عقائد و خیالات اور علم میں پورے راسخ و متصلب تھے، لیکن اپنے طرز بحث اور طرز تحقیق و استدلال میں بالکل عصری اور بقول مولانا سید سلیمان ندوی رحمۃ اللہ علیہ وہ دیوبندی العلم مگر ندوی الفکر یا ندوی القلم تھے، اور شاید یہ بھی ہم لوگوں سے اور بالخصوص اس راقم سطور سے مناسبت کی وجہ تھی، ہمارے محترم و مخدوم مولانا عبدالباری صاحب ندوی العلم اور ندوی القلم ہونے کے باوجود اور برسوں یونیورسٹی میں فلسفہ کا درس دینے کے بعد بھی تحریر و تعبیر میں بھی کسی قسم کا لوج اور جدید اسلوب بیان یا اسلوب استدلال پسند نہیں فرماتے، مولانا گیلانی کی کتاب ”اسلامی معاشیات“ پہلے طرز فکر اور طرز تحریر کا نمونہ ہے اور مولانا عبدالباری صاحب کی کتاب ”تجدید معاشیات“ دوسرے طرز فکر اور طرز تحریر کا، جب وہ شائع ہوئی تو شاید مولانا گیلانی کو محسوس ہوا کہ وہ ان کی کتاب کا جواب ہے، شاید اسی سلسلہ میں دونوں مخلص دوستوں اور دیرینہ رفیقوں میں کچھ مراسلت بھی ہوئی اور ہر ایک نے اپنا

(۱) عربی ماہوار رسالہ جو دارالعلوم ندوۃ العلماء سے نکل رہا ہے۔

نقطہ نظر پیش کیا، مجھے اس کی اطلاع نہیں، لیکن مجھے ایک مکتوب میں تحریر فرماتے ہیں۔

(تھانوی المذاق ندوی القلم) بزرگ کا معتوب بنا ہوا ہوں کہ ان کی تازہ کتاب ”تجدید معاشیات“ کو اپنی کتاب ”اسلامی معاشیات“ کا تعریضی جواب خاکسار نے خیال کر لیا، خاکسار نے بھی اور ان کے دوست ”صاحب صدق“ نے بھی مقصد میں ہم دونوں متحد ہیں لیکن پانی مانگنے کا ایک طریقہ یہ ہے کہ پن بھرن سے کہا جائے ماں! ذرا پانی پلاوے، لیکن ماں! کی جگہ کچھ دوسرے الفاظ دالتہ علی الامومتہ کا ذکر کیا جائے تو یقیناً اثر بدل جائے گا، حضرت تھانوی ہی سے یہ اظروفہ سنا کرتا تھا بہر حال حکم ”فَاَصْدَعْ بِمَا تُؤْمَرُ“ کا بھی ہے اور اذعُ اِلٰی سَبِيلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ کا بھی، مکلفین کے اختیار تمیزی کی یہ بات ہے کہ وقت کس کا ہے؟

(۲۷ دسمبر ۱۹۵۵ء)

لیکن مولانا گیلانی رحمۃ اللہ علیہ کا یہ توسع اور ان کی تمام عصریت و حکمت تحریر و تعبیر اور استدلال ہی میں تھی، عقائد و نصوص اور حدود دین کے بارے میں وہ اتنے ہی متصلب و متشدد اور ویسے ہی غیور و حساس واقع ہوئے تھے، جیسے ان کے اساتذہ و شیوخ کرام اور علمائے حق، جب کبھی وہ تحریف دین کی کوئی کوشش یا دین کی ترجمانی میں کوئی بے اعتدالی، یا آزادی یا غلط اجتہاد دیکھتے تو برداشت نہ کر سکتے، مولانا سندھی مرحوم جب ہندوستان واپس آئے تو..... ان مرحوم نے بعض ایسے خیالات اور افکار کا اظہار کرنا شروع کیا جن میں توازن کی بڑی کمی تھی، اور جو بڑی غلط فہمیوں اور مغالطوں کا باعث ہو سکتے تھے، ان کے کسی مضمون میں قرآن و حدیث و فقہ سے متعلق بعض ایسے نظریات و ”تحقیقات“ تھے جو جمہور اہل اسلام کے عقیدہ سے مختلف تھے، یا ان کی تعبیر میں کوتاہی تھی، مولانا نے مدرسہ و جماعتی عصبيت سے بالکل بے نیاز و بالاتر ہو کر اس مقالہ کی تردید میں ایک پر زور مقالہ لکھا، بعض

اہل علم معاصرین مولانا عبید اللہ صاحب مرحوم سے ذاتی واقفیت کی بنا پر ان کو اس شدید مخالفت کا مستحق نہیں سمجھتے تھے، انھوں نے مولانا کی طرف سے کچھ صفائی پیش کی اور اپنے ذاتی معلومات کی بنا پر ان کے ساتھ نرمی اور حسن ظن کی تلقین کی، مولانا نے اس موقع پر اپنے موقف کی حمایت کی اور مولانا سندھی مرحوم سے اظہار اختلاف اور ان کے افکار و آراء کی کھلی ہوئی تنقید و تردید کو دین کی حمایت کا تقاضا سمجھا، مندرجہ ذیل اقتباس سے ان کے دینی جذبہ اور تعلق فی الدین کا اندازہ کیا جاسکتا ہے۔

”میرا تو مقصود ہی اس سے ع ”حدی را تیز ترمی خواں چو ذوق نغمہ کم یابی“ تھا یہی بتانا چاہتا تھا کہ خواہ وہ ہماری جماعت ہی کا آدمی کیوں نہ ہو، لوگوں میں اس کی بڑائی جس حد تک بھی مسلم ہو لیکن حق کا قدم جب درمیان میں آئے گا تو پھر کسی کا کچھ لحاظ نہیں کیا جائے گا، خواہ وہ کوئی ہو ”ولو ان فاطمة بنت محمد اعاذها الله تعالى سرقت لقطعن بدھا“ ہمارے دین کا امتیازی نشان ہے، سمجھ میں نہیں آتا کہ کیا مرنے سے پہلے العیاذ باللہ میں بھی اس کا قائل ہو جاؤں گا کہ ابوحنیفہؒ کی فقہ عجمیوں کے قانون سے متاثر ہے، اور رسول اللہ صلی اللہ علیہ وسلم کی تعلیم سرزمین عرب کے ایک خاص تاریخی دور کی اصلاح کی حد تک محدود ہے، قرآنی قوانین کی حیثیت صرف مثالی باتوں کی ہے، بخاری و مسلم، انجیل و توراہ جیسی محرف کتابوں کے ہم وزن ہیں، العیاذ باللہ، کیا میں اپنی خودی کے اعتماد کو خدا اعتمادی سمجھنے لگوں قبل اس کے کہ میرے اندر خدا نخواستہ اس قسم کے خیالات کی صداقت واضح ہو، اللہ سے دعا کرتا ہوں کہ وہ مجھے اس دنیا سے اٹھالے۔“

(یکم نمبر ۱۹۴۵ء)

اس اقتباس سے جو اپنی حمیت اور حفاظت دین کے جذبہ میں ڈوبا ہوا ہے، اندازہ ہو سکتا ہے کہ عقائد و نصوص اور دین کی ہیئت و حقیقت کی حفاظت میں مولانا کا قدم اور قلم کسی

بڑے سے بڑے عالم راسخ سے پیچھے نہیں، دراصل ان کا سارا توسع طرز تحریر و طریقہ تفہیم میں تھا، ان کی کتابیں اور مضامین نئے اسلوب میں لکھے گئے ہیں، اور کہیں کہیں تو وہ اپنی کتابوں میں تاریخی مواد اس سلیقہ اور ترتیب سے پیش کرتے ہیں، اور اپنے دعوے کو ایسے علمی و تحقیقی انداز میں ثابت کرتے ہیں کہ وہ ایک قدیم مدرسہ کے فاضل اور ایک فقیہ و محدث ظاہر ہونے کے بجائے عصر حاضر کے مصنف اور اجتماعیات و علوم عمرانیہ کے فاضل معلوم ہوتے ہیں، نمونہ کے طور پر مولانا کا مضمون (۱) حضرت شاہ ولی اللہ صاحب پر اور مولانا کی محققانہ کتاب ”مسلمانوں کا نظام تعلیم و تربیت“ نیز ”اسلامی معاشیات“ اور ”امام ابوحنیفہ کی سیاسی زندگی“ ملاحظہ ہوں، مولانا کی اسی جامعیت نے ان کو اپنے معاصر علماء میں ایک امتیاز بخشا تھا، اور جدید تعلیم یافتہ طبقہ کو ان کی تصنیفات کا گرویدہ بنایا تھا۔

برکفے جام شریعت برکفے سندان عشق

جامعہ عثمانیہ اور حیدرآباد کے قیام نے مولانا کے اندر ایک تبدیلی اور پیدا کر دی تھی، بایوں کہنے کہ ان کے اندر ایک دینی ہوئی صلاحیت کو ابھار دیا تھا، وہ یہ کہ نئے تعلیم یافتہ طبقہ کے بہت سے افراد کے مشاہدہ و تجربہ نے ان کو اس نتیجہ پر پہنچا دیا تھا کہ صرف ظاہری شکل و صورت پر کسی شخص کے فتح باطن یا اس کے بے دین ہونے کا فیصلہ نہ کیا جائے نیز یہ کہ اس قلب و اندرون کی اسلامیت کی قدر کرتے ہوئے، اس کے ظاہر کی اصلاح کی کوشش کی جائے، اس طرز فکر اور طرز عمل کے بغیر کوئی شخص جدید حلقہ میں کوئی اصلاحی و دینی خدمت انجام نہیں دے سکتا۔ راقم حروف جب ۱۹۵۶ء میں دمشق گیا تو وہاں اس نے مسلمان نوجوانوں اور خاص طور پر جماعت اخوان سے تعلق رکھنے والے نوجوانوں میں یہی دو متضاد پہلو پائے، ایک طرف ان کی ظاہری شکل و صورت ہم جیسے مدرسہ اشخاص کے لیے انقباض و اعتراض کا موجب تھی، دوسری طرف ان کی ایمانی کیفیات، ان کا جذبہ اسلامی، ان کی حمیت دینی، ذوق جہاد، نمازوں کی پابندی، عرب قوم پرستی سے پیزاری اور ریشہ اسلامی پر کامل یقین، الحاد اور اہل الحاد

(۱) شائع شدہ الفرقان شاہ ولی اللہ نمبر۔

سے عداوت موجب مسرت و انبساط تھی، اور بالآخر یہ دوسرا تاثر پہلے تاثر پر غالب آجاتا، میں نے مولانا کی خدمت میں دمشق سے جو پہلا خط لکھا اس میں اپنی اسی ذہنی کشمکش اور تاثر کا اظہار کیا تھا، مولانا نے اس کا جو جواب دیا وہ ذیل میں درج کیا جاتا ہے:-

”بڑی مسرت اس بات سے بھی ہوئی کہ مسلمانوں کی نئی پود کے متعلق آپ پہلے آدمی ہیں جن کے قلم سے میری آنکھوں نے وہی لکھا ہوا پایا جس کا برسوں سے انتظار کرتا رہا، ممکن ہے کہ یہی نقطہ نظر دوسرے ارباب فکر و بصیرت کا بھی ہو لیکن جن نچے تلے الفاظ میں اپنے احساسات کا اس سلسلہ میں آپ نے اظہار فرمایا ہے، خاکسار تو نکتہ چینیوں سے اتنی جرأت بھی نہیں کر سکتا، قالب و قلب میں اختلاف کی یہ صورت جب پیش آجاتی ہے تو قلب ہی پر زیادہ نظر رکھنے کی ضرورت ہوتی ہے، میرے خیال میں تو قالب و قلب یا ظاہر و باطن کے اختلاف کی یہ شکل اسلامی تاریخ میں نئی نہیں ہے، آغاز تو عہد صحابہ ہی میں معلوم ہوتا ہے کہ ہو چکا تھا، عمامہ پر ”عقاب“ لگا کر مدینہ میں داخل ہونے کا واقعہ کیا آج کا ہے؟ اور ”پر عقاب“ ہی کیا خز کے استعمال کی کثرت کے ساتھ ساتھ خود مدینہ منورہ کے باشندوں میں تابعین و تبع تابعین ہی کے عہد سے جو تبدیلیاں لباس میں، وضع میں، قطع میں، رہنے سہنے کے طریقوں میں مسلسل ہوتی رہیں، تاریخ ان کی شہادتوں سے معمور ہے، لیکن قلب اگر درست ہے تو قالب کی ان تبدیلیوں کو اکابر برداشت ہی کرتے چلے آ رہے ہیں، اخوان شام کے دینی جوش و خروش اخلاص و صداقت الذبح لله و لرسوله و للمؤمنین کی جن قلبی خصوصیتوں کا آپ نے ذکر فرمایا ہے، اس کو جانتے ہوئے صرف قالب کے مطالبات میں ان کی کوتاہیاں اپنا خیال تو یہی ہے کہ درگزر کے قابل نہ بھی ہوں، لیکن قول لین کا مستحق ان کو ضرور بنا دیتی ہیں، ہمارے علماء اگر فظاظت و غلاظت ہی سے اس سلسلہ میں کام لینا ضروری

قراردیں گے تو کیسے کہا جاسکتا ہے کہ قرآن کا نص محکم ”لَا نَفْضُوا مِن
حَوْلِكَ“ کی شکل میں ان کے سامنے نہ آئے۔

(۲۸ مئی ۱۹۵۶ء)

یہاں اس بات کا تذکرہ بھی بے محل نہ ہوگا کہ مولانا کو تاریخ اسلام سے فطری
ذوق اور اس سرزمین سے جہاں اس تاریخ کی بنیاد پڑی ہے، ایک فطری لگاؤ تھا، شاید اسی
راستہ سے ان کو عالم اسلام بالخصوص بلاد عربیہ کی سیاحت کا بڑا ارمان اور دیرینہ تمنا تھی،
رسالہ صبح صادق، لکھنؤ میں میرے خواہر زادہ عزیز مولوی محمد ثانی سلمہ کا سلسلہ مضامین
”جہاں مسلمان بستے ہیں“ کے عنوان سے نکلتا رہتا تھا، جس میں مختلف ممالک اسلامیہ کا
تعارف ہوتا، مولانا نے لکھنؤ آمد کے موقع پر بتلایا کہ وہ اس کو بڑے ذوق و شوق سے
پڑھتے ہیں، اس تقریب سے انھوں نے اپنے شوق سیاحت کا تذکرہ اور اس کے بعض ابتدائی
اقدامات کا ذکر فرمایا، راقم سطور نے دمشق پہنچ کر جس ہوٹل میں قیام کیا تھا حسن اتفاق سے اس
کا نام ”الیرموک“ تھا، میں نے مولانا کی خدمت میں وہیں سے خط لکھا، دمشق پھر یرموک کے
نام نے مولانا پر ایک وجد کی کیفیت طاری کر دی اور باوجود آخری علالت اور نقاہت کے ان
کے قلم میں جوانی کی توانائی اور رعنائی پیدا ہو گئی، اور میرے خط کے جواب میں انھوں نے یہ
وجد انگیز خط لکھا، جوان کی ممتاز ادبی تحریروں میں شامل کئے جانے کا مستحق ہے۔

”کس نے کہاں کن حالات میں اس زار و زار، بیمار دور افتادہ
دہقانی کو یا فرمایا، سوچتا ہوں، اور گوکھڑا ہونا بھی میرے لیے آسان نہیں
ہے مگر بے ساختہ جی چاہتا ہے کہ سجدہ شکر یا دولانے والے کے قدموں پر
ادا کر کے رقص کروں، خدا ہی جانتا ہے کہ الیرموک کی موجوں نے کن
دبے دبائے تاریخی محفوظات اور ان سے پیدا ہونے والے جذبات میں
طوفانی ہل چل برپا کر دی ہوگی، جب اپنے آپ کو اس حال میں پا رہا ہوں
کہ مکتوبہ شکل میں صرف الیرموک کے لفظ پر نظر پڑتے ہی تخیل کو آپ کے

مشاہدے سے جو تھوڑا بہت سہارا ملا تو گھنٹوں ریموک اور جو کچھ اس کے ساحل پر گزرنا اسی میں غرق ہو گیا، الوا قوصہ کی وادی میں پہاڑوں کے کھڈ میں ٹپک ٹپک کر کا فر گر رہے ہیں، اور ان کی بڑی تعداد ریموک بردہ ہو رہی ہے، ہم آگے بڑھ رہے تھے، دنیا پیچھے ہٹی جاتی تھی، پھر بازی پلٹی، ہوا جو کچھ ہوا، یہی کیا غنیمت نہیں ہے کہ الیرموک کے کنارے مسلمانوں کا پھر ریلہا رہا ہے، فندق الیرموک شہر سے چاہئے تو یہی تھا کہ کافی فاصلہ پر ہو، گو اس عہد میں مسافت و فاصلہ کا سوال باقی نہیں رہا ہے، یا آبادی دمشق کی پھیل کر الیرموک تک پہنچ گئی ہے۔ (۱)

بہر حال آپ نے بڑا احسان کیا جس سرزمین برکتوں سے بھری ہوئی کا تصور سا لہا سال تک پالتا رہا ہوں، اس کی چشم دید جھلک آپ کے موئے خامہ کے ذریعہ اس کو روہ گاؤں میں پہنچ گئی، فجزاکم اللہ عنا خیر الجزاء۔

دمشق کے نام سے مولانا کے تاریخی اور علمی ذوق میں حرکت پیدا ہوئی اور ان کے تصور نے ان کو ایک گاؤں کے گوشہ عزلت اور بستر علالت سے اٹھا کر شام کے قدرتی مناظر، تاریخی آثار اور علمی مراکز میں پہنچا دیا اور وہ یہ بالکل بھول گئے کہ وہ قلب کے مریض اور بقول خود ایک کہف کے گوشہ نشین ہیں، فرماتے ہیں:

”واقعی آپ کا وجود مسعود اس وقت کم از کم میرے لیے سراسر رشک و غبطہ بنا ہوا ہے، خیال شام کے ان مناظر کا ایک طرف ستانا ہے، جن کی تفصیل کر دلی صاحب کی ”حط الشام“ میں پڑھ چکا ہوں، اور دھیان ان اسلامی تعمیرات کی طرف منتقل ہوتا ہے، جنہیں عمر بن عبدالعزیز جیسے بزرگوں نے اس لیے باقی رکھا کہ وہ غیظاً لقلوب الکفار نظر آتے ہیں، سب سے زیادہ تڑپ دل میں ان کتابوں کی پیدا ہو رہی ہے جس سے شام

(۱) دراصل ہونٹل کا نام صرف تیر کا الیرموک رکھا گیا ہے، ورنہ الیرموک کے نام کا دریا اور اس کے ساحل کا میدان جنگ دمشق سے بہت فاصلہ پر شرق اردن کے حدود میں واقع ہے۔

کے کتب خانے پٹے پڑے ہوں گے، شیخ الاسلام ابن تیمیہؒ واہن قیم، علامہ ذہبی السبکی وآلہ کے وطن میں جو کچھ مل رہا ہوا سے ملنا ہی چاہئے یوم الحاضرہ کے بعد تو ہفتہ بھر آپ کا ان ہی چیزوں کی سیر و تماشہ میں بسر ہوتا ہوگا، معلوم نہیں کہ دول الاسلام ذہبی کا مکمل نسخہ اور مرآة الزمان ابن الجوزی السبکی کی طباعت کا انتظام کیا گیا ہے، جی چاہتا تھا کہ مرنے سے پہلے کم از کم دونوں کتابوں کے مطالعہ کا موقع مل جاتا، ابن عساکر کی تاریخ دمشق خدا جانے مکمل ہو کر بازار میں آگئی یا نہیں، میرے پاس تو صرف ابن بدران کی تلخیص کی ساتویں جلد تک ہے، کیسی عجیب بات ہے کہ دو مختلف وادیوں کے شیخ یعنی شیخ الاسلام ابن تیمیہؒ اور شیخ الاکبر ابن عربی دونوں کے لیے دمشق کے آغوش میں جگہ نکل آئی، اس زمانہ میں شیخ الاسلام کے عقیدت مندوں کی تو کافی جماعت ہوگی، کیا بے چارے شیخ الاکبر کی اکبریت کو باقی رکھنے کے لیے بھی کوئی کھڑا کر دیا گیا ہے، ابن تیمیہؒ اور ان کے تلامذہ راشدین کی کوئی غیر مطبوعہ نادر کتاب آپ کی پسند کی کیا ملی؟ ان بزرگوں کے لیے تو یورپ کے عصری مذاق کی رو سے چاہئے تھا کہ الگ الگ سوسائٹیاں شام میں بن جائیں، جوان کی اصل کتابوں کو بھی شائع کرتیں اور ان کے علمی و نظری اختراعات و تخلیقات پر کام کرتیں، یہ اور اسی قسم کے دسائس وادہام میں اپنے بستر علالت پر دوڑھائی سال سے کروٹیں بدل رہا ہوں۔“

(۲۸ مئی ۱۹۵۶ء)

اس مکتوب گرامی کا جواب دینے کی نوبت نہ آئی تھی کہ ترکی کا سفر پیش آ گیا، قسطنطنیہ سے تو کسی خط کے لکھنے کی نوبت نہ آئی کہ سارا دن وہاں کے تاریخی آثار کے دیکھنے میں گزر جاتا، مگر قونیہ پہنچ کر اور مولانا روم کے مزار کی زیارت کر کے بے اختیار مولانا یاد آئے اور ان کو اور محمد رمی مولانا عبدالماجد دریابادی کو اپنے تاثرات لکھنے کو جی چاہا، وہیں

قونیہ کے ایک روزہ قیام میں خط لکھا اور ڈاک کے سپرد کیا، دمشق پہنچ کر اس کے جواب کی توقع تھی، معلوم نہیں دمشق ویرموک کی طرح مولانا اور ان کے محبوب شہر کا نام سن کر مولانا کے قلب پر کیا اثر ہوتا اور ان کے قلم سے کیا تاثرات ظاہر ہوتے، دمشق واپس ہوا تو برادر معظم ڈاکٹر عبدالعلی صاحب کا گرامی نامہ ملا، جس نے یہ خبر سنا لی کہ مولانا سفر آخرت پر روانہ ہو گئے اور اپنے خالق سے جا ملے، یہ ایک دینی، علمی، ادبی حادثہ تھا، اور میرے لیے ایک ذاتی حادثہ بھی، میرا تعلق مولانا سے صرف ذہنی و علمی ہی نہ تھا، شخصی اور قلبی بھی تھا، مسافرت میں ایسا معلوم ہوا کہ ایک بزرگ خاندان کا سایہ سر سے اٹھ گیا، جہاں تک علم و دین اور فضیلت و تحقیق کا تعلق ہے، مولانا ہماری گزشتہ دینی تعلیم کے بہترین نمونوں میں تھے، اور مدارس کے دوران خطاط کو دیکھتے ہوئے یہ کہنا صحیح ہوگا کہ ع

ترکش مارا خدنگِ آخرین

بلا مبالغہ کہا جاسکتا ہے، وسعت نظر، وسعت مطالعہ، رسوخ فی العلم اور ذکاوت میں ان کی نظیر اس وقت ممالک اسلامیہ میں ملنی مشکل ہے، والغیب عند اللہ تصنیف و تالیف کے لحاظ سے وہ عصر حاضر کے عظیم مصنفین میں شمار کئے جانے کے مستحق ہیں، انھوں نے اپنی کتابوں میں جو مواد جمع کر دیا ہے، وہ بیسیوں آدمیوں کو مصنف اور محقق بنا سکتا ہے، اس ایک آدمی نے تنہا وہ کام کیا ہے، جو یورپ میں پورے پورے ادارے اور منظم جماعتیں کرتی ہیں، ان جیسا آدمی برسوں میں پیدا ہوا تھا، اور اب ان جیسا آدمی شاید برسوں میں بھی پیدا نہ ہو۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

اللہ تعالیٰ جانے والے پر اپنی بے شمار رحمتیں نازل فرمائے، اور اپنے انعامات سے مالا مال کرے کہ وہ بڑا درد مند، بڑا پر محبت دل رکھتا تھا، اور اس کے قلب و دماغ کی ساری صلاحیتیں کسی نہ کسی طرح اسی ”الاسلام“ کی خدمت میں (جس کے سوا کوئی دین اس کے یہاں قبول نہیں) اور اسی ”النبی الخاتم“ کی ابدی نبوت و سیادت کے ثبوت میں اور اسی کے

علوم کی نشر و اشاعت میں جس کے بعد کوئی رسول آنے والا نہیں صرف ہوئیں، وہ جب تک زندہ رہا اسی کے گن گاتار رہا اور اپنے دلیس کی بے تکلف بولی میں اس کو خطاب کر کے سنا تا رہا۔

تجھ سے توڑوں تو کس سے جوڑوں

تیری گلی کی دھول بٹوروں

یقین کامل ہے کہ خدا کی رحمت کاملہ نے اس کو اسی محبوب کے عشاق اور اس کے

دین کے مخصوص خدام میں شامل فرمایا ہوگا جس کا کام کرتا ہوا وہ زندہ رہا اور جس کا نام لیتا

ہوا وہ دنیا سے رخصت ہوا۔

مرگ مجنوں پہ عقل گم ہے میر

کیا دوانے نے موت پائی ہے



مولانا سید حسین احمد مدنی^{رح} (۱)

۱۹۲۸ء کی بات ہے لکھنؤ کی مشہور سفید بارہ دری میں آل پارٹیز کانفرنس ہو رہی تھی اور نہرو رپورٹ پیش تھی، شب کی نشست میں مرحوم تصدق احمد خاں شروانی نے کسی تجویز پر تقریر کی اور اس میں کچھ اعداد و شمار پیش کئے، ان کی تقریر کے بعد ایک بزرگ کھڑے ہوئے جبہ و دستار میں ملبوس عربی قبا اور ہندوستانی عمامہ، لیکن عجیب بات یہ کہ شروانی مرحوم (جو ایک کہنہ مشفق سیاسی لیڈر تھے) کے پیش کردہ بعض اعداد و شمار کی تصحیح فرمائی، مجلس نگاہوں کا جواب تھا ”مولانا حسین احمد مدنی“۔

اس کے بعد دارالعلوم ندوۃ العلماء کے ایک جلسہ میں جو طلبہ کے درس قرآن کی تقریب مسرت میں منعقد ہوا تھا، مولانا کو خالص دینی و علمی تقریر کرتے سنا جس میں آپ نے قرآن کے فضائل و آداب بیان کئے اور اس کی توجیہ فرمائی کہ بعض فرقوں کو قرآن مجید کیوں نہیں یاد ہوتا، نیز قدیم نصاب درس میں معقولات کی زیادتی اور قرآن مجید کے درس و مطالعہ کی کمی اور اس کی حق تلفی پر تنقید فرمائی، ایک دو بار لاہور کی طالب علمی کے زمانہ میں مولانا کی حج سے واپسی کے موقع پر زیارت کی، حافظہ پر زور ڈالا، تو یہی ابتدائی نقوش ابھرے، ایک سبزہ آغا طالب علم جس نے عقیدت و ارادت کے حلقہ سے دور نشوونما پایا ہو، اور سیاسی میدان سے نہ فطری مناسبت رکھتا ہو، نہ طبعی عمر، ایک نامور عالم اور ایک مصروف خادم قوم کی زیارت و دید سے اتنا ہی مشرف اور سعادت اندوز ہو سکتا ہے۔

(۱) یہ مضمون مکاتیب شیخ الاسلام جلد دوم کے مقدمہ اور ایک دوسرے مضمون کے اقتباسات پر مشتمل ہے، مقدمہ مولانا کی زندگی میں لکھا گیا تھا۔

۱۹۳۰ء-۱۹۳۱ء میں ہمارا مکان لکھنؤ میں مولانا کی مستقل قیام گاہ قرار پایا، راقم سطور کے برادر معظم حکیم ڈاکٹر مولوی سید عبدالعلی صاحب دارالعلوم دیوبند کے فارغ التحصیل اور شیخ الہند مولانا محمود حسن رحمۃ اللہ علیہ کے تلمیذ رشید تھے، حضرت سید احمد شہیدؒ سے نسبت خاندانی کی بدولت بزرگان دیوبند اس خاندان کے افراد سے ہمیشہ سے محبت و شفقت و یگانگت کا معاملہ کرتے رہے، بھائی صاحب جب تک دیوبند میں رہے شیخ الہند کے الطاف و عنایات سے سرفراز رہے، بیعت و ارادت کا اگر کبھی خیال آتا تو نظر حضرت ہی کی طرف جاتی، ابھی اس ارادہ کی تکمیل نہیں ہونے پائی تھی کہ جہاز کا سفر اور مالٹا کی منزل پیش آگئی، واپسی میں بھی اس کا موقع نہیں مل سکا، اب اس ارادہ کی تکمیل اس سے ہوئی جس کو حضرت کے بہت سے ارادوں کی تکمیل کرنی تھی، لکھنؤ بہت سے اسباب و خصوصیات کی بنا پر قومی و سیاسی تحریکوں کا ایک بڑا (غالباً سب سے بڑا) مرکز تھا، کانگریس سے لے کر معمولی کمیٹیوں اور سیاسی انجمنوں کے اجلاس لکھنؤ میں ہوتے تھے، اور مولانا کو اکثر ان میں شرکت کرنی ہوتی تھی، سیاسی انہماک کانگریس کے جلسوں اور کانفرنسوں کی ہمہ وقت شرکت بھی کبھی مولانا کے مزاج، اقتاد طبع اور معمولات میں فرق نہیں پیدا کر سکی، سیاسی رہنماؤں اور مندوبین کی قیام گاہ لکھنؤ میں عموماً بڑے ہوٹل قیصر باغ کے پرانے محلات یا امراء کی کوشیاں ہوتی تھیں، مولانا کو اس ماحول سے کبھی مناسبت نہیں رہی، ان کو ایک سادہ بے تکلف مخلصانہ قیام گاہ جہاں سے مسجد قریب ہو اور جہاں معمولات آسانی سے پورے ہو سکتے ہوں، اور جہاں رہنے اور کھانے میں تکلفات نہ ہوں ہزار درجہ پسند تھی، ہمارا محلہ (بازار جھاؤ لال) ہمیشہ سے اس بارے میں ممتاز رہا ہے کہ وہاں صحیح العقیدہ مسلمان رہتے ہیں، والد صاحب (مولانا سید عبدالحی رحمۃ اللہ علیہ) کی وجہ سے اور ندوہ کے تعلق سے یہ محلہ اور اس کی مسجد ہمیشہ علماء اور فضلاء کا مرکز رہی ہے، مولانا نے اس محلہ اور ہمارے مکان کو لکھنؤ کے قیام کے لیے منتخب فرمایا، اور اس طویل مدت میں کبھی اس وضع داری اور معمول میں فرق نہیں آیا، ایسا بھی ہوا ہے کہ سلیم پور ہاؤس یا شاہی بارہ دری کے شاندار ایوان کے جلسہ اور مباحثوں میں گھنٹوں

شریک رہے، اور کھانا ہمارے ”شیرازی“ دسترخوان پر کھایا، خواہ کتنی دیر لگ جائے، مسلم پارلی منٹری بورڈ کے زمانہ میں کسی حلقہ انتخاب میں تشریف لے گئے، دیر رات گئے تشریف لائے، معلوم ہوا ابھی کھانا نہیں کھایا، ماہر تناول فرمایا اور استراحت کی، اس گھر کی یہی ادا (سادگی) آپ کو پسند تھی، اگر کبھی کوئی تکلف کیا گیا تو شکایت فرمائی۔

مسلم پارلی منٹری بورڈ تحریک مدح صحابہ وغیرہ کے موقع پر آپ کا قیام کئی کئی دن مسلسل رہا، محدود و مختصر قیام گاہ اور سادہ طرز رہائش میں گھر والوں کو معزز مہمانوں کو قریب سے دیکھنے اور مطالعہ کرنے کا زیادہ موقع ملتا ہے جو چیز خاص طور پر محسوس کی وہ دن میں ان کی گفتگو، مستعدی و بیداری، ہر ایک کی طرف توجہ و التفات اور شب کو معمولات کی پابندی و مشغولی، ان آنکھوں نے متضاد مناظر بھی دیکھے، بعض مقامی تحریکوں میں، عقیدت و ارادت کا جوش بھی دیکھا، ان کی نیاز مندی اور اظہار جاہلثاری بھی دیکھا، پھر انہیں آنکھوں نے زور و زنج و طوطہ چشم عوام کو سخت برہم اور مغلوب الغضب بھی دیکھا اور ان کے ذمہ داروں کو تند و تلخ الفاظ رو در رو کہتے بھی سنا، لیکن مولانا کی حالت یکساں پائی، بعض سیاسی تحریکوں کے زمانہ میں مشاہیر کو نیا زمانہ حاضر ہوتے اور تعارفی و سفارشی خطوط لکھواتے بھی دیکھا، پھر ان کی تلخ نوائیاں اور احسان فراموشیاں بھی دیکھیں، اس کو تنقیدی ذہن کہئے یا حقیقت بینی کی، طبیعت نے محسوس کیا کہ آنے والوں اور بیٹھنے والوں میں مولانا کے اصل ذوق اور اصل فن سے استفادہ کرنے والے بہت کم نظر آئے، زیادہ وقت اشخاص یا جماعتوں کے تذکرے یا سطحی تبصرے یا تعویذ و دعا کی فرمائش میں گزرتا، مولانا اپنی فطری عالی ظرفی سے کسی کو گرائی یا ناگواری کا احساس نہ ہوتے دیتے، مگر جہاں کوئی تصوف و سلوک کا مسئلہ پوچھ لیتا یا کوئی علمی بحث چھیڑ دیتا یا اہل اللہ کا تذکرہ کرنے لگتا تو فوراً چہرہ پر بشاشت ظاہر ہوتی اور ایسا معلوم ہوتا کہ دل کا ساز کسی نے چھیڑ دیا۔

صرف باہر ہی نہیں اس ناچیز نے مولانا کو اپنے مستقر پر بھی دیکھا، چار مہینے دیوبند میں قیام رہا، تقریباً مہینہ بھر خاص مولانا کے دولت کندہ پر، پھر اپنے اصرار سے

دارالشفاء کے ایک حجرہ میں (جو مولانا کے دروازہ سے متصل اور گزرگاہ پر واقع ہے) منتقل ہو گیا، یہ قیام گاہ بھی زیر سایہ ہی تھی، آتے جاتے ملاقات، چمن میں صبح و شام نشست و برخاست، اخبار بینی، صبح کی چائے میں پابندی سے حاضری (جس کو مولانا نے شرط فرمادی تھی) اس زمانہ قیام میں مہمانوں کی کثرت اور اس پر مولانا کی مسرت و بشاشت بچشم خود دیکھی، مہمانوں کی کوئی تعداد مقرر نہیں تھی، مستقل مہمان خاصی تعداد میں الگ تھے، بعض اوقات خود اندر سے کھانا لاتے، مہمانوں میں ہر طبقہ کے لوگ تھے، ارکان جمعیت، مشاہیر علماء، سیاسی کارکن، نوجوان ورکر، جیل سے آنے والے خفیہ پولیس کے خفیہ اشخاص، بیعت کے خواہشمند، تعویذ کے طالب وغیرہ وغیرہ، یہیں مولانا ابوالحسن محمد سجاد رحمۃ اللہ علیہ کی پہلی زیارت ہوئی، کئی بھتیجے ان کی ہمسائیگی رہی اور ان کے محاسن کا علم ہوا، بخاری و ترمذی کے درس میں شرکت کرتا تھا، مولانا کا استحضار اور مسئلہ کی مبسوط تقریر ان لوگوں کے لیے نئی بات ہے، جو مولانا کی سیاسی مصروفیتوں اور سفروں کے کثرت سے واقف ہیں، ایک مسئلہ پر بعض اوقات تین تین چار چار دن مسلسل (۶۰ منٹ کے تعلیمی گھنٹہ میں) تقریر جاری رہتی اور مسئلہ کا ”مانہ و ماعلیہ“ ائمہ کے اختلاف و مذاہب اور ان کے دلائل و ماخذ متن و اسناد و رجال کی بحثیں برجستہ اس سب پر مولانا کی قرأت حدیث، مولانا کا مخصوص دلکش لہجہ اور دارالحدیث کی روحانی و پرسکینیت فضا ابھی تک آنکھوں میں ہے اور گویا اس وقت بھی بالسنند المتصل الی امیر المومنین فی الحدیث... کی آواز کانوں میں گونج رہی ہے، درمیان میں طلبہ کے سوالات کا (جن میں غیر متعلق بھی ہوتے) تحمل کے ساتھ جواب دیتے، آخر سال میں درس کی مصروفیت اتنی بڑھ جاتی کہ عصر کے بعد بھی درس، عشاء کے بعد دیرات تک درس، صبح کی نماز کے بعد درس، اچھے اچھے مستعد طالب علموں کی ہمت جواب دے جاتی لیکن مولانا کی مستعدی، نشاط اور قوت میں فرق نہ آتا۔

یہ ۱۹۳۶ء کا زمانہ تھا، مولانا کے سفر کے پروگرام پہلے سے مرتب ہوتے، اکثر جمعہ باہر ہی گزرتا، اللہ تعالیٰ نے جس طرح داؤد علیہ السلام کے لیے لوہے کو موم کر دیا تھا وَاَلْنَا لَهُ

التَّحْدِيدَ مَوْلَانَا كَلَيْهِ سَفَرٌ هَلْ فَرَمَادِيَا تَهَا ع

مَا آبِ مِنْ سَفَرٍ إِلَّا إِلَى سَفَرٍ

مجھے قرآن مجید کی تفسیر کے مطالعہ کا شوق تھا، اس میں اشکالات پیش آتے تھے جو بعض مرتبہ کسی کتاب سے حل نہ ہوتے، مولانا نے جمعہ کی نماز کے بعد کا وقت مرحمت فرمایا تھا کہ اپنے اشکالات کو پیش کروں، مگر تھوڑے ہی جمعے میرے حصے میں آئے، مطالعہ کے لیے بعض سیاسی کتابیں حکومت خود اختیاری وغیرہ اور حضرت مولانا محمد قاسم نانوتویؒ کے رسائل عنایت فرمائے، دیوبند کے قیام کی برکت تھی کہ انگریزوں سے نفرت میں (جس کے جراثیم میرے اندر موروثی طور پر تھے) شدت پیدا ہوئی، بعد میں اتنا اضافہ ہوا کہ ایک انگریز ہی نہیں سارا یورپ ہی اس وقت کفر و مادیت کا علمبردار ہے اور اس کے زوال کے بغیر دین و اخلاق کا عروج اور اسلام کی دعوت کا پھلنا پھولنا مشکل ہے، یہ صرف کسی ایک حکومت اور کسی ایک ملک کی غلامی کا سوال نہیں، سوال ایک پوری تہذیب ایک مستقل نظام فکر اور ایک عالمگیر دعوت کا ہے، جو پیغمبروں کی لائی ہوئی تعلیمات اور ان کے نتائج و اثرات کے بالکل ضد واقع ہوئی ہے، وہ کیا وقت اور ماحول تھا جس میں موسیٰ علیہ السلام نے بڑے اضطراب سے یہ دعا کی تھی ”رَبَّنَا إِنَّكَ آتَيْتَ فِرْعَوْنَ وَمَلَأَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوْا عَنْ سَبِيلِكَ رَبَّنَا اطْمِسْ عَلَيَّ أَمْوَالِهِمْ“ [یونس: ۸۸] یہ بات پورے یورپ کے عالمگیر اقتدار اور اس کی سحر انگیز ترقی ہی کو دیکھ کر سمجھ میں آئی، انگریز مشرق میں، لادینی و مادہ پرست یورپ کا ایک کامیاب ایجنٹ تھا اور ہم اہل مشرق کو سب سے پہلا اور سب سے بڑا واسطہ اسی سے پڑا، اس لیے اس سے ہماری نفرت بالکل قدرتی امر ہے لیکن الکفر ملّة واحدة ع

اِسْ خَانَهْ تَمَامْ آقْتَابْ اسْت

اس تہذیب اور اس دعوت کے علمبردار امریکہ، روس اور خود ایشیاء کے وہ لادینی ممالک اور ریاستیں ہیں، جنہوں نے یورپ کے نظام فکر اور نظام حیات کو پورے طور پر اپنا لیا ہے نیز یورپ سے عالم اسلام کو جو دینی، ایمانی، اخلاقی نقصان پہنچا ہے، وہ ان مادی

نقصانات سے کہیں بڑھ کر ہے، جو غیر ملکی حکومت سے ان ممالک کو پہنچا ہے، بہر حال انگریزوں سے یہ مخصوص نفرت بھی قابل قدر چیز تھی اور اس میں شبہ نہیں کہ اس میں اس ماحول، مولانا کی صحبت اور مطالعہ کو خاص دخل تھا۔

دیوبند کے قیام میں میرے لیے دلچسپی کا واحد ذریعہ مولانا کی ذات گرامی تھی، میری ذہنی و تعلیمی پرداخت اس انداز سے ہوئی تھی کہ میرے لیے وہاں کی درسی و مدرسہ ماحول میں دلچسپی کا کم سامان تھا، لیکن مولانا کی ایک نگاہ التفات، ایک تبسم، کسی وقت شفقت سے کچھ پوچھ لینا سارا بوجھ ہلکا کر دیتا اور دل دیر تک اس کا مزہ لیتا رہتا۔

رجب کے آخر یا شعبان کی ابتداء میں مکان واپس آ گیا، مولانا کی آمد و رفت اور قیام کا سلسلہ برابر جاری رہا اور ہم لوگوں کو خدمت کا شرف حاصل ہوتا رہا، مسلم پارلی منٹری بورڈ کے زمانہ میں ایک حلقہ انتخاب میں معیت و ہمراہی کا شرف حاصل ہوا، مولانا ہمارے ضلع (رائے بریلی) میں دورہ کرنے والے تھے، مسلسل سفروں سے خستہ ہو رہے تھے، لوگوں کو اپنے کام سے کام ہوتا ہے، کسی کی صحت و راحت کی پروا نہیں کرتے، بھائی صاحب نے خوشگئی و تکان محسوس کر کے مجھے ساتھ کر دیا کہ رائے بریلی پہنچ کر ایک دو روز کے لیے اپنے یہاں (دارہ شاہ علم اللہ) میں مولانا کے آرام کا اہتمام کرنا اور اس کی کوشش کرنا کہ مولانا کچھ وقت سکون و راحت کے ساتھ گزار دیں، جائس (نصیر آباد) کے حلقہ میں دورہ تھا، کار کا سفر تھا، امیدوار صاحب بھی جو یوپی کے ایک مشہور مسلمان پیر سٹر ہیں، ہمراہ تھے، اس سفر سے اندازہ ہوا کہ مولانا اس کام کو اپنا ایک دینی فرض سمجھ کر اور ایک عقیدہ و ارادہ کے ماتحت کر رہے ہیں، وہی بے غرضی، وہی مستعدی، وہی جفاکشی جو ایک سپاہی میں میدان جنگ کے اندر ہوتی ہے، جمعہ کی نماز ایک قصبہ کی جامع مسجد میں پڑھی، خطیب صاحب حضرات دیوبند کی تکفیر کرنے والوں میں تھے، انھوں نے موقع سے فائدہ اٹھا کر بعض بزرگوں کے متعلق بہت کچھ کہا، مولانا سنتوں سے فارغ ہو کر خاموش بیٹھے تھے، نماز ہوئی، خاموش تشریف لے آئے، سفر کے آخر تک کبھی بھول کر بھی خطیب صاحب کا تذکرہ نہیں

کیا، امیدوار صاحب نے کھانے کا پُر تکلف اہتمام کیا تھا، (جیسا کہ امیدوار صاحبان کرتے ہیں، اور حلقہٴ انتخاب کے مقررین توقع رکھتے ہیں) مولانا نے اپنے ساتھ ایک ہی پلیٹ میں شریک کیا اور اس قدر جلد ہاتھ اٹھالیا کہ میں سمجھ گیا کہ وہ قوت لایموت کے طور پر اس کھانے کا استعمال جائز سمجھتے ہیں، رائے بریلی میں ایک شب قیام فرمایا، حضرت شاہ علم اللہ (جد امجد حضرت سید احمد شہید) کی مسجد میں دیر تک تنہا مراقب رہے، نکلنے کے بعد گھر میں کچھ دیر بیان فرمایا جو محض عالم آخرت، عالم ارواح اور برزخ کی زندگی سے متعلق تھا، چلتے وقت اس مقام کے متعلق اپنے باطنی تاثرات کا اظہار کیا اور طویل قیام کی خواہش ظاہر کی، جس کی مولانا کی مصروف و متحرک زندگی میں بہت کم گنجائش تھی۔

پھر وہ ہنگامہ خیز دور آیا جب مولانا کی رائے اور سیاسی بصیرت عام مسلمانوں کی خواہش اور جذبات اور اس وقت کی مقبول قیادت کے سیاسی فکر سے بالکل مختلف تھی، مولانا نے پوری قوت اور بے باکی کے ساتھ اپنی رائے کا اظہار کیا، تقسیم کے خطرات و نقصانات بیان کئے، اور اسی پر اکتفا نہیں کیا، بلکہ اپنے خیالات کی دعوت و تبلیغ کے لیے سارے ملک کا دورہ کیا، جا بجا تقریریں کیں، متعدد رسائل و مقالات شائع کئے، اس وقت مسلمانوں پر ایک اعصابی کیفیت طاری تھی، جس کے دو بڑے محرک تھے، ایک برادران وطن کی تنگ نظری اور کم حوصلگی کا طویل و مسلسل تجربہ جو انگریزی حکومت میں سالہا سال سے ہو رہا تھا، چنانچہ اس تحریک میں وہی حلقہ پیش پیش تھا، جس کو دفتروں، تعلیم گاہوں اور شہری زندگی میں اس سے سابقہ پڑتا تھا، دوسرا محرک مسلمانوں کی قومی قیادت کا مزاج تھا، اس لیڈر شپ نے مسلمانوں کے جذبات کو اتنا متحرک و مشتعل کر دیا تھا کہ ان میں کسی مخالف رائے کے سننے اور برداشت کرنے کی صلاحیت باقی نہیں رہی تھی اور کسی مسئلہ پر غٹھنڈے دل و دماغ سے غور کرنے اور اس کے نشیب و فراز کے سوچنے کے حال اور کیفیت ہی میں نہیں تھے، مولانا کے خلوص، عزم اور احساس فرض نے اس کیفیت کو جو ایک واقعہ تھا، تسلیم کرنے اور اس کے سامنے سپر ڈالنے سے انکار کر دیا اور انھوں نے اپنے عقیدہ اور ضمیر کے مطابق

رائے عامہ کی اس طاقت کے سامنے کلمہ حق کو اپنا فرض اور افضل الجہاد سمجھا، نتیجہ یہ ہوا کہ سفروں اور جلسوں میں وہ سب کچھ پیش آیا جو مولانا کی شخصیت، ان کی سابقہ خدمات ان کے علمی و دینی مقام کے بالکل شایان شان نہ تھا، اس وقت ایک طبقہ تھا، جو سطح کی چیزوں کے علاوہ باطنی کیفیات کا بھی ادراک رکھتا تھا، وہ ان واقعات سے جو مختلف مقامات پر پیش آ رہے تھے، سخت تکلیف محسوس کرتا تھا، اور مولانا کے علوم مقام، للہیت و بے نفسی کی کھل کر شہادت دیتا تھا، اور ان واقعات کو مسلمانوں کے حق میں مضرونا مبارک سمجھتا تھا، مجھے یاد ہے کہ ایک ایسی ہی مجلس میں جب سید پور کے اسٹیشن کا واقعہ کسی اخبار سے پڑھ کر سنایا جا رہا تھا، اس مجلس میں حضرت مولانا عبدالقادر صاحب رائے پوری اور حضرت شیخ الحدیث مولانا محمد زکریا صاحب فرط تاثر سے رو پڑے، مشکل سے کوئی ایسا تھا جس کی آنکھیں نم نہ ہوں، اس وقت مولانا کی عقیدت و محبت اور ان کے خلوص و للہیت پر اعتماد ایک جزیرہ سا بن کر رہ گیا تھا، جس کے چاروں طرف ناراضگی، برہمی اور بدنامی کا سمندر پھیلا ہوا تھا، اس کی موجیں اس جزیرہ کے کنارے سے آ کر ٹکراتیں اور واپس جاتیں، اس جزیرہ پر وہ ہزاروں لاکھوں مسلمان آباد تھے، جن کو اب بھی مولانا کے خلوص و للہیت پر اعتماد تھا، اور جو اس پر ایمان رکھتے تھے کہ مولانا سے تمام اصحاب اجتہاد کی طرح خطائے اجتہادی تو ممکن ہے، لیکن خود غرضی، موقح پرستی، سر بلندی اور قیادت کی خواہش، جب جاہ و چیزیں ہیں جن سے اللہ تعالیٰ نے مولانا کو بہت بلند کر دیا تھا، لکھنؤ میں ہمارا مکان بھی اس جزیرہ پر واقع تھا اور چونکہ لکھنؤ اس قومی تحریک کا بہت بڑا مرکز تھا، اس لیے ہمیں بھی ناراضگی کی ان لہروں کا تجربہ کرنے کا موقع ملا۔

آخر وہ دور آیا جن لوگوں نے مسلمانوں کے جذبات میں یہ تحریک پیدا کی تھی، وہ ان کو بے یار و مددگار چھوڑ کر اپنی بنائی ہوئی دنیا میں چلے گئے، مسلمانوں میں سخت مایوسی، مستقبل سے ناامیدی اور اپنے بارے میں بے اعتمادی اور احساس کمتری رونما تھا، ان کا کوئی پرسان حال نہ تھا، ہر شخص ایک پیٹی اور کسمپرسی کی سی کیفیت محسوس کرتا تھا، اب مولانا

اور ان کے رفقاء کی جماعت تھی کہ انھوں نے مسلمانوں میں خود اعتمادی، مستقبل کی طرف سے اطمینان، اپنے وطن میں رہنے اور ناسازگار حالات کا مقابلہ کرنے کا عزم پیدا کرنے کی تبلیغ کی، شمالی ہندوستان اور بالخصوص یوپی (جو ہندوستان کے مسلمانوں کا وہی، علمی اور سیاسی مرکز ہے) کے مسلمانوں کی قسمت اور ان کے قیام کا انحصار یوپی کے مغربی سرحدی اضلاع (سہارن پور، مظفرنگر، میرٹھ) کے برقرار رہنے اور مسلمانوں کے اپنی جگہ قائم رہنے پر تھا، سہارن پور جو یوپی اور مشرقی پنجاب کا درمیانی ضلع ہے، اکھڑ جاتا تو مسلمانوں کا کسی ضلع میں باقی رہنا مشکل تھا، سہارن پور اور اس کے متصل اضلاع میں مقامی حالات اور مشرقی پنجاب کے قرب کی وجہ سے ترک وطن اور انخلاء طاقتور تحریک و ترغیب اور رجحان پایا جاتا تھا، علمائے دیوبند و سہارن پور کا یہ بڑا احسان ہے کہ ان حضرات نے ترک وطن کی تحریک و ترغیب کا سختی سے مقابلہ کیا اور اس کو دینی و سیاسی حیثیت سے مسلمانوں کے اقدام قتل کا مرادف بتلایا اور مسلمانوں کے روکنے اور ان کے قدم جمانے کی سخت جدوجہد کی، اس میں بھی مولانا کا بہت بڑا حصہ تھا، خود ان کے قیام نے پھران کی ایمان آفریں تقریروں نے، ان اضلاع کے مسلمانوں میں دینی روح اور نیا حوصلہ پیدا کر دیا، ترک وطن کا سلسلہ رک گیا، بہت سے لوگوں کو میری طرح یہ احساس ہو گا کہ مولانا کی صحت زیادہ جدوجہد کے لائق ہوتی، ماحول اور رفقاء کچھ بھی مساعد ہوتے اور خلاف توقع حالات و واقعات نے طبیعت کو افسردہ اور پژمردہ نہ کر دیا ہوتا تو مولانا اب بھی اسی عزم اور طاقت کے ساتھ بدلے ہوئے دور کی رہنمائی کرتے اور وقت کے غلط رجحانات کا مقابلہ کرتے۔

ولو ان قومى انطقتنى رماحهم

نطقت، ولكن الرماح اجرت

جوانی کی بہترین طاقتیں، اور قلب و دماغ کی پوری توجہات اور ہمت قلبی، انگریزی حکومت کے مقابلہ اور انگریزوں کے اخراج پر صرف ہوئی، جس کے لیے شیخ الہندی کی صحبت اور تجربہ و مطالعہ نے آپ کو تیار کیا تھا، جب نیا انقلاب ۱۹۴۷ء اپنے نئے تقاضوں اور ضرورتوں

کے ساتھ آیا تو وہ عمر کے انحطاط، قومی کے اضمحلال اور مصروفیتوں کی زیادتی کا زمانہ تھا، اور عام طور پر یہ خیال غالب تھا کہ مسلمانوں کا اس ملک میں کسی نہ کسی طرح رہ جانا ہی ایک بڑی کامیابی اور فتح مندی ہے، اب یہ ان لوگوں کی خدمت کا زمانہ ہے، جو اس انقلاب کے دور رس اثرات سے واقف ہیں، اور علمی و فکری طور پر اس کا مقابلہ کرنے کے لیے تیار ہیں۔

ایک جامع فضائل ہستی کے بارے میں یہ اندازہ لگانا بہت مشکل ہوتا ہے کہ اس کے فضائل و کمالات میں مرکزی اور نمایاں صفت کون سی ہے، جس کو اس شخصیت کی کلید قرار دیا جائے اور جس سے اس کی زندگی اور خصوصیات کو سمجھنا آسان ہو جائے، مولانا کو بہت سے لوگ ایک عالم اور محدث کی حیثیت سے جانتے ہیں، بہت سے لوگ ایک شیخ طریقت اور سالک کی حیثیت سے جانتے ہیں، بہت سے لوگ ایک سیاسی رہنما اور مجاہد کی حیثیت سے جانتے ہیں، اور اس میں شبہ نہیں کہ اللہ تعالیٰ نے آپ کی ذات کو ان سب فضائل سے آراستہ کیا تھا، لیکن میری کوتاہ نظر میں دو صفتیں آپ کی زندگی میں کلیدی حیثیت رکھتی ہیں، جنہوں نے آپ کو اپنے معاصرین میں ممتاز بنایا ہے، ایک عزیمت دوسرے حمیت، عزیمت کا ثبوت اس سے زیادہ کیا ہوگا کہ آپ نے علماء اور اہل درس کے حلقہ سے باہر قدم نکالا، اور اس مسئلہ کی طرف توجہ کی، جو وقت کا اہم مسئلہ تھا، اور عین انگریزی حکومت کے عروج کے زمانہ میں اعلان حق کر کے ”کلمۃ حق عند سلطان جائز“ کے افضل جہاد کا شرف حاصل کیا، مالٹا میں اسیری کے دن گزارے اور ہندوستان کی جیلوں میں مہینوں رہ کر سنت یوسفی ادا کی اور دنیا کی عظیم ترین سلطنت کے مقابلہ میں برسوں سینہ سپر رہے، یہاں تک کہ آپ کا مقصد پورا ہوا، پھر یہ عزیمت آپ کی پوری زندگی میں نمایاں ہے، فرائض کی ادائیگی، نوافل و مستحبات کی محافظت، مخالف ماحول میں معمولات کی پابندی اس زمانہ میں بڑی استقامت ہے، وعدوں کے ایفاء و دروازے کے جلسوں اور اجتماعات میں شرکت اور اس کے لیے ہر طرح صعوبتیں برداشت کرنا، مستقل عزیمت ہے، پھر اس کے ساتھ دارالحدیث کے اسباق کی پابندی اور کتابوں کی تکمیل ایک مستقل مجاہدہ، مہمانوں کی

میزبانی اور مختلف الطبائع اشخاص کے ساتھ معاملہ اور ان کی مزاجی خصوصیات کا تحمل مستقل جہاد، پھر مریدوں کی تربیت اور نگرانی، کثیر التعداد خطوط کا جواب دینا اور سب اس ضعف و پیری اور مصروفیت میں، یہ سب آپ کی غیر معمولی عزیمت و علو ہمت کی دلیل ہے، حقیقت یہ ہے کہ آپ نے اپنی زندگی میں **إِنَّ اللَّهَ يُحِبُّ الْمُعَالِي الْأُمُورِ** و بکرہ سفاسفہا پر عمل کر کے دکھا دیا۔

حمیت آپ کی کتاب زندگی کا نہایت روشن عنوان ہے، اسی حمیت نے انگریزوں کی مخالفت کا جذبہ پیدا کیا، جس کی آسودگی اس وقت تک نہیں ہوئی جب تک انگریز اس ملک سے چلے نہیں گئے، تحریک خلافت اور جمعیت علماء کی جدوجہد میں یہی روح کام کرتی رہی تھی، اور یہی آپ کو سدا جوان، مستعد و سرگرم رکھے ہوئے تھی، اور اسی نے سیکڑوں ہزاروں آدمیوں کو متحرک بنا رکھا تھا، یہی حمیت تھی جس نے آپ سے مہینوں دشمن اسلام طاقتوں کے خلاف قنوت نازلہ اس جوش و ولولہ کے ساتھ پڑھوائی کہ معلوم ہوتا تھا کہ محراب میں شکاف پڑ جائیں گے، اور الفاظ نہیں ہیں بلکہ شرارے ہیں، جو آپ کے دل سے نکل رہے ہیں، یہی حمیت تھی جو کسی منکر شرعی اور خلاف سنت فعل کو دیکھنے کی روادار نہ رہی تھی اور جس کی حرارت اور آنچ آس پاس بیٹھنے والوں کو اکثر محسوس ہوتی، جن لوگوں نے آپ کے اس جذبہ کو پہچان لیا اور سمجھ گئے کہ حمیت آپ میں کس قدر کوٹ کوٹ کر بھری تھی، وہ بعض اوقات اس سے غلط فائدہ اٹھا لیتے، اسی طرح مولانا کی شرافت و مردت سے جو آبائی ورثہ اور سادات کرام کا شیوہ ہے، بہت سے لوگ غلط فائدہ اٹھا کر آپ کے مخلص مخمین اور نیاز مندوں کے لیے شرمندگی کا باعث بنتے اور اپنی اغراض براری کر کے اپنی ہوشیاری اور موقع پرستی کا ثبوت دیتے اور مولانا کی ذات کو نقصان پہنچاتے۔

مولانا حسین احمد مدنی علمی و سیاسی حیثیت سے جس قدر بلند ہوں مجھے اس سے انکار نہیں، لکھنے والے ان گوشوں پر لکھیں گے لیکن میرے خیال ناقص میں ان کی جو حیثیت سب سے زیادہ روشن، ممتاز اور مسلم تھی، وہ ان کی انسانی بلندی ہے۔

علمی دنیا ممتاز شخصیتوں، وسیع النظر اور فہم عالموں سے خالی نہیں، ان کے سیاسی خیالات سے اختلاف کی گنجائش ہے، انھوں نے اپنی بلند نظری سے ملک کی آزادی سے جو توقعات قائم کی تھیں، اور اپنی فطری شرافت، اور نفس کی پاکیزگی سے اس ملک کی اکثریت کے متعلق جو اندازے لگائے تھے، وہ کہاں تک صحیح ثابت ہوئے اور ان کو زبان، کلمہ، مذہبی تعلیم اور پرسنل لا کے تحفظ کے بارے میں (جس کی کانگریس کے منشور اور ہندوستان کے دستور نے ضمانت کی تھی) آخری عمر میں جو مایوسی ہوئی اور ان کو اپنی سیاسی جدوجہد کے رفیقوں اور جیل کے ساتھیوں کے متعلق (صاحب اختیار و اقتدار ہو جانے کے بعد) جو تلخ اور دل شکن تجربے ہوئے آج ان کو خواہ زبان پر نہ لایا جاسکے، مگر آنے والے مورخ کے قلم کو ان کے اظہار سے روکا نہیں جاسکتا، مگر جو چیز ہر شک و شبہ سے ہر بحث و نزاع اور ہر اختلاف سے بالاتر ہے، وہ ان کی بلند سیرت، پاکیزہ شخصیت، بے غرض جدوجہد، بے داغ زندگی اور مکارم اخلاق ہیں، جنھوں نے ان کی ذات کو کھرا سونا اور سچا موتی بنا دیا تھا، اور ان کو اخلاقی و طبعی بلندی کے اس مقام پر پہنچا دیا تھا جس کے متعلق دور اول کے عرب شاعر نے کہا ہے۔

ھجان الحی کالذھب المصفی

صبیحة دیمۃ یجنیہ جان

قبیلہ کے شریف سردار ایسے کھرے سونے کی طرح ہیں، جو کسی بارش کی صبح کو زمین سے اٹھالیا جائے اور صاف کر لیا جائے۔

اس راقم سطور کو مولانا کو بہت قریب سے دیکھنے اور مختلف حالات (سفر، حضر، رضا و غضب، مشغولیت و فراغت، جلوت و خلوت) میں دیکھنے کی سعادت حاصل ہوئی تقریباً ۱۹۳۰ء سے برادر معظم ڈاکٹر مولوی سید عبدالعلی کی بدولت ہمارے لکھنؤ کے مکان کو مولانا کی فروگاہ بننے کا شرف حاصل ہے، دیوبند کے ابتدائی طویل قیام اور بعد کے منتشر قیام میں مولانا کی زندگی، معمولات اور مزاجی خصوصیات نظر میں رہے۔

سیر و تراجم کے ذوق و مطالعہ پھر خصوصیت کے ساتھ والد صاحب "مولانا حکیم سید عبدالحی سابق ناظم ندوۃ العلماء کی جلیل القدر تصنیف یا کتب خانہ "نزہۃ الخواطر" (۱) کی آٹھ ضخیم جلدوں کے بار بار مطالعہ و خدمت نے شخصیتوں کو غور سے دیکھنے اور ان کی خصوصیات و اخلاق کا گہری نظر سے مطالعہ کرنے اور ان کو اسلاف کے معیار پر جانچنے کی عادت پیدا کر دی، اس نقطہ نظر اس افتاد طبع کے ساتھ جب مولانا کو دیکھا، انسانیت و آدمیت، شرافت و سیادت اور اخلاق و کردار کی بڑی بلندی پر پایا اور اسی چیز نے مولانا کی بلندی کا نقش دل و دماغ پر ایسا قائم کیا کہ جب کبھی ذہن و ذوق نے ان کے کسی سیاسی خیال یا کسی علمی تحقیق و رجحان کا پورا پورا ساتھ دینے سے معذرت کی اور دماغ اس کو قبول نہ کر سکا، ان کی انسانی و اخلاقی بلندی اور ان کی شخصیت کی دلاویزی آڑے آئی اور دیکھا تو عقیدت و محبت میں کوئی کمی نہ تھی۔

مولانا کو انسانی بلندی کے اعلیٰ معیاروں پر پورا پایا، اخلاص و بے غرضی ان کی زندگی کا جو ہر اور ان کے تمام اعمال و مساعی و سرگرمیوں کا محرک تھا، جس طرح بعض غیر مخلصین کے لیے کسی حالت اور کسی کام میں بھی مخلص بننا مشکل ہے، عدم اخلاص اور غرض پرستی طبیعت ثانیہ بن جاتی ہے، اسی طرح ان مخلصین کے لیے جن کی شرسٹ میں اللہ نے اخلاص رکھا ہے، غیر مخلص بننا ناممکن ہوتا ہے، ان کی فطرت غیر اختیاری طریقہ پر اخلاص کی طرف چلتی ہے، وہ عمل جس کے اغراض کے ماتحت کرنے کا رواج عام ہوتا ہے، وہ بھی اغراض سے بالاتر ہو کر پوری ذہنی یکسوئی کے ساتھ انجام دیتے ہیں، ہندوستان کی جنگ آزادی میں مولانا نے جو سرفروشانہ اور قائدانہ حصہ لیا اور اس راستہ میں انھوں نے جو مصائب اور تکلیفیں برداشت کیں، انھیں صرف انگریزوں کا (جن کو وہ اسلام اور مسلمانوں

(۱) یہ کتاب عربی میں ہے اور اس کا موضوع ہندوستان کی ممتاز شخصیتوں کے حالات و سوانح ہے، اس میں پہلی صدی ہجری سے چودھویں صدی ہجری تک کے علماء، ادباء، شعراء اور سلاطین و وزراء و اہل کمال کے تذکرے ہیں، پوری کتاب میں پانچ ہزار کے قریب اعیان و اہل فضل کے حالات آگئے ہیں، مولانا نے اس کتاب کے بڑے قدر دان اور مشاق تھے، اور اسی کے متعلق آخری ملاقات میں فرمایا کہ نص کتاب بڑی نعمت ہے، انھوں نے جلدیں حیدرآباد سے شائع ہو چکی ہیں۔

کا عدوئے اکبر سمجھتے تھے) بعض ہندوستان کو آزاد کرانے اور اس کی آزادی سے ممالک اسلامیہ کے آزاد ہونے کی سبیل پیدا کرنے اور اس سب کے علاوہ اور شاید اس سب کے برابر اپنے اسلاف اور بزرگوں بالخصوص اپنے مرہبی و محبوب حضرت شیخ الہند مولانا محمود حسن دیوبندی کے اتباع و اطاعت کا جذبہ کام کر رہا تھا، اس کے علاوہ کسی مادی منفعت اور ذاتی مصلحت کا تصور اور خطرہ بھی شاید ان کے دل میں نہ آتا ہو، چنانچہ جب ہندوستان آزاد ہو گیا اور ملک میں حکومت خود اختیاری قائم ہوئی تو وہ اپنے اصلی کام (درس و تدریس اور تزکیہ و ارشاد) میں ایسے مصروف اور سیاسی جدوجہد کے میدان سے ایسی کنارہ کش ہو گئے جیسے ان کا کام ختم ہو چکا ہو، صف اول کے قائدین میں میرے خیال میں تنہا وہ ایک شخص تھے جنہوں نے اپنی پچھلی سیاسی زندگی اور قربانیوں کی کوئی ادنیٰ سے ادنیٰ قیمت وصول نہیں کی اور وقت سے فائدہ نہیں اٹھایا، یہاں تک کہ جب ان کو صدر جمہوریہ ہند کی طرف سے سب سے بڑا اعزازی خطاب عطا کیا گیا تو انہوں نے اس کے قبول کرنے سے صاف معذرت کر دی، اگرچہ ان کی طبعی تواضع و انکسار نے اس کی وجہ یہ بیان کی کہ یہ ان کے اسلاف کرام کا شیوہ و مسلک کے خلاف ہے مگر جاننے والے جانتے ہیں کہ وہ اپنے دامن اخلاص پر خفیف سے خفیف داغ بھی گوارا نہیں کر سکتے تھے، اس میں کوئی شبہ نہیں کہ ان کے اس فیصلہ نے ایک بار پھر اس حقیقت کا اظہار کر دیا

کہ عنقا را بلند است آشیانہ

نہ صرف سیاسی جدوجہد بلکہ انہوں نے اپنے کسی جوہر، کسی کمال، کسی متاع اور کسی ہنر کی کوئی قیمت نہیں لی، جو لوگ حقیقت سے آشنا اور حالات سے واقف ہیں وہ جانتے ہیں کہ دیوبندی تنخواہ (جس کا مولانا اپنے ”دنیا دار“ ہونے کا ثبوت دینے کے لیے بار بار اظہار و اعلان فرماتے تھے) وہ ان کے وسیع مہمان خانہ کے ایک ہفتہ بلکہ شاید نصف ہفتہ کا بھی خرچ نہیں تھی، اور اس کا بڑا حصہ سفروں کی غیر حاضری کی بنا پر کٹ جاتا تھا، اور برائے نام وہ ان کے حصے میں آتی تھی، انہوں نے دراصل اپنی پوری زندگی احتساب

واخلاص میں گزاری اور اخفائے حال کے لیے مدرسہ کی تنخواہ (جس سے بدرجہا زائدان کے شاگردوں کو مل سکتی تھی) کا ایک پردہ ڈال رکھا تھا۔

انسانی بلندی کے ایک دوسرے معیار یعنی ”تَحْذِ الْعَفْوِ وَ أَمْرُ بِالْعُرْفِ وَ أَعْرِضْ عَنِ الْجَاهِلِينَ“ اور ”ادْفَعْ بِالنِّبِيِّ هِيَ أَحْسَنُ“ پر عمل کرنے اور دشمنوں سے نہ صرف درگزر کرنے بلکہ ان کو نفع پہنچانے اور ان کے حق میں دعائے خیر کو وظیفہ بنانے میں مولانا فر فرید تھے، سید پور، بریلی، جالندھر، اسٹیشن کے ان واقعات کے بعد جو انسانیت و شرافت کے ابتدائی حدود سے بھی متجاوز اور وحشت و رذالت کا نمونہ تھے، مولانا کی زبان پر کبھی بھول کر بھی کلمہ شکایت یا اظہار حال نہیں آیا بلکہ جہاں تک مجھے معلوم ہے تہجد و سحر کے وقت مولانا کو ان ناشناسوں کے حق میں گریہ و زاری کے ساتھ دعا کرتے سنا گیا ہے، ان دشنام طرازوں، بدنام کرنے والوں اور خاک اڑانے والوں کو جب ضرورت پیش آئی ہے، اور انھوں نے یا ان کے عزیزوں نے مولانا سے کسی سفارشی خط کی فرمائش کی ہے، مولانا نے بڑی بشاشت اور انشراح خاطر کے ساتھ پر زور الفاظ میں ان کی فرمائش پوری کی ہے، اس موقع پر اگر کسی خادم یا رفیق نے ان کا تعارف کرنے اور ان کے پچھلے کارناموں کو یاد دلانے کی کوشش کی ہے تو اس کو سختی کے ساتھ جھڑک دیا ہے، حقیقت یہ ہے کہ ان کا عمل اس اسوۂ نبوی پر تھا ”وَأَنْ أَعْفُو عَمَّنْ ظَلَمْنِي وَأَصْلَ مِنْ قَطْعِنِي وَأَعْطَى مِنْ حَرَمْنِي“ (حدیث نبوی) (مجھے میرے رب نے وصیت کی ہے کہ جو مجھ پر ظلم کرے اس کو میں معاف کر دوں، جو میرا مقاطعہ کرے میں اس کے ساتھ سلوک اور صلہ رحمی کروں، جو مجھے محروم رکھے میں اس کو عطا کر دوں)

مولانا خاندانی یا ذاتی حیثیت سے کوئی نہیں و متمول شخص نہ تھے، مگر اللہ نے ان کو بادشاہوں کا سا حوصلہ، اور ظرف (خدا مجھے معاف کرے) میں نے غلط کہا اہل اللہ اور ناسئین انبیاء کا سا حوصلہ اور ظرف عطا فرمایا تھا ”الید العلیا خیر من الید السفلی“ پر ساری زندگی عمل رہا وہ بہت کم دوسروں کے ممنون ہوئے اور انھوں نے ایک عالم کو ممنون

کیا، ان کا مہمان خانہ ہندوستان کے وسیع ترین مہمان خانوں اور ان کا دسترخوان ہندوستان کے وسیع ترین دسترخوانوں میں تھا، اور حقیقت یہ ہے کہ ان کا قلب اس سے بھی زیادہ وسیع تھا، بعض واقفین کا اندازہ ہے کہ پچاس مہمانوں کا روزانہ اوسط تھا، پھر اس میں ہر طبقہ اور ہر حیثیت کے لوگ ہوتے تھے، مولانا کی بشاشت، انتظام، مستعدی اور اہتمام بتلاتا تھا کہ ان کو کس قدر قلبی مسرت اور روحانی لذت حاصل ہو رہی ہے۔

ضیافت و مہمان نوازی اور اطعام طعام ان کی روحانی غذا اور طبیعت ثانیہ بن گئی تھی، پھر مہمانوں کے ساتھ وہ جس تواضع اور انکسار اور جس اعزاز و احترام کے ساتھ پیش آتے تھے، اس کو دیکھ کر قدیم عرب شاعر کا یہ شعر بے اختیار یاد آتا تھا۔

وانی لعبد الضیف مادام نازلآ

وما شیمہ لسی غیرھا تشبہ العبدا

(میں مہمان کا غلام ہوں جب تک وہ میرے گھر مہمان رہے، زندگی کا یہی ایک موقع ہے جس میں غلام معلوم ہوتا ہوں) صرف میزبانی اور مہمانی نہیں ہر موقع پر وہ کوشش کرتے تھے کہ ان کا ہاتھ اونچا رہے، اور استفادہ کے بجائے ان کو نفع و افادہ کا موقع ملے، اگر کسی نے ذرا سا بھی ان کے ساتھ سلوک کر دیا اور کسی موقع پر کوئی خدمت انجام دی ہے تو معلوم ہوتا تھا کہ وہ اس فکر میں رہتے تھے کہ اس کے ساتھ کوئی سلوک کریں اور اس کے حق کو ادا کریں، ہم نے اہل بیت کرام کی سخاوت و شہامت و حوصلہ مندی کے جو واقعات پڑھے ہیں، ان کا پر تو مولانا کی زندگی اور ان کے بعض معاصرین کبار کے اخلاص میں پایا۔ کمال و شہامت خلق کے ساتھ اپنے نفس سے بدگمانی، اپنے نقص کا استحضار و اعلان، انسانیت کی بلندی کی دلیل اور اس بات کا ثبوت ہے کہ انسان نفس امارہ کی گرفت اور خود فریبی اور خود پرستی سے بلند ہو گیا ہے، یہ صفت مولانا کی زندگی میں بہت نمایاں تھی، اور یہ ان کا حال تھا، قال نہ تھا۔

مولانا اپنے نام نامی کے ساتھ ہمیشہ تنگ اسلاف لکھا کرتے تھے، بعض ناخدا ترس

اخبار نویسوں نے اس کا مذاق بھی اڑایا مگر ان کے جاننے والے اور ان سے قریب رہنے والے جانتے ہیں کہ کسی کے لیے اس طرح کے القاب و اوصاف ایک رسم اور تکلف ہوں گے، لیکن مولانا کا اپنے متعلق یہ عقیدہ تھا، اور اس میں کوئی تضلع کا شبہ نہ تھا، وہ دل سے اپنے کو ننگ اسلاف سمجھتے تھے، حالانکہ اللہ نے ان کو ہر طرح سے اپنے اسلاف کرام کا جاننشین اور نعم الخلف لنعم السلف کا مصداق بنایا تھا۔

اس لقب کے علاوہ وہ اکثر ایسے اشعار بڑے درد سے پڑھتے تھے جن سے معلوم ہوتا تھا کہ مولانا اپنے وجود سے بڑے شرمندہ ہیں، اور اپنے کو کسی قابل نہیں سمجھتے، مجھے یاد ہے ایک مرتبہ (جب میری عمر بھی کم تھی) میں مولانا کے ہاتھ دھلا رہا تھا یا مولانا وضو فرما رہے تھے یہ شعر بڑے درد و حسرت سے پڑھ رہے تھے۔

ذهب الذین يعاش في أكنافهم

بقی الذین حیاتہم لاتنفع

(وہ لوگ تو چلے گئے جن کے سائے میں زندگی گزاری جاتی تھی، وہ لوگ رہ گئے جن کی

زندگی کچھ کارآمد نہیں) اکثر یہ شعر (خصوصاً جب کوئی بیعت کی درخواست کرے) پڑھتے تھے۔

نہ گلّم نہ برگ سبزم نہ درخت سایہ دارم

در حیرتم کہ دہقاں بچہ کار کشت مارا

مولانا کے خطوط و مکاتیب سے بہت سے ایسے اقتباسات و منقولات پیش کئے

جا سکتے ہیں جن سے صاف معلوم ہوتا ہے کہ مولانا اپنے کو کیا سمجھتے تھے، اور اللہ تعالیٰ نے ان کو

تواضع، انکسار نفس اور بے نفسی کے کس مقام رفیع پر پہنچایا تھا، مگر میں نے اس مضمون میں جو

کچھ لکھا ہے، اس کا التزام کیا ہے کہ وہ صرف میرے مشاہدات اور ذاتی معلومات پر مشتمل ہو۔

مولانا کی وفات سے علم و سیاست کی بزم میں جو جگہ خالی ہوئی ہے اس کا افسوس

کرنے والے اور اس خلا کو محسوس کرنے والے بہت ہیں، لیکن اخلاق و انسانیت کی صف

اولین اور نشانین میں جو جگہ خالی ہوئی ہے اس کا احساس کرنے والے شاید کم ہیں، شاید اس

لیے کہ انسانیت کو کوئی ایسا مرتبہ نہیں سمجھا جاتا کہ کسی بزرگ یا عالم کو اس معیار سے جانچا جائے اور کسی ”مرد کامل“ کے اٹھ جانے سے کوئی خلا محسوس کیا جائے، مگر میرے نزدیک آدمیت کے اس قحط اور انسانیت و انحطاط عام کے اس دور میں مولانا مدنی کا حادثہ و قات ایک بڑا اخلاقی خسارہ اور انسانی حادثہ ہے ع

اک شمع رہ گئی تھی سو وہ بھی خاموش ہے



چند مشائخ کبار و مصلحین

- حکیم الامت مولانا اشرف علی تھانویؒ
- مولانا احمد علی صاحب لاہوریؒ
- مولانا وصی اللہ صاحب فتح پوریؒ

حکیم الامت مولانا اشرف علی تھانویؒ

حکیم الامت مولانا اشرف علی تھانویؒ کا اسم گرامی، احترام و عقیدت کے ساتھ بچپن ہی سے کان میں پڑا، ان کی کتاب ”بہشتی زیور“ کا گھر گھر چلن تھا، اور ان خاندانوں میں جو بدعات و رسوم سے دور تھے، وہ ایک مفتی اور دینی اتالیق کا کام کرتی تھی، غالباً سب سے پہلے ان کی تصنیفات میں سے اسی کتاب سے تعارف ہوا، خاندان کے ان بزرگوں اور اہل علم سے جن کے قول کو سند اور جن کی رائے کو فتویٰ سمجھتا تھا، ان کا ذکر ایک حاذق طیب روحانی اور ایک معالج امراض نفسانی کی حیثیت سے سنا، مولانا سید حسین احمد صاحب مدنی خاندان کے اکثر بزرگوں کے شیخ و مرشد تھے، اور خود بھائی صاحب انھیں سے بیعت اور ان کی محبت و عقیدت سے سرشار تھے، سیاسی خیالات میں بھی خاندان و ماحول کا رجحان مولانا ہی کے مسلک کی طرف تھا، لیکن اس سے مولانا تھانوی کی عظمت و عقیدت میں کچھ فرق نہیں آیا، مولانا تھانوی کے متعدد خلفاء، ہم لوگوں پر خصوصی شفقت فرماتے تھے، اور ان سے مراسم و تعلقات تھے، ان میں مولانا وصی اللہ صاحب فتح پوری اور مولانا عبدالغنی صاحب پھولپوری خاص طور پر قابل ذکر ہیں، والد ماجد کے ایک عزیز شاگرد مولوی افضل علی صاحب تھلواروی جن کو ہم سب لوگ صوفی صاحب کے نام سے جانتے اور پکارتے تھے مولانا کے مرید اور مجاز بیعت تھے، انھوں نے مولانا سے اس وقت بیعت کی تھی جب شاید چند ہی حضرات کو یہ شرف حاصل ہوا ہو گا وہ مولانا کا تذکرہ برابر کرتے رہتے تھے، مولانا عبدالباری ندوی اور مولانا عبدالماجد دریابادی سے بھی برابر مولانا کا اور تھانہ بھون کا ذکر خیر سننے میں آتا رہتا تھا، اور اس عقیدت و احترام میں ان دونوں حضرات کی تحریروں اور مجلسوں کو بھی بہت دخل ہے۔

میرا علمی و ذہنی نشوونما اس زمانہ میں ہوا کہ مولانا تھانوی نے سفر کا سلسلہ بالکل موقوف فرمادیا تھا، اس لیے اگست ۱۹۳۸ء سے پیشتر جب وہ عرصہ دراز کے بعد بغرض علاج لکھنؤ تشریف لائے، اور پورا چلہ یہاں قیام فرمایا، زیارت و ملاقات کی سعادت حاصل نہیں ہوئی تھی، البتہ مکاتبت کا شرف اس سے کئی سال پیشتر حاصل ہو چکا تھا، ۱۹۳۳ء کی گرمیوں میں میں مولانا احمد علی صاحب کی خدمت میں لاہور میں تھا، کہ بھائی صاحب نے جو میری دینی و اخلاقی تربیت کے لیے ہمیشہ کوشاں رہتے تھے مجھے ہدایت کی کہ واپسی میں تھانہ بھون حاضری دیتا ہوا اور مولانا کی خدمت میں کچھ دن قیام کر کے واپس ہوں، ان کو تھانہ بھون کے آداب اور حاضری کے قواعد و ضوابط کا بھی علم تھا، اس لیے انھوں نے میری رہنمائی فرمائی اور ہدایت کی کہ میں خط میں اپنا تعارف بھی کر دوں اور سفر کا مقصد اور مدت قیام بھی لکھ دوں، نیز جن حضرات سے مجھے تلمذ یا استرشاد کا تعلق ہے، ان کے ناموں کی وضاحت بھی کر دوں، اس لیے کہ مولانا اس صفائی اور اظہار کو بہت پسند فرماتے تھے، اور اتھا و توریہ اور تکلفات سے ان کو اذیت ہوتی تھی، میں نے ان ہدایات پر پورا عمل کیا اور لاہور سے ایک عریضہ ارسال خدمت کیا جس میں اپنا تعارف بھی کرایا، مجھے معلوم تھا کہ حضرت میرے والد ماجد سے اچھی طرح واقف ہیں، اپنے اساتذہ اور جن حضرات سے بیعت و تربیت کا تعلق تھا ان کا بھی تذکرہ کیا، ندوہ اور مولانا مدنی سے انتساب و تعلق کا بھی اظہار کیا، یہ بھی لکھا کہ ایک ہفتہ قیام کی نیت ہے اور مقصد بھی زیارت و شرف ملاقات ہے، مولانا نے بڑی شفقت کے ساتھ..... اس خط کا جواب عنایت فرمایا، حسب معمول خط کے حاشیہ پر مختلف فقروں اور مندرجات کا مختصر جواب تحریر فرمایا، حاضری کی اجازت طلبی پر تحریر فرمایا کہ ”سرا نکھوں پر تشریف لائیں، لیکن صرف ملاقات کی نیت سے، نہ اعتقاداً نہ انتقاداً ظاہراً“ میں نے جن بزرگوں سے اپنے تعلق کا اظہار کیا تھا، اس پر تحریر فرمایا کہ ”صفائی دل سے خوش ہوا“ پھر بعض بزرگوں کے طرز سے خود بھی اپنے اختلاف کا ذکر کیا، حاضری کی اجازت طلب کرنے پر دوبارہ ارشاد ہوا کہ ”میرے لیے فخر ہے، اگر میرے حالات اس فخر

میں مانع نہ ہوں، ورنہ مشتاقی نہ کہ ملوٹی“ (کما قال السعدی) اس وقت تک بھائی صاحب کی بھی ملاقات مولانا سے نہیں ہوئی تھی، مولانا ان کا تذکرہ غالباً نہ سنتے رہتے تھے لیکن میرے نام سے بھی غالباً واقف نہ تھے اور کوئی وجہ بھی اس واقفیت کی نہ تھی، اس لیے آخر میں مستقل یہ دلچسپ عبارت تحریر فرمائی کہ ”مکرمی دام لطفکم! السلام علیکم ورحمۃ اللہ وبرکاتہ اتنی تکلیف اور دیتا ہوں کہ کیا آپ ڈاکٹر عبدالعلی صاحب کے بھائی ہیں، یا آپ ہی کے دو نام ہیں؟“ اس سرفراز نامہ کا جواب میں نے لاہور ہی سے طالب علمانہ انداز میں دیا اور بلا ضرورت یہ تحریر کیا کہ میرے نزدیک یہ اختلاف باپ چچا کے اختلاف کی طرح ہے کہ ایک سعادت مند کے لیے صلہ رحم تعلق سے مانع نہیں، گویا اپنے موقف کو صحیح ثابت کرنے کے لیے اور اس اختلاف کی اہمیت کو کم کرنے کے لیے استدلال اور حجت سے کام لیا، مولانا کی طبیعت کی نزاکت اور ذکاوت کے جو قصے مشہور تھے، اور جو واقعات تھا نہ بھون کے منشیین اور آنے جانے والوں کی زبانی سنتے تھے، ان کے پیش نظر یہ بات یقینی تھی کہ ایک نوعمر اور کم علم طالب علم کی جسارت اور دخل در معقولات، طبیعت پر بہت گراں گزرے گا، اور اس عریضہ کا جواب یہ آئے گا کہ آپ یہاں آنے کی زحمت نہ فرمائیں، آپ کو کوئی نفع نہ ہوگا، غالباً اس خط کے لکھنے کے بعد میرا قیام لاہور زیادہ نہیں رہا، اور میں جلد لکھنؤ واپس ہو گیا، شاید اس اندیشہ سے کہ اس خط کا جواب نہیں آئے گا یا اپنی بے خیالی اور ضوابط کی ناواقفیت سے میں نے اس میں جو ابی کارڈ نہ رکھا، لیکن میری حیرت و مسرت کی کوئی انتہا نہیں رہی جب مولانا نے اس عریضہ کے جواب کے لیے خلاف معمول اہتمام فرمایا اور تمام ضوابط کو بالائے طاق رکھ کر خود لطفانہ بنایا، اس پر اپنے دست مبارک سے لکھنؤ کا پتہ لکھا اور مستقل ایک مکتوب لکھ کر، اس کے اندر رکھا اور مولوی محمد حسن صاحب کا کوروی مالک انوار المطالع کو جو لکھنؤ آرہے تھے، حوالہ فرمایا کہ مجھے پہنچادیں، پہلے پتہ کی عبارت پڑھئے پھر مکتوب ملاحظہ کیجئے۔

”مشفق مکرم مولوی علی ابوالحسن صاحب سلمہ“

بتوسط جناب ڈاکٹر سید عبدالعلی صاحب سلمہ
۳۷ رامین آباد لکھنؤ

مرسلہ

اشرف علی ازتھانہ بھون

از اشرف علی عفی عنہ، بخدمت مجمع الکلمات زید لطلقم

السلام علیکم ورحمۃ اللہ وبرکاتہ

فرحت نامہ پہنچا، ہر ہر حرف حیات بخش تھا، جز آکم اللہ تعالیٰ علی ہذہ
الحجۃ آپ کے صدق و خلوص و سلامت فہم کے اثر سے میری طبیعت بھی
دفعۃً آپ سے بے تکلف ہو گئی، اس لیے آپ سے کسی امر کا انکشاف نہیں
چاہتا، اس کے تحت میں اتنا اور عرض کرنے کی ہمت کرتا ہوں کہ..... کا
اختلاف اس وقت تک آپ کو علمی اور اجمالی ہی معلوم ہے، کیونکہ ان کو
دیکھا ہے، مجھ کو نہیں دیکھا، مجھ کو دیکھنے کے بعد اس اختلاف کا علم تفصیلی
ہوگا اور علم سے متجاوز ہو کر جذبات و اخلاق کے متعلق بھی، اس وقت مجھ کو
قوی توقع ہے کہ میرے ساتھ جو حسن ظن ہے اس بار سے قلب ہلکا
ہو جاوے گا، جس سے راحت ہوگی، والغیب عند اللہ.

حضرت خلیفہ صاحب (۱) کے پیام و سلام سے ان کی یاد تازہ ہو گئی
اللہ تعالیٰ ان کے برکات میں تضاعف فرمادے، باقی آپ کے لیے دعا
کرتا ہوں (۲) اور دعا چاہتا ہوں جس کا صیغہ مدت دراز سے یہ تجویز
کر رکھا ہے "اللہم کن لنا واجعلنا لک" والسلام

(۱) حضرت خلیفہ غلام محمد صاحب دہلوی مراد ہیں، جو اس عہد کے مشائخ کبار میں سے تھے، سلسلہ قادری
تھا، اور قیام دین پور میں رہتا تھا، جو خان پور ریاست بھاول پور کے مضائق میں سے تھا، تمام بزرگان
و علمائے دیوبند ان کا بڑا احترام کرتے تھے۔

(۲) خاکسار نے اپنے عریضہ میں مولانا سے دعا کی درخواست کی تھی اور کسی خاص مقصد کا تعین نہیں کیا تھا، بلکہ
لکھا تھا کہ "اہل مکہ ادری بشعابہا" (مکہ کے باشندے اس کی گلیوں سے خوب واقف ہیں)

اس گرامی نامہ پر ۱۶ ربیع الاول ۱۳۵۳ھ کی تاریخ ہے، جو ۱۲ جون ۱۹۳۳ء کے مطابق ہے، اس شفقت نامہ پر اس کے سوا کیا عرض کیا جائے کہ۔

کلاہ گوشہ دہقان بافتاب رسید

لیکن اس کے بعد بھی تھانہ بھون حاضری کی نوبت نہیں آئی، یہاں تک کہ تھانہ بھون خود لکھنؤ آ گیا، اگست ۱۹۳۸ء میں لکھنؤ میں مرثدہ جانفزا سننے میں آیا کہ حضرت بغرض علاج لکھنؤ تشریف لارہے ہیں، کوئی نہیں جانتا تھا کہ اپنے اس علاج کے پردہ میں کتنے بیمار دلوں کا علاج ہونے والا ہے، اور شہر کے ایک مرکزی مقام (مولوی گنج) میں ایک مولوی (مدرسہ کا اصطلاحی مولوی نہیں بلکہ جس معنی میں مولانا جامی نے مولانا روم کے متعلق کہا تھا ”منشوی مولوی معنوی“ اور کسی عارف نے کہا تھا ”مولوی ہرگز نہ شد مولائے روم“) روحانی مطب کھولنے والا ہے جس کے حاضر یا شوشوں میں بڑے بڑے علماء و مشائخ اور عمائد شہر ہوں گے، غرض اگست ۱۹۳۸ء میں مولانا لکھنؤ تشریف لائے، اپنے قدیم مسٹر شد اور مجاز صحبت مولوی محمد حسن کا کوروی مالک انوار المطالع اور نبیرہ مولانا محسن کا کوری کے مکان پر قیام فرمایا، علاج شفاء الملک حکیم عبدالحمید (جھوائی ٹولہ) لکھنؤ کا تھا، قیام پورے چالیس دن رہا، وہ مدت جس کو یوں بھی سلوک و تربیت اور خانقاہوں کے نظام سے خاص مناسبت ہے، ظہر اور عصر کے درمیان مخصوص لوگوں کو حاضری کی اجازت تھی، ضابطہ یہ تھا کہ یا تو مولانا ذاتی طور پر آنے والوں سے واقف ہوں، یا حاضرین مجلس میں سے کوئی معتبر آدمی اس سے واقف ہو، تاکہ کوئی نامناسب اور اذیت پہنچانے والی بات پیش نہ آئے، مولانا کی اس غیر متوقع آمد کی خبر تمام احتیاطوں کے باوجود بجلی کی طرح تمام اطراف و اکناف بالخصوص مشرقی اضلاع میں پہنچ گئی، جو مدت دراز سے آپ کی آمد سے محروم و مایوس تھے، خاص ضوابط و شرائط کے ساتھ اہل تعلق کو آنے کی اجازت دی گئی اور خلفاء و مسٹر شدین کلکتہ سے، امرتسر و لاہور تک کے مختلف وقتوں میں حاضر ہوتے رہے، عمائد شہر کی بھی ایک تعداد زیارت سے مشرف اور مجالس سے مستفید ہوئی، ان میں علماء فرنگی محل،

اساتذہ دارالعلوم ندوۃ العلماء اور شہر کے دینی ذوق رکھنے والے رؤسا و عمائد بھی تھے، مولانا عصر کی نماز مسجد خواص میں جو آپ کی تشریف آوری اور روزانہ کی مجالس کی وجہ سے حقیقی معنی میں مسجد خواص بن گئی تھی، ادا فرماتے تھے، نماز کے بعد مسجد کے شمالی مغربی گوشہ میں مجلس ہوتی، مولانا خطوط کے جوابات بھی دیتے رہتے اور لوگوں سے مخاطب بھی ہوتے، اس مجلس میں سلوک و تصوف کے نکات، اصلاحی و علمی تحقیقات اور بزرگوں کے حالات و واقعات ارشاد فرماتے، بزرگوں کے واقعات بیان کرتے وقت خاص کیف و اثر محسوس ہوتا، اس وقت چیدہ چیدہ لوگ ہوتے، اور مولانا کو بھی بڑا انبساط و انشراح ہوتا، بھائی صاحب مرحوم اس مجلس میں نیز عصر سے پیشتر کی مجلس میں جو قیام گاہ پر ہوتی، بڑی پابندی سے شرکت کرتے، ایسا معلوم ہوتا کہ کوئی طالب علم مدرسہ میں حاضری کی پابندی کر رہا ہے، مولانا بھی خصوصی شفقت و التفات فرماتے، علاج کے بارے میں بھی کبھی کبھی مشورہ میں شریک کرتے، یہ ناچیز بھی تقریباً روزانہ ہی بھائی صاحب کے ساتھ حاضری دیتا، اس عاجز کی طرف مولانا کی خصوصی توجہ کا ایک محرک یہ پیدا ہوا کہ اسی زمانہ میں ”القول المہجور“ کی طباعت ہو رہی تھی، جو اصلاً مولانا ظفر احمد صاحب تھانوی کی تصنیف ہے، لیکن اس میں مولانا کی تحقیقات و اضافے بھی ہیں، مولانا کو اس کی طباعت و اشاعت کا بڑا اہتمام تھا، اس میں بکثرت طویل عربی کی عبارتیں بھی آئی ہیں، خدا وصل صاحب بلگرامی کو جزائے خیر دے کہ انھوں نے اس کی تصحیح کا کام میرے سپرد کر دیا، مجھے اس میں جہاں اشکال و مراجعت کی ضرورت پیش آتی عصر کے پیشتر کی مجلس میں مولانا کے سامنے پیش کرتا اور مولانا اس کو حل فرمادیتے، اس دوران قیام میں ۱۵ ستمبر ۱۹۳۸ء کو اچانک بھائی صاحب سے ان کے مکان پر آنے کی خواہش کا اظہار فرمایا، اس سے زیادہ عزت و مسرت کی بات کیا ہو سکتی تھی، مولانا رفقاء و خدام کی ایک مختصر جماعت کے ساتھ مکان پر تشریف لائے، دیر تک سرفراز فرمایا، حضرت حاجی صاحب اور بزرگوں کے حالات کا سلسلہ وہاں بھی شروع ہو گیا۔

تین برس کے بعد دوبارہ اگست ۱۹۴۱ء میں پھر لکھنؤ تشریف آوری ہوئی، اس

مرتبہ بھی ایک مہینہ سے کچھ زیادہ قیام رہا، تقریباً وہی معمولات و نظام الاوقات رہا، اس طرح پھر ان روز پرور اور پُر کیف مجالس میں شرکت اور استفادہ کا موقع ملا۔

۱۹۳۹ء میں میری کتاب ”سیرت سید احمد شہید“ شائع ہوئی، میں نے تو اس کے بھیجنے کی جرات نہیں کی لیکن میری بے خبری میں رفیق محترم مولانا محمد منظور صاحب نعمانی نے اس کو ایک دوسری کتاب کے ساتھ جو ان کو بہت پسند تھی، ایک صاحب تعلق کے ذریعہ مولانا کی خدمت میں اس تصریح کے ساتھ بھیجی کہ اگر حضرت کو کچھ گرانی ہو تو اس کو بلا تکلف واپس فرما سکتے ہیں، مولانا نے یہ ہدیہ قبول کیا، دوسری کتاب اسی وقت کسی صاحب کو دے دی اور ”سیرت“ خود اپنے مطالعہ کے لیے رکھ لی، اس کے جواب اور شکریہ میں مولانا منظور صاحب کو ایک خط لکھا جس میں ان کی اس رعایت پر مسرت و انبساط کا اظہار فرمایا، اور سیرت کے متعلق اپنے تاثرات بھی تحریر فرمائے، یہ مکتوب یہاں بحسنہ نقل کیا جاتا ہے کہ اس سے مولانا کے مزاج و مذاق اور اصلی جذبات کا کسی قدر اندازہ ہوتا ہے۔

ازنا کارہ آوارہ اشرف علی عفی عنہ

بخدمت مکرم بندہ دام فضلہم السلام علیکم۔ کل کے روز صحیفہ عنایت مع دو رسالہ ہدیہ کے پہنچ کر منت بخش و مسرت افزاء ہوئے، بسر و چشم قبول کئے، اور آپ کی اس ادا نے زیادہ فریفتہ کر دیا کہ آپ نے میرے اصول کو اپنے جذبات پر ترجیح دے کر قبول سے عذر کر دینے کی بھی اجازت دے دی، چونکہ میرے اصول میں سے ایک یہ بھی ہے کہ حضرات تخلصین کی اطاعت کو فخر و سعادت سمجھتا ہوں، لہذا ان کے قبول میں بھی میرے اصول محفوظ ہیں ایک میرے اصول میں سے یہ بھی ہے کہ اپنے احباب کے عطایا سے قلب پر جو اثر ہوتا ہے، اس کا انخفا نہیں کرتا، چنانچہ اس ہدیہ سے خصوص سیرت شہید سے قلب پر دواثر ہوئے، ایک مسرت کا دوسرا تجلت کا، وہ تجلت یہ کہ کتاب دیکھ کر اپنی ناکارگی سامنے آ جاتی ہے کہ ہم میں نہ

ہمت نہ غیرت، بہائم کی سی زندگی بسر کر رہے ہیں کہ بجز خواب و خور کے کوئی شغل نہیں، لہذا ایسی چیزیں اگر ایسوں کو دی جائیں جو ان سے کام لیں تو ہدیہ ضائع نہ ہو، اب دعا کی درخواست پر ختم کرتا ہوں، اللہ تعالیٰ بزرگوں کا اجراع نصیب فرمادے۔

والسلام

بالآخر وہ دن بھی آ گیا کہ تھانہ بھون حاضری کی سعادت حاصل ہوئی اور جس جگہ کے قصبے آنے جانے والوں سے برسوں سے سننے میں آرہے تھے، اس کو پیشتم خود دیکھنے کا اتفاق ہوا کہتے ہیں کہ پھول شاخ گل پر اور چین کے اندر ہی اپنی صحیح شکل و صورت میں نظر آتا ہے، غالباً ۱۹۴۲ء اور ۱۹۴۳ء کا مہینہ تھا، اتنا یاد ہے کہ خوب گرمی تھی، اور لو چل رہی تھی، میں مولانا محمد الیاس صاحب کی ہمراہی میں چھوٹی لائن پر سفر کر رہا تھا، جو شاہدرہ سے سہارن پور تک جاتی تھی، اور جس میں وہ سب مقامات و قصبات پڑتے تھے جن سے بزرگان دیوبند کی تاریخ وابستہ ہے، یعنی کاندھلہ، تھانہ بھون، نانوتہ اور رام پور منیہاراں اچھی طرح یاد نہیں کہ پہلے سے قصد تھا یا اثنائے سفر میں یہ خیال ہوا کہ تھانہ بھون بھی حاضری دی جائے، نظام کچھ ایسا تھا کہ کاندھلہ مولانا کے ساتھ قیام کر کے جو ان کا وطن تھا، رام پور منیہاراں جانا تھا، تھانہ بھون، کاندھلہ اور رام پور کے درمیان واقع ہے، میں نے مولانا سے اجازت لی کہ میں ایک روز پیشتر کاندھلہ سے روانہ ہو جاؤں اور چوبیس گھنٹہ تھانہ بھون قیام کر کے اسی گاڑی پر سوار ہو جاؤں جس سے مولانا رام پور تشریف لے جائیں گے، مولانا خود تھانہ بھون کے عقیدت مندوں میں تھے، اور مولانا تھانوی کو اپنے مشائخ کی صف ہی میں سمجھتے تھے، یہ سن کر بہت خوش ہوئے، اور بڑی باشاقت و مسرت کے ساتھ اجازت دی، تھانہ بھون کے ایک صاحب تعلق تھانہ بھون جا رہے تھے، میں نے اپنی آمد کی اطلاع کا خط لکھ کر ان کے حوالہ کرنا چاہا کہ وہ خود پیش کر دیں، انھوں نے کہا کہ یہ ضابطہ کے خلاف ہے، میں نے عرض کیا کہ آپ اس کو پوسٹ بکس میں ڈال دیں، انھوں

نے اس کو منظور کیا، میں ایک روز کا ندھلہ ٹھہر کر تھانہ بھون روانہ ہوا، ٹھیک دوپہر کو گاڑی تھانہ بھون پہنچی تھی، خانقاہ امدادیہ کا اسٹیشن سے کچھ زیادہ فاصلہ نہیں، میں ایک جمال کو ساتھ لے کر پیدل خانقاہ پہنچ گیا، تھانہ بھون کے قواعد و ضوابط اور آداب کے متعلق اتنا سن رکھا تھا، اور دار و گیر اور احتساب کے واقعات بھی اتنے کان میں پڑ چکے تھے کہ ڈرتے ڈرتے خانقاہ میں قدم رکھا، ایسا معلوم ہوتا تھا کہ ایک طالب علم مدرسہ میں داخل ہو رہا ہے، گرمی اور دوپہر کی وجہ سے وہاں سنانا تھا، مقیمین خانقاہ اپنے اپنے حجروں میں آرام کر رہے تھے، میں ایک طرف سامان رکھ کر بیٹھ گیا، کچھ دیر کے بعد ظہر کی اذان ہوئی، مولانا تشریف لائے، وضو فرمایا، میں نے اس وقت اپنا تعارف مناسب نہیں سمجھا، ظہر کی نماز کے بعد مسجد کی اس سہ دری میں جو جانب جنوب واقع ہے، اور مولانا کی نشست گاہ رہتی تھی، مجلس شروع ہوئی، چیدہ چیدہ حضرات اور خواص تھے، جن میں خواجہ عزیز الحسن صاحب مجذوب کو میں پہچانتا تھا، میں بھی حاضر ہوا اور کنارے بیٹھ گیا، سہ دری میں قدم رکھتے ہی میری نظر اس ڈیسک پر پڑی جو مولانا کے سامنے تھی، اور جس پر خطوط اور لکھنے پڑھنے کا سامان رکھا ہوا تھا، انھی کاغذات اور سامان میں ”سیرت سید احمد شہید“ جس کو چھپے ہوئے تین سال سے زائد ہو چکے تھے سامنے رکھی تھی، معلوم نہیں مولانا نے میری دل جوئی اور مجھے مانوس کرنے کے لیے اس کو اسی دن نکالا یا وہ عام طور پر اسی جگہ رکھی رہتی تھی، اس کو دیکھ کر مجھے ایسا محسوس ہوا گویا ایک نہایت عزیز دوست میرے تعارف اور تقریب کے لیے موجود ہے، اس کی موجودگی سے اجنبیت کے احساس میں بڑی کمی ہوئی، مولانا خطوط کے جواب دینے میں مصروف تھے، چند منٹ کے بعد خواجہ صاحب کی طرف متوجہ ہوئے اور فرمایا خواجہ صاحب! ڈاکٹر عبدالعلی صاحب کے بھائی آنے والے تھے آئے نہیں؟ اب میں نے خاموش رہنا نامناسب سمجھا، آگے بڑھا اور عرض کیا کہ میں حاضر ہوں، فرمایا کہ آپ نے بتایا نہیں، آئیے مصافحہ کے لیے ہاتھ بڑھا دیا، میں نے عرض کیا حضرت کے حرج کے خیال سے عرض نہیں کیا، فرمایا کہ اس بڑھ کر کیا حرج ہوتا کہ مجھے آپ کی آمد کا علم نہ ہوتا، خجالت ہوئی،

ندامت ہوتی، افسوس ہوتا، مگر رکئی لفظ فرمائے، سب سے زیادہ حیرت کی بات یہ فرمائی کہ میں نے تو آج آپ کی وجہ سے خطوط کا بہت سا کام پہلے کر لیا تھا، تاکہ آپ سے اطمینان سے باتیں کرنے کا موقع ملے، یہ گویا حضرت کی طرف سے انتہائی رعایت اور اعزاز تھا، جو اس نوع و گناہ آنے والے کے وہم و گمان میں بھی نہ تھا، پھر مزاج پرسی کے بعد بڑی شفقت سے فرمایا کہ کوئی اور رفیق تو ساتھ نہیں؟ کھانے میں کیا معمول ہے؟ کوئی پرہیز تو نہیں؟ اس سے اندازہ ہوا کہ حضرت اپنا ہی مہمان رکھیں گے، یہ بھی عام روایات اور تجربات کے خلاف تھا، اور مہمان کے ساتھ بڑی خصوصیت و شفقت، میرے عرض کرنے پر کہ کوئی پرہیز نہیں ہے، معذرت فرمائی کہ میں آج کل طبیعت کی ناسازی کی وجہ سے ساتھ نہیں کھاسکوں گا، اس کا کچھ خیال نہ فرمائیں، پھر فرمایا کہ قیام کتنا رہے گا، میں نے عرض کیا کہ اگلے روز دوپہر کو جانا ہے، فرمایا بس اتنا مختصر قیام، پھر فرمایا کہ میں اپنے دوستوں سے زیادہ قیام کے لیے اصرار نہیں کرتا کہ گرانی کا باعث نہ ہو، اور شاید جو حضرات اتنا وقت بھی دیتے ہیں، ان کو آنے میں پس و پیش ہو، اس کے بعد مجلس گفتگو شروع ہوگئی، زیادہ تر واقعات خاندان ولی اللہی اور حضرت شاہ عبدالعزیز صاحب اور شاہ اسماعیل صاحب کے تھے۔

رات کھانا حضرت کے دولت خانہ سے آیا، کھانے میں اہتمام اور تنوع تھا، صبح نماز فجر کے بعد خواجہ صاحب حضرت کا پیغام لائے کہ فلاں وقت میری خصوصی مجلس کا ہے، جس میں مخصوص احباب کو شرکت کی اجازت ہے، لیکن اگر ضرورت ہو تو میں اس سے بھی الگ وقت دے سکتا ہوں، میں نے عرض کیا کہ مجھے کوئی خصوصی بات عرض کرنی نہیں ہے، زیارت و استفادہ کے لیے حاضر ہوا ہوں، اسی خصوصی مجلس میں حاضر ہو جاؤں گا، تقریباً چاشت کے وقت حضرت کی خدمت میں حاضر ہوا، دوہی چار حضرات تھے، ان میں خواجہ عزیز الحسن صاحب مجھے یاد ہیں، حضرت نے خواجہ صاحب سے فرمایا کہ خواجہ صاحب میرا جال لے آئیے، خواجہ صاحب تعمیل ارشاد میں اٹھ گئے، مگر سمجھے نہیں، آپ نے فرمایا خواجہ صاحب سمجھے کہ میرا جال کیا ہے خواجہ صاحب نے عرض کیا کہ حضرت نہیں، فرمایا

کہ شیخ، یہی ہم لوگوں کا جال ہے جس سے ہم لوگوں کو پھانتے ہیں، مجلس میں اول سے آخر تک بڑا انبساط رہا، خشونت تو الگ رہی کسی درجہ کی خشکی اور یسوست بھی کہیں آس پاس نہ تھی، خندہ چینی، شگفتہ بیانی، زندہ دلی اور نکتہ سنجی مجلس کو باغ و بہار بنا دیتی تھی، تھانہ بھون کے متعلق جو تصور قائم ہوا تھا، معلوم ہوا کہ اس میں جہاں تک مولانا کی ذات کا تعلق ہے، مبالغہ اور غلط فہمی کو دخل ہے، ضوابط ضرور تھے، مگر استثناءات بھی بکثرت، طالبین اور زیر تربیت اشخاص کے لیے احتساب اور مواخذہ تھا، مگر زائرین اور کبھی کبھی کے آنے والوں کے لیے نیز ان لوگوں کے لیے جن کا تعلق مستقل اصلاح و تربیت کا نہیں تھا، شفقت و رعایت، یہ بھی اندازہ ہوا کہ خانقاہ کا سارا ماحول حضرت کے مزاج و مذاق اور حضرت کی جامعیت اور حکمت کے سونی صدی مطابق نہیں تھا، اور وہ مولانا کی پوری نمائندگی اور اپنے زبان حال سے ترجمانی نہیں کرتا تھا، اور شاید اس شہرت عام میں جو تھانہ بھون کی دار و گیر اور عرب و جلال کے متعلق ملک میں پھیلی ہوئی تھی، ان ضابطہ پرستوں کی بے چک پابندیوں کو بہت دخل تھا، اپنا ہی تجربہ لکھتا ہوں کہ مولانا کی مجلس سے فارغ ہونے کے بعد گاڑی کے جانے میں بہت دیر تھی، خالی اور بیکار بیٹھنے کی عادت نہیں، طالب علمی کا پرانا مرض، خانقاہ میں شمالی حصہ میں ایک مدرسہ بھی تھا، ایک عالم کوئی کتاب پڑھا رہے تھے، میں بھی جا کر ایک طرف بیٹھ گیا، مدرس صاحب نے ایک طالب علم کو اشارہ کیا، دیوار پر ایک تختی آویزاں تھی، جس پر لکھا تھا کہ جس وقت کوئی استاد سبق پڑھا رہا ہو تو باہر کے آئے ہوئے کوئی صاحب وہاں نہ بیٹھیں، وہ تختی لائے اور مجھے دکھایا میں شرمندہ ہو کر اٹھ گیا، اسی طرح میں نے ایک صاحب سے پوچھا کہ کتب خانہ کس وقت کھلے گا؟ انھوں نے بجائے خود جواب دینے کے کہا تختی پر اوقات لکھے ہوئے ہیں پڑھ لیجئے، غالباً یہی لفظی پابندی اور ضابطہ پرستی بہت سے اجنبی لوگوں کے لیے وحشت کا سبب بنتی تھی، لیکن اس کے برعکس مولانا ان ضوابط پر حاکم تھے، محکوم نہ تھے، واضح تھے مقلد نہ تھے، وہ جہاں چاہتے اور جس کے لیے چاہتے ضابطہ کو بالکل بالائے طاق رکھ دیتے اور اسی کو وقت کا ضابطہ سمجھتے۔

اس کے بعد نہ پھر تھانہ بھون حاضری کا اتفاق ہوا نہ لکھنؤ مولانا کے قدم سے مشرف، البتہ مکاتبت، معنوی اور علمی استفادہ اور محبت و عقیدت کا تعلق ہمیشہ رہا، بھائی صاحب سے بھی کبھی کبھی مراسلت ہوتی، ایک مرتبہ حضرت نے ندوہ کے کتب خانہ سے بعض کتابیں مطالعہ کے لیے طلب فرمائیں اور ان کے بحفاظت واپس ہونے کے لیے اور بھیجے والے پر کسی قسم کا بار نہ پڑنے کا اہتمام فرمایا، جو مولانا کا مزاج بن گیا تھا، اور جس کی رعایت و نگہداشت میں وہ اپنے اقران و مماثل میں بھی بہت ممتاز تھے، یہاں پر مولانا کا وہ مکتوب درج کیا جاتا ہے جو مولانا نے اس موقع پر بھائی صاحب کے نام تحریر فرمایا تھا، اور جس سے مولانا کی وسعت نظر اور وسعت قلب کا بھی اندازہ ہوگا اور اس کا بھی کہ مولانا شیخ الاسلام ابن تیمیہ، اور علامہ ابن قیم کو کس نظر سے دیکھتے تھے، اور کس ادب و احترام سے ان کا نام لیتے ہیں، مولانا تحریر فرماتے ہیں:


مکرمی و محترمی دام فضہم السلام علیکم ورحمۃ اللہ وبرکاتہ ”کتاب اعلام
المؤمنین مع حاوی الارواح وشفاء العلیل“ سے میرا مستفید ہونا ندوہ کا
فیض ہے، جس کا میں ممنون ہوں اور دل سے دعا کرتا ہوں، جس مضمون کو
دیکھنے کو میں نے کتاب منگوائی تھی، اس مقصود میں تو میں حضرت مؤلف کا
موافق نہیں ہوں، مگر خود اس مقصود میں جن مقدمات سے انھوں نے کام
لیا ہے، وہ بجائے خود علوم عالیہ ہیں، جن سے مجھ کو عجیب و غریب نفع ہوا،
اس مضمون کو میں نے نقل بھی کر لیا، جس کی ایک غرض یہ بھی ہے کہ جس
وقت مجھ کو یا کسی دوسرے دوست کو فرصت ہو تو اس کا جواب ادب کے
ساتھ لکھا جاوے، اس نقل کے سبب واپسی میں دیر ہوئی، الحمد للہ آج اس
کو واپس کر کے سرخ رو ہوتا ہوں، ایک خط میں آمد کا محصول و مصارف
۷۰ روپے لکھا تھا، اس لیے ۸۰ روپے بصورت نکت روانہ خدمت ہے اگر گرانی نہ
ہو تو ایک کارڈ پر پہنچنے کی اطلاع فرما کر مطمئن کر دیا جاوے، باقی بجز دعا

گوئی و دعا جوئی کیا عرض کروں، والسلام اشرف علی ازتھانہ بھون۔
بلٹی محصول ادا شدہ حاضر ہے۔

رجب ۱۳۶۲ھ (جولائی ۱۹۴۳ء) میں مولانا محمد الیاس صاحب لکھنؤ تشریف لائے اور اس کی وجہ سے شہر میں ایک خاص برکت رونق اور دینی و ایمانی فضا پیدا ہو گئی، شیخ الحدیث مولانا محمد زکریا صاحب بھی دوسرے روز تشریف لے آئے ایک بڑی تبلیغی جماعت بھی آئی ہوئی تھی، ہم لوگ اسی دینی دعوت اور تبلیغی نقل حرکت میں مصروف اور مسرور تھے کہ اچانک یہ جانگداز اور روح فرسا خبر سنی کہ ۱۷/رجب ۱۳۶۲ھ (۱۹/جولائی ۱۹۴۳ء) کو تھانہ بھون کا یہ آفتاب علم و ارشاد غروب ہو گیا، حضرت الاستاذ مولانا سید سلیمان ندوی بھی ٹھیک انھی دنوں میں لکھنؤ تشریف لائے، معلوم نہیں انھوں نے یہ خبر راستہ میں سنی یا لکھنؤ آ کر لیکن ان کی بے قراری اور رنج و قلق دیکھنے کا تھا، اس وقت ہم لوگوں کو اندازہ ہوا کہ ان کو اپنے شیخ سے کیسا گہرا تعلق ہے، کسے معلوم تھا کہ اس کے ٹھیک ایک سال کے بعد مولانا محمد الیاس صاحب رحمۃ اللہ علیہ بھی اس جہان فانی سے رحلت فرمائیں گے، اور ہندوستان ان دو جلیل القدر ہستیوں سے محروم ہو جائے گا۔

”سُكِّلُ مَنْ عَلَيْهَا فَإِنَّ وَيَسْقَىٰ وَجْهَهُ رَبِّكَ ذُو الْجَلَالِ وَالْإِكْرَامِ“ [۲۶، ۲۷]





مولانا احمد علی صاحب لاہوریؒ

میری زندگی میں وہ بڑا مبارک دن اور بڑی سعید گھڑی تھی جب مولانا احمد علی صاحب لاہوری امیر انجمن خدام الدین شیرانوالہ دروازہ، لاہور سے نیاز حاصل ہوا، میری زندگی کے دو بڑے موڑ ہیں، جہاں سے زندگی نے نیاراستہ (جہاں تک خیال ہے بہتر اور مبارک راستہ) اختیار کیا، پہلا موڑ جب مولانا احمد علی صاحب سے تعلق پیدا ہوا، دوسرا موڑ اس وقت پیش آیا جب خدا نے مولانا محمد الیاس صاحبؒ کے پاس پہنچایا، اگر مولانا احمد علی صاحب سے ملاقات نہ ہوتی تو میری زندگی اچھی یا بری بہر حال موجودہ زندگی سے بہت مختلف ہوتی، اور شاید اس میں ادب و تاریخ اور تصنیف و تالیف کے سوا کوئی ذوق اور حجان نہ پایا جاتا، خدا شناسی اور خدا رسی، راہ یابی اور راست روی تو بڑی چیزیں ہیں، مولانا کی صحبت میں کم سے کم خدا طلبی کا ذوق، خدا کے نام کی حلاوت اور مردان خدا کی محبت، اپنی کمی اور اصلاح و تکمیل کی ضرورت کا احساس پیدا ہوا، اور ہم عامیوں کے لیے یہی بڑی دولت و نعمت ہے، بلکہ بعض حقیقت شناسوں کے نزدیک یہی اصل دولت ہے، وحشت کلکتوی نے انھی لوگوں کی ترجمانی اپنے اس شعر میں کی ہے۔

نشان منزل جاناں ملے، ملے نہ ملے

مزے کی چیز ہے یہ ذوق جستجو میرا

کہتے ہیں کہ جس کا رزق جہاں مقدر ہوتا ہے وہیں ملتا ہے، اس کے لیے وطن، پردیس اور یگانہ و بیگانہ کی قید نہیں، میرے نزدیک یہ کلیہ مادی و غذائی، اور معنوی و روحانی دونوں قسم کے رزق کے لیے عام ہے، اور قرآن مجید میں معنوی حقیقتوں کے لیے رزق کا استعمال

آیا ہے، ”اتَّحَلَّوْنَ رِزْقَكُمْ أَنْتُمْ تُكْفَرُونَ“ مصنفین، مفکرین اور ہر اچھے مقصد کے لیے کوشش کرنے والوں کو جن پر وہ مقصد طاری ہو جائے رہنمائی کے حصول، نئے نئے انکشافات، خلاف توقع اور خلاف قیاس معلومات و مواد کی فراہمی اور غیبی امداد کے ایسے ایسے تجربے ہوتے ہیں کہ ان کے سامنے آیت قرآن ”وَيَرْزُقُهُ مِنْ حَيْثُ لَا يَحْتَسِبُ“ کی تفسیر کے نئے نئے نمونے اور مثالیں سامنے آتی ہیں، اور ان کے نزدیک اس آیت کا وہی محدود مفہوم باقی نہیں رہتا جو تفسیر و ترجمہ کی عام کتابوں میں لکھا گیا ہے، اور عام طور پر سمجھا جاتا ہے۔

میرے شعور کا زمانہ تھا، اور عربی تعلیم شروع ہو چکی تھی کہ خود خاندان میں، اپنے ہی ضلع میں وطن کے قریب مولانا سید محمد امین صاحب نصیر آبادی موجود تھے (۱)، جن سے ضلع رائے بریلی، پرتاپ گڑھ، سلطان پور اور اعظم گڑھ کے ہزاروں مسلمان بیعت و ارادت کا تعلق رکھتے تھے، اور ان کی اصلاح و تربیت، امر بالمعروف اور نہی عن المنکر کا غلغلہ دور دور بلند تھا، لیکن باوجود قریبی قربت اور مکانی قربت کے میں ان کی زیارت سے بھی محروم رہا، ہندوستان کے شمالی مغربی اضلاع، مشائخ و علماء کا مرکز ہیں اور قریب و بعید متعدد حقانی ربانی مشائخ و بزرگ موجود تھے، تمام ظاہری قرآن اور قیاسات اس بات کے موجود تھے کہ علمی اور روحانی پیاس بجھانے کے لیے اور اپنی اصلاح و تربیت کے لیے انھیں میں سے کسی مشہور مقبول ہستی کا انتخاب کیا جائے گا، خود اپنے شہر ہی نہیں اپنے محلہ اور مکان پر قدیم تعلقات اور روابط کی بنا پر ایسے بزرگوں کی آمد و رفت تھی، اور ان سے متعدد افراد خاندان منسلک و وابستہ تھے، لیکن ہوا وہی جو برسوں کا تجربہ ہے کہ رزق خود کھینچ کر لے جاتا اور اپنی طرف بلا تا ہے۔

مولانا محمد علی صاحب لاہوری کا نام شاید سب سے پہلے خواجہ عبدالحی صاحب

فاروقی سے سنا، خواجہ صاحب میرے بھائی صاحب مرحوم کے دیوبند کے ہم سبق تھے،

(۱) آپ خاندان حسنی قطبی کے چشم و چراغ اور حضرت سید احمد شہید کے سلسلہ کے ایک شیخ طریقت اور مصلح اور وداعی تھے، بیعت غالباً مولانا خواجہ سید احمد صاحب نصیر آبادی سے تھے، اور تربیت و اجازت میرے جد مادری حضرت سید شاہ ضیاء الدینی سے اللہ تعالیٰ نے بڑی دینی و جاہت اور ہدیہ عطا فرمایا تھا، ۱۳ جمادی الآخرہ ۱۳۳۹ھ مطابق ۵ نومبر ۱۹۲۰ء میں اپنے وطن نصیر آباد ضلع رائے بریلی میں انتقال کیا۔

حضرت شیخ الہند مولانا محمود حسن صاحب اور مولانا انور شاہ صاحب کے حدیث کے درس کے دنوں ساتھی تھے، اور دونوں میں غالباً زمانہ حال کے تقاضوں سے واقفیت اور جدید مطالعہ کی بنا پر بہت کچھ ہم مذاقی اور اتحاد تھا، خواجہ صاحب مولانا عبید اللہ صاحب سندھی سے پڑھ کر آئے تھے، انگریزی داں تھے، سیاست کا ذوق تھا، اور بھائی صاحب ندوہ سے پڑھ کر گئے تھے، غرض دونوں میں بڑی دوستی اور محبت تھی، خواجہ صاحب، بھائی صاحب کی دعوت پر غالباً ۱۹۲۷ء میں ایک مرتبہ گرمی کی تعطیلات گزارنے کے لیے لکھنؤ آئے اور ہمارے مکان پر ٹھہرے، بھائی صاحب نے ان سے فرمائش کی کہ وہ اس زمانہ قیام میں مجھے قرآن مجید کا کچھ حصہ پڑھادیں، میری عمر اس وقت ۱۳-۱۴ سال کی تھی، خواجہ صاحب نے اخیر پارے کی اخیر سورتیں پڑھائیں۔

مولانا عبید اللہ صاحب سندھی کے ہندوستان میں دو مایہ ناز شاگرد تھے، اور ان کے طرز تعلیم اور مسلک تفسیر کے حامل و امین اور اس میں ان کے صحیح جانشین، مولانا احمد علی صاحب لاہوری اور خواجہ عبداللہ صاحب فاروقی، وہ زمانہ ساری دنیا میں سیاسی بے چینی اور ہندوستان میں انگریز دشمنی کے بحران کا تھا، سیاست ہر چیز پر حاوی اور غالب تھی، ہر مسئلہ کو خواہ وہ علمی ہو یا دینی، ادبی ہو یا تاریخی، اخلاقی ہو یا اقتصادی، سیاست کی عینک سے دیکھنے اور سیاست کی کسوٹی پر پرکھنے کی عادت ہو گئی تھی، جیسے ہر زمانہ میں ایک خاص طرز فکر اور نقطہ نظر کا اسیلا ہو جاتا ہے اور ہر چیز اسی کی مدد سے اور اسی سے متاثر ہو کر دیکھی جاتی ہے، اس زمانہ میں سیاست و حکومت، آزادی و غلامی، حاکمیت و محکومیت اور استعمار و استقلال کا اسٹیلاء تھا، اور اس نے ایک نئے ”وحدۃ الوجود“ کے فلسفہ کی شکل اختیار کر لی تھی، اس دور کے فلسفہ اور اس کے اثر و تسلط کو دیکھ کر وحدۃ الوجود کے عقیدہ کی عمومیت و عالمگیری، ادب، شاعری، علم و فلسفہ، الہیات اور علم کلام یہاں تک کہ عام زندگی و معاشرت اور روزمرہ کی گفتگو اور بول چال پر اس کی مضبوط گرفت اور گہری چھاپ کا سمجھنا آسان ہو جاتا ہے، اس وقت ساری دنیا بالخصوص ہندوستان کے مسلمانوں کے لیے سب سے اہم مسئلہ مغربی

طاقتوں سے خصوصاً ان کے سب سے بڑے نمائندے انگریزوں کی غلامی اور حکومت سے نجات اور آزادی حاصل کرنا تھا، مولانا عبید اللہ صاحب غیر معمولی طور پر ذہین و ذکی واقع ہوئے تھے، شیخ الہند کی صحبت نے سونے پر سہاگہ کا کام دیا، ان کے ابتدائی مرشد و مربی حافظ محمد صدیق صاحب اور ان کے خلیفہ مولانا سید تاج محمد مروٹی اعلیٰ مجاہدانہ جذبات رکھتے تھے، اور پرلے درجہ کے انگریز دشمن تھے، ان سب اثرات نے مولانا عبید اللہ صاحب کو ایک شعلہٴ جوالہ میں تبدیل کر دیا اور ان کے ذہن کو جہاد و حریت، احیائے خلافت و حکومت الہی، حصول آزادی اور انگریز دشمنی کی طرف ایسا موڑ دیا کہ ان کو سارا قرآن مجید جو شروع سے ان کی دلچسپی اور مطالعہ کا مرکز تھا اسی کی تفسیر اور اسی کی دعوت و تبلیغ نظر آنے لگا، ان کی ذہانت اور نکتہ آفرینی نے اس کی آیات و اشارات سے وہ کام لیا کہ ان کو اپنے ہر دعوے کی تائید قرآن مجید ہی میں نظر آنے لگی، اور انھوں نے اس سے اجتماعی و سیاسی زندگی کے ایسے ایسے اصول و کلیات اخذ کئے جن کا نہ کسی قدیم تفسیر میں نشان ملتا ہے، نہ کسی جدید تفسیر میں، یہ طرز استنباط اور یہ طریقہ تفسیر صوفیائے کرام کے تفسیری لطائف اور متصوفانہ نکات سے بہت ملتا جلتا تھا، جن کو وہ ”الاعتبار والتاویل“ کے نام سے یاد کرتے ہیں، اور جن کے نمونے شیخ اکبر کی ”فتوحات مکیہ“ علامہ مہائمی کی تفسیر ”تجصیر الرحمن و تیسیر المنان“ اور علامہ حقی کی تفسیر ”روح البیان“ میں دیکھے جاسکتے ہیں، اگر اس کو تفسیر کا نام نہ دیا جائے اور ”الاعتبار والتاویل“ ہی کے نام سے یاد کیا جائے، نیز وہ حد اعتدال سے متجاوز نہ ہو تو ہر دور کے علماء نے اس میں حرج نہیں سمجھا ہے۔

غرض مولانا عبید اللہ صاحب ایک خاص طرز تفسیر کے اس دور میں بانی تھے جس کو ان کے شاگرد ارشد مولانا احمد علی صاحب تفسیر کے بجائے ”الاعتبار والتاویل“ ہی کے نام سے یاد کرنا پسند فرماتے تھے، اس میں ان کے سب سے زیادہ کامیاب و فادار اور جاں نثار شاگرد یہی دو مولانا احمد علی صاحب لاہوری اور خواجہ عبدالحی صاحب فاروقی تھے، اول الذکر نے لاہور میں بیٹھ کر تقریباً نصف صدی اس کی اشاعت کی، مدارس عربیہ کے

فضلاء کی بدولت جن کے لیے انھوں نے صرف ڈھائی تین مہینہ کا نصاب بنایا تھا، اور جو ان مدارس کی تعطیل کے زمانہ میں ان سے استفادہ کے لیے آتے تھے، یہ درس قرآن ہندوستان کے دور دراز گوشوں تک پہنچ گیا، جہاں تک مجھے علم ہے، اس سے نقصان کم پہنچا، تصحیح عقائد، اصلاح رسوم، ربط بالقرآن کا فائدہ زیادہ ہوا، یہ درحقیقت مولانا احمد علی صاحب کے تقویٰ اور روحانیت اور اخلاص و ایثار کی برکت تھی، بلکہ واقعہ یہ ہے کہ ہندوستان میں درس قرآن کے عمومی رواج اور لوگوں میں اس کی مقبولیت کا سہرا انھی کے سر ہے، دوسرے شاگرد رشید خواجہ عبدالحی صاحب فاروقی نے جامعہ ملیہ اسلامیہ کو جو پہلے علی گڑھ میں تھا پھر دہلی میں منتقل ہوا، اپنی کوششوں کا مرکز بنایا، ان کے درس سے کم لیکن ان کی تفسیری تصنیفات سے اس کا علمی حلقہ میں زیادہ تعارف ہوا، خواجہ صاحب مولانا احمد علی صاحب کا نام بڑے احترام سے لیتے، ان کے درس اور مجالس میں ان کا تذکرہ آنا غیر متوقع بات نہ تھی، اس لیے جہاں تک قیاس کام کرتا ہے، مولانا کا سب سے پہلے نام اہمیت کے ساتھ انھی سے سنا۔

مولانا کا تعارف اور دل میں ان کی عقیدت پیدا ہونے کا دوسرا سبب یہ تھا کہ میرے پھوپھا مولانا سید طلحہ صاحب ایم. اے. اور نیشنل کالج لاہور میں پڑھاتے تھے، اتحاد مسلک کی وجہ سے مولانا سے ان کے گہرے روابط تھے، حضرت سید احمد شہید کے خاندان سے تعلق کی بنا پر مولانا ان کا ایک درجہ میں احترام فرماتے تھے، اور وہ خود بھی لاہور میں سب سے زیادہ مولانا ہی کے اخلاص و للہیت اور پاکیزہ نفسی کے قائل تھے، وہ جب چھٹیوں میں وطن آتے تو مولانا کا ذکر خیر کرتے، ۱۹۲۹ء کی گرمیاں تھیں اور مئی کا مہینہ، میں امتحان عربی میں نمایاں طریقہ پر کامیاب ہوا تھا، اس وقت تک لکھنؤ سے باہر کہیں نہیں گیا تھا، صرف ہسوہ، فتح پور، راتوں اور تقریبات کی وجہ سے اس سے مستثنیٰ تھا کہ وہاں سال میں ایک دو مرتبہ جانا ہوتا تھا، میری پھوپھی صاحبہ کا خط والدہ مرحومہ کے نام آیا جس میں مجھے لاہور بلایا گیا تھا، یہ میرا پہلا طویل سفر تھا، اور بہت سی حیثیتوں سے تاریخی اور یادگار، اسی سفر میں میں نے پہلی مرتبہ علامہ اقبال کی زیارت کی جس کا تذکرہ ”نقوش اقبال“ کے مقدمہ میں تفصیل

سے آچکا ہے، مشہور علمی اور ادبی شخصیتوں کو دیکھا، بڑے بڑے فضلاء اور پروفیسروں سے ملاقات کی علمی و ادبی محفلوں میں شریک ہوا، رستم زماں گاما پہلوان اور بعض ہندوستان گیر اور بعض عالمگیر شہرت رکھنے والے اہل کمال کی زیارت کی، یہ کیسے ہو سکتا تھا کہ مولانا احمد علی صاحب کے دیدار سے آنکھیں روشن نہ کرتا جن کا ذکر خیر عرصہ سے سنتا تھا، اس پر اضافہ یہ ہوا کہ بھائی صاحب نے میرے لاہور پہنچنے پر جو خط پھوپھا صاحب کو لکھا، اس میں تاکید کی کہ مجھے مولانا احمد علی صاحب سے ضرور ملا یا جائے۔

مئی کی غالباً کوئی آخری تاریخ تھی کہ مولانا سید طلحہ صاحب مجھے مولانا احمد علی صاحب کے پاس لے گئے، میری عمر اس وقت ۱۵-۱۶ کے درمیان رہی ہوگی، میرے تعارف میں دو ہی باتیں کہی جاتی تھیں، والد صاحب کا نام اور ان سے نسبت فرزندگی اور عربی زبان سے مناسبت اور اس میں بے تکلف لکھنے پڑھنے کی صلاحیت جو اس عمر اور زمانہ میں کچھ نئی ہی بات سمجھی جاتی تھی، مولانا نے جس شفقت و عنایت کا اظہار فرمایا اس کا مجھے اس وقت تک کوئی تجربہ نہیں ہوا تھا، اور وہ میری توقع اور حیثیت سے زیادہ تھی، یہ پہلا موقع تھا کہ ان کی محبت و عقیدت کا بیج دل کی نرم زمین میں پڑا اور زمین نے اس کو قبول کر لیا، اسی کا نتیجہ تھا کہ دوسرے یا تیسرے سال گرمیوں کی تعطیل میں لاہور پھر اس شوق میں گیا کہ مولانا کے درس قرآن میں شرکت کروں، لیکن معلوم ہوا کہ عربی مدراس کے طلباء اور فضلاء کا باقاعدہ درس جس کو مولانا کے رفقاء و خدام "علماء کلاس" کے نام سے یاد کرتے ہیں رمضان، شوال اور ذی قعدہ میں ہوا کرتا ہے، اس وقت تو صرف فجر کے بعد عمومی درس میں اہل شہر شریک ہوتے ہیں، اور مغرب کے بعد انگریزی تعلیم یافتہ حضرات کی کلاس ہوتی ہے، لیکن مولانا نے اذراہ شفقت مجھے مستقل وقت دیا اور شروع سے قرآن شریف پڑھانا شروع کیا، اس درس میں صرف میں اور برادر عزیز سید احمد حسنی جو پہلے لاہور میں تھے شریک تھے، اس درس کا سلسلہ زیادہ دن نہیں رہا، شاید سورہ بقرہ نصف ہوئی ہوگی کہ لکھنؤ پھری واپسی ہوگئی، اس درس میں نیز صبح کے عمومی درس میں شرکت سے اور کوئی فائدہ ہوا ہویا نہ ہوا، دینی ذوق ضرور پیدا ہوا، مولانا کے درس کے تین اہم بڑے

مرکزی مضمون تھے، عقیدہ توحید کی وضاحت، جو ہر قسم کے مشرکانہ اثرات و رسوم سے پاک تھی، اور جس میں ان کا طرز مولانا اسماعیل شہیدؒ (صاحب تقویۃ الایمان) سے بہت ملتا جلتا تھا، نیز انھیں کے ایک دوسرے نامور معاصر اور بزرگ مولانا حسین علی شاہ صاحب (واں بچھراں ضلع میانوالی) کے طرز تفسیر اور انداز تبلیغ سے بہت ملتا ہوا تھا، یہ چونکہ خود اپنے خاندانی مسلک کی ترجمانی اور تائید تھی، اس لیے دل نے اس کا خوب ذائقہ لیا اور دماغ نے اس کو پورے طور پر قبول کیا، دوسرا مرکزی مضمون اہل اللہ کے موثر اور دلاویز واقعات، بالخصوص اپنے سلسلہ کے مشائخ کا دلنشین و دلپذیر بکثرت تذکرہ، مولانا اپنے سلسلہ کے مشائخ کی محبت میں بالکل سرشار تھے، اور جیسا کہ محبت کا قاعدہ ہے، وہ ان کے تذکرہ کے لیے کوئی نہ کوئی تقریب پیدا کر لیتے تھے، وہ جس وقت ان کا تذکرہ کرتے تھے، تو معلوم ہوتا تھا کہ ان کے منہ میں پانی بھر آیا ہے، اور وہ کسی نہایت شیریں اور محبوب چیز کا مزہ لے لے کر ڈر کر رہے ہیں، ان کے دو روحانی مربی و شیخ تھے، مولانا سید تاج محمود صاحب امرولی اور خلیفہ غلام محمد صاحب دین پوری، وہ جس وقت ان دونوں بزرگوں کا تذکرہ کرتے تھے، تو معلوم ہوتا تھا کہ ان کے ہر بن موسے تشکر و امتنان اور محبت و عقیدت کا چشمہ اہل رہا ہے، اور کسی نے ان کے دل کا ساڑھ چھیڑ دیا ہے، سامعین کے دل ان تذکروں سے متاثر ہوئے بغیر نہیں رہ سکتے تھے، چنانچہ قدرۃ یہ عقیدت و محبت ان کے دل سے سننے والوں کے دلوں کو منتقل ہوتی تھی، اور بجلی کی کرنٹ کی طرح دوسروں کے جسم و جان میں بھی دوڑ جاتی تھی، تیسرا مرکزی مضمون جذبہ جہاد، بغض فی اللہ اور انگریزوں سے شدید دشمنی اور نفرت کا مضمون تھا، جو بار بار درس میں آتا تھا، اور خود قرآن مجید کی آیات ان کی رہبری کرتی تھیں، میرانشو و نما اس وقت تک علمی و ادبی فضا اور نودہ کے ماحول میں ہوا تھا، خاندان میں بھی انقلاب زماں اور انگریزی تعلیم کے اثر سے یہ تذکرے بہت کم رہ گئے تھے، حقیقتاً مولانا ہی کے درس سے اس نئی دنیا سے آشنائی پیدا ہوئی اور معلوم ہوا کہ علم و مطالعہ و فکر و نظر اور ادب و شعر کے علاوہ بھی کچھ مقاصد و حقائق اور کچھ لذتیں اور ذائقے ہیں، اور انسانوں کی کوئی قسم ایسی بھی ہے جس کے لیے دین صرف خبر نہیں بلکہ نظر، یاد ریافت نہیں بلکہ یافت کا

معاملہ ہے۔

سز دیں مارا خبر، اورا نظر

او درون خانہ ما بیرون در

اس کے اگلے سال غالباً ۱۹۳۲ء میں حجۃ اللہ البالغہ کے درس میں شرکت کے لیے لاہور آیا، مولانا عبید اللہ صاحب سندھی کی دوسری پسندیدہ کتاب شاہ ولی اللہ صاحب کی حجۃ اللہ البالغہ تھی، جس کو وہ بڑے شوق و ذوق سے پڑھاتے تھے، ان کی ذہانت و نکتہ آفرینی نے اس میں بھی ایک نیا عالم پیدا کر دیا تھا، اس میں ان کو تمام جدید، سیاسی معاشی انقلابات کی پیشین گوئیاں اور ایک نئے صالح اور مکمل نظام کا نقشہ نظر آتا تھا، جو اخلاقیات و معاشیات اور سیاسیات والہیات کے چار ستونوں پر قائم ہو سکتا ہے، پہلے گزر چکا ہے کہ ذہانت بڑی خلاق اور جدت پسند واقع ہوئی ہے، وہ بے جان تصویروں میں جان، اختصار میں تطویل اور اجمال میں تفصیل پیدا کر دیتی ہے، اور چند لفظوں اور لکیروں سے جو بعض اوقات خوردبین کے بغیر دیکھی نہیں جاسکتیں، ایک پورا شہر تعمیر کر لیتی ہے، لیکن حجۃ اللہ البالغہ میں مولانا سندھی کی ذہانت کو زیادہ محنت نہیں کرنی پڑی، کتاب کا موضوع، اس کے مطالب، شاہ ولی اللہ صاحب کے وسیع و آفاقی ذہن، ان کی نکتہ رسطیعت اور ان کی دور بین نگاہ نے مولانا عبید اللہ صاحب کی خود مدد اور رہنمائی کی، اور انھوں نے اس کتاب کا رشتہ موجودہ زندگی اور مسائل سے جوڑ دیا، مولانا احمد علی صاحب اس کتاب کو بڑے اہتمام اور ذوق و شوق سے پڑھاتے تھے، اور اس کا ایک الگ درس ہوتا تھا، جس میں مستند مدارس عربیہ کے فضلاء کو شرکت کی اجازت تھی، میرے علم میں اس وقت حجۃ اللہ البالغہ کا بالاستقلال درس کہیں نہیں ہوتا تھا، شاہ صاحب سے عقیدت گویا گھٹی میں پڑی تھی، اور خاندان و مدرسہ دونوں نے اس کو استحکام اور دوام عطا کیا، میں نے بھی اس درس میں شرکت کی، کئی روز تک میرا نام باقاعدہ نہیں لکھا گیا، مولانا کو اس بارے میں بہت شبہ تھا کہ میرے اندر اس کتاب کی استعداد و صلاحیت ہے، ان کو معلوم تھا کہ میں نے فلسفہ اور علم کلام کی

باقاعدہ تعلیم نہیں پائی اور اس کتاب کا اس کے بغیر سمجھ میں آنا مشکل ہے، خدا علامہ حسین میرکاشمیری (۱) مرحوم کو جزائے خیر دے انھوں نے اس کی تقریب پیدا کی، ایک روز مولانا سے عرض کیا کہ آج عبارت ان سے پڑھوائیے، میں عرب اساتذہ سے پڑھنے اور ندوہ کی تعلیم کے اثر سے عبارت اچھی پڑھتا تھا، اور اس میں کچھ دوسروں سے فائق نکلا، مولانا کا خیال بدل گیا، اور انھوں نے مجھے باضابطہ اس جماعت میں شامل کر لیا، یہ دس بارہ طالب علموں کی جماعت رہی ہوگی، سب فارغ التحصیل تھے، ان میں بنگالی اور آسامی طلبہ بھی تھے، پنجاب اور یوپی، بہار کے بھی، طور یہ تھا کہ اس میں نہ وقت کی قید تھی، نہ مقدار کی، مسلسل ۳-۴ گھنٹے بھی درس ہو جاتا تھا، مجھے یاد ہے کہ ایک نشست بیٹھنے سے ٹانگیں درد کرنے لگتیں، چونکہ میں کچھ تاثیر سے حاضر ہوا تھا، اور میں نے کئی وہ علوم نہیں پڑھے تھے، جو مقدمات کا کام دیتے ہیں اس لیے مجھے اس کتاب کے سمجھنے اور اس کے مطالب پر حاوی ہونے میں کہیں کہیں بڑی دشواری محسوس ہوئی اور مجھے اس کے لیے بڑی تیاری کرنی پڑی، کئی کئی گھنٹے مطالعہ کرتا اور درس سے پہلے کتاب کو پورے طور پر حل کر لینے کی کوشش کرتا، نیز طلباء کے ساتھ مذاکرہ کر کے پچھلا حصہ جو چھوٹ گیا تھا، اس کو پڑھا، مولانا کے یہاں کتاب کا صرف پہلا حصہ زیر درس رہتا تھا، نصاب پورا ہوا تو ہم لوگ مولانا نجم الدین صاحب پروفیسر اور نیشنل کالج لاہور کے پاس گئے، مولانا کے معقولات و منقولات میں تبحر کی شہرت تھی، اس وقت اور نیشنل کالج کے سینئر مولوی ہونے کی وجہ سے استاذ الاساتذہ سمجھے جاتے تھے، مولانا نے بھی امتحان بڑی تفصیل و متدقیق سے لیا، امتحان زبانی تھا، اس لیے جرح کا پورا موقع تھا، اور وہ کمزوریاں جو تحریری امتحان میں چھپ جاتی ہیں، ان کے اظہار کا بھی پورا موقع تھا، میری حیرت و مسرت کی کوئی انتہا نہ رہی جب مجھے معلوم ہوا کہ انھوں نے مجھے سب سے زیادہ نمبر دیئے، اور میں اول آیا۔

(۱) یہ لاہور کے ایک مشہور مزاح نگار صحافی و شاعر اور شہر کے مشہور مجلسی شخصیت تھے، جن کے روابط تمام علماء اور قائدین بالخصوص مجلس احرار کے رہنماؤں سے تھے، شہر میں علامہ صاحب کے نام سے مشہور تھے۔

اہل اللہ کے تذکرے اور روحانیت کا شوق پیدا کرنے والے واقعات کا سلسلہ مولانا کے درس قرآن حجۃ اللہ البائتہ کے سبق کے خطبات اور عام مجالس میں برابر جاری رہتا تھا، اور ایسا معلوم ہوتا تھا کہ یہی مولانا کا اصلی ذوق اور اصلی دعوت ہے، اسی کے ساتھ زیادہ قیام اور قرب کی وجہ سے مولانا کی زاهدانہ اور مجاہدانہ زندگی ہمارے سامنے آئی جس کی نظیر کم سے کم میں نے اس سے پہلے نہیں دیکھی تھی، صرف بزرگوں کے قصے سنے اور کتابوں میں پڑھے تھے، ہم لوگ مدرسہ قاسم العلوم میں رہتے تھے، ٹھیک اس کی پشت پر چند گز کے فاصلہ سے مولانا کا مکان واقع تھا، راستہ میں پتلی گلی تھی، مولانا کے بڑے صاحبزادے مولوی حبیب اللہ صاحب (۱) میرے دوست ہو گئے تھے، مولانا کے گھریلو حالات اور ان کے زہد و تقشف، ورع و احتیاط اور قناعت و استغنا کے واقعات ان کے معتمد خاص، رفیق زندگی

(۱) افسوس ہے کہ ۲۹ جمادی الآخرہ ۱۳۹۲ھ (۲۶ جولائی ۱۹۷۲ء) پنجشنبہ کے دن مولانا نے اس دارفانی سے رحلت کی اور اپنی تنہا کے مطابق جنتِ اعلیٰ میں بعد نماز عشاء مولانا عبدالحق شیخ الدلائل کی جگہ پر مدفون ہوئے، غفر اللہ لہ و رفع درجاتہ۔

مولانا حبیب اللہ صاحب تقریباً ۲۵ سال سے حرمین میں مقیم تھے اس عرصہ میں وہ کبھی وہاں سے باہر نہیں گئے، ابتداء کے دس پارہ سال انھوں نے مدینہ طیبہ میں گزارے اور بہت پابندی سے مسجد نبوی میں اپنے والد ماجد کے طرز پر درس قرآن دیا، پھر بعض مجبور یوں کی بنا پر مکہ معظمہ میں سکونت اختیار کی، وہیں جان جان آفریں کے سپرد کی، اس پورے قیام میں ریاضت شاقہ طویل مدت تک مسلسل روزے اور تسکین طعام و منام کا معمول رہا، پوری زندگی تجرد و انقطاع میں گزاری، آخر میں یکسوئی اور خلوت پسندی کا اتنا غلبہ ہو گیا تھا کہ چند گنے چنے احباب و خدام کے سوا جن سے خاص مناسبت اور اتحاد ذوق تھا کسی سے ملنا پسند نہیں فرماتے تھے، ذکر کا بڑا غلبہ تھا اور زندگی بالکل زہد و قناعت بلکہ مجاہدہ کی تھی، آخر میں کسی سے خدمت لینا اور علاج معالجہ بھی گوارا نہیں تھا، علالت کے آخری دنوں میں ایک دوست نے بہت اصرار کیا تو فرمایا کہ بھائی میں نے باری تعالیٰ سے رجوع کیا، علاج بے سود ہے بس دعا کرو، مجھی حکیم معراج الحسن صاحب مقیم مکہ ایک مکتوب میں لکھتے ہیں کہ تین دن پہلے بے چینی بہت بڑھی ہوئی تھی، فرمایا جمعہ تک انتظار کرو انشاء اللہ جمعہ تک بالکل تندرست ہو جاؤں گا، بس دعا کرتے رہو، انتقال سے چند منٹ پہلے دیوار سے سہارا لیے بیٹھ گئے اور فرمایا الحمد للہ، اللہ نے میرا کام بنا دیا کلمہ شریف پڑھا اور رخصت ہو گئے۔

مولانا عالم و حافظ اور فاضل دیوبند تھے ان کو اپنے والد مولانا احمد علی صاحب سے اجازت و خلافت بھی تھی، حالات نہایت رفیع تھے، ریاضات شاقہ اور علوئے استعداد کی بنا پر والد ماجد کی طرح کشف اور اشراق بہت بڑھا ہوا تھا۔

اور انجن خدام الدین کے سکریٹری خلیفہ شہاب الدین صاحب سے سننے میں آتے تھے، جو مجھ پر خصوصی کرم فرمانے لگے تھے، خلیفہ صاحب نے غالباً مولانا ہی کے ساتھ ہجرت کی تھی، اور کابل و بخارا پھر وہاں سے ترکی گئے تھے، وہ مولانا کے محرم راز اور خلوت و جلوت کے آشنا تھے، ان ذرائع سے مولانا کی زندگی کے جو حالات ان کے زہد و ورع، روشن ضمیری، قوت ادراک اور باطنی کمالات کا جو اندازہ ہو اس سے مولانا سے اصلاح و تربیت کے مستقل تعلق کا داعیہ پیدا ہوا، اور میں نے ایک دن مولانا سے اس کی درخواست کر دی، مولانا نے فرمایا کہ ابھی میرے شیخ و مرشد حضرت خلیفہ غلام محمد صاحب حیات ہیں، میں آپ کو ایک تعارفی خط دے دیتا ہوں آپ دین پور چلے جائیں اور ان سے بیعت ہو جائیں، میرے لیے تعمیل ارشاد کے سوا کوئی چارہ نہ تھا، سخت گرمی کا زمانہ تھا اور غالباً جون کا مہینہ، دین پور، ریاست بہاولپور میں خانپور سے چند میل کے فاصلہ پر واقع ہے جو لاہور کراچی لائن کا ایک مشہور اسٹیشن ہے اور تقریباً سندھ کی سرحد پر واقع ہے، میں نے وہاں جانے کا عزم کر لیا۔

قبل اس کے کہ دین پور کے سفر کی مختصر روداد سنائی جائے مولانا احمد علی صاحب کے سلسلہ روحانی کا مختصر تعارف کر دینا مناسب ہے، بارہویں صدی کے تقریباً وسط میں سندھ و بلوچستان میں ایک مشہور شیخ طریقت سید محمد راشد گزرے ہیں، جن کا سلسلہ قادریہ تھا، میں نے مولانا عبید اللہ صاحب سندھی سے خود سنا ہے کہ وہ ان دیار میں علمی اور روحانی طور پر تقریباً وہی مرتبہ اور شہرت رکھتے تھے، جو ان کے معاصر حضرت شاہ ولی اللہ صاحب دہلوی کا شمالی مغربی ہندوستان میں تھا، سید محمد راشد اپنے والد سید محمد بقا کے مرید و مجاز تھے، وہ سید عبدالقادر جیلانی خاس کے خلیفہ تھے، جو پیر کوٹ سیدھانہ (ضلع جھنگ سیال پنجاب) میں مدفون ہیں، یہ سلسلہ بغداد و حلب سے اُج (ریاست بہاول پور) پہنچا، جہاں اس سلسلہ کے نومشاخ مدفون ہیں۔

سید محمد راشد کے تین نامور اور ممتاز خلفاء تھے، دو خود ان کے صاحبزادے سید صبغۃ اللہ اور سید محمد بیین، سید صبغۃ اللہ اور سید محمد بیین کے درمیان والد نامدار کے

تبرکات اور مناصب کی تقسیم اس طرح ہوئی کہ سید صبحۃ اللہ کے سرپرستار خلافت و شیخت باندھی گئی اسی وجہ سے وہ سندھیوں میں پیر پگاڑو کے شہرہ آفاق لقب سے مشہور ہوئے اور ان کا ہر جانشین پیر پگاڑو کہلاتا، انھوں نے ایک مجاہد جماعت کی ”حر“ کے نام سے تنظیم شروع کی، جس کا مقصد یہ تھا کہ وقت آنے پر ان رضا کاروں کو مجاہدین کے جیش میں تبدیل کر دیا جائے اور ان سے اسلام کی عزت و سر بلندی کا کام لیا جائے، پیر صبحۃ اللہ شاہ ثانی پیر پگاڑو کے زمانہ میں حروں نے بد امنی شروع کی اور اس کی وجہ سے انگریزوں نے ان کو پھانسی دی، ان کے بعد سکندر شاہ شاہ مردان ثانی اپنے اسلاف کے جانشین ہوئے، یہی پیر صبحۃ اللہ (اول) ہیں جنھوں نے حضرت سید احمد شہید اور ان کے قافلے کی ۱۳۴۱ھ، ۱۸۲۶ء کے سفر ہجرت میں بڑی اولوالعزمی کے ساتھ ضیافت و میزبانی کی اور انھی کی وجہ سے ان کے مستقر پیر کوٹ میں آپ کا تیرہ روز قیام رہا، سید صاحب کے اہل و عیال عمر کوٹ سے آ کر ۶-۷ سال وہیں مقیم رہے، اور پھر آپ کی شہادت کے بعد وہیں سے مستقل طور پر ٹوٹک منتقل ہو گئے۔

سید محمد یلین کے حصہ میں علم (جھنڈا) آیا اور وہ پیر جھنڈا کے لقب سے مشہور ہوئے، پیر جھنڈا کا کتب خانہ ہندوستان کے علمی حلقوں میں مشہور و معروف ہے ۱۹۳۴ء کے اوائل میں راقم سطور نے مولانا عبید اللہ صاحب کی ملاقات کے لیے جو اس وقت کوٹھنہ پیر جھنڈا میں مقیم تھے، وہاں حاضری دی، اس وقت اس سلسلہ کے شیخ پیر ضیاء الدین زندہ تھے، اور انھیں نے میزبانی فرمائی۔

سید محمد راشد کے تیسرے خلیفہ حضرت شاہ حسن تھے، جن سے سندھ، ریاست بہاول پور اور پنجاب میں سلسلہ کی بڑی اشاعت اور عقائد و اعمال کی بڑی اصلاح ہوئی، انھی کے سلسلہ میں حافظ محمد صدیق صاحب بھر چونڈی والے ہوئے، جن کے دو ممتاز ترین خلفاء مولانا سید تاج محمود امرولی اور حضرت خلیفہ غلام محمد دین پوری تھے، مولانا سید تاج محمود امرولی پر جلال اور جذبہ جہاد غالب تھا، کرامات جلیہ کا ان سے ظہور ہوا، کئی بار

انگریزوں کو چیلنج کیا اور ان کے مقابلہ میں آگے، حکومت نے شورش عام کے خطرہ سے طرح دی، حضرت شیخ الہند مولانا محمود حسن صاحبؒ سے بڑا اخلاص و اختصاص تھا، ایک مرتبہ ان کی خدمت میں بڑے اہتمام سے ایک ٹوپی بھیجی اس پر لکھا ”تاج محمود“ حضرت خلیفہ غلام محمد صاحب پر جمال کا غلبہ تھا، بڑے صاحب سکینت اور تمکین تھے، چہرہ مبارک گلاب کی طرح سرخ اور آفتاب کی طرح پُر انوار معلوم ہوتا تھا، نہایت صاحب و جاہت اور صاحب جمال تھے، عرصہ تک دستور رہا کہ بہاول پور کا جب کوئی نواب گدی پر بیٹھتا تو حضرت ہی اس کی دستار بندی گویا تاج پوشی فرماتے، تقریباً ناخواندہ تھے، میں نے جب ۱۹۳۱ء میں زیارت کی تو اس وقت کسی استاذ کے سامنے قرآن شریف کی تصحیح فرماتے تھے، پنجاب و سندھ کے تمام مشائخ ان کے علوئے مرتبہ، قوت نسبت اور ان کی بزرگی کے قائل تھے، مولانا سید حسین احمد صاحب مدنی نے خود مجھ سے فرمایا کہ ان کو بھی حضرت خلیفہ صاحب سے اجازت حاصل ہے، ہمارے شیخ و مرشد مولانا عبدالقادر صاحب رائے پوری بہت احترام و عقیدت کے ساتھ ان کا نام لیتے تھے اور ان کو اس نواح کے مشائخ کبار میں شمار فرماتے تھے، صاحبزادگان اور خلفاء بھی حضرت سے بہت ربط و تعلق رکھتے تھے۔

غرض ۱۹۳۱ء یا ۱۹۳۲ء کے جون کی کوئی تاریخ تھی کہ میں کراچی میل سے خانیپور کے لیے روانہ ہوا، ایک رفیق درس اور دوست مولوی محمد موسیٰ سندھی رفیق سفر تھے، جو خود بڑے صاحب صلاح اور قوی الاستعداد نوجوان تھے، مغرب کو ہم لوگ خانیپور پہنچے، وہاں سے دین پور کی طرف روانہ ہوئے، غالباً رات ہی کو حضرت کی زیارت ہو گئی، ایسا منور چہرہ غالباً اس سے پہلے دیکھنے میں نہیں آیا، نہایت کم گو اور کم سخن بزرگ تھے، گفتگو بھی فرماتے تو ٹھیکہ ریاستی زبان میں جو ملتان کی سندھی کا مجموعہ ہے، اور جس سے میں بالکل نا آشنا تھا، دین پور کی دنیا ہی نرالی تھی، وہ صحیح معنی میں دین پور تھا، قادری طریقہ پر ذکر جہر سے مسجد و خانقاہ اور بستی ہر وقت گونجتی رہتی تھی، اگر کوئی کسی کو آواز بھی دیتا تو پکارنے والا بھی لا اللہ کہتا اور جواب دینے والا بھی لا اللہ ہی سے اس کا جواب دیتا اس طرح اذان، ذکر جہر اور

صدائے بلا اللہ کے سوا کوئی اور بلند آواز سننے میں نہ آتی، یہ ایک چھوٹا سا گاؤں تھا، جس میں صرف حضرت اور حضرت کے متعلقین آباد تھے، نیم خام نیم پختہ چند مکانات جن کی تعداد شاید ۵۰ سے زیادہ نہ ہو، ایک سادہ سی مسجد، چند خام حجرے ذاکرین کے لیے، کچھ کھجوروں کے درخت جن کو دیکھ کر عرب کے بادیه کی بستیاں یاد آتی ہیں، آب و ہوا بھی بادیه عرب سے ملتی جلتی تھی، مقیمین خانقاہ کے لیے ایک لنگر تھا، جس میں خالص سندھی اور بہاولپوری مذاق کا ایسا کھانا تیار ہوتا جو قوت لایموت کا صحیح مصداق تھا، اور ہم اودھ کے نازک مزاج مہمانوں کے لیے اس کا کھانا بڑا مجاہدہ اور امتحان تھا، گرمی شدت کی تھی، دن بھر لوچلتی، رات کسی قدر ٹھنڈی ہوتی۔

یہ تھا دین پور کا نقشہ جہاں عمر میں صرف دو مرتبہ جانا ہوا، ایک اسی ۱۹۳۱ء یا ۱۹۳۲ء میں، دوسرے ۱۹۵۸ء یا اس کے بعد، خلیفہ صاحب کی وفات کے عرصہ کے بعد ایک شب کے لیے جانا ہوا، حضرت خلیفہ صاحب کی عمر اس وقت بھی نوے سال سے متجاوز تھی، مولانا احمد علی صاحب کا خط آپ کو سنایا گیا، جس میں غالباً حضرت سید صاحب کی نسبت سے میرا تعارف تھا، حضرت نے سلسلہ میں داخل فرمایا اور ذکر قلبی کی تلقین کی، جس وقت رخصت ہونے لگا تو فرمایا کہ ”ان کو سلام کہہ دینا“ میں نہیں سمجھا کہ اشارہ کس کی طرف ہے، صاحبزادہ میاں عبدالہادی صاحب پاس سے گزر رہے تھے، انھوں نے تشریح فرمائی کہ مولانا اشرف علی تھانوی کو، مولانا کا نام سننے ہی خلیفہ صاحب پر رقت طاری ہوگئی، اس سے اس تعلق کا اندازہ ہوتا ہے، جوان دونوں بزرگوں کے درمیان تھا، مجھے معلوم ہوا کہ مولانا تھانوی ایک مرتبہ کراچی سے آتے ہوئے خلیفہ صاحب کی زیارت اور ملاقات کے لیے دین پور ٹھہرے تھے۔

میں دین پور ۳-۴ دن ٹھہر کر لکھنؤ واپس آ گیا، اس کے بعد پھر خلیفہ صاحب کی زیارت نصیب نہیں ہوئی، میں نے مولانا کے حکم کی تعمیل تو کر دی تھی، لیکن میں انھی کو اپنا شیخ و مربی سمجھتا تھا اور ان کا بھی معاملہ میرے ساتھ یہی تھا، یہ تعلق یوماً فیوماً بڑھتا رہا، لاہور آنا جانا تو آسان نہ تھا، مگر خط و کتابت کا سلسلہ برابر جاری رہا، ۱۹۳۲ء کے آخر میں

(رمضان ۱۳۵۱ھ) میں لاہور اس درس کی تکمیل کے ارادہ سے گیا، جو فضلاء مدارس کے ساتھ مخصوص تھا، اور جس کا سلسلہ آخر شعبان سے شروع ہو کر وسط ذیقعدہ تک جاری رہتا تھا، سردیوں کا رمضان تھا، مدرسہ قاسم العلوم میں قیام تھا، پچاس اور ساٹھ کے درمیان طلباء تھے، جو سب مدارس عربیہ کے فارغ التحصیل تھے، یا بالکل آخری درجات (حدیث و تفسیر) کے طالب علم تھے، فجر کے بعد ذرا دن چڑھے سبق شروع ہو جانا اور کئی کئی گھنٹے جاری رہتا، مولانا عبید اللہ صاحب سندھی نے ہر رکوع کا خلاصہ اردو کے چند جملوں میں کر رکھا تھا، طلبہ کو وہ اور اس کا ماخذ ازبر کرنا پڑتا تھا، اسی طرح ہر سورہ کا عمود یعنی مرکزی مضمون مقرر تھا، میں خاندانی طور پر ضعیف الحافظہ ہوں، اس لیے سیکڑوں رکوع کے خلاصے یاد کرنے اور مستحضر رکھنے میں بڑی محنت کرنی پڑتی تھی، لیکن اس کے بغیر چارہ نہ تھا، مولانا پہلے آموختہ کے طور پر پچھلے اسباق سنتے تھے، پھر سبق پڑھاتے تھے، اس سبق میں مولانا کی طبیعت بہت شگفتہ اور خوش رہتی، توحید کا مضمون، رد شرک و بدعت، اہل اللہ کے واقعات اور دشمنان اسلام سے بیزاری کا اظہار اور ان کے خلاف جدوجہد کے جذبہ کی تحریک ان اسباب کا ایک مشترک اور عمومی مضمون تھا، اس پر ان اشارات و ہدایات کا اضافہ تھا، جن کا تعلق طلبہ کی اصلاح و تربیت اور تزکیہ نفس سے تھا۔

اس درس کا اصل مقصد و موضوع تو قرآن مجید کے علم و فہم میں بصیرت پیدا کرنا تھا، اور مولانا اس سلسلہ میں اپنے محبوب استاذ مولانا عبید اللہ صاحب سندھی کے قبیح اور پیرو تھے، جہاں تک اس طرز کا تعلق ہے، مجھے اس سے کچھ زیادہ مناسبت نہیں تھی، اس لیے میں اپنے درس قرآن میں جس کا سلسلہ میں نے لکھنؤ واپس آ کر شروع کر دیا، اور جس نے بعد ادارہ تعلیمات اسلام میں شہر کے ایک بڑے مرکزی درس کی شکل اختیار کر لی جس میں شہر کے جدید تعلیم یافتہ اور اعلیٰ عہدیدار بڑی تعداد میں شریک ہونے لگے، اس طرز کی پیروی نہیں کی، لیکن اس درس سے مجھے فائدہ بہت ہوا، اور اس کی برکت میں نے اپنی بعد کی علمی اور تبلیغی زندگی میں محسوس کی۔

سب سے زیادہ مفید و موثر مولانا کی صحبت، ان کی زہادانہ اور مجاہدانہ زندگی، ان کا اخلاص، ان کا قرآن مجید سے والہانہ تعلق اور اس کی نشر و اشاعت اور تبلیغ کا بے قرارانہ جذبہ تھا، ان کو قرآن مجید کے درس و اشاعت کے بغیر چین نہیں آتا تھا، اور وہ ایک روح کی غذا اور درد کی دوا بن گیا تھا، ان کے نزدیک اس درس میں ناغہ کرنا گویا گناہ کبیرہ اور سخت کوتاہی تھی، میں نے سنا ہے کہ ایک مرتبہ ان کے ایک بچے کا انتقال ہوا، اس کی لاش گھر میں تھی، لیکن اس دن بھی انھوں نے درس کا ناغہ نہیں کیا، درس کے بعد حاضرین کو اس واقعہ کی اطلاع کی اور تجھیر و تکفین میں مشغول ہوئے۔

اوائل ذیقعدہ ۱۳۵۱ھ شروع مارچ ۱۹۳۳ء میں ہم لوگوں کا قرآن مجید ختم ہوا، مولانا نے ہم لوگوں کے امتحان کے لیے اپنے قدیم رفیق خواجہ عبدالحی صاحب فاروقی کو دہلی سے لاہور آنے کی زحمت دی، اس طرح جس طرز تفسیر اور درس قرآن کا آغاز پانچ سال پہلے خواجہ صاحب ہی کے ہاتھ پر لکھنؤ میں ہوا تھا، اس کا اختتام بھی (امتحان کی شکل میں) انھیں کے ہاتھ پر ہوا، ۱۵ ذیقعدہ ۱۳۵۱ھ مطابق ۱۲ مارچ ۱۹۳۳ء کو ایک مختصر جلسہ میں جس میں شہر کے بعض علماء اور اہل تعلق شریک تھے، مولانا سید حسین احمد صاحب مدنی نے سند تقسیم کی، اس سند کا عربی مضمون مولانا سید انور شاہ صاحب رحمۃ اللہ علیہ کا لکھا ہوا ہے، سند پر شاہ صاحب، مولانا شبیر احمد صاحب عثمانی اور مولانا مدنی اور مولانا احمد علی صاحب کے دستخطوں کے نوٹو ہیں۔

مولانا سے پنجاب اور سندھ میں اللہ تعالیٰ نے تصحیح عقائد، اشاعت توحید اور اصلاح اعمال و رسوم اور انابت الی اللہ کا جو عظیم و وسیع کام لیا..... درس قرآن کے علاوہ اس کے دو اور موثر ذریعے تھے، ایک جمعہ کا خطبہ، دوسرے عام فہم اصلاحی رسائل کی اشاعت، جمعہ کے متعلق کہا جا سکتا ہے کہ ان کی زندگی میں پنجاب میں اتنا بڑا جمعہ اور اتنی موثر و مقبول جمعہ کی تقریر کہیں نہیں ہوتی تھی، لوگ دور دور سے آتے تھے، اور بہت پہلے سے منتظر رہتے تھے، مولانا جمعہ کے خطبہ سے پہلے جس کی عربی میں دینے کی پابندی فرماتے تھے، پورے ایک گھنٹے اردو میں تقریر فرماتے تھے، یہ تقریر خالص اصلاحی اور تبلیغی رنگ کی ہوتی تھی، اس

کی سب سے بڑی خصوصیت اور طاقت مولانا کی صاف گوئی، بے خوفی اور ہر قسم کی مصلحت اندیشی سے بے پروائی تھی، یہ تقریر بالکل مطابق حال ہوتی تھی، اس سے غلط عقائد، فاسد اخلاق، غیر دینی اور غیر شرعی رسوم و اعمال، غیر اسلامی معاشرت و تمدن پر ضرب کاری لگتی تھی، اور ہر وہ شخص جو اس میں مبتلا ہوتا تھا، اس ضرب اور اس کی چوٹ کو محسوس کرتا تھا، اور اثر لیے بغیر نہیں رہتا تھا، مولانا اس میں کسی رعایت و مدد اہنت اور اشارے کنایے سے قطعاً کام نہیں لیتے تھے، اہل حکومت، اہل جاہت، اہل ثروت اور دنیا دار علماء و مشائخ اور دین کو پیشہ بنانے والوں اور غلط پیروں پر سخت تنقید کرتے تھے، بعض مرتبہ ان کی تنقید سخت ہو جاتی تھی کہ سننے والوں کو حیرت ہوتی تھی کہ لوگ کیسے برداشت کر لیتے ہیں، مجھے کئی مرتبہ ڈر معلوم ہوا کہ کہیں یہ سامعین کی برداشت سے باہر نہ ہو جائے اور ان کی زخم خوردہ انسانیت اپنے کرب کو چھپا نہ سکے اور انتقام لینے اور بے ادبی پر آمادہ نہ ہو جائے، لیکن ایک بار بھی ایسا نہیں ہوا، صاف معلوم ہوتا تھا کہ ان کا اخلاص اور ان کی بے غرضی اور بے نفسی، پھر ان کی عند اللہ وعند الناس مقبولیت کسی فتنہ کو اٹھنے نہیں دیتی، سننے والوں کے کانوں میں اب بھی یہ الفاظ گونج رہے ہوں گے کہ ”اے لاہور یو! احمد علی چھپالیس برس سے تمہارے درمیان رہتا ہے، لیکن وہ اس اٹھارہ لاکھ کی آبادی میں انسان کی صورت دیکھنے کو ترستا ہے، تم سب کچھ ہو مگر انسان نہیں ہو“، بعض مرتبہ اہل حکومت پر تنقید کرتے، بعض مرتبہ پاکستان کے بانیوں پر، فرماتے کہ ”سی آئی ڈی والو! یہ لکھ لو، میں صاف کہتا ہوں“، لیکن جس قدر مولانا کی یہ صاف گوئی اور ان کا اندرونی درد و جوش بڑھتا جاتا، سامعین کی تعداد بھی بڑھتی جاتی، اور گرویدگی بھی، لوگوں نے جمعہ اور ان عام مواعظ میں اچھے اچھے معزز شہریوں، ارکان حکومت اور وزراء کو بھی دیکھا، بارہا سرفیروز خاں نون کو لوگوں نے ایک عام شہری کی طرح سر جھکائے ہوئے بیٹھے ہوئے دیکھا، جب جوش آتا تو تقریر کی روانی اور طاقت لسانی بہت بڑھ جاتی، یہ معلوم ہوتا کہ سینہ میں ایک دریا امنڈ رہا ہے، اکثر ایسے موقع پر کئی کئی منٹ مسلسل پنجابی میں تقریر فرماتے، جوان کی زبان سے بہت بھلی لگتی، خاص طور پر جب

عورتوں کو خطاب ہونا جو بڑی تعداد میں موجود ہوتیں، ان کے لیے الگ پردہ کا انتظام تھا، شادی بیاہ کی رسموں، جھوٹی غیرت اور اسراف بیجا اور مغربی تمدن کی نقالی پر تنقید ہوتی، جمعۃ الوداع میں تو اتنی بڑی تعداد ہوتی کہ شیرانوالہ دروازہ کی وسیع مسجد کا صحن اس کے لیے کافی نہ ہوتا اور پاس کے پارک میں جو شہر کے چاروں طرف ہے جمعہ کا انتظام کیا جاتا۔

اشاعت و تبلیغ کا دوسرا ذریعہ مولانا کے وہ کثیر التعداد تبلیغی رسائل تھے جو وقتاً فوقتاً انجمن خدام الدین کی طرف سے بڑی تعداد میں شائع ہوتے رہتے تھے، اور بڑے پیمانہ پر ان کی اشاعت ہوتی تھی، ان کا موضوع بھی عام طور پر اصلاح عقائد و اعمال اور رد بدعت ہوتا تھا، وہ عوام اور کم پڑھے لکھے لوگوں کی سطح کے مطابق ہوتے اور بڑے ذوق و شوق سے پڑھے جاتے، ان رسائل کی اشاعت مجموعی طور پر لاکھوں کی تعداد تک پہنچ گئی ہوگی، مولانا نے سندھی زبان میں قرآن مجید کا ترجمہ اور حواشی بھی شائع کئے، یہ لکھنا رہ گیا کہ مولانا کو سندھی زبان پر پورا عبور تھا، اور اس میں بے تکلف تقریر کرتے تھے، اردو میں بھی بڑے اہتمام سے ۱۹۴۷ء میں مترجم قرآن شریف شائع کیا اس میں ترجمہ حضرت شاہ عبدالقادر صاحب کا ہے، اور حواشی اپنے قلم سے اسی طرز تفسیر پر لکھے ہیں جس کے درس فرماتے تھے، یہ قرآن مجید بڑی تعداد میں شائع ہوا۔

مولانا تبلیغی دورے بھی فرماتے تھے، لیکن اس میں ان کے شرائط اتنے سخت تھے کہ بعض اوقات مہینوں ان کی نوبت نہ آتی تھی، اس میں ایک شرط تھی کہ اپنے ہی کرایہ سے تشریف لے جائیں گے، اس کے لیے بعض اوقات مہینوں انتظار کرنا پڑتا تھا، دوسری شرط یہ تھی کہ جب تک وہاں قیام رہے گا اپنا ہی کھانا کھائیں گے، فرماتے تھے کہ جہاں تبلیغ کرنی ہو وہاں کھانا کھالینے بلکہ بعض اوقات شربت پی لینے سے بھی اثر پڑ جاتا ہے، اور آدمی اتنی صفائی اور جرأت سے امر بالمعروف، نہی عن المنکر اور احقاق حق کا فریضہ انجام نہیں دے سکتا، ایک مرتبہ بعض اہل تعلق کی دعوت پر پونہ تشریف لے گئے، گھر سے کوئی ایسی چیز پکوا کر لے گئے تھے جو کئی دن تک خراب نہ ہو، جب تک وہاں قیام رہا اسی پر گزارہ کیا، ظاہر ہے کہ اس کی

کوئی فقہی حیثیت نہیں اور یہ قانون ہر ایک کے لیے نہیں ہو سکتا، اور اس کے التزام سے تبلیغ میں بہت سی مشکلات بھی پیدا ہو سکتی ہیں، لیکن مولانا اس بارے میں صاحب حال تھے، کھانے پینے کے بارے میں ان کی یوں بھی احتیاط و توجہ بہت بڑھا ہوا تھا، غیر مسلموں کے یہاں کے کھانے اور بازار کی چیز کو وہ شرعاً جائز سمجھتے تھے، لیکن اس سے بھی احتراز کرتے تھے۔ وہ عمر بھرا انجمن خدام الدین (۱) اور مدرسہ قاسم العلوم سے جس کے وہ بانی اور روح رواں تھے، ایک پیسہ لینے کے کبھی روادار نہیں ہوئے، ساری عمر انھوں نے اعزازی اور رضا کارانہ طور پر خدمت انجام دی اور اپنی اور اپنی اولاد کے لیے کوئی منفعت حاصل نہیں کی، مجھے ان کے ایک قدیم معتمد خاص نے بتایا کہ ایک مرتبہ مولانا سخت علیل ہوئے، محلین نے آپ کے لیے دو اور غذا کا ایک نظام بنایا، جس کی آپ کی زہدانہ زندگی میں گنجائش نہ تھی، انجمن کے ارکان نے یہ سمجھ کر کہ انجمن اور اس کا سارا کام مولانا کے دم سے ہے، ان کی زندگی ہی سے انجمن کی زندگی اور بقا ہے، مولانا کے علاج پر کچھ انجمن کے فنڈ سے خرچ کر دیا، مولانا کو بیماری سے آفاقہ کے بعد جب اس کا علم ہوا تو نہایت ناراض ہوئے، اور فرمایا کہ تم نے مجھے ناجائز کھلایا اور اس سب کو اپنے پاس سے ادا کیا، جب ہم لوگ مدرسہ قاسم العلوم میں پڑھتے تھے تو بعض اوقات ملازمین اور واقفین حال سے معلوم ہوتا کہ مولانا کے یہاں کسی کسی وقت فاقہ ہو جاتا ہے، بعض وقت ہم طلباء کے لیے بڑی فراوانی کے ساتھ کھانے پکتے اور ہم سب آسودہ ہو کر کھاتے، لیکن یہ مجال نہ تھی کہ مولانا کے یہاں اس میں سے ایک دانہ بھی پہنچ جاتا اور ان کے گھر کا ایک بچہ بھی اس کھانے سے مستفید ہوتا۔

ہم لوگوں کو خوب اندازہ تھا کہ مولانا کے یہاں عمرت اور نہایت سادگی کے ساتھ گزران ہوتی ہے، اسی کا نتیجہ تھا کہ انھماں حال اور تکلیف سے بچانے کے لیے مولانا اپنے عزیز مہمانوں کے کھانے کا انتظام باہر کرتے اور انجمن کے کسی خادم یا مسجد کے کسی (۱) انجمن خدام الدین کا قیام ۱۹۲۲ء اور مدرسہ قاسم العلوم کا قیام ۱۹۲۳ء میں عمل میں آیا۔

منتظم کو کچھ نقد عنایت فرمادیتے جس سے ان مہمانوں کی میزبانی ہوتی رہتی، مجھے ایک مرتبہ اچانک اس کا اندازہ اور علم ہوا کہ مولانا کے گھر میں عام طور پر کیسی گزران اور کیا معیار زندگی ہے، رمضان مبارک میں غریب مسلمانوں کے یہاں بھی کچھ نہ کچھ اہتمام اور تکلف ہوتا ہے، لیکن مولانا کے یہاں میں نے اتنا بھی اہتمام نہیں پایا، واقعہ یہ پیش آیا کہ ایک رمضان مبارک میں میں مولانا کی خدمت میں مقیم تھا، مولانا نے ایک روز فرمایا کہ آج کھانا میرے ساتھ کھائیے گا، افطار ہم لوگوں نے پنجاب کے رواج کے مطابق مسجد میں پانی اور چھوہارے سے کیا، نماز مغرب کے بعد مولانا نوافل میں مشغول ہو گئے، فارغ ہوئے تو میری طرف دیکھ کر فرمایا کہ مولوی صاحب! میں گھر میں اطلاع دینا بھول گیا کہ آج آپ ساتھ کھانا کھائیں گے، یہ کہہ کر مجھے اپنے ساتھ چلنے کا اشارہ فرمایا، کھانا آیا تو صرف روٹی اور دال کا پیالہ تھا، غالباً ماش کی تھی، اسی وقت وہی کا میرے خاطر اضافہ کیا گیا مولانا نے کھاتے ہوئے فرمایا کہ مولوی ابوالحسن صاحب! (مولانا مجھے اکثر اسی طرح یاد فرماتے تھے) ہم سے تو یہ دال اچھی ہے کہ یہ جس مقصد کے لیے پیدا کی گئی تھی اس کو اس نے پورا کیا، مگر ہم نے اپنی زندگی کا مقصد پورا نہیں کیا، اس کے بعد بغیر کسی معذرت کے کھانے میں شریک ہو گئے، اور ایسا معلوم ہوا کہ آج کوئی غیر معمولی بات نہ تھی۔

طمع دنیا اور مشتبہ مال سے احتیاط سے زیادہ مشکل، غیبت سے اجتناب اور پرہیز ہے خصوصاً ان لوگوں کے لیے جو عزت اور گوشہ گیری کی زندگی نہ گزارتے ہوں، اور ان کا مختلف طبقوں، کثیر التعداد اور مختلف المذاج لوگوں سے واسطہ پڑتا ہو، یہ بات اس وقت اور بھی زیادہ مشکل ہو جاتی ہے، جب کسی طبقہ یا فرد سے اعتقادی اور اصولی اختلاف بھی ہو، اور اس کے ساتھ صریح ظلم کیا گیا ہو، مولانا کو ان نازک موقعوں پر بھی ہمیشہ غیبت و شکایت سے مجتنب اور محتاط پایا، درس میں ہر طرح کا تذکرہ آتا، تردید و تنقید بھی ہوتی، لیکن کسی موقع پر بھی مولانا کو اپنے کسی شدید سے شدید مخالف کی غیبت کرتے ہوئے سنا گیا۔

مولانا کی قوت روحانی اور اشراقی بہت بڑھی ہوئی تھی، کشف قبور میں بڑا دخل تھا،

ان کے صحیح کشف کے بہت سے حیرت انگیز واقعات ہیں، جو ان کے مخصوص اہل تعلق کے علم میں ہیں، اس قوت کشفیہ سے انھوں نے بعض بزرگوں کے مشہور و مسلم مزارات کے غیر معتبر اور جعلی ہونے کی حقیقت دریافت کی، جو اپنے شہر اور دیار میں مرجع خلائق بنے ہوئے تھے، اور ان کے صحیح مدفن کی اطلاع دی، یہ باتیں وہ اپنے ہی معتمد اور مخصوص دوستوں اور خدام سے کرتے تھے، فطری اور خداداد مناسبت کے علاوہ اس کمال میں جس میں وہ اپنے معاصرین میں ممتاز تھے، اور جو کتابوں کے واقعات اور شیوخ متقدمین کی یاد تازہ کرتا تھا، ان کے مجاہدہ و ریاضت، دوام ذکر و مشتبہ و مشکوک غذا سے احتیاط کو بہت دخل تھا۔

مولانا جہاں اہل دنیا اور اہل دول کے سامنے بڑے خوددار اور غیور واقع ہوئے تھے، اہل دین اور خصوصیت کے ساتھ ان حضرات کے سامنے جن کو اپنے مشائخ اور اکابر کی صف میں شمار کرتے تھے، غایت درجہ متواضع اور منکسر المزاج تھے، علمائے حق سے بہت جھک کر اور فروتنی سے ملتے تھے، اور ان کی نہایت تعظیم کرتے تھے، دیکھنے والے کو ایسا معلوم ہوتا تھا کہ مولانا اپنے کو ان کے سامنے ایک غیر معمولی طالب علم سے زیادہ نہیں سمجھتے، معاصر علماء اور مشائخ میں سے ان کو دو شخصیتوں سے بے حد عقیدت تھی، اور وہ ان کے ساتھ اپنے مشائخ کا معاملہ کرتے تھے، ایک مولانا حسین احمد مدنی دوسرے مولانا عبدالقادر صاحب رائے پوری، ان آنکھوں نے بار بار دیکھا ہے کہ مولانا حضرت رائے پوری کی خدمت میں حاضر ہوئے، اور نہایت ادب کے ساتھ دوزانو اس طرح مراقب ہو کر بیٹھ گئے، جیسے کوئی مرید رشید اپنے شیخ کے سامنے حاضر ہوتا ہے، اگر حضرت نے کوئی بات پوچھی تو نہایت ادب کے ساتھ مختصر اور بقدر ضرورت جواب دیا ورنہ خاموش رہے، مولانا سید انور شاہ صاحب کے بھی بڑے معتقد اور مرتبہ شناس تھے، ان کی زندگی میں برابر حاضری دیتے رہے، اور خردی و بزرگی کا معاملہ رکھا۔

مولانا اگر چہ اپنے استاذ مولانا عبید اللہ سندھی کو اپنا سب سے بڑا محسن و مربی سمجھتے تھے، اور اپنے کو ان کا ساختہ و پرورختہ جانتے تھے، ان سے اخذ کئے ہوئے طرز تفسیر کو انھوں

نے پورے طور پر اپنا لیا تھا، اور اس کی اشاعت و تعلیم کو وہ اپنے فرائض زندگی میں سمجھتے تھے (۱) لیکن ان کا یہ سارا تعلق دین کے تابع تھا، اور وہ اپنی اس نیاز مندی، وفاداری میں عقیدہ اہل سنت اور مسلک سلف سے بال برابر ہٹنا بھی گوارا نہیں فرماتے تھے، چنانچہ جب مولانا سندھی طویل مدت کے بعد ہندوستان تشریف لائے، اور انھوں نے بعض اپنے خیالات و افکار کا اظہار فرمایا، جو مولانا کے نزدیک صحیح الخیال علماء اور راسخ العقیدہ جماعت کے عقائد و افکار و مسلک سے مطابقت نہیں رکھتے تھے، اور ان میں مولانا کی حد سے بڑھی ہوئی ذہانت، انفعالیات اور جذباتیت، طویل مسافرت اور زندگی کی ناکامیوں، اور ہمت شکن تجربوں کا اصل دخل تھا اور ان سے مسلمانوں میں ذہنی انتشار پیدا ہونے کا اندیشہ تھا، تو مولانا نے ان کے خیالات میں متابعت نہیں فرمائی، بلکہ صاف اپنے اختلاف کا اظہار کر دیا، جس سے مولانا سندھی کو رنج بھی ہوا، اور شکایت بھی پیدا ہوئی، اس لیے کہ وہ مولانا سے اس کی بالکل توقع نہیں رکھتے تھے، لیکن مولانا احمد علی صاحب نے اس کی کوئی پروا نہیں کی، اور پوری نیاز مندی اور سعادت مندی کے ساتھ اپنے مسلک پر قائم رہے۔

مولانا بڑے وسیع النظر و وسیع القلب بزرگ تھے، عبادات و احکام میں فقہ حنفی اور مسلک دیوبندی کے پابندی ہونے کے باوجود جماعت اہل حدیث اور اس جماعت کے علماء اور صلحاء سے ان کے بڑے اچھے تعلقات تھے، اور وہ ان کا احترام کرتے تھے، وہ عید کی نماز التزماً مولانا سید محمد داؤد صاحب غزنوی کے پیچھے جو جماعت اہل حدیث کے امام اور امیر تھے، بادامی باغ کے کھلے میدان میں پڑھتے تھے، اس لیے کہ یہ زیادہ مطابق سنت ہے، انھوں نے اپنی الگ عیدین کی نماز قائم کرنے کی کبھی اجازت نہیں دی، حالانکہ اگر ایسا ہوتا تو شاید وہ لاہور کی سب سے بڑی جماعت ہوتی، ان کی ایک صاحبزادی بھی ایک اہل حدیث عالم کے نکاح میں تھیں، پنجاب اور لاہور کے اہل حدیث حضرات مولانا سے عقیدت و محبت رکھتے تھے، اور برابر آتے جاتے رہتے تھے۔

(۱) مولانا نے اس درس قرآن کی ابتدا ۱۹۱۱ء سے کر دی تھی، اور وہ آخر دم تک قائم رہا۔

مولانا حسین علی شاہ صاحب والہ بھھراں (ضلع میانوالی) سے جو عقیدہ توحید کی تبلیغ و تفریح میں شیخ الاسلام ابن تیمیہ اور مولانا اسماعیل شہید کے نقش قدم پر تھے، اور ان کی تفسیر قرآن کا یہی مرکز و محور تھا، سے خاص عقیدت رکھتے تھے، اور ان کو بھی مولانا سے بڑی محبت و خصوصیت تھی، ان کی دعوت پر کئی بار خدام الدین کے جلسوں میں تشریف لائے، مجلس احرار کے علماء و وزراء بالخصوص مولانا سید عطاء اللہ شاہ صاحب بخاری، اور مولانا حبیب الرحمن صاحب لدھیانوی سے برادرانہ تعلقات تھے اور وہ حضرات مولانا کو اپنے سچے خیر خواہوں اور بزرگوں میں سمجھتے تھے، شاہ صاحب کے ہاتھ پر علماء و صلحاء کی ایک بڑی جماعت (جن میں مولانا سید انور شاہ صاحب بھی تھے) نے مجلس خدام الدین ہی کے جلسہ میں بیعت امارت کی تھی، اور وہ اسی وقت سے امیر شریعت پنجاب کہے جانے لگے تھے، مولانا احمد علی صاحب آخر آخر وقت تک مولانا ابوالکلام آزاد کا بڑے احترام سے نام لیتے تھے، اور ان کی سیاسی بصیرت، اصول پرشات و استقامت اور علمی و ذہنی صلاحیتوں کے بڑے قائل تھے، مولانا حمید الدین فراہی اور علماء ہندوہ کے نام بھی ہمیشہ احترام سے لیتے تھے، مولانا سید سلیمان ندوی سے خاص طور پر مانوس اور ان کے علم و فضل کے معترف تھے، اپنے ترجمہ و حواشی قرآن پر سید صاحب سے تقریباً بھی لکھوائی۔

مولانا شروع سے مجاہدانہ جذبات و عزائم کے حامل تھے، اور یہ بات ان کو اپنے مربی مولانا عبید اللہ سندھی اپنے شیخ طریقت مولانا سید تاج محمود امرٹی اور اپنے استاد حدیث شیخ الہند مولانا محمود حسن دیوبندی سے وراثت میں ملی تھی، مولانا کا آخر آخر تک اسی جماعت و گروہ سے تعلق رہا، جو انگریزوں کا دشمن، ہندوستان کی آزادی کے لیے کوشاں، اور ممالک اسلامیہ کی آزادی و استقلال کا خواہشمند تھا، وہ تحریک خلافت کے ایک سرگرم کارکن اور جمعیت العلماء کے ایک وفادار رکن تھے، انھوں نے ۱۹۲۰ء کی تحریک ہجرت میں بھی شرکت کی تھی، اور کابل گئے تھے، لیکن یہ دیکھ کر کہ افغانستان اور دوسرے اسلامی ممالک میں قرآن مجید کی اشاعت و تفہیم اور اسلامی تعلیمات و احکام کی تبلیغ کی اتنی آزادی و گنجائش بھی نہیں، جتنی ہندوستان میں ہے، ہندوستان واپس آ گئے تھے، کھدر کا استعمال

انہوں نے آخر تک نہیں چھوڑا، اسی حق گوئی اور حکومت برطانیہ کی مخالفت کی پاداش میں وہ انگریزوں کے عہد میں کئی بار جیل گئے اور اسی جرم میں وہ دہلی سے جہاں وہ مولانا عبید اللہ سندھی کی نیابت میں تعلیمات قرآن کی اشاعت کر رہے تھے، جلاوطن کر کے لاہور لائے گئے، پاکستان بننے کے بعد بھی ان کی حق گوئی و بیباکی، ذمہ داران حکومت پر تنقید اور ان کے غیر دینی اور غیر جمہوری رجحانات کی مخالفت و تردید میں کوئی فرق نہیں آیا، وہ ۱۹۵۳ء میں تحریک ختم نبوت کے سلسلہ میں جیل گئے، اپنے خطبات و مواعظ میں برطانوی حکومت پر تنقید کرتے، اور اس میں کسی مصلحت اندیشی اور مدافعت سے کام نہیں لیتے تھے، جو مولانا کی تقریریں سننا وہ اقبالؒ کے اس شعر کی عملی تصویر پاتا ہے۔

آئین جواں مرداں حق گوئی و بیباکی
اللہ کے شیروں کو آتی نہیں رو باہی

مولانا اپنے مسترشدین و خدام کے ساتھ نہایت شفقت اور نوازش کا معاملہ فرماتے تھے، اس بارے میں ”وَ اَخْفِضْ جَنَاحَكَ لِمَنْ اتَّبَعَكَ مِنَ الْمُؤْمِنِينَ“ پر عمل کرتے، ہر شخص کو اپنا حال معلوم ہے، میں مولانا کے مکتوبات پڑھتا ہوں تو ان کی پدرانہ شفقت اور مربیانہ عنایت کو دیکھ کر دل پر چوٹ لگتی ہے، اور اپنی نا اہلی و نا کامی کو یاد کر کے سر ندامت سے جھک جاتا ہے، یہ خطوط قلب حزین کی تسکین اور یاس و دل شکستگی کے شدید حملوں کے وقت سکون و تقویت کا بڑا ذریعہ ہیں۔

بہر تسکین دل نے رکھ لی ہے غنیمت جان کر
جو بوقتِ ناز کچھ جنبش ترے ابرو میں تھی

یہاں پر صرف دو اقتباس پیش کئے جاتے ہیں۔

۲۷ فروری ۱۹۴۸ء کے ایک مکتوب میں فرماتے ہیں:

چونکہ آپ میرے ہیں، اس لیے اللہ تعالیٰ کا جو فضل بھی آپ پر ہو وہ میرے لیے باعثِ صد فخر ہے، مجھے جس طرح مولوی حبیب اللہ

سلمۃ (۱) کی ترقی سے فرحت ہو سکتی ہے، اسی طرح بلکہ واقعہ یہ ہے کہ بعض وجوہ کی بنا پر اس سے زیادہ خوشی اور سرور آپ کے درجات کی ترقی سے ہوتا ہے، اب یہ دعا کرتا ہوں کہ اللہ تعالیٰ آپ کو استقامت عطا فرمائے اور موجودہ دور فتن میں تمام مصائب و آلام سے مامون رکھے، آمین یا اللہ العالمین، آمین۔

ایک دوسرے مکتوب میں جو ۱۹ مئی ۱۹۵۶ء کا ہے تحریر فرماتے ہیں:

آپ کی ہر کامیابی سے جتنا میرے دل میں سرور اور فرحت حاصل ہوتی ہے غالباً دنیا میں اور کوئی نہیں جسے اس درجہ کی راحت حاصل ہو، میرا دل آپ کی ترقی دارین کے لیے بارگاہ الہی میں ملتی ہے، اللہ تعالیٰ آپ کو عمر دراز عطا فرمائے اور اپنی مرضی کے مطابق عمر بھر اشاعت دین کی توفیق عطا فرمائے۔ (آمین یا اللہ العالمین آمین)

شاید یہ بہت سے لوگوں کو نہ معلوم ہوگا کہ مولانا ایک نو مسلم خاندان کے فرد تھے، مولانا کے والد شیخ حبیب اللہ صاحب خود اسلام لائے تھے، وہ گجرات والہ (۲) پنجاب کے ایک شریف ہندو خاندان کے فرد تھے، مولانا عبید اللہ صاحب جو اصلاً پنجابی تھے طویل قیام کی وجہ سے سندھی مشہور ہو گئے، ان کے رشتہ دار ہوتے تھے (۳)، مولانا کی تعلیم و تربیت انھیں کے زیر سایہ اور نگرانی میں ہوئی، اور انھوں نے اس تعلق کا حق ادا کر دیا، مولانا کی ہجرت کے بعد انھی نے ان کے کام کو سنبھالا اور دہلی میں ان کے درس کا سلسلہ جاری رکھا، جب انگریزی حکومت نے ان کو دہلی سے جلا وطن کر کے لاہور پہنچایا تو آپ نے ایک درخت کے نیچے بیٹھ کر درس قرآن کا آغاز کیا، رفتہ رفتہ آپ شیرانوالہ دروازہ میں اس مسجد میں منتقل ہوئے جو لائن والی مسجد یا سبحان خاں کی مسجد کے نام سے مشہور ہے، اس مسجد کا مسقف حصہ نہایت مختصر تھا، جو اب بھی موجود ہے، اس کے نخل میں جانب شمال ایک وسیع چبوترہ تھا، جس پر گرمیوں میں ٹھنڈے اوقات میں نماز ہوتی تھی، جب آپ کا درس مرجع خاص و عام بن گیا اور قدیم

(۱) فرزند اکبر۔ (۲) مولانا کا وطن قدیم قصبہ جلال ضلع گجرات شیرانوالہ تھا، وطن ثانی باہوچک، تاریخ ولادت جمعہ ۲۰ رمضان المبارک ۱۳۰۴ھ۔

(۳) مولانا عبید اللہ صاحب سے احمد علی صاحب کی والدہ کا نکاح ثانی بھی ہوا تھا۔

مسجد بالکل ناکافی ثابت ہوئی اس چبوترہ پر چھت پڑ گئی، اور روز بروز مجمع زیادہ ہونے لگا، آپ کی قبولیت و مرجعیت برابر بڑھتی گئی اور آخر زندگی میں تو یہ حال ہو گیا کہ لوگ دور دور سے پروانہ وراثتے اور ایک ہجوم رہتا، اسی کے ساتھ آپ کی مشغولیت اور اٹھناک بھی بڑھتا گیا، بعض اوقات ملاقات اور زیارت کے لیے آنے والوں کو گھنٹوں انتظار کرنا پڑتا اور بہت دیر میں باری آتی، بعض دن ناشتہ کی نوبت ہی نہ آتی، دوپہر کے کھانے میں بھی بہت دیر ہو جاتی، آخر میں سر برآوہ اور صاحب و جاہت اشخاص کو بھی کئی کئی دن کے انتظار کے بعد ملاقات کا موقع ملتا، اس بارے میں آپ کا معاملہ مقبولین خدا، اور اولیاء اللہ کے مشابہ تھا کہ جتنا سفر کا وقت قریب آتا جاتا تھا، لوگوں کی عقیدت و محبت بڑھتی جاتی تھی، اور نفع و افادہ کی مقدار بھی اسی کے بقدر، بالآخر وہ وقت آ گیا کہ نصف صدی کا پُر مشقت اور طویل مجاہدہ کا سفر طے کرنے والا اپنی آخری آرام گاہ پر اور اپنی محنت و وقاداری کا انعام پائے، ۱۳۸۱ھ کے رمضان المبارک کی ۱۸ تاریخ مطابق ۲۳ فروری ۱۹۶۲ء کو حاضری کا پیام آ گیا، اور نماز عشاء میں بحالت سجدہ انتقال ہوا، اور خادم قرآن، قرآن کے نازل کرنے والے کے جوار رحمت میں پہنچ گیا، جنازہ میں لوگوں کے پروانہ وراہوم اور اجتماع عظیم کا وہ منظر تھا جو لاہور کے سے عظیم شہر نے مدت دراز سے نہیں دیکھا تھا، اور شاید مدت دراز تک نہ دیکھے، غروب آفتاب کے ساتھ تبلیغ و اشاعت دین کا یہ آفتاب بھی لوگوں کی نگاہوں سے اوجھل اور خاک کے پردہ میں نہاں ہو گیا، اور سیکڑوں ہزاروں آدمیوں نے وہیں اظفار کیا اور بادیدہ نم واپس آئے۔

مولانا جب لاہور آئے یا لائے گئے تو تنہا تھے، اور ایک درخت کے نیچے بیٹھ کر درس قرآن کا آغاز کیا تھا، لیکن جب اس شہر کو داغ مفارقت دیا تو خدا کے ہنر مندوں کے بندے سوگوار اور ان کے فراق میں اشکبار تھے۔

”بَلِّغِ الدَّارُ الْآخِرَةَ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا
وَالْعَاقِبَةُ لِلْمُتَّقِينَ“ [قصص: ۸۳].



مولانا وصی اللہ صاحب فتح پوریؒ

فروری ۱۹۵۴ء کی کوئی تاریخ تھی کہ میرا ضلع اعظم گڑھ میں جہاں ایک تبلیغی دورہ میں ایک بڑی جماعت کے ساتھ پہنچنا ہوا تھا، میں نے مولانا وصی اللہ صاحب فتح پوری کی زیارت کے لیے مولانا کے وطن و مستقر فتح پور تال نرجا حاضر ہونے کا ارادہ کر لیا، خوش قسمتی سے مولوی حکیم حبیب اللہ صاحب نے جن پر مولانا کی اس زمانہ میں خصوصی نظر عنایت تھی، میری رفاقت و رہبری منظور فرمائی، اس وقت تک مولانا کی زیارت ہی زیارت ہوئی تھی، شاید پہلی بار اپنے محلہ کی مسجد میں اور ایک دو بار مولانا تھانویؒ کی لکھنؤ کی مجالس میں مولانا کو دیکھا تھا، مگر وہ دیکھنا نہ دیکھنا برابر تھا، نہ گفتگو کی نوبت آئی نہ پاس بیٹھنے کی سعادت حاصل ہوئی، مولانا ہمارے بزرگوں سے اچھی طرح واقف تھے، اعظم گڑھ کے تمام قصبات و دیہات جہاں مسلمانوں کی آبادی ہے، حضرت سید احمد شہید پھران کے معنوی جانشین مولانا سید خواجہ احمد نصیر آبادی اور آخر میں مولانا سید محمد امین نصیر آبادی کی دعوت و اصلاحی کوششوں سے واقف اور ان کے معتقد و حلقہ بگوش ہیں، بالعموم حضرت سید احمد صاحب کو بڑے سید صاحب کے نام سے اور مولانا سید محمد امین صاحب کو چھوٹے سید صاحب کے نام سے یاد کیا جاتا ہے، مولانا وصی اللہ صاحب کو بھی ہمیشہ اسی طرح ذکر کرتے سنا، مولانا کے ایک عزیز قریب نے والد صاحب مرحوم سے طب پڑھی تھی، اور ان کے مطب میں بیٹھتے تھے، وہ مزید واقفیت و تعلق کا ذریعہ بنے ہوں گے، بھائی صاحب مرحوم سے بھی مولانا کو اچھا خاصا تعلق اور موانست تھی، اور غالباً انھیں سے ملنے کے لیے ایک بار ہماری مسجد میں تشریف لائے تھے، بحیثیت طبیب کے بھی ان کی طرف رجوع فرمایا ہوگا، وہ میری نوعمری اور طالب علمی کا زمانہ تھا،

نہ میں مولانا کے مقام و مرتبہ سے واقف تھا نہ ان کو میری طرف خصوصی توجہ کرنے کا اس وقت کوئی سبب تھا، اس لیے اصل زیارت و ملاقات کہنا چاہئے کہ اس سفر میں ہوئی۔

نکلنے جاڑے تھے، ہم لوگ ایک ایک پر منوسے کو پانچ گئے، وہاں سے فتح پور کا رخ کیا، میرے ساتھ ایک رفیق سفر مولوی اشرف علی لکھنوی کو اسی وقت خبر ہو گئی، میرے نام سے غائبانہ طریقہ پر واقف تھے، اسی وقت بالاخانہ سے نیچے تشریف لے آئے اور نہایت شفقت کے ساتھ مجھے اوپر لے گئے، دیر تک ازراہ شفقت میرا ہاتھ پکڑ کر دباتے رہے، اور یہ مولانا کی خاص ادائیگی، پھر اسی وقت کھانا گرم کروایا، دسترخوان بچھوایا، مجھے اس طرح کھلایا جیسے مائیں پاس بیٹھ کر بچوں کو کھلاتی ہیں، کبھی کبھی لقمہ بنا کر میرے منہ میں دیتے، مجھے حیرت تھی کہ میری بے کمالی اور اپنی بلند مقامی کے باوجود پہلی ہی ملاقات میں ایسی غیر معمولی شفقت کیوں؟

کھانے سے فارغ ہو کر میں..... نیچے آ گیا، اور اس خانقاہ میں ٹھہر گیا، جو مولانا کے دولت خانہ کے مقابل تھی، یہ ایک پختہ عمارت تھی، جو کسی بڑے مدرسہ کا دارالاقامہ معلوم ہوتا تھا، غالباً دو منزلہ عمارت تھی، اور نئی بنی ہوئی معلوم ہوتی تھی، اس وقت محترم حاجی ثار اللہ صاحب رئیس گورکھپور، سابق ایم، ایل، سی، جو مولانا کے مسٹر شنڈین اور ٹھہین خاص میں سے تھے، خانقاہ میں مقیم تھے، ان سے اچھا لطف صحبت رہا، وہ بڑے دیندار اور با مذاق انسان تھے، اور ان سے پہلے سے نیاز حاصل تھا، ایک شب خانقاہ میں قیام رہا، اگلے دن وہاں سے واپسی ہو گئی، لیکن اس غیر معمولی برتاؤ اور شفقت بزرگانہ کا اثر مہینوں باقی رہا۔

یہ پہلا ختم محبت و عقیدت تھا، جو مولانا ہی کے وطن میں دل کے سر زمین میں ڈالا گیا، اور بار آور ہوا ”وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ“ یہ بھی یاد ہے کہ ایک مجلس میں مولانا نے حاجی ثار اللہ صاحب یا کسی حاضر باش سے دریافت فرمایا کہ جانتے ہو کہ مشہور مصرع:

مے خانہ کا محروم بھی محروم نہیں ہے

کا پہلا مصرعہ کیا ہے؟ لوگوں نے سکوت کیا تو فرمایا کہ۔

مستی کے لیے بوئے مئے تند ہے کافی
سے خانہ کا محروم بھی محروم نہیں ہے

میں اس کو اپنے حق میں فال نیک سمجھتا ہوں کہ کیا عجب ہے کہ یہ اس عابرانہ بلکہ طائرانہ حاضری کی طرف اشارہ ہو، واپسی پر مولوی حکیم حبیب اللہ کو ۹ جمادی الثانی ۱۳۷۳ھ (۱۱ فروری ۱۹۵۴ء) کو جو خط لکھا اس میں یہ الفاظ آئے ہیں:

”فتح پور کا مبارک اور ہر لطف سفر برسوں نہ بھولے گا، آتے جاتے آپ کی مخلصانہ و مہمانہ ادائیں اور فتح پور میں حضرت والا دامت برکاتہم کی بزرگانہ شفقتیں اور نوازشیں اب بھی یاد آتی رہتی ہیں، اور دل میں چٹکیاں لیتی ہیں، اللہ تعالیٰ پھر وہ پُرسرت لمحات نصیب فرمائے، اور آپ کی معیت میں فتح پور کا سفر نصیب ہو۔“

اس درمیان میں دو گھنٹے کے لیے دوبارہ اپنے محروم و محترم دوست صوفی عبدالرب صاحب کی معیت میں فتح پور حاضری نصیب ہوئی، صوفی صاحب کے فرزند اکبر میاں خالد عمر ایم، ایس، سی، سلمہ، حال انجینئر جده کی مختصر سی بارات ساتھ تھی، مولانا نے ان کا نکاح اپنے دوسرے خادم و محبت مولانا امجد اللہ صاحب رئیس گورکھپور (۱) کی صاحبزادی سے پڑھایا اور ہم لوگ رخصت ہوئے، اس سفر میں بھی مولانا نے خصوصی شفقت فرمائی، اور مجھے اپنے پاس ہی چار پائی پر بٹھایا، اس کے بعد عرصہ تک نہ ملاقات کی نوبت آئی نہ مکاتبت کا شرف حاصل ہوا، سب سے پہلا عریضہ ۱۳ رمضان ۱۳۷۳ھ کو لکھا جس میں اس ماہ مبارک میں دعا کی خصوصی درخواست تھی، مولانا نے اس کا بڑی شفقت سے جواب دیا اور تحریر فرمایا کہ ”اتتاللا مردعا کرتا ہوں اللہ تعالیٰ اپنی طلب صادق عطا فرمائے اور آپ کو اپنے مخلصین میں شامل فرمائے، آپ سے بھی اسی دعا کی درخواست ہے“، اس کے بعد

(۱) مولانا امجد صاحب کا گزشتہ سال رمضان المبارک ۱۳۷۳ھ میں مدینہ طیبہ میں انتقال ہوا اور قلعہ شریف میں دفن ہوئے۔

حضرت خواجہ محمد معصوم کے مکتوبات میں سے مکتوب بست و دوم کا ایک نہایت موثر مضمون نقل فرمایا کہ جس میں ماسوی اللہ سے انقطاع کلی اور عشق مولا میں اپنے نفس کو بلکہ سارے جہاں کو خیر باد کہہ دینے کی تلقین تھی۔

اس کے بعد سے مکاتبت کا سلسلہ جاری ہو گیا، جس میں طویل طویل وقفے بھی ہوتے رہے، اپنے خطوط میں دعا کی درخواست اور محبت و مناسبت کا ذکر اور حضرت کے گرامی نامہ میں شفقت و خصوصیت کا اظہار ہوتا رہا، اس کے بعد ایک مرتبہ گورکھپور میں حاضری ہوئی، یہ وہ زمانہ تھا کہ فتح پور سے دل برداشتہ بلکہ آزرده ہو کر گورکھپور تشریف لے آئے تھے، اور حاجی ثار اللہ صاحب کی کوٹھی میں مقیم تھے (۱) وہیں حاضری ہوئی، علالت کا سلسلہ کچھ عرصہ سے جاری تھا، اس لیے ملنے ملانے میں کچھ پابندیاں تھیں، لیکن مجھے طلب فرمایا گیا، اور نہایت شفقت فرمائی، جمعہ کی نماز کے لیے بھی میرے ساتھ ایک ہی رکشہ پر بیٹھ کر تشریف لے گئے، گورکھپور سے واپس آ کر میں نے ایک عریضہ لکھا جس میں ان شفقتوں اور خوردنوازی کا ذکر کرتے ہوئے شیخ سعدی کا مشہور مصرعہ بھی لکھ دیا کہ ع

کلاہ گوشہ دہقان بافتاب رسید

اس خط کے ساتھ میں نے اپنی نو تصنیف کتاب ”تاریخ دعوت و عزیمت“ کا پہلا حصہ بھی اس تمہید و تقریب کے ساتھ بھیجا کہ جناب والا نے ایک مجلس میں فرمایا تھا کہ ”بیاری میں ہر چیز سے یہاں تک کہ گفتگو کرنے سے بھی طبیعت برداشتہ ہو جاتی ہے، ایسی حالت میں جی چاہتا ہے کہ کوئی اور گفتگو کرے اور ہم سنیں..... میں نے اس کا ایک بدل تجویز کیا ہے کہ اپنی ایک حقیر تصنیف ”تاریخ دعوت و عزیمت“ پیش خدمت کروں اور وہ کبھی کبھی حضرت کی مجلس میں پڑھ کر سنا دی جائے، اس کی جرأت اس لیے بھی ہوئی کہ اس کتاب کے بعض مضامین سے ”جو اکابر کے کلام و تالیفات سے ماخوذ ہیں“ حضرت کے

(۱) مولانا ۷ رمضان المبارک ۱۳۷۵ھ کو فتح پور سے گورکھپور تشریف لے گئے وہاں ڈیڑھ سال قیام رہا ۲۷ ربیع الثانی ۱۳۷۵ھ کو والد آبا تشریف لائے اور آخر تک وہیں قیام رہا۔

اذواق وارشادات کی تائید ہوتی ہے، مولانا نے سعدی کے مصرعہ کا ایسا جواب دیا جس نے
 الناشر مندہ کیا تحریر فرمایا کہ ”اس کا صحیح مصداق تو یہ تھا کہ میں پڑھتا کیوں کہ ایک بادشاہ نے
 کسی دہقان کے یہاں نزول فرمایا تھا، اس پر اس نے یہ کہا تھا، تو آپ کی مثال شاہوں کی
 سی ہے کہ کبھی یہاں اور کبھی وہاں نزول فرماتے رہتے ہیں، چنانچہ ایک دہقان کے یہاں
 بھی نزول فرما کر اس کو شرف بخشا، اسی لیے اگر میں کہوں تو حق بجانب ہوں ع

کلاہ گوشہ دہقان بافتاب رسید

بلکہ پورے قطعہ ہی کو دہراتا ہوں کہ ۔

زقد و شوکت سلطان گلشت چیزے کم زالتفات بہماں سرائے دہقانے
 کلاہ گوشہ دہقان بافتاب رسید کہ سایہ بر سرش انداخت چوں تو سلطانے
 پھر کتاب کی پیش کش کے متعلق ایسی بات تحریر فرمائی جس سے اپنی غلطی پر متنبہ

اور ندامت ہوئی اور مولانا کے مصلحانہ نشان اور دیدہ وری کا اظہار ہوا، تحریر فرمایا گیا کہ:

”اور آپ نے اپنی بعض تصانیف کے متعلق جو یہ تحریر فرمایا ہے کہ
 مرض کی وجہ سے گفتگو کرنے کو جی نہیں چاہتا تو مجلس میں اس کو پڑھ کر سنایا
 جائے تاکہ تفریح طبع کا ذریعہ ہو سکے، اس کے متعلق میرا خیال ہے کہ
 چوں کہ اس کے مضامین ارشادی ہیں، جیسا کہ آپ نے بیان فرمایا تو میں
 ارشادی مضامین کو تفریح کا سبب نہیں بناؤں گا کیونکہ یہ اس کی ناقدری
 ہوگی، بلکہ میں یہ کروں گا کہ اس کا از خود مطالعہ کروں گا اور جس طرح سے
 بزرگوں کے اقوال سے اثنائے گفتگو میں استدلال کرتا ہوں اسی طرح اس
 کے مضامین کو بھی لوگوں کے سامنے پیش کروں گا، لیکن یہ سب کچھ ابھی
 نہیں بلکہ معتد بہ قوت کے بعد کروں گا۔“ (۱)

اس کے کچھ عرصہ کے بعد مولانا گورکھ پور سے الہ آباد تشریف لے آئے اور الہ آباد

کیا تشریف لائے، الہ آباد اور الہ آباد والوں کی قسمت جاگی، اور وہ شہر جو عرصہ دراز تک تصوف و معرفت کا مرکز رہا، چکا تھا، اور یہاں کے بارہ دائرے مشہور تھے، اب ذکر اللہ اور دعوت الی اللہ کی برکت سے اسم با مسمیٰ اور صحیح معنی میں الہ آباد ہو گیا، مولانا گورکھ پور سے ربیع الثانی ۱۳۷۷ھ میں الہ آباد تشریف لائے کچھ عرصہ حسن منزل میں قیام رہا، پھر روشن باغ کا محلہ آپ کے قیام سے منور روشن ہوا اور وہاں ایک خانقاہ اور دارالتر بیت قائم ہو گیا۔

اسی زمانہ میں محبت محترم مولوی شا کر حسین خاں صاحب مرحوم نے انجمن اصلاح المسلمین کے جلسہ میں تقریر کے لیے مدعو کیا جو بڑے دھوم دھام سے ہر سال الہ آباد میں ہوا کرتا تھا، خاں صاحب کئی سال سے مدعو فرما رہے تھے، لیکن چونکہ میرا معمول جلسوں میں بہت کم جانے کا تھا، برابر معذرت کرتا رہا، اس مرتبہ اس میں ایک دوسری کشش شامل ہو گئی، یہ مولانا کی موجودگی تھی، جلسہ کا تو ایک بہانہ تھا، میں نے الہ آباد کا قصد کر لیا کہ مولانا کی خدمت میں حاضری اور کچھ وقت گزارنے کا موقع مل جائے گا، مولانا نے حسب معمول نہایت شفقت فرمائی، مجالس میں شرکت کی سعادت حاصل ہوئی، جو اس سفر کی اصل قیمت تھی، اس وقت ذرا قریب سے اور کچھ زیادہ غور سے مولانا کو دیکھنے کا موقع ملا، ایک اضطرابی و سیمابی کیفیت تھی، ایسا معلوم ہوتا تھا کہ کسی کل چین نہیں، مسلمانوں کے حالات، اخلاق و معاملات کے بگاڑ، صدق و اخلاص کی کمی اور ”نفاق“ کے کھلی آنکھوں مشاہدے نے بے قرار و مضطرب بنا رکھا ہے، اصلاح حال اور دعوت فرار الی اللہ کا جذبہ قلب و دماغ و اعصاب پر مستولی ہو گیا ہے، اور وہ حال ہے، جو اس شعر میں بیان کیا گیا ہے۔

شعلہا آخر زہر مویم دمید

ازرگ اندیشہ ام آتش چکید

مولانا کی اس بے قراری و سیماب و شی کو دیکھ کر بے اختیار مولانا محمد الیاس صاحبؒ یاد آ گئے، وہی شیخ جتہ، وہی گفتگو میں تکلفات اور انداز خطابت سے بے نیازی، وہی موسوی رنگ کہ زبان سینہ کے جوش اور دل کا ساتھ نہ دے سکے، وہی دعوت کا غلبہ، وہی

فکر میں ڈوبا ہوا سکوت، وہی اضطراب سے لبریز تکلم، دعوت کے موضوع کا ضرور فرق تھا، لیکن اپنے موضوع سے عشق اور اپنے کام کی فکر کا وہی حال تھا، صبح اور شام کی مجلسوں میں شرکت کا اتفاق ہوا، ایسے جذب کی کیفیت تھی، جس پر عقل و سلوک کے پہرے بیٹھے ہوئے تھے، کبھی کبھی بعض مخلص خادموں کے سر پکڑ کر ہلاتے، اور ان کو کسی نکتہ یا ضرورت کی طرف متوجہ فرماتے۔

الہ آباد کی مجالس میں خاص طور پر تذکیر بالآخرت اور نعمائے جنت و عذاب جہنم کی ترغیب و ترہیب پر خاص طور پر زور تھا، اور یہ کہ قرآن مجید کا اسلوب اور طریقہ موعظت سب سے زیادہ مفید اور موثر ہے، نیز یہ کہ علماء اور واعظین نے آخرت کے مضمون اور جنت اور دوزخ کے تذکرہ کو بالکل فراموش اور نظر انداز کر دیا ہے، اور ان کو اس سے شرم آنے لگی ہے، گویا وہ ایک خلاف فیشن بات ہے، الہ آباد سے واپسی پر ۲۵ شوال ۱۳۱۷ھ کو لکھنؤ پہنچ کر جو عریضہ لکھا اس میں انھیں تاثرات کا اظہار تھا، خاص طور پر اس غیر معمولی شفقت پر اپنے گہرے تاثرات و تشکر کا اظہار کیا گیا تھا، جو اس دوروزہ قیام میں دیکھنے میں آئی، مولانا نے اس کا جو جواب دیا وہ میرے لیے سرمایہ سعادت ہے، وہ یہاں بخشم نقل کیا جاتا ہے:

”حبیبی و محبی سلمۃ اللہ تعالیٰ“

السلام علیکم ورحمۃ اللہ وبرکاتہ

مکرمت نامہ نے شرف صدور بخشا، باعث از دیار محبت و خلوص ہوا جو حضرات اہل علم میرے پاس آمد و رفت فرماتے ہیں، ان میں غالباً سب سے زیادہ قلب کار و حجان جناب کی طرف ہوتا ہے، ارقام فرمایا ہے کہ جس اہم و مبارک موضوع کی طرف توجہ دلائی ہے، وہ میری اصلاح و تعلیم کے لیے بہت مفید تھی، ہم لوگوں نے اس موضوع و مضمون کو بالکل فراموش و نظر انداز کر دیا ہے، اس کو سن کر بے ساختہ یہ شعر پڑھنے کو جی چاہتا ہے۔

لگ چلا تھا دل قفس میں پھر پریشاں کر دیا
ہم سفیر و تم نے پھر ذکر گلستاں کر دیا

اب میں جناب سے اجازت چاہتا ہوں، کچھ عرض کرنے کی،
بعد آنے اجازت نامہ کے قدرے تفصیل سے عرض کروں۔ والسلام
وصی اللہ علیٰ عہدہ

اس حاضری اور تاثر و تحریک کا نتیجہ مولانا کا وہ پیش قیمت مضمون ”التذکیر بالقرآن“ تھا، جو میری واپسی کے بعد سپرد قلم فرمایا گیا اور ”الفرقان“ اور دوسرے رسالوں میں شائع ہوا، اور علاحدہ کتابی شکل میں چھپ گیا، یہ مضمون باوجود عبارت آرائی اور تکلفات سے دور ہونے کے نہایت موثر اور مفید ہے، اس کے بعد غالباً ایک بار اور اصلاح المسلمین کے جلسہ میں اور حقیقتاً مولانا کی مجالس میں شرکت اور استفادہ کے لیے الہ آباد جانا ہوا، قیام تمام تر مولانا کے دولت خانہ پر رہا، مجالس اور حلقہ افادہ و استفادہ کا وہی معمول تھا، جو پہلے دیکھنے میں آیا تھا، یہ دیکھ کر بڑی خوشی ہوئی کہ شہر کے ذی علم و فہم حضرات حاضری دیتے ہیں، اور اس کو اپنی سعادت سمجھتے ہیں۔

اس کے بعد پھر ایک بار جون ۱۹۶۴ء میں الہ آباد حاضری ہوئی، تقریباً حاضری یہ تھی کہ ۲۰، ۲۱ جون کو دینی تعلیمی کونسل جس کی صدارت کا شرف شروع سے حاصل رہا کہ الہ آباد میں صوبائی کانفرنس تھی، اس کا پہلے سے قصد تھا کہ قیام مولانا ہی کے یہاں رہے گا، غلطی سے مولانا کو اپنی آمد اور پہنچنے کے وقت کی اطلاع دے دی، غلطی اس لیے کہ جب ۲۰ جون کو صبح الہ آباد کے اسٹیشن پر گاڑی رُکی تو معلوم ہوا کہ مولانا خود اسٹیشن تشریف لائے ہیں، گاڑی ذرا تاخیر سے پہنچی تھی، مولانا نے ملتے ہی فرمایا کہ اس خیال سے کہ وہ وقت چائے اور ناشتہ کا ہوگا میں چائے اور ناشتہ اسٹیشن پر لایا ہوں کہ تاخیر نہ ہو، لیکن اب تو وقت زیادہ ہو چکا ہے، اس لیے اب گھر ہی پر ناشتہ ہو جائے گا، میں اس لطف و کرم اور اہتمام کو دیکھ کر پانی پانی ہو گیا، اور اپنی اس غلطی کا شدت سے احساس ہوا کہ پہنچنے کے وقت کی اطلاع کیوں دی، اس سفر میں محبی ڈاکٹر اشتیاق حسین قریشی، برادر مولوی سید ابو بکر صاحب حسنی ایم، اے (حال استاذ منہر یونیورسٹی دہلی) جو مولانا کی زیارت و ملاقات کے

بڑے مشتاق تھے اور عزیز سیّد محمد مسلم حسنی بھی ساتھ تھے، ہم سب مولانا ہی کے مہمان رہے کیوں کہ شدید گرمی کا زمانہ تھا، اس لیے شب کا قیام ایک نوخزید مکان کے صحن میں رہا، مولانا نے ہماری راحت کا بڑا اہتمام فرمایا تھا، اس زمانہ قیام میں مولانا نے مسلمانوں کے حالات و مسائل سے اپنی گہری دلچسپی و فکر مندی کا بار بار اظہار فرمایا، بعض مرتبہ مولانا جامی صاحب یا مولانا سراج الحق صاحب کو خصوصی پیغام دے کر میرے پاس اس وقت بھیجا جب میں کانفرنس کے سلسلہ میں کمیٹی یا مجلس کے مذاکرات میں شریک تھا۔

مولانا کے قیام سے الہ آباد میں دینی رونق پیدا ہو گئی تھی، جس محلہ میں قیام تھا، اس مسجد کی توسیع کی ضرورت جلد پیش آ گئی، مدرسہ بھی قائم ہو گیا، اور مولانا کی برکت سے لوگوں میں اپنی اصلاح و تربیت کی طرف توجہ پیدا ہو گئی، مولانا کو مساجد کی تعمیر کا بڑا ذوق تھا، جہاں کچھ عرصہ قیام فرماتے، وہاں ضرور کچھ نئی مساجد تعمیر ہو جاتیں، گورکھپور میں بھی ایسا ہی ہوا، اور الہ آباد کے اسٹیشن کے قریب کی مسجد جس کی بنیاد شاید پہلے پڑ چکی تھی، مولانا کے حسن توجہ سے تکمیل کو پہنچی اور اس کا شمار خوبصورت مسجدوں میں ہونے لگا۔

مولانا کے اس تعلق قلبی اور شفقت بزرگانہ کا پورا اظہار اس وقت ہوا جب میں اپنی آنکھ کی تکلیف کے سلسلہ میں ۱۹۶۷ء میں سینتاپور میں مقیم تھا، اور یکے بعد دیگرے آپریشن ہو رہے تھے، کوئی فائدہ نہ ہوتا تھا، اس وقت مولانا کے نامہ و پیام برابر آتے تھے، الہ آباد سے مولانا کے اہل تعلق میں جو بھی آتا وہ بیان کرتا کہ مولانا بہت فکر مند اور بے چین ہیں، بعض اوقات لیٹنے سے اٹھ کر بیٹھ گئے اور فرمایا کہ میں ان کی اس تکلیف میں کس طرح کمی کر سکتا ہوں، یہاں تک کہ قیام کے آخر زمانہ میں مولانا کا گرامی نامہ آیا کہ ”میرے دل میں بار بار یہ خیال آتا ہے کہ آپ کو وہاں کے علاج سے فائدہ نہ ہوگا، آپ لکھنؤ جائیں، اور ہومیو پیتھک علاج کریں، میں اور میرے بیمار دار بھی اس قیام سے عاجز آ گئے تھے، یہ ایک اشارہ غیبی معلوم ہوا، اور میں لکھنؤ آ گیا، اور مجبور ہو کر ایک ہومیو پیتھ ڈاکٹر سے جو بہت زیادہ نامور بھی نہ تھا رجوع کیا، خدا کا کرنا ایسا ہوا کہ جو تکلیف بار بار کے آپریشنوں سے بھی

نہیں گئی تھی، وہ باذن اللہ ایک خوراک سے جاتی رہی، اور الحمد للہ پھر کبھی نہیں ہوئی، نام تو اس ڈاکٹر کا ہو گیا، اور اس معرکہ الآراء علاج سے خود اس کو بہت فائدہ ہوا، لیکن جاننے والے جانتے ہیں کہ اس میں دو سے زیادہ دعا اور ایک مرد خدا کی اور بہت سے مخلصین کے سوز قلبی اور دردمندی کا ہاتھ تھا۔

کار زلف تست مشک افشانی اما عاشقان
مصلحت را تہمتے بر آہوئے چہیں بستہ اند

اس تکلیف سے نجات پانے کے بعد میں نے الہ آباد کا مستقل سفر کیا، جس کا محرک محض جذبہ تشکر اور مولانا کی مسرت قلبی کی توقع تھی، گرمی کا زمانہ تھا، مولانا نے دولت خانہ کی نیچے کی منزل میں قیام کا انتظام فرمایا، اور تاکید کی کہ گرمی میں اوپر آنے کی زحمت بالکل نہ کی جائے، اس کا بھی اہتمام کیا گیا کہ کسی ضرورت کے لیے باہر نہ نکلنا ہو، کئی بار انا شیریں کے دانے اس پیغام کے ساتھ بھیجے کہ یہ آنکھوں کے لیے مفید ہیں، پھر شام کو بڑی شفقت کے ساتھ ملاقات فرمائی، کھانے کا اہتمام فرمایا، ان نوازشوں میں محض بزرگانہ نہیں بلکہ مادرانہ شفقت کی جھلک بھی نظر آتی تھی، جو ناسپین رسول کا امتیاز ہے "عَزِيزٌ عَلَیْہِ مَا عَنِتُّمْ حَرِيصٌ عَلَیْكُمْ" [التوبة: ۱۲۸]

ایک بار مجلس مشاورت کے جلسہ کے سلسلہ میں بھی جو الہ آباد میں ہونا طے پایا تھا، الہ آباد جانا ہوا، مولانا ہی کے دولت خانہ پر قیام تھا، صدر مجلس ڈاکٹر سید محمود صاحب بھی تشریف لائے تھے، ڈاکٹر صاحب کو مولانا سے بڑی عقیدت پیدا ہوئی تھی، اور معتبر ذرائع سے معلوم ہوا کہ وہ داخل سلسلہ بھی ہو گئے تھے، مجلس کے بعض دوسرے قائدین بھی الہ آباد ہوئے تھے وہ بھی مولانا کی خدمت میں حاضری دیتے رہتے تھے، مولانا ابواللیث صاحب ندوی (امیر جماعت اسلامی) خاص طور سے حاضری کا اہتمام کرتے تھے، اور مولانا بھی ان پر خصوصی شفقت فرماتے تھے۔

اب وہ وقت آ گیا کہ مولانا کے لیے اپنے امراض و تکالیف بالخصوص مرض

رعاف کی وجہ سے الہ آباد کی گرمیوں میں رہنا مشکل ہو گیا، اور محلّین نے معتدل آب و ہوا کے کسی مقام پر گرمیاں و سردیاں گزارنے کا مشورہ دیا، اس علاج و مشورہ میں ہمارے شہر لکھنؤ کے نامور طبیب یونانی شفاء الملک مولانا حکیم خواجہ شمس الدین صاحب پیش پیش تھے، جن کو اپنی حداقت نیز مناسبت و عقیدت کی وجہ سے مولانا کے خاص معتمد و مقرب بننے کا شرف حاصل ہو گیا تھا، اب بمبئی (۱) کی قسمت نے زور کیا، ظاہر ہیں سمجھے کہ مولانا اپنے علاج کے لیے تشریف لے جاتے ہیں، لیکن حقیقت میں اہل بمبئی کا علاج مقصود تھا، اور وہاں ایک روحانی مطب کھلنے کا قضا و قدر میں فیصلہ ہو گیا تھا، مولانا کی دل بستگی (جس کے ساتھ اہل بمبئی کی دل کشائی وابستہ تھے) بمبئی اور اہل بمبئی سے بڑھتی گئی، اور اہل بمبئی کو بھی مولانا کی ذات سے گرویدگی اور عقیدت آنا فانا ترقی کرتی گئی، سارے قرآن و اسباب اس بات کے موید تھے کہ مولانا کی آمد اور قیام سے ہندوستان کے اس عظیم ترین شہر (جس کا مزاج ہمیشہ سے تجارتی اور کاروباری رہا ہے، اور جو کسی زمانہ میں مسلک دیوبند کے داعیوں اور علم برداروں کے لیے ارض ممنوعہ کی حیثیت رکھتا تھا) کے ساکن سمندر کی سطح میں اوئی سا تموج و حرکت بھی پیدا نہ ہوگی، مولانا کے پاس ان اسلحہ اور وسائل میں سے کوئی ایک چیز بھی نہ تھی، جو بمبئی کے لوگوں کو متاثر اور گرویدہ کر سکتی، یعنی خطابت، ظاہری وجاہت، پروپیگنڈہ اور ظاہری شان و شوکت، وغیرہ، لیکن قضا و قدر کے فیصلے ان میں سے کسی چیز کے بھی تابع اور پابند نہیں، لوگوں نے جو کچھ دیکھا، تمام تر قیاسات کے برخلاف تھا، ایسا معلوم ہوتا تھا کہ کوئی غیبی قوت کام کر رہی ہے اور لوگوں کے دلوں اور رحوں کو ان کی طرف متوجہ کر رہی ہے، میں نے ان تاجروں اور بمبئی کے چوٹی کے کاروباری لوگوں کی عقیدت و رجوع دیکھا جو اس سے پہلے کسی دینی دعوت و تحریک سے متاثر نہیں ہوئے تھے، اور جو علمائے حق کی طرف سے شدید غلط فہمیوں اور بدگمانیوں میں مبتلا تھے، ان کا رجوع برابر بڑھتا گیا اور تیزی سے ان میں اصلاح و تغیر آنے لگا، دیکھتے دیکھتے ان کی صورت و سیرت میں نمایاں

(۱) ۱۹۶۵ء سے بمبئی کے سفر کا سلسلہ شروع ہوا۔

تبدیلیاں ہونے لگیں، مجھے ۱۹۵۰ء سے بمبئی جانے کا برابر اتفاق ہوتا رہا ہے، اور اس میں مشکل سے کسی سال وقفہ ہوتا تھا، لیکن اب مولانا کے قیام کے بعد جو بمبئی جانا ہوا تو وہاں کی حالت ہی دوسری دیکھی، جن لوگوں کو مولانا کی مجلس میں دیکھنے کی بالکل امید نہ تھی، ان کو وہاں سر پہ زانو پایا حالانکہ یہاں کشش کے وہ سب اسباب مفقود تھے، جو بمبئی کے لیے ضروری تھے، ۱۹۶۷ء میں حجاز جاتے ہوئے چند روز بمبئی ٹھہرا، میں ایک دن صبح کو جہاں مولانا کا قیام رہتا تھا، ٹھیک صبح کے درس کے وقت پہنچا، مجھے مولانا کی کرسی کے پایہ کے پاس جگہ دی گئی، مولانا تشریف لائے میکروفون سامنے تھا کچھ بیان فرمانا شروع کیا، درمیان میں تفسیر و حدیث کی کتابیں منگوا کر ان کی عبارتیں سناتے اور تقریر فرماتے، میں پایہ سے لگا بیٹھا ہوا تھا، مولانا کے لہجہ اور طرز کلام سے بھی مانوس تھا، لیکن میں خود بھی گفتگو کا خاصہ حصہ نہیں سمجھ سکا، لیکن دیکھتا تھا کہ لوگوں کے چہرے اور آنکھوں میں گہرا اثر ہے، کئی بار کی طرح اس موقع پر بھی اندازہ ہوا کہ تاثیر کے لیے خطابت والفاظ کی کوئی شرط نہیں

بسیار شیوہ ہاست بتاں را کہ نام نیست

ورنہ اس کے برخلاف بڑے بڑے شعلہ بیان مقرر تقریر کا سماں باندھ دیتے ہیں،

لیکن نہ قلوب پر کوئی اثر ہوتا ہے اور نہ زندگی میں کوئی انقلاب اس لیے کہ بقول جگر

آنکھوں میں سرور عشق نہیں چہرہ پہ یقین کا نور نہیں

اگر خدا کو منظور ہوتا اور مولانا کے سفر و قیام کا سلسلہ چند سال اور قائم رہتا تو شاید

بمبئی میں خاصے وسیع پیمانہ پر دینی بیداری، اصلاح حال، اجراع سنت کا ذوق اور بیسیوں

نہیں، بلکہ سیکڑوں زندگیوں میں انقلاب پیدا ہو جاتا، لیکن خدا کی حکمت اور اسرار الہی کو کوئی

نہیں جانتا، نومبر ۱۹۶۶ء کو یہ سلسلہ خیر و برکت اچانک ختم ہو گیا، اور صرف بمبئی ہی نہیں

بلکہ سارا ہندوستان اور عالم اسلام اس مبارک وجود سے محروم ہو گیا، جس نے مشائخ پیشین

اور مصلحین اولین کی یاد تازہ کر دی تھی، اور ثابت کر دیا تھا کہ اخلاص و درداپنے کام کی دھن

اور لگن اور روحانی قوت بڑے سے بڑے ناسازگار حالات اور سخت سے سخت مادیت زدہ

اور ظاہر پرست دور اور ماحول میں بھی اپنا اثر دکھائے بغیر نہیں رہتی ع
 جہانے را دگر گوں کرو یک مرد..... خود آگاہ ہے

یہ واقعہ اس طرح پیش آیا کہ مولانا کے قلب میں زیارت بیت اللہ اور کچھ عرصہ اس کے سایہ میں قیام کرنے کا جذبہ اور شوق اس طرح موجزن ہوا کہ کوئی طبی مصلحت اور اصلاحی ضرورت اس پر غالب نہ آسکی، مولانا نے حج کا عزم فرمایا، اور اپنے خصوصی مخلصین کو بھی اس پر آمادہ فرمانا شروع کیا، یہ جذبہ اس قوت و شدت سے پیدا ہوا تھا کہ کوئی مشکل اس کی راہ میں حائل نہ ہو سکی، ادھر خدا کی کچھ ایسی مدد ہوئی کہ موانع مرتفع ہوتے چلے گئے اور ہمرکابی کے لیے ایک اچھا خاصا قافلہ تیار ہو گیا، میں اسی زمانہ میں رابطہ کے جلسہ میں شرکت کے لیے سفر حجاز پر روانہ ہو رہا تھا، بمبئی میں جب بغرض ملاقات حاضر ہوا تو اپنے ارادہ کا جس کا عام طور پر اعلان نہیں ہوا تھا، ذکر فرمایا، رخصت ہو کر جب موٹر پر آ کر بیٹھ گیا تو مولانا جامی صاحب کو یہ خصوصی پیغام دے کر بھیجا کہ واپسی میں عجلت نہ کیجئے گا، میرا انتظار کیجئے گا، لیکن میں بعض اسباب کی بنا پر زیادہ نہ ٹھہر سکا، اور جلسہ سے فارغ ہو کر بمبئی واپس ہوا، وسط نومبر ۱۹۶۷ء کی غالباً ۲۰، ۱۹ تاریخ تھی مولانا سے ملا اور عرض کیا کہ میں آ تو گیا ہوں، لیکن مجھے بعض اسباب کے بنا پر توقع ہے کہ میں رمضان المبارک میں حاضر ہوں گا، اور اس طرح کچھ عرصہ آپ کی خدمت میں وہاں رہنے کا موقع ملے گا، مولانا بہت خوش ہوئے اور فرمایا کہ ضرور ضرور کوشش کرنا۔

واپسی کے سفر میں رفیق محترم مولانا محمد منظور صاحب نعمانی بھی ساتھ تھے، مولانا کی روانگی سے ایک دو روز پیشتر ہم لوگ لکھنؤ روانہ ہونے والے تھے، ایک شام کو ایک معتقد کے یہاں جو ایک بڑے تاجر تھے، مولانا کی چائے کی دعوت تھی، ہم دونوں اور مولانا ہر ارا الحق صاحب بھی مدعو تھے، مولانا نے اپنے گدے پر دائیں اور بائیں اپنے قریب ہم دونوں کو بٹھایا، پھر بڑی رازداری کے ساتھ لب مبارک کو میرے پاس لا کر فرمایا ”دعا کرو کہ حاضری ہو جائے“ میں اس جملہ کا مطلب بالکل نہیں سمجھا کہ اب حاضری میں تردد رہا، چند دن کا معاملہ ہے، لیکن بعد کے واقعہ نے ثابت کر دیا کہ یہ جملہ بڑا معنی خیز تھا اور تقدیر الہی کو وہاں..... حاضری کے بجائے کچھ اور منظور تھا۔

”وَ كَانَ أَمْرُ اللَّهِ قَدَرًا مَقْدُورًا“ [الأحزاب: ۳۸]

روانگی چہار شنبہ کے روز ۲۲ نومبر ۱۹۶۶ء کو ہوئی ابھی جہاز کو روانہ ہوئے... دو ہی روز ہوئے تھے کہ ۲۴ نومبر بعد نماز مغرب غشی کا دورہ پڑا اسی شب میں چند گھنٹے کے بعد گیارہ بجے شب میں بیت کے بجائے رب البیت سے جا ملے، اور مکان کے بجائے مکین سے واصل ہوئے ”إِنَّ إِلَىٰ رَبِّكَ الرُّجْعَىٰ“ [العلق: ۸]

یہ خبر جب وائریس سے حجاز پہنچی تو وہاں کے مخلصین نے اور خود محنت کامل صاحب سفیر ہند متعین سعودی عرب نے جنت المعلیٰ میں تدفین کے لیے حکومت سعودیہ کی منظوری حاصل کرنے کی کوشش کی، جو کامیاب ہوئی اور بالکل استثنائی طریقہ پر، جسد مبارک کو البلد الامین لانے کی سرکاری طریقہ پر اجازت ملی، جنت المعلیٰ میں شیخ المشائخ حضرت حاجی امداد اللہ صاحب مہاجر کئی کی لحد کی جگہ پر قبیر تیار بھی کر لی گئی، اور مدرسہ صولتیہ میں غسل کی تیاری بھی شروع کر دی گئی، لیکن یہاں بھی اللہ تعالیٰ کا خصوصی معاملہ رہا، اس غلط فہمی کی بنا پر کہ اجازت نہیں ہوئی ہے، غسل و تکفین اور نماز جنازہ میں عجلت سے کام لیا گیا، اور جسد مبارک جہاز کے قوانین کے مطابق سمندر میں اتار دیا گیا، سنا ہے کہ مولانا سمبہٹی سے رخصت ہونے سے پہلے بار بار یہ شعر پڑھتے تھے

پھول تربت پر میری ڈالو گے کیا خاک بھی تم سے نہ ڈالی جائے گی


یہ واقعہ جس طرح پیش آیا، اس میں تدبیر کی بے بسی اور تقدیر کی قہاری صاف نمایاں تھی، تفصیل کا یہ موقع نہیں ”وَاللَّهِ غَالِبٌ عَلَىٰ أَمْرِهِ وَلَٰكِنَّ أَكْثَر النَّاسِ لَا يَعْلَمُونَ“ [یوسف: ۲۱]

اس طرح ان برگزیدہ افراد کی نورانی فہرست میں جن کے مدفن ہونے کا شرف بجائے آغوش خاک سمندر کے سیدہ کو عطا کیا گیا، اور جن میں حضرت مولانا مفتی عنایت احمد صاحب کا کوروی مصنف ”علم الصیغہ“ اور ”تاریخ حبیب اللہ“ اور قاضی محمد سلیمان صاحب منصور پوری مصنف ”رحمۃ للعالمین“ جیسے صلحا و مقبولین شامل ہیں، ایک اور مرد کمال کا اضافہ ہوا، اور سمندر کو شکایت نہ رہی کہ وہ اس دولت سے یکسر محروم ہے، جو زمین کے نصیب میں آئی ہے۔



چند اساتذہ کرام

- شیخ الحدیث مولانا حیدر حسن خاں ٹوکی
- مولانا خلیل عرب صاحب
- مولانا سید طلحہ صاحب حسنی، ایم. اے.



شیخ الحدیث مولانا حیدر حسن خاں ٹونکی

۱۹۲۳ء سے ۱۹۴۰ء تک تقریباً ۱۷ برس لکھنؤ کے خوش قسمت شہری (جن کو ہر دور میں جلیل القدر علماء کی زیارت کا موقع حاصل رہا ہے) ایک ایسا نورانی چہرہ دیکھنے کے عادی ہو گئے تھے، جس کو دیکھ کر علمائے سلف کی یاد تازہ ہوتی تھی، اور بے اختیار اس کی طرف طبیعت کھینچتی اور اس کی محبت و عقیدت دل میں پیدا ہوتی تھی، میانہ قدم، متناسب الاعضاء، جسم، چہرہ انار کی طرح سرخ اور گلاب کی طرح شاداب، آنکھوں میں سرخ ڈورے اور شب بیداری کے آثار، نگاہیں جھکی ہوئیں، چال باوقار لیکن اس سے عزم و اعتماد کا اظہار، سر پر افغانی طرز کا عمامہ، کبھی سرخ رومال کا، اکثر سفید، پیشانی کی طرف جھکا ہوا، پاؤں میں نرمی کا سادہ جوتا، پانچامہ شرعی ٹخنوں سے خاصا اونچا، گرمیوں میں صرف کرتا، سردیوں میں اس پر روئی کی بنڈی جس کے اوپر کے بٹن کھلے ہوئے، ہاتھ میں ایسی چھڑی جو ہندوستانی ریاستوں کے لوگ اکثر رکھتے ہیں، سادہ لیکن مضبوط جس سے اپنے دفاع اور خودداری کی حفاظت کا کام لیا جاسکے، گومتی کے پل سے قیصر باغ و نظیر آباد ہوتے ہوئے، امین آباد کی طرف سے بازار جھاؤ لال کی طرف جاتے ہوئے (جس کو اب گوئن روڈ کہتے ہیں) لکھنؤ کے دوکانداروں اور ان راستوں سے روزانہ کے گزرنے والوں نے ایک معصوم بزرگ سیرت، ہستی کو پیدل گزرتے ہوئے پار بار دیکھا، خصوصاً جمعہ کی شام کو جو عربی مدارس میں چھٹی کا دن ہوا کرتا ہے، یہ مولانا حیدر حسن خاں صاحب ٹونکی تھے، جو ندوہ سے بالعموم عصر کی نماز کے بعد پیدل چل کر ناظم ندوۃ العلماء کے پاس آتے تھے، جن کا مکان اس جگہ واقع تھا، جہاں سے اب محمد علی لین شروع ہوتی ہے، جب تک سابق ناظم ندوۃ العلماء

مولانا سید عبدالحی (۱) صاحب زندہ تھے، ان کا ہر جمعہ کو ان کے پاس آنے کا معمول تھا، کچھ دیر بیٹھتے، مدرسہ کے حالات سناتے، مشورہ کرتے اور چلے جاتے پھر جب ان کے فرزند اکبر ڈاکٹر حکیم سید عبدالحی صاحب ناظم ہوئے تو مولانا نے اپنی وضع نہیں چھوڑی اور تقریباً دس برس (۱۹۳۰ء-۱۹۴۰ء) اسی طرح ان کے پاس آتے اور کچھ دیر بیٹھ کر تشریف لے جاتے، عام طور پر ان کے ساتھ ایک دو طالب علم یا ٹونک سے آئے ہوئے کوئی مہمان ہوتے، گرمی سردی اور برسات میں بھی اس معمول میں فرق نہ آتا، بازار سے گزرتے تو بہت سے دوکاندار دوکانیں چھوڑ کر مصافحہ کے لیے لپکتے اور بعض دست بوتی کا شرف بھی حاصل کرتے۔

مولانا حیدر حسن خاں صاحب کی ولادت ریاست ٹونک راجپوتانہ میں ۱۲۸۱ھ (۱۸۶۴ء) میں ہوئی، ان کے والد صاحب کا نام مولوی احمد حسن خاں صاحب تھا، ان کے بزرگ نبیر سے نجیب آباد میں آکر رہ گئے تھے، وہاں کچھ عرصہ گزارنے کے بعد یہ خاندان ریاست ٹونک منتقل ہوا، جس کے بانی نواب میر خاں خود نبیر کے علاقہ کے رہنے والے تھے، ابتدائی تعلیم اپنے برادر بزرگ مفتی محمد حسن خاں اور اپنے دوسرے فاضل و تبحر بھائی مولانا محمود حسن خاں (مصنف معجم المصنفین) نیز ایک دوسرے عالم شہر مولانا محمد حسن خاں (چھاوئی والے) اور مولانا عبدالکریم سے پائی، پھر لاہور کا سفر اختیار کیا، جو اس وقت بڑا علمی مرکز تھا، وہاں مولانا غلام احمد صاحب نعمانی کا دامن ایسا تھا کہ جب تک تمام علوم عقلیہ اور نقلیہ میں دستگاہ نہیں پیدا کر لی نہیں چھوڑا، اس وقت مولانا مدرسہ نعمانیہ کے صدر مدرس اور اس کی زینت و شہرت کے باعث تھے، اور یہ مدرسہ ان کی وجہ سے جید الاستعداد اور عالی ہمت طلباء کا مرکز بنا ہوا تھا، مولانا حیدر حسن خاں صاحب آخر دم تک انھیں کو اپنا علمی مربی اور حسن سمجھتے رہے، وہ مزے لے لے کر قیام لاہور کے واقعات سناتے، اسی زمانہ میں انھوں نے وہاں مرزا غلام احمد قادیانی کو بھی دیکھا، مولوی محمد حسین صاحب بٹالوی کی تقریریں بھی سنی، انھیں (۱) ان کی وفات ۲ فروری ۱۹۲۳ء کو ہوئی۔

کے زمانہ قیام میں ایک مرتبہ آنجمنی منشی نولکشور لکھنؤ سے لاہور گئے اور مدرسہ نعمانیہ والوں نے کتب و بیبلیہ کے ایک اہم ناشر ہونے کی بنا پر ان کو اپنے مدرسہ میں دعوت دی اور اعزاز کیا، اسی زمانہ طالب علمی میں انھوں نے اپنے استاذ کے ساتھ پنجاب کے مشہور شیخ اور عالم پیر مہر علی شاہ صاحب گولڑوی کی زیارت کی۔

اس زمانہ میں شاگردوں کا تعلق اپنے اساتذہ سے محدود و مشروط اور صرف حلقہ درس تک مقید نہیں ہوتا تھا، ان کا تعلق سعادت مند اولاد کا سا بھی تھا، جاٹا رخا دموں کا بھی اور وفادار رفیقوں کا بھی، اس زمانہ میں پنجاب کی نحو مشہور تھی، مولانا نے شرح جامی بڑی محنت اور توجہ سے پڑھی اور غالباً پندرہ، سولہ برس پڑھائی ہوگی، تمام علوم عقلیہ اور ریاضیہ کی بھی بڑی بلند ہمتی اور حوصلہ مندی سے تحصیل کی اور ان پر پورا عبور حاصل کیا، منطق و فلسفہ کے علاوہ علم ہیئت و فلکیات کی بھی آخری کتابیں بڑی محنت و تحقیق سے پڑھیں، مولانا نے جب تمام علوم چھوڑ کر علم حدیث ہی کو اپنا وظیفہ اور موضوع بنا لیا تھا، اس وقت بھی علم ہیئت کے شائقین ان سے شرح چغمنی اور تصریح پڑھتے تھے، اور اصطرلاب و کرہ کا استعمال سیکھتے تھے، مسائل نحویہ کا استخراج آخربک رہا، شرح جامی اس وقت بھی متحضر تھی، فرماتے تھے کہ آخری سفر میں جب مولانا غلام احمد صاحب مجھے خدا حافظ کہہ کر اپنے وطن کے اسٹیشن سے باہر جانے لگے تو پھانک سے پھر پلٹے اور فرمایا کہ مولوی صاحب! میں تمہیں ایک وصیت کرتا ہوں تم حدیث سے اشتغال کرنا اور اسی کے ذوق کو ہر ذوق پر غالب کرنے کی کوشش کرنا، مولانا نے اس وصیت پر جس طرح عمل کیا، اس کا ذکر آگے آئے گا۔

لاہور سے علوم مروجہ سے فراغت کر کے مولانا نے سہیل بیانی شیخ حسین ابن حسن انصاری خزر جی نزیل بھوپال کے شہرہ آفاق درس حدیث میں شرکت کی، جو اس وقت اپنے محدثانہ طرز، یعنی خصوصیات اور علو اسناد کے لحاظ سے نہ صرف ہندوستان بلکہ اپنے عہد میں ممتاز تھا (۱)، مولانا نے شیخ صاحب سے صحاح ستہ کا درس لیا، اور پورے انہماک اور مطالعہ (۱) اس کی کچھ تفصیل شیخ صاحب کے پوتے شیخ خلیل ابن محمد عرب کے حالات میں ملاحظہ ہو۔

وتحقیق کے ساتھ مصروف استفادہ رہے، شیخ صاحب نے ان کو تمام صحاح و متداول کتب حدیث کی سند دی جو نہایت عالی اور قلیل الوسائط ہے، اور جو بیک واسطہ علامہ یمن شیخ محمد ابن علی شوکانی صاحب ”ذیل الاوطار“ پر مبنی ہوتی ہے، مولانا آخر تک اپنے شیخ کا دم بھرتے رہے، اور ان کو فن حدیث کا جید استاذ اور متبحر عالم سمجھتے تھے، فرماتے تھے کہ شیخ صاحب کو فتح الباری کی پوری تیرہ جلدیں تقریباً حفظ تھیں، جہاں سے چاہتے تھے، اس کا مضمون سنا دیتے تھے، انھوں نے شیخ صاحب ہی کا طرز اپنایا تھا، اور آخر آخر تک اسی پر قائم رہے، مولانا نے اسی عہد کے دوسرے استاذ حدیث اور شیخ وقت مولانا سید نذیر حسین صاحب دہلوی کے درس میں بھی شرکت کی اور ان سے بھی سند لی، لیکن وہ حقیقت میں شیخ صاحب ہی کے شاگرد تھے، اور اسی کو اپنا سرمایہ حیات سمجھتے تھے۔

تکمیل علم کے بعد وہ اپنے وطن ٹونک آ گئے، ٹونک اس وقت درس و تدریس کا ایک بڑا مرکز بنا ہوا تھا، راجپوتانہ کے اس ریگستان میں وہی ایک سرسبز و شاداب علمی خطہ تھا، جہاں سرحد و افغانستان تک سے شمع علم کے پروانے ہجوم کرتے تھے، اس وقت وہاں دو مستقل مدرسے طلباء و شائقین علم کا جلواموئی بنے ہوئے تھے، ایک مدرسہ خلیلیہ، دوسرا مدرسہ ناصر یہ پہلے کے سرپرست خود والی ریاست نواب ابراہیم علی خاں مرحوم تھے، یہاں حکیم برکات احمد صاحب مسند آرائے تدریس تھے، جو مولانا عبدالحق خیر آبادی کے مایہ ناز شاگرد اور ان کے علم کے وارث سمجھے جاتے تھے، اور جن کی علوم عقلیہ میں شہرت ہندوستان سے تجاوز کر کے افغانستان و یاغستان تک پہنچ چکی تھی، دوسرے مدرسہ ناصر یہ کے سرپرست نواب صاحب کے بھائی صاحبزادے عبدالرحیم خاں تھے، یہاں بھی کئی جید عالم مسند درس و افتادہ آراستہ کئے ہوئے تھے، جن میں مولانا سیف الرحمن صاحب ٹونکی مہاجر کا بل خاص طور پر قابل ذکر ہیں، مولانا نے اس مدرسہ میں تدریس کا آغاز کیا، صاحبزادے صاحب ان کے بڑے قدر داں تھے، اور ان کی ہر خدمت کو اپنے لیے سعادت سمجھتے تھے، اور کسی طرح ان کے کہیں اور تشریف لے جانے کے روادار نہ تھے، مولانا بھی ان کا بڑا احترام

کرتے تھے، اور ان کے خلوص، علم دوستی، تواضع، حسن اخلاق اور قدر شناسی کے بڑے قائل اور معترف تھے، آخر آخر تک ان کا ذکر بڑی محبت اور احترام اور بڑے قلبی تاثر و رقت کے ساتھ کرتے رہے، مولانا نے اس مدرسہ میں ساہا سال درس دیا اور اچھے اچھے طالب علم تیار ہوئے۔

مولانا نے نوجوانی میں اپنے بڑے بھائی مولانا محمود حسن خاں ٹوکی اور غالباً صاحبزادے عبدالرحیم خاں کے ساتھ حجاز کا سفر کیا اور حج و زیارت سے مشرف ہوئے، اس وقت شیخ العرب والعجم حاجی امداد اللہ مہاجر کی حیات تھی، مولانا نے ان سے بیعت کی اور حاجی صاحب نے ان کی باطنی استعداد دیکھ کر اسی قیام کے زمانہ میں ان کو اجازت دے دی، ایک وصیت یہ فرمائی کہ امراء اور اولیاء ریاست سے کوئی تعلق نہ رکھنا اور ان سے حتی الامکان بے نیاز اور دور رہنا، مولانا نے اس وصیت پر اس سختی سے عمل کیا کہ نواب ابراہیم علی خاں کی بھی صورت دیکھنے کے روادار نہ تھے، اور آخر آخر تک نہ ان کی ملاقات کو گئے، نہ ان سے کوئی سروکار رکھا، اس سلسلہ میں یہ لطفہ سننے کے قابل ہے، اور جب اس وصیت کا ذکر آ گیا ہے تو یہیں اس کا تذکرہ کر دیا جاتا ہے، کہ ایک مرتبہ نواب صاحب سخت علیل ہوئے، نواب صاحب کی خواہش ہوئی یا کسی مصاحب و اہل تعلق نے مشورہ دیا کہ شہر کے سب صلحاء و علماء دم کرنے کے لیے آئیں، چھوٹی ریاست میں مولانا جیسے بلند پایہ عالم کا اس سے بچنا یا گریز کرنا نہ صرف دشوار تھا، بلکہ خطرناک بھی، مخلصین نے عرض کیا کہ آپ کا نہ جانا آپ کے لیے یہاں قیام و خدمت کی راہ میں مشکلات پیدا کر سکتا ہے، اور حاسدوں اور بداندیشوں کو غلط فہمی پیدا کرانے کا موقع دے گا، مولانا بہت کہنے سننے سے تشریف لے گئے اور بغیر چہرہ پر نظر ڈالے ہوئے دم کر کے واپس آ گئے، یہ پیر کی وصیت پر عمل تھا، مولانا نواب صاحب کو آخر تک نہیں پہچانتے تھے، نواب ابراہیم علی خاں کے بعد ان کے صاحبزادہ نواب سعادت علی خاں تخت نشین ہوئے، مولانا نے ان سے بھی یہی معاملہ رکھا، ہمارے خاندان میں ایک تقریب تھی، نواب صاحب سید صاحب کے خاندان کی تقریبات اور نکاح کی

مجلسوں میں بنفس نفیس شرکت کرتے تھے، وہ قافلہ (۱) میں ایسی ہی ایک محفل میں شرکت کے لیے تشریف لائے، مولانا بھی ان دیرینہ تعلقات کی بنا پر جو اس خاندان سے تھے شریک محفل تھے، وہ نواب صاحب کو نہیں پہچان سکے، اور کسی کے بتانے سے سمجھے کہ یہ ریاست کے نواب ہیں، اس کے باوجود بھی وہ ان کو سلام کے لیے نہیں بڑھے اور اپنی جگہ بیٹھے رہے۔

دارالعلوم ندوۃ العلماء عرصہ سے کسی مشہور استاذ حدیث اور ماہر فن کی خدمات سے محروم تھا، ۱۹۲۱ء میں شیخ محمد عرب (خلف الرشید شیخ حسین ابن محسن انصاری) کے استعفیٰ کے بعد سے محدث کی جگہ خالی تھی، یہ مولانا حکیم سید عبداللہ صاحب کا دورِ نظامت تھا، وہ خود شیخ حسین کے شاگرد رشید تھے، اور میاں صاحب سے بھی ان کو اجازت تھی، ان کی نظر اپنے ہی استاذ بھائی مولانا حیدر حسن خاں صاحب کی طرف گئی، جن سے وہ ٹونک سے واقف تھے، اور ان کے کئی عزیز ان کے شاگرد تھے، مولانا عبداللہ صاحب خود ٹونک میں قیام کر چکے تھے، اور مولانا کے علم و فضل، تقویٰ اور مہارت فن سے واقف تھے، انھوں نے مولانا کو ان کے شاگرد عزیز مولوی سید طلحہ صاحب کی وساطت سے ندوہ آنے اور شیخ الحدیث کا عہدہ قبول کرنے کی دعوت دی، ایک مشہور مدرسہ میں خدمت کا موقع، مشاہرہ اور منصب کا اضافہ یہ سب چیزیں ایک عام عالم و مدرس کے لیے جاذبِ نظر تھیں، مگر مولانا جیسے زاہد و قانع اور وضع دار با وفا خادمِ علم کے لیے اس نقل مکانی کے فیصلے کے لیے کافی نہ تھا، پھر صاحبزادہ عبدالرحیم خاں جیسے شریف عالی حوصلہ رئیس اور قدرداں کے دل کو تکلیف دینا ان کے مذہب میں روانہ تھا، انھوں نے اس کو منظور نہیں کیا، عرصہ سے ادھر سے ادھر سے انکار ہوتا رہا، بالآخر صاحبزادہ صاحب کی وفات کے بعد (۲)..... مولانا نے ماہ ذی الحجہ ۱۳۳۹ھ (اگست ۱۹۲۱ء) کو دارالعلوم کے تعلق کو قبول فرمایا، حدیث کی بڑی کتابیں مولانا کے سپرد ہوئیں، اور مولانا نے پوری یکسوئی اور اشہاک کے ساتھ پڑھانا شروع کیا، اس وقت جیسا کہ ذکر

(۱) سید صاحب کے خاندان اور ان کے قافلے کے بچے کچھ افراد ٹونک کے جس حملہ میں قیام پذیر ہوئے، اس کا نام اسی نسبت سے قافلہ پڑ گیا، یہ شہر کاسب سے بڑا اور بارونق محلہ تھا۔

(۲) صاحبزادہ عبدالرحیم خاں کا انتقال یکم رمضان المبارک ۱۳۳۹ھ مطابق ۱۰ مئی ۱۹۲۱ء کو ہوا۔

کیا گیا، مولانا سید عبدالحی ناظم ندوۃ العلماء اور شمس العلماء مولانا حفیظ اللہ صاحب (تلمیذ رشید مولانا عبدالحی صاحب فرنگی محلی) مہتمم دارالعلوم تھے، مولانا نے تقریباً دو سال مولانا حکیم سید عبدالحی صاحب کی حیات میں تدریس کے فرائض انجام دیئے، مولانا عبدالحی صاحب نے ۱۵ جمادی الآخر ۱۳۳۱ھ (۳ فروری ۱۹۲۳ء) کو ایک نہایت مختصر علالت کے بعد انتقال کیا، انتقال سے چند گھنٹے پہلے مولانا اپنے معمول کے مطابق جمعہ کو نماز عصر کے بعد ان سے ملنے آئے تھے، اور بعد مغرب ان سے مل کر دارالعلوم تشریف لے گئے تھے، مولانا حکیم عبدالحی صاحب کے انتقال کے بعد صفی الدولہ حسام الملک نواب سید علی حسن خاں (فرزند اصغر والا جاہ نواب سید صدیق حسن خاں مرحوم) ناظم منتخب ہوئے۔

۱۹۳۱ء سے ڈاکٹر سید عبدالحی صاحب کی مستقل نظامت کا دور شروع ہوا، جو مولانا حیدر حسن خاں صاحب کے قیام دارالعلوم کے آخری دن تک قائم رہا، مولانا نے ان میں سے ہر ایک کے ساتھ پورا تعاون اور پورے خلوص اور خیر خواہی کے ساتھ اشتراک عمل کیا، ڈاکٹر عبدالحی صاحب کے دور نظامت میں ربیع الاول ۱۳۵۱ھ سے ذوالحجہ ۱۳۵۸ھ تک جب وہ مستقل طور پر ٹونک تشریف لے گئے ۷ سال تک اہتمام کی خدمت بھی انجام دی اور اس پورے دور اور مختلف النوع ذمہ داریوں میں انھوں نے اپنی وضع داری کی شان اور خودداری کی آن میں فرق نہیں آنے دیا، اور پوری مستعدی، تندہی اور وسوسہ کیساتھ اپنے فرائض انجام دیئے، اس دور میں بڑے بڑے حوادث و انقلاب بھی پیش آئے، اساتذہ کا عمل و نصب بھی ہوا، ناظم بھی بدلے، اسٹراٹگیں بھی ہوئیں، ندوہ مالی بحران اور اقتصادی مشکلات سے بھی گزرا، تنخواہوں میں بھی تخفیف ہوئی، لیکن مولانا کے پایہ ثبات میں لغزش اور آئین و فاقہ میں کوئی تغیر نہیں ہوا، ان کو اپنے کام سے کام تھا، اور ان کا عمل اساتذہ قدیم کی طرح اس شعر پر تھا۔

ما قصہ سکندر و دارا نخواندہ ایم

از ما بجز حکایت مہر و وفا میرس

مجھے نیاز مندی اور حاضر باشی کا شرف ۱۹۲۹ء میں حاصل ہوا، جب میری حدیث کی بڑی کتابیں شروع ہوئیں، میں نے مولانا سے دارالعلوم میں صحیحین (بخاری اور مسلم) اور ابوداؤد و ترمذی پڑھی، کچھ حصہ بیضاوی کا بھی علیحدہ سے پڑھا، اور کچھ سبق منطق کے بھی مولانا نے اپنے شوق سے پڑھائے، ایک مدت تک میں نے مولانا کے ساتھ ہی ان کے کمرہ میں جو دارالحدیث بھی تھا، اور جو دارالعلوم کی عمارت کے مشرقی جنوبی حصہ کے بالائی منزل میں برجی سے متصل ہے شب و روز قیام کیا، اس وقت مولانا کو قریب سے خلوت و جلوت، مشغولیت و راحت اور رات و دن کے مختلف حصوں میں بے تکلف دیکھا اور یہ سلسلہ ہفتوں مہینوں نہیں بلکہ تقریباً دو سال جاری رہا، اس وقت مولانا ایک کھلی ہوئی کتاب کی طرح آنکھوں کے سامنے تھے۔

مولانا کا نظام الاوقات یہ تھا کہ رات کو پچھلے پہر بہت پہلے اٹھ جاتے، طویل نوافل پڑھتے، کسی قدر جہر سے نوافل ادا کرتے، تلاوت میں بڑا سوز اور رقت ہوتی، بہت طویل سجدہ کرتے اور اس میں ان کے گریہ کی آواز ہم جیسے غافلوں کو بھی سنائی دیتی، نوافل سے فارغ ہو کر چہرے پر رومال ڈال کر جوان کے پاس رہا کرتا تھا، دیر تک ذکرِ حنفی میں مشغول رہتے، اذان کے بعد جب تک مولانا حفیظ اللہ صاحب مہتمم تھے، وہی امامت کرتے تھے، وہ مسلک اہل حدیث تھے، اور سختی سے حدیث پر عامل، مولانا حیدر حسن خاں متصلب حنفی ہونے کے باوجود بے تکلف ان کے پیچھے نماز پڑھتے، جب مولانا حفیظ اللہ صاحب سبکدوش ہوئے اور اس عرصہ میں مسجد بھی تعمیر ہوگئی تو ہمارے مولانا ہی نماز پڑھاتے، وہ درس میں اسفار کو جو مشہور حنفی مذہب ہے، ثابت کرتے لیکن خود ان کا عمل یہ تھا کہ بالعموم فجر کی نماز غلغلے میں شروع کرتے، طویل قرأت فرماتے اور اسفار میں ختم کرتے، فرماتے تھے کہ یہی راجح اور اقرب الی السنۃ ہے، اور اس سے دونوں طرف کی حدیثوں میں تطبیق ہو جاتی ہے، مولانا قرآن مجید بہت صحت اور اہتمام سے پڑھتے تھے، جوانی میں انھوں نے حفظ کیا تھا، فجر میں بالعموم طویل سورتیں پڑھتے، سورہ قلم اور الحاقہ کا پڑھنا اس

وقت بھی کانوں میں گونج رہا ہے، قرآن موثر اور آواز دلپذیر تھی، فن تجوید میں نہ صرف دخل تھا، بلکہ اس فن میں بصیرت تامہ اور ملکہ راسخ رکھتے تھے، شاطبی جو تجوید کی مشکل کتاب سمجھی جاتی ہے، بے تکلف اور بسہولت پڑھاتے تھے، فن تجوید کی بڑی اہمیت اور عظمت ان کے دل میں تھی، اور علماء میں سے جو قرآن شریف صحیح نہ پڑھے اور تجوید کے مبادی سے بھی ناواقف ہو، اس کو بڑا ناقص سمجھتے تھے، اسی بنا پر لکھنؤ کے مدرسہ فرقانیہ سے بڑا ربط تھا، جب تک اس کے بانی مولانا سید عین القضاة صاحب حیات تھے، ان سے برابر ملتے رہتے تھے، ان کی وفات کے بعد بھی وہاں کے بڑے اساتذہ قاری عبدالملک صاحب اور قاری نذر صاحب سے بڑے تعلقات تھے، اسی ذوق کی بنا پر اپنے وطن ٹونک میں حفظ و تجوید کا ایک مدرسہ، مدرسہ فرقانیہ ہی کے نام سے قائم کیا، اور اس کے لیے قاری عبدالملک صاحب کی خدمات کچھ عرصہ کے لیے حاصل کیں۔

فجر کی نماز کے بعد مولانا مطالعہ میں مشغول ہو جاتے، ناشتہ کا ان کا معمول نہ تھا، اور چائے کے بالکل عادی نہ تھے، یوں بھی ٹونک کے پٹھان عام طور پر ناشتہ کے عادی نہیں، دوپہر کا کھانا موسم کے مطابق اول وقت کھا لیتے، یہی ناشتہ تھا یہی کھانا، مدرسہ شروع ہوتا تو طلباء ہی ان کے کمرہ میں آجاتے اور درس شروع ہو جاتا، مولانا کا درس عملی تھا، اور طلباء اس میں صرف سامع یا مجلس و عظ کے حاضرین کی حیثیت نہیں رکھتے تھے، فن حدیث کی بنیادی کتابیں مراجع رجال و اصول حدیث اور متعلقہ فنون کی کتابیں پاس ہی الماری میں ہوتیں، طلباء کو حکم ہوتا کہ فلاں کتاب لاؤ، فلاں جگہ سے کھولو اور پڑھو، ایک حدیث یا ایک مسئلہ کے لیے دس دس کتابیں کھل جاتیں، جرح و تعدیل اور رجال کی کتابوں میں راویوں کا حال دیکھا جاتا، اپنے مذہب کی تائید کے لیے دوسری کتابوں سے دلائل و نقول پیش کی جاتیں، ان پر آزادانہ بحث ہوتی، طلباء آزادی اور بے تکلفی کے ساتھ اس بحث و مذاکرہ میں حصہ لیتے، مولانا حضرت مولانا لطف اللہ صاحب علی گڑھی کے طرز تدربس کو بہت پسند کرتے تھے، اور ان کو کچھ عرصہ ان سے تلمذ کا بھی شرف حاصل ہوا تھا، فرماتے تھے کہ مولانا اپنی جگہ پر بیٹھتے

اور طلباء اپنی اپنی جگہ پر، اس کے بعد درس شروع ہوتا اور تھوڑی دیر میں یہ منظر نظر آتا تھا کہ
 استاذ و طالب علم کھٹم کھٹا ہیں، اور سوال و جواب اور رد و کد کا معرکہ درپیش ہے، یہی طرز مولانا
 کو بھی پسند تھا، مولانا کو وہی طالب علم زیادہ عزیز اور محبوب تھا جو آزادی سے بحث کرے
 اور مسئلہ کو سمجھنے کی کوشش کرے، اس لیے بعض اوقات متصلب حنفی ہونے کے باوجود ان اہل
 حدیث طلباء پر زیادہ شفقت اور التفات ہوتا جو تیاری کر کے آتے اور بات سمجھنے کی کوشش
 کرتے، ان کے مقابلہ میں خاموش رہنے والے یا ہاں میں ہاں ملانے والے طلباء زیادہ پسند
 نہ ہوتے، مولانا کی آواز بلند ہو جاتی اور بحث و تحقیق میں بالکل ڈوب جاتے، تدریس حدیث
 کا طرز محمد ثناء تھا، غالباً محدثین یمن کی خصوصیات کا حامل اور شیخ حسین کے درس کا عکس، یعنی
 علماء کی کتابوں سے استفادہ بھی پورا تھا، خاص طور پر الامیر محمد بن اسماعیل الصنعانی (۱) اور
 السید محمد بن ابراہیم ابن الوزیر (۲)، علامہ مقبلی اور علامہ شوکانی کی کتابیں برابر مطالعہ میں
 رہتیں اور ان کا حوالہ دیتے، علمائے احناف میں سے بھی ان کی کتابوں کا زیادہ حوالہ دیتے،
 جن کا پایہ حدیث میں مسلم ہے اور جنھوں نے مذہب حنفی کے اثبات میں احادیث سے ہی
 زیادہ تر کام لیا ہے، مثلاً متقدمین میں امام طحاوی اور متوسطین اور متاخرین میں علامہ زیلعی اور
 ابن الترمذی اور ابن ہمام، مولانا کے درس کی ایک برکت یہ تھی کہ فن حدیث سے مناسبت اور
 اس کی بنیادی کتابوں سے ذاتی واقفیت ان کے طبقات اور درجات سے پوری آگاہی اور
 اسماء الرجال اور اصول حدیث کی کتابوں سے فائدہ اٹھانے کی صلاحیت پیدا ہو جاتی تھی،
 درود شریف کا ایک شغل خاص تھا، اور اس کو بڑی پابندی سے ادا کرتے تھے، زیارت نبوی کی
 سعادت بار بار حاصل ہوئی، فرماتے تھے کہ کبھی کبھی کسی اختلافی مسئلہ میں بڑا استغراق رہا،
 خواب میں اس کے بارے میں بھی رہنمائی یا اشارہ فرمایا گیا، مولانا کی محبت امام ابوحنیفہؒ کے
 ساتھ عشق اور ان کی عقیدت مذہب حنفی سے عقیدہ کے درجہ تک پہنچی ہوئی تھی، امام صاحب کا
 تذکرہ کرتے ہوئے کبھی کبھی ان پر رقت طاری ہو جاتی تھی، اس محبت و عقیدت میں کبھی کبھی

(۱) سنہ وفات ۱۸۲ء۔ (۲) سنہ وفات ۱۱۴۰ھ

ان کی زبان سے امام صاحب اور مذہب حنفی کے ناقدین کے حق میں بعض تنقیدی الفاظ نکل جاتے تھے، جن میں شکوہ اور احتجاج کا رنگ صاف بھلکتا تھا، انھیں میں امام بخاریؒ بھی تھے، جنہوں نے قال بعض الناس کے پردہ میں امام صاحب پر بہت سے علمی اعتراضات فرمائے، امام بخاریؒ کی منقر اور یگانہ روزگار کتاب ”الجامع الصحیح“ (جس کو امت نے اصح الکتاب بعد کتاب اللہ کا لقب دیا ہے) کے متعلق ان کا خیال تھا کہ اس کی روایات بحث و تنقید اور اس کے رواۃ، جرح و تعدیل سے بالاتر نہیں، ان کی یہ تحقیقات بعض اوقات ان کے اکثر تلامذہ کے لیے آزمائش کا سبب بن جاتیں، لیکن مولانا کا زہد و تقویٰ اور ان کا حدیث نبویؐ کا احترام اور بخاری کے ساتھ شغف و اہتمام اس سب پر پردہ ڈال دیتا تھا، اور ان کے تلامذہ کو حدیث و سنت کے بارے میں کسی بد عقیدگی یا ان کی تعظیم و احترام میں کسی کی اور کوتاہی کی طرف جانے نہیں دیتا تھا، یہ غالباً ان کی پاک نفسی اور نیک نیتی کا ثمرہ تھا، اور اس بات کا بھی کہ وہ شدت سے حدیث کی ضرورت و حجیت کے نہ صرف قائل بلکہ داعی اور اتباع سنت پر عامل تھے۔

مولانا کو پڑھنے پڑھانے کے سوا دنیا کے کسی کام سے سروکار اور کسی مسئلہ سے دلچسپی نہ تھی، سیاست کے کوچے سے تو بالکل نابند بلکہ متوحش تھے، اخبارات و رسائل کا ان کے یہاں گزرنہ تھا، کوئی طالب علم کوئی بات سنا دے تو سن لیتے اور کبھی اظہار خیال بھی فرماتے، مدرسین کا جلسوں میں جانا اور تقریر کرنا ان کو بہت ناپسند تھا، وہ وعظ گوئی اور تدریس میں نہ صرف مغایرت بلکہ تضاد اور منافرت سمجھتے تھے، اور اس طالب علم سے مایوس ہو جاتے تھے، جس کو اس کا چسکہ پڑ جائے، وہ اساتذہ قدیم کی مکمل یادگار تھے، جو سب کشتیاں جلا کر علم کے آستانہ پر آ کر پڑ گئے تھے، اور دنیا کی ہر چیز سے روزہ رکھ لیا تھا، ان کے نزدیک کسی مسئلہ کے لیے دلیل کامل جانا، کسی قوی حدیث کا ہاتھ آجانا یا متقدمین میں سے کسی کے یہاں سے اپنے لیے تائید حاصل ہو جانا، دنیا کی ہر لذت و نعمت سے بڑھ کر لذت و نعمت تھی، اسی طرح کوئی قلمی کتاب مل جائے یا متقدمین میں سے کسی کی نئی کتاب

چھپ کر آجائے تو پھر ان کے سرور اور محویت کا ٹھکانہ نہ تھا، خود کتابیں خریدتے بھی تھے، اور بعض اہم کتابوں کو صاحبزادہ عبدالرحیم خاں کے کتب خانہ یارام پور سے نقل کروایا تھا، اور ان کو سینہ سے لگائے رکھتے تھے، دیر رات تک مطالعہ فرماتے، عینک کی ضرورت جہاں تک مجھے یاد ہے، انھیں آخر تک نہیں ہوئی، پڑھانے کا ذوق بھی اسی طرح تھا، اس کے لیے چھوٹی بڑی کتاب کی شرط نہ تھی، وہ صرف ونحو اور منطق کی ابتدائی کتاب بھی اسی دلچسپی اور توجہ سے پڑھاتے جیسے انتہی کتابیں یا کتب حدیث، بعض ہونہار طلباء کو خود شوق دلاتے اور خارج وقت میں ان کو پڑھا کر اپنے اوپر مزید بار لیتے، اپنی صحت کا بڑا خیال رکھتے، بیماری سے بہت گھبراتے، دوا علاج سے جہاں تک ہو سکتا بچنے کی کوشش کرتے، اچھی و سادہ غذا کو وہ بڑے سے بڑے معجون پر ترجیح دیتے، بڑھاپے اور ضعیفی کے الزام سے حتی الامکان بری رہنے کی کوشش کرتے، ان میں اور اس سلسلہ میں کسی رعایت یا رحم کے روادار نہ تھے، حیا اور افغانی غیرت کوٹ کوٹ کر بھری تھی، جسم کا کوئی حصہ (سوائے ان حصوں کے جو عادتاً کھلے رہتے ہیں) ان کو دوسروں کے سامنے کھولنا گوارا نہ تھا، اپنے خالص افغانی انسل ہونے پر ان کو فخر تھا، اور افغانوں کی بڑی خصوصیات بیان کرتے تھے، لیکن سادات کا بہت زیادہ احترام کرتے تھے، اور ان سے بڑی تواضع اور اکرام سے پیش آتے۔

مولانا کی سب سے نمایاں صفت ان کی سادگی اور طلباء کے ساتھ شفقت اور مساوات کی ادھتھی، جس کی مثال کم سے کم میں نے علماء اور مدرسین میں اپنی آنکھ سے نہیں دیکھی، وہ اپنی اولاد اور طلباء میں نہ صرف یہ کہ فرق نہیں کرتے تھے، بلکہ مباغذ نہ ہوگا اگر کہا جائے کہ ہونہار اور ذہین طلباء کو اولاد پر ترجیح دیتے تھے، اور میں نے ان کے صاحبزادوں کو خود اس بات کی شہادت دیتے اور اس کا تذکرہ کرتے ہوئے سنا ہے، وہ ان سے قطعی کوئی امتیاز نہیں برتتے تھے، اور کسی بات میں ترفع یا خصوصیت پسند نہیں کرتے تھے، وہ ان کے کاموں میں بے تکلف شریک ہو جاتے اور ان کا ہاتھ بٹاتے تھے، بعض اوقات اس میں طلباء کے لیے بڑی آزمائش ہو جاتی تھی، لیکن مولانا باصرار اس میں شریک ہوتے تھے، کبھی

ایسا ہوا کہ ہم لوگ گھاٹ پر کپڑے دھونے گئے، دریا درسد کے سامنے ہی ہے، مولانا بھی ساتھ ہو گئے، ہم نے عرض کیا کہ آپ کہاں تشریف لے جائیں گے؟ فرمایا جہاں تم لوگ وہاں میں بھی، کوئی میں الگ ہوں، ہم لوگ کپڑے دھونے میں مصروف ہو گئے، مولانا ہمارے قریب ہی بیٹھے رہے، ایک مرتبہ میں جو تا خریدنے بازار گیا، مولانا بھی ساتھ ہو لئے، ہر چند عرض کیا، نہ مانا، مولانا کو اس سے بڑی چیز تھی کہ کوئی ان کو کمزور یا معمر سمجھ کر کسی محنت کے کام یا جائز تفریح سے روکے، ہم لوگ اعظم گڑھ سید صاحب کی عیادت کے لیے گئے ہوئے تھے، ایک دن مولانا مسعود علی صاحب نے بندوق اٹھائی اور شکار کے لیے روانہ ہوئے، ہم نوجوان اساتذہ دارالعلوم بھی ساتھ ہو لئے، مولانا بھی ہمارے ساتھ چل کھڑے ہوئے، بہت عرض کیا کہ حضرت آپ کہاں شکار کے لیے چلیں گے، فرمایا، واہ، کیا میں تم لوگوں سے کمزور ہوں، چنانچہ گئے، نہ کہیں بیٹھے اور نہ ہمت ہاری۔

مولانا کی ایک خاص ادا یہ بھی تھی کہ مشاہیر علماء اور مشائخ کی ملاقات سے گریز کرتے، فرماتے تھے کہ ان بڑے لوگوں سے مل کر دل خوش نہیں ہوتا، وہ برابری سے نہیں ملتے، اپنے کو لیے دیئے رہتے ہیں، مولانا کسی قسم کا تکلف اور ترفع پسند نہیں کرتے تھے، فرماتے تھے کہ میں نے فلاں مشہور عالم سے ملاقات کی اور اپنے اس تاثر کا اظہار کیا، انھوں نے کہا نہیں، میں تو آپ سے مل کر بہت خوش ہوا، لیکن مولانا کو شک تھا کہ انھوں نے یہ بات تکلفاً کہی یا حقیقتاً، اکثر فرمایا کرتے تھے کہ میں تم طالب علموں سے اور عوام سے مل کر خوش ہوتا ہوں اور تم ہی لوگوں سے ہم جنسی اور مناسبت معلوم ہوتی ہے، اس بارے میں ان کا طرز عمل مبالغہ کی حد تک پہنچا ہوا تھا، غالباً ان کو بعض ایسے تلخ تجربے ہوئے تھے کہ انھوں نے اس کو زندگی کا اصول بنا لیا تھا، اہل ٹونک اور خصوصاً سادات قافلہ سے ان کو بڑی دل بستگی اور موانست تھی، خاص طور پر میرے پھوپھا مولانا سید طلحہ اور ان کے بڑے بھائی سید زبیر صاحب سے بڑا ہی انس اور انبساط تھا، ان دونوں میں سے کوئی آجاتا تو ٹونک کے پرانے حالات کے دفتر کھل جاتے، خاص طور پر سادات کے اخراج کے زمانے کے

واقعات شرح وسط (۱) سے بیان ہوتے، اور آدھی آدھی رات تک دونوں باتیں کرتے رہتے، مولانا لوگوں کے آنے پر بڑے خوش ہوتے، کھانے کا اہتمام فرماتے، خود بھی کھانے کا بہت اچھا ذوق تھا، کھانے کے متعلق مولانا کا مذاق یہ تھا کہ سادہ ہو مگر بڑی مقدار میں ہو، اس میں ان کی افغانیت اور ٹونک کی معاشرت کو بہت دخل تھا، تھوڑے کھانے سے بہت چڑتے، فیاضی اور فراخ دلی قومی و نسلی ورثہ بھی تھا، اور ماحول کا اثر بھی، دوسروں پر بالخصوص طلباء پر خرچ کر کے بہت خوش ہوتے تھے، لیکن اپنے اوپر خرچ کرنے سے ایسے متفکر اور پریشان ہوتے تھے گویا کوئی گناہ ہو، ایک مرتبہ بیماری سے اٹھے، ضعف بہت تھا، بھائی صاحب مرحوم ڈاکٹر سید عبدالعلی صاحب نے ایک مقوی شربت، ٹانک تجویز کیا، اس کو خرید کر لے آیا، مولانا کو اس کی قیمت معلوم ہوئی تو بہت فکر میں پڑ گئے، بہت دیر تک ان کو پریشانی رہی، فرماتے رہے کہ میں اتنی رقم (غالباً چار روپے) اس کی قیمت تھی) اپنی ذات پر کیسے خرچ کروں، یہ روپیہ ٹونک بھیجتا تو گھر والوں کے کام آتا، بالآخر مجھے بوتل واپس کرنا پڑی، جب کہیں انھیں اطمینان ہوا، مولانا کو اپنی تنخواہ کا حساب کتاب رکھنا بھی بہت مشکل معلوم ہوتا تھا، وہ مولوی فاضل پنجاب یونیورسٹی کے ممتحن بھی تھے، اس کی مختی کی فیس یا تنخواہ آتی تو کسی عزیز شاگرد کے جو ان کے ساتھ رہتا، حوالہ کرتے، اگر وہ اس کا حساب پیش کرتا تو ناراض ہوتے، فرماتے میاں! کیا میں تم سے حساب لوں گا۔

میں نے مولانا کے ساتھ ناگپور اور مدراس کا ایک طویل سفر بھی کیا، ندوہ کی مالی حالت اس وقت بہت کمزور تھی، بھائی صاحب مرحوم نے اس غرض کے لیے ایک وفد بھیجا تجویز کیا، مولانا سے تشریف لے جانے کی درخواست کی، اور انھوں نے بے تکلف منظور فرمایا، اس وقت مولانا کی ہمراہی میں مولانا حافظ محمد عمران خاں صاحب ندوی،

(۱) ۱۹۲۱ء میں تحریک خلافت کے زمانہ میں سادات قافلہ والی ریاست کی بدگمانی کا شکار ہوئے اور ان کو ریاست فوری طور پر چھوڑ دینے کا حکم ہوا، اس کے نتیجہ میں وہ جاگیر و مکانات اور املاک سے محروم ہو کر اپنے وطن رائے بریلی آ گئے، کچھ عرصہ کے بعد ان کو واپس آنے کی اجازت مل گئی، لیکن جاگیریں واپس نہ ہوئیں، اس میں کچھ حاسدوں کی ریشہ دانیوں کا بھی دخل تھا، کچھ حکمرانوں کی نازک دماغی اور وسوسوں کو بھی۔

مولانا عبدالسلام صاحب قدوائی اور بیرا قلم تھا، کیم مئی ۱۹۳۳ء کو یہ وفد روانہ ہوا، اور چند روز ناگپور ٹھہرتا ہوا مدراں گیا، طویل سفر میں انسان کی اصل حالت اور اخلاق سامنے آجاتے ہیں، اور تجربہ سے بہت سے انسان اس سے مختلف نظر آتے ہیں، جو اپنے مستقر و مقام پر نظر آتے ہیں، لیکن اس پورے سفر میں مولانا کی سادگی، بے تکلفی، عدم امتیاز اور مساوات کی عادت، جوان کی طبیعت ثانیہ بن گئی تھی، خوب دیکھنے میں آئی، کہیں کسی موقع پر بھی ان کو ہم لوگوں سے امتیاز و ترفع گوارا نہ تھا، ہم تینوں ان کے شاگرد تھے، اور وہ نہ صرف استاذ بلکہ شیخ الحدیث اور مہتمم دارالعلوم بھی تھے، اور حضرت حاجی صاحب کے مجاز بھی، عمر میں باپ بیٹے سے بھی زیادہ تفاوت تھا، لیکن انھوں نے پورے سفر میں محسوس ہونے نہیں دیا کہ وہ کسی اور طبقہ کے ہیں، ہمارے سن و سال اور علم و فضل میں اتنا عظیم تفاوت ہے۔

مئی ۱۹۳۶ء میں ان کی دعوت اور ایما پر پہلی مرتبہ ٹونک گیا، یہ تقریباً سو برس سے ہمارے خاندان کی ایک شاخ کا وطن ثانی تھا، ہمارے خاندان کے رشتے اب بھی اس شاخ سے ہوتے تھے، اور سادات قافلہ میں سے شاید کوئی ایسا تھا، جس سے دو، دو، تین، تین رشتے نہ ہوں، لیکن مجھے اس وقت تک وہاں جانے کا اتفاق نہیں ہوا تھا، یہ مولانا کی کشش اور شفقت تھی جو عزیزوں کی کشش اور تعلق پر غالب آئی، اس سفر میں میرے ساتھ شیخ محمد العربی المراکشی استاذ دارالعلوم اور ماسٹر عبدالسمیع صاحب صدیقی ایم، اے، بی، ٹی، استاذ اعلیٰ انگریزی دارالعلوم اور جے پور سے مولانا عبدالرشید نعمانی ساتھ تھے، جو مولانا کے عزیز ترین اور رشید ترین شاگرد ہیں، اور مولانا کے علوم و تحقیقات کے سب سے بڑے حامل اور امین، ٹونک میں مولانا کی خوشی دیکھنے کے قابل تھی، ان کی طبیعت ضیافت اور خاطر سے کسی طرح سیر نہیں ہوتی تھی، ہر ہر چیز بڑے شوق سے دکھاتے اور وہاں کے خاص خاص آدمیوں سے بڑے اہتمام سے ملاتے، ان کو اپنے وطن کا ذرہ ذرہ عزیز تھا، ان کو اس کے پانی میں ہر پانی سے زیادہ عذوبت اور شیرینی، اس کی آب و ہوا میں سب سے زیادہ صحت افزائی اور خوشگوار، اس کے خربوزوں میں سب سے زیادہ حلاوت اور اس کی

ترکاریوں اور پیداوار میں سب سے زیادہ لذت معلوم ہوتی تھی، میرا قیام زیادہ تر بلکہ تمام تر مولانا ہی کے دولت خانہ پر رہا، اپنے عزیزوں کے یہاں مہمان کی طرح جاتا، دو ایک روز ٹھہرتا چلا آتا، مولانا کو جدائی گوارا نہ تھی، ٹونک کی ندی بناس اپنے پانی کے ہاضم اور مفید صحت ہونے میں مشہور ہے، مولانا نے اس کے کنارے ایک گھاٹ پر چھونپڑا ڈلوادیا اور کئی روز وہ اور ہم سب مہمان ساتھ رہے، ندی ہی کا پانی پیتے اور وہیں کی کھلی آب و ہوا میں سوتے، کھانا گھر سے پک کر آتا، وہیں میں نے ایک روز مئی ۱۹۳۶ء کی ایک تاریخ کو ندی کے کنارے ایک پتھر پر بیٹھ کر اور پانی میں پاؤں ڈال کر طلوع آفتاب کے وقت سیرت سید احمد شہیدؒ کی تصنیف کا آغاز کیا، جو میری زندگی کا مبارک ترین تصنیفی کام تھا، اور اس کا پہلا مضمون ”سید صاحب کی سیرت پر ایک اجمالی نظر“ ایک ہی مجلس میں لکھا گیا، اندازہ ہے کہ اس قیام میں مولانا نے ہم عزیز مہمانوں پر بہت کچھ خرچ کیا، لیکن ان کو اس میں ایسی لذت محسوس ہوتی تھی کہ جس کے سامنے روپے کی کوئی حقیقت نہیں۔

مولانا نے تفریح اور سیر کے لیے تمام مواقع مہیا کئے، ہم لوگوں کو باصرار مولود کے اس جلسہ میں بھی بھیجا جو بڑی آن بان سے نواب صاحب کے محل میں ہوتا تھا، اور جس کے بڑے آداب اور آئین تھے، تاکہ ہم لوگوں کو یہاں کی اس قدیم رسم کا کچھ اندازہ ہو، شکار کے مواقع بھی مہیا ہوئے، میرا صاحبزادہ عبدالرحمن خاں سے تعارف کرایا، جو اس وقت کے والی ریاست کے بہنوئی اور نواب ابراہیم علی خاں مرحوم کے داماد اور ایک بڑے جاگیردار تھے، اور اپنے بندوق کے نشانہ اور صید اگنی میں مشہور تھے، میں اور استاد محمد العربی عرصہ تک ان کے پاس جاتے رہے، ہم لوگوں نے بندوق چلانے اور نشانہ کی وہیں مشق کی، واپسی میں جے پور میں تاریخی مقامات بالخصوص آمیر کی سیر کرائی، غرض ان میں تفتش، مشیخت اور خشکی و عبوس نام کو بھی نہ تھا، ہنسی کی بات پر ہنستے، لطیفہ کہتے، لذیذ چیز کی لذت محسوس کرتے، اور تعریف کرتے، کوئی چیز ناپسند ہوتی تو اس کا اظہار فرماتے۔

مولانا پانچ بھائی تھے، اور ماشاء اللہ پانچوں عالم و فاضل، یہ غالباً ان کے والد کی خوش

نبی، اکل حلال اور علم و علماء کی تعظیم کا شرہ تھا کہ پانچوں صاحبزادے مکمل عالم، متشرع اور سعید و فرائید دار تھے، بڑے بھائی مولانا مفتی محمد حسن خاں صاحب تو مفتی ریاست تھے، مفتی ولی حسن خاں حال مفتی دارالعلوم جامع مسجد نیوٹاؤن کراچی جنھوں نے اپنی فقہی نظر اور فضیلت کی وجہ سے خاص اعتبار اور شہرت حاصل کر لی ہے، انھیں کے پوتے ہیں، دوسرے بھائی مولانا محمود حسن خاں تو ان سب بھائیوں میں وسطیٰ العقید اور بیت القصد کا درجہ رکھتے ہیں اور نہ صرف ہندوستان بلکہ اپنے عہد کے اکابر علماء میں شمار ہونے کے قابل ہیں، ان کی کتاب ”مجموع المصنفین“ ایک تصنیفی کارنامہ بلکہ ایک فرد واحد کی حیثیت سے عالی بہتتی، وسعت نظر اور محنت شاقہ کا ایک شاہکار ہے، یہ کتاب ۶۰ جلدوں اور بیس ہزار صفحات پر مشتمل اور چالیس ہزار اشخاص کے تراجم پر حاوی ہے، افسوس ہے کہ اس عظیم کتاب کے صرف چار حصے مملکت آصفیہ کی توجہ سے شائع ہو سکے، ان کی دوسری تصنیف اصول توارث ہے، جو بقامت کہتر اور نقیمت بہتر کا مصداق ہے، اور ایک بڑے اہم مسئلہ یعنی توارث و تعالیٰ کا عقائد و احکام کے ثبوت میں کیا درجہ ہے پر لکھی گئی ہے، تیسرے نمبر پر ہمارے مولانا تھے، جو ان اوراق کا عنوان اور اس وقت کے مضمون کی زیب داستان ہیں، چوتھے نمبر پر مولوی مظہر حسن خاں تھے، جو علم الالسنہ میں بڑی گہری نظر اور ادب عربی میں ید طولیٰ رکھتے تھے، اور عرصہ تک میسور کے ایک کالج میں عربی کے..... پروفیسر رہے، انھوں نے عربی کی تمام زبانوں کا ماخذ اور ام الالسنہ ہونے کے ثبوت میں ایک بڑی ضخیم کتاب لکھی تھی، اور اس میں بڑے بڑے نکتے بیان کئے تھے، معلوم نہیں کہ وہ دفتر کہاں اور کس حالت میں ہے، پانچویں بھائی مولوی حکیم مسعود حسن خاں تھے، وہ بھی عالم اور طبیب فاضل تھے، ان پانچوں بھائیوں کی اولاد میں بھی علم اور دین سے تعلق محمد اللہ قائم ہے، ہمارے مولانا کے بڑے صاحبزادے مولوی سعد حسن خاں (مولوی فاضل، پنجاب) بڑے ذی استعداد عالم اور اچھے استاد و مدرس ہیں، ان کے چھوٹے بھائی قاری اسعد حسن خاں مدرسہ فرقیانیہ کے فاضل اور بڑے اچھے قاری اور معلم تجوید ہیں، دونوں صاحبان تقسیم کے بعد پاکستان چلے گئے، اور وہیں مقیم ہیں، مولانا کے بڑے صاحبزادے مولوی سعید حسن خاں جوانی میں انتقال

کر گئے، ان کا داغ آخر آخر تک تازہ رہا۔

یوں تو دارالعلوم میں مولانا کی آمد کے بعد آخری درجوں کے تمام طلباء اور اس زمانہ کے ندوہ کے فضلاء و فارغین مولانا ہی کے حدیث میں شاگرد تھے، ان میں سے بہت سے علمی خدمات میں مشغول اور ملک میں نیک نام ہیں، لیکن مولانا کے تلمیذ ارشاد اور ان کے فن اور ذوق کے وارث ہمارے فاضل دوست مولانا عبدالرشید صاحب نعمانی جے پوری حال شیخ الحدیث دینیات یونیورسٹی بہاولپور ہیں، ان کے علمی کام تعارف کے محتاج نہیں، ان میں لغات القرآن (ندوۃ المصنفین) کی تین جلدیں اور ان کا اصل علمی اور تحقیقی کام ان کی کتاب ”ماتمس إلیہ الحاجۃ لمن یطالع سنن ابن ماجہ“ جو ان کی وسعت مطالعہ اور دقت نظر کی شاہد ہے، خاص امتیاز رکھتا ہے، انھوں نے کئی سال مولانا کے ساتھ سفر و حضر میں رہ کر دارالعلوم ندوۃ العلماء میں بھی اور ٹونک کے زمانہ قیام میں بھی کسب فیض کیا، اور مولانا کی تحقیقات سے پورا فائدہ اٹھایا، مولانا کو بھی ان سے بڑا گہرا تعلق اور ان پر اعتماد تھا، زمانہ قیام ٹونک کے ایک دوسرے شاگرد حکیم احمد حسن صاحب ٹونکی ہیں، جو اب جے پور میں مطب کرتے ہیں، اور مرجع خلائق ہیں، ندوۃ العلماء کے زمانہ کے طلباء میں ان کو مولانا عبدالسلام صاحب قدوائی (سابق ناظم دینیات جامعہ ملیہ اسلامیہ اور حال معتمد دارالعلوم ندوۃ العلماء) اور مولوی رئیس احمد صاحب جعفری سے بڑا تعلق تھا اور ان پر بزرگانہ اور پدرانہ شفقت فرماتے تھے، یہ دونوں مولانا سے حضرت حاجی صاحب کے سلسلہ میں بیعت بھی ہیں، اور حدیث میں باقاعدہ شاگرد اور تربیت یافتہ، اسی طرح ہمارے دوست مولوی عمران خاں صاحب ٹونکی فرزند مولانا حکیم عرفان خاں صاحب قاضی ریاست ٹونک بھی مولانا کے آخری دور کے شاگردوں میں ہیں اور ان سے قرابت قریبہ رکھتے ہیں۔

مولانا بہت قلیل التصنیف تھے، میرے علم میں تین ہی چار رسائل ان کی یادگار ہیں، ایک حجاب شرعی پر ان کا رسالہ جو ان کے عزیز شاگرد مولوی رئیس احمد صاحب جعفری نے مطبع قیمہ بمبئی میں چھپوایا تھا، دوسرے صاع اور مسئلہ رفع یدین پر ان کے منفرد رسائل جنھوں

نے ایک کتاب کی شکل اختیار کر لی، ان کے علاوہ اور متفرق آمالی اور تحقیقات ان کے شاگردوں کے پاس یا ان کے مسودات میں ہوں گے، ممکن ہے مولانا عبدالرشید نعمانی اور حکیم احمد حسن صاحب کے پاس کچھ اور مواد اور تحریری ذخیرہ ہو، مولانا کو خود لکھنے کی زیادہ عادت نہ تھی، غالباً مستقل خط اور خوش نویسی نہیں سیکھی تھی، مولانا کے والد مولانا احمد حسن خاں صاحب بڑے اچھے خطاط اور کاتب تھے، مولانا فرماتے تھے کہ والد صاحب کی طبیعت اس ”کوہ کندن اور کاہ برآوردن“ سے اچاٹ تھی، فرماتے تھے کہ اس میں میں نے بڑا وقت ضائع کیا، لیکن ان کے ہتھلے صاحبزادے مولانا محمود حسن خاں صاحب کا خط نہایت پاکیزہ تھا، ان کے بعض خطوط ہمارے مرقع کی زینت ہیں، اور تحریر کا ایک گلدستہ معلوم ہوتے ہیں، مولانا بہت کم خط لکھتے تھے، دارالعلوم کے بعض کاغذات پر ان کو مختصر تحریر اور دستخط کرنے پڑتے تھے، جس میں خاصہ اہتمام کرنا پڑتا تھا، اس دشواری کے باوجود میری سند حدیث اپنے قلم سے ازراہ شفقت تحریر فرمائی، مجھے یاد ہے، اس میں مولانا کا تقریباً پورا دن..... لگ گیا، اور بڑی مشقت پڑی۔

افسوس ہے کہ ۱۹۴۰ء میں مختلف اسباب کی بنا پر مولانا کی طبیعت لکھنؤ کے قیام اور دارالعلوم کے ذمہ دارانہ تعلق سے اچاٹ ہو گئی، عمر کا بھی تقاضا تھا کہ اب آزادی کے ساتھ اپنے عزیزوں کے پاس اپنے وطن ٹونک میں جس کی آب و ہوا بھی مولانا کے لیے زیادہ موافق اور قوت بخش تھی، مستقل قیام فرمائیں، وہاں مولانا کے قائم کئے ہوئے مدرسہ فرقانیہ کے تقاضے بھی دامن کشاں تھے، غرض ۳۳ رزی الحجہ ۱۳۵۸ھ کو دارالعلوم سے ترک تعلق کر کے ٹونک تشریف لے گئے، اور وہاں درس و تدریس، اشاعت علم، مطالعہ اور تحقیق، عبادت، ذکر و تلاوت میں تقریباً تین سال مشغول رہ کر ۱۵ جمادی الاولیٰ ۱۳۶۱ھ (۳۱ مئی ۱۹۴۲ء) کو داعی اجل کو لبیک کہا اور ٹونک کے مشہور قبرستان موتی باغ میں جس میں ہزاروں صلحاء و سیکڑوں علماء اور سید صاحب کے قافلے کے پچھڑے ہوئے درجنوں رفیق اور غازی اور سادات قافلہ مدفون ہیں، ہمیشہ کے لیے آرام فرمایا ع
آسماں اس کی لحد پر شبنم افشانی کرے

یہاں پر تبرکاً دو خط جو راقم سطور کے نام ہیں، نقل کئے جاتے ہیں، پہلا خط ۱۳ فروری ۱۹۳۰ء کا ہے، جب مولانا طویل چھٹی لے کر ٹونک تشریف لے گئے تھے، دوسرا خط ۱۹۳۰ء کا ہے، جب مولانا مستقل طور پر ٹونک تشریف لے جا چکے تھے۔

”محیی سلمۃ اللہ تعالیٰ

السلام علیکم ورحمۃ اللہ وبرکاتہ

آپ کا کارڈ ملا، آپ کی خیریت سے اطلاع ہوئی، لیکن برخوردار محمود سلمۃ اللہ تعالیٰ (۱) کے علیل ہونے کی اطلاع سن کر سخت تکلیف ہوئی، اللہ تعالیٰ شفا عطا فرماوے، آپ کی خدمت کی عاقبت بخیر ہو، فرصت ہو تو خیریت سے اطلاع دیجئے، ہر وقت فکر ہے، تسکین کی بہت ضرورت ہے، نواب صاحب نے سخت تخفیف کی ہے، جس کی وجہ سے آگ لگ رہی ہے، ہر گھر میں گریہ وزاری ہے، سیدوں کی تنخواہیں سب موقوف، شاید دو ایک عورتوں کی تنخواہ باقی ہیں، محرمین کی اجازت کا قریب ہونا سنا جاتا تھا، لیکن پھر سکوت ہے، حکم ہو گیا ہے، لیکن دستخط باقی ہیں، اگر جاگیر یا تنخواہ بحال ہوں تو اجازت مفید ہوگی، ورنہ لا حاصل، تخفیف کی وجہ سے چندہ میں تخفیف ہوئی، میرا آنا بہت ہی ضروری تھا، اس کے بدل میں ہر وقت مشغول ہوں۔

حیدر حسن عفی عنہ

۱۳ فروری ۱۹۳۶ء

عزیزی سلمۃ اللہ تعالیٰ

السلام علیکم ورحمۃ اللہ وبرکاتہ

الحمد للہ خیریت ہے، جواب میں تاخیر ہوئی، معاف کیجئے، امید ہے انشاء اللہ تعالیٰ مجھ کو نہ بھولو گے، الاصلاح (۲) کی کوئی کتاب میرے پاس نہیں ہے، مظفر صاحب (۳) نے فہرست بنا کر کتابیں رکھی تھیں، دعا

- (۱) اس سے مراد میرے حقیقی بڑے بھانجے سید محمود حسن ولد سید رشید احمد صاحب ہیں، جنہوں نے عنوان شباب میں انتقال کیا، عزیزان مولوی محمد ثانی، مولوی محمد رابع و مولوی محمد رابع رحمہم انہیں کے چھوٹے بھائی ہیں۔
 (۲) طلبہ دارالعلوم کی انجمن ”الاصلاح“ جس سے متعلق ایک کتاب خانہ بھی ہے۔
 (۳) مولوی سید مظفر حسین ندوی کاشمیری جو اس وقت دارالعلوم میں مدرس تھے۔

کیجئے اب تو جس قدر عمر باقی ہے، آزاد ہی گزرے، اسی فکر میں رہتا ہوں، اسی کی سعی میں رہتا ہوں، اللہ تعالیٰ قبول فرماوے، ہر چیز کی حد ہوتی ہے، رئیس احمد صاحب (۱) کو میں نے لکھا تھا، پچیس (۲) مجھ کو روانہ کر دیجئے، باقی علی میاں کو لکھنؤ روانہ کر دیجئے، لیکن انھوں نے جواب ہی نہیں دیا، میاں عبدالستار ملتانی سے ترمذی کی شرح لے کر زیر میاں (۳) کو دے دینا، ۱۶ مئی کو ٹونک آویں گے، میاں عبدالسلام صاحب سے بہت جلد خط لکھواد دیجئے، تعطیل ہونے والی ہے، پھر صحیح پتہ دیں تاکہ خط لکھتا رہوں، مولوی نجم الدین صاحب کو میرا سلام کہہ دو، حلیم عطا صاحب بالکل چپ ہو گئے، یاد ہی نہیں کرتے، میاں میری تاخیر سے آپ تاخیر نہ کریں، ناظم صاحب کی خدمت میں اور مولوی عبدالغفور صاحب کی خدمت میں میری طرف سے السلام علیکم عرض کرو، مولوی عبدالغفور کی بہت یاد ہوتی ہے۔

خاکسار حیدر حسن



(۱) مولانا رئیس احمد جعفر ندوی، کثیر التعداد کتابوں کے مصنف اور مولانا کے عزیز و شاگرد۔

(۲) یعنی رسالہ الحجاب فی الاسلام کے ۲۵ صفحے جو مولانا کی تصنیف ہے۔

(۳) ابو حمزہ سید محمد زبیر صاحب برادر اکبر مولانا سید طلحہ صاحب۔

مولانا خلیل عرب

ہندوستان میں عرب ملکوں کے ہر باشندہ کو، خواہ وہ علمی و دینی حیثیت سے کوئی مرتبہ نہ رکھتا ہو، ”احتراما“ عرب صاحب کہا جاتا ہے، جب سفر میں زیادہ پابندیاں نہیں تھیں تو ہندوستان کے ہر بڑے شہر میں حجاز مقدس سے آئے ہوئے مختلف حیثیتوں کے عرب، نووارد عربی لباس میں ملبوس نظر آتے تھے، اور مسلمان اپنے دینی جذبہ اور عرب کے ساتھ روحانی رشتہ کی بنا پر ان سے تعظیم و محبت کے ساتھ پیش آتے اور حسب توفیق خدمت بھی کرتے۔

لیکن ۱۹۲۳ء-۱۹۲۴ء سے لے کر ۱۹۳۲ء-۱۹۳۳ء تک لکھنؤ کی علمی و مذہبی مجلسوں اور تعلیم یافتہ حلقہ میں اگر عرب صاحب کا لفظ بولا جاتا تو اس سے ایک ہی شخصیت مراد ہوتی، اور وہ شیخ خلیل بن محمد عرب کی شخصیت تھی، جن کا لکھنؤ یونیورسٹی میں عربی زبان و ادب کی تدریس کے لیے استاد و لکچرار کی حیثیت سے نیا تقرر ہوا تھا، اور وہ اپنے روایتی عربی اخلاق، شیریں گفتاری و طلاقت لسانی، زندہ دلی و سبک رومی، ذہانت و حاضر جوابی، باہمہ اور زود آشنا طبیعت اور سادگی و بے تکلفی کی بنا پر جوان کے خمیر میں تھی، صف اول کے اساتذہ سے لے کر عام طلباء تک نہ صرف مقبول و ہر دل عزیز تھے، بلکہ اکثر موقعوں پر شیخ انجمن، اور رونق محفل، ادھر شہر میں مسلمانوں کی اعلیٰ سے اعلیٰ سوسائٹی، شاہد حسین صاحب کونسل، مشیر حسین قدوائی، اور محمد نسیم صاحب وکیل کی کوشھی سے لے کر جہاں وہ عربی زبان کی تعلیم اور عقائد صحیحہ کی تبلیغ کے لیے بے تکلف آجاتے تھے، بازار جھاؤ لال کے غریب محلہ کی مسجد میں جہاں وہ اکثر نماز پڑھاتے اور وعظ کہتے، اور دارالعلوم ندوۃ العلماء کی علمی مجلسوں میں جہاں وہ ایک فرد خاندان کی حیثیت سے ہر اہم تقریب میں شریک ہوتے، فرنگی محل، اور مدرسہ نظامیہ تک جہاں کے

تعلیمی اور نصابی مشوروں میں دخیل رہتے، یکساں محبت و احترام کی نگاہ سے دیکھے جاتے، ان کا قیام بازار جھاؤ لال میں اس حصہ میں تھا جس کو آج کل محمد علی لین کہتے ہیں، وہ عموماً یونیورسٹی پیدل جاتے، موتی محل کے پل اور کچھری روڈ کے درمیان دیکھنے والوں نے اکثر ان کو پیدل آتے جاتے دیکھا ہوگا، تیز لیکن سنجیدہ و باوقار چال، حلیہ چہرہ مہرہ بھنی عربوں کا گہرا گندمی رنگ سانولا پن لیے ہوئے، بلند بینی، فراخ چشم، پیشانی چوڑی، جس سے ذہانت اور عزم نمایاں، قدمیائہ پستی کی طرف مائل، سر پر عربی مندیل، اہل یمن کے طرز اور بیچ کے ساتھ، شیروانی قبائلیں لیکن شیروانی سے دراز، تقریباً دو بچے وہ اپنے یونیورسٹی کے پیریڈ سے فارغ ہو جاتے، عام طور پر ان کو ایم، اے اور بی، اے کی کلاسیں ملتی تھیں، اور یہ روایت سی ہو گئی تھی کہ صدر شعبہ عربی و فارسی ان کے باقاعدہ شاگرد ہوتے یا ان سے استفادہ کرتے رہتے تھے، شعبہ انگریزی ہو یا سائنس ڈیپارٹمنٹ ہر شعبہ کے اساتذہ اور صدر، ایک ماہرن اہل زبان، ایک اعلیٰ انسان اور ایک سچے مسلمان کی حیثیت سے ان کا احترام کرتے اور ان کا لوہا مانتے، پوری یونیورسٹی میں (جس کے اسٹاف میں متعدد انگریز اور زیادہ تر مدرسی اور بنگالی اساتذہ تھے) ان کی زبان دانی، سادگی کے ساتھ خودداری، خوش اخلاقی کے ساتھ استغنا و بے نیازی کی دھاک بیٹھی ہوئی تھی۔

یونیورسٹی جانے سے پہلے اور یونیورسٹی سے آنے کے بعد ان کا خانگی مدرسہ لگتا، جس کے طلبہ میں وہ بھی تھے جو یونیورسٹی میں ان سے پڑھتے تھے، اور وہ بھی جن کا تعلق مدرسہ نظامیہ فرنگی محل، یا دارالعلوم ندوۃ العلماء سے تھا، یا وہ صرف اسی مدرسہ کے باقاعدہ طالب علم تھے، اس گھر کے مدرسہ میں ان کی کوششیں، ان کی محبت و دلسوزی، ان کی تعلیمی مہارت، اور ان کی مجتہدانہ قابلیت، کہیں زیادہ بار آور اور نتیجہ خیز ثابت ہوئی، ہندوستان میں عربی زبان و ادب کے صحیح ذوق، صحیح طریقہ تعلیم اور ایک زندہ جیتی جاگتی زبان کی حیثیت سے اس کا استعمال اسی مدرسہ سے شروع ہوا، جس کا نہ کوئی نام تھا، نہ کوئی سائن بورڈ، نہ حاضری کا کوئی رجسٹر، نہ امتحانات کا باقاعدہ نظام، نہ وہاں کے فضلاء کو کوئی سند فراغ

ملتی تھی، نہ کوئی خطاب و لقب، لیکن واقعہ یہ ہے کہ اسی مدرسہ سے ہندوستان میں عربی تعلیم اور عربی انشاء و تحریر کے اس نئے دور کا آغاز ہوا، جس کو علامہ تقی الدین ہلالی مراکشی کی آمد اور دارالعلوم ندوۃ العلماء کے اساتذہ اور فضلاء نے نقطہ عروج تک پہنچا دیا، ایسا معلوم ہوتا ہے کہ لکھنؤ یونیورسٹی کی ملازمت ایک بہانہ تھا، خدا کی حکمت اور اس کی کارسازی ان کو ڈھا کہ سے جہاں وہ عرصہ سے معلمی کے فرائض انجام دے رہے تھے، لکھنؤ خاص اسی مقصد و خدمت کے لیے لائی تھی کہ وہ ہندوستان میں قرآن کریم کی زبان کی صحیح تعلیم، اور ممالک عربیہ میں اسلام کی دعوت کے لیے ایک ہراول دستہ تیار کریں۔

لیکن یہ عرب صاحب ہندوستان میں نو وارد نہ تھے، وہ والد اور والدہ دونوں کی طرف سے خالص عربی النسل تھے، لیکن ان کی ولادت بھوپال میں ہوئی تھی، سب سے پہلے ان کے نامور دادا شیخ حسین بن محسن انصاری خدیوہ یمن سے بھوپال آئے، ان کی پہلی آمد عہد سکندر بیگم ۱۸۶۲ء میں ہوئی تھی، لیکن دو سال بھوپال رہ کر پھر یمن واپس گئے، دوبارہ وہ ۱۸۶۹ء میں شاہجہاں بیگم صاحبہ کے عہد میں تشریف لائے، لیکن چار سال قیام کے بعد پھر وطن چلے گئے، یہ ہندوستان کے مشہور و عظیم عالم و مصنف امیر الملک والا جاہ نواب سید صدیق حسن خاں کا زمانہ تھا، وہ خود بڑے صاحب نظر عالم اور جوہر شناس رئیس تھے، حجاز کے سفر میں شیخ حسین بن محسن سے ملاقات ہوئی، وہ ان کے علوئے اسناد، غیر معمولی حافظہ، علوم حدیث پر ان کی غیر معمولی قدرت اور ان کا تجر علمی دیکھ کر ان کے ایسے گرویدہ ہوئے کہ خود ان سے سند بھی لی اور ان کو بھوپال تشریف لانے کی دعوت بھی دی۔

۱۸۷۹ء میں وہ بھوپال آئے اور وہیں رہ پڑے، شیخ حسین فن حدیث کے امام اور قدیم محدثین کی (جن کی قوت حفظ اور وسعت نظر کے واقعات قدیم تذکروں میں منقول اور اس دور کے لوگوں کے لیے سرمایہ استعجاب ہیں) کی زندگی یادگار اور بولتی چلتی تصویر تھے، میں نے اپنے استاذ مولانا حیدر حسن خاں صاحب شیخ الحدیث دارالعلوم ندوۃ العلماء سے جو ان کے شاگرد تھے، خود سنا ہے کہ فتح الباری (شرح بخاری) کی تیرہ جلدیں تقریباً ان کو حفظ

اور مختصر تھیں، ان کی سند حدیث نہایت عالی، اور قلیل الوسائط تھی، جو علمائے حدیث کے یہاں ایک وجہ افتخار و امتیاز سمجھی جاتی ہے، وہ نیل الاوطار کے شہرہ آفاق مصنف، مجتہد یمن علامہ محمد بن علی الشوکانی (۱۲۵۰ھ) کے صاحبزادہ علامہ احمد بن محمد علی الشوکانی اور دوسرے جلیل القدر علمائے یمن کے شاگرد تھے، ہندوستان میں ان کے درس حدیث میں بڑی برکت ہوئی اور ان کو ایسی مرجعیت حاصل ہوئی جو ایک دو علمائے راہنیں کو چھوڑ کر کسی کو حاصل نہیں ہوئی، بڑے بڑے اساتذہ فن اور مشاہیر علماء نے جو خود صاحب درس و تصنیف تھے، اور جن کے تلامذہ کا حلقہ بہت وسیع تھا، ان کے تلمذ کو اپنے لئے باعث فخر سمجھا، تلامذہ میں نواب سید صدیق حسن خاں، مولانا محمد بشیر سہوانی، مولانا شمس الحق ڈیانوی (صاحب غایت المقصود و عون المعبود) حافظ عبداللہ صاحب غازی پوری، مولانا عبدالعزیز رحیم آبادی بہاری، نواب وقار نواز جنگ مولانا وحید الزماں حیدر آبادی، مولانا محمد طیب کئی رامپوری، مولانا محمود حسن خاں ٹوکی (صاحب معجم المصنفین) مولانا حیدر حسن خاں ٹوکی، نواب صدربار جنگ مولانا حبیب الرحمن خاں شروانی اور والد ماجد مولانا حکیم سید عبدالرحمن سابق ناظم ندوۃ العلماء ہیں، شیخ حسین کے قیام نے بھوپال کو دارالحدیث اور شیراز و یمن کا ہمسر بنا دیا، تقریباً ثلث صدی سے زائد موتی مسجد جو اس چھوٹے سے شہر میں جامع ازہر سے آنکھیں ملاتی تھی، قال قال رسول اللہ صلی اللہ علیہ وسلم کی صدا سے گونجتی رہی اور نہ صرف بھوپال بلکہ ہندوستان کی فضا کو اس فتحِ عنبریں سے معطر و منور کرتی رہی، ۱۳۲۲ھ میں اس امام حدیث نے دنیا سے رحلت کی، انتقال کے وقت ان کا اور ان کے بھائی قاضی زین العابدین کا ایک مستقل خاندان بھوپال میں آباد ہو گیا تھا، ان کے بڑے صاحبزادہ شیخ محمد بن حسین جو اپنی جوانی میں اپنے نامور باپ کے ساتھ یمن سے بھوپال منتقل ہوئے تھے، عالم و فاضل اور صاحب درس و تصنیف بزرگ تھے، اصل موضوع اور طبعی ذوق ادب و شاعری کا تھا، فن عروض و قوافی پر محققانہ نظر رکھتے تھے، صاحب قلم ادیب اور قادر الکلام شاعر تھے، عرصہ دراز تک دارالعلوم ندوۃ العلماء کے ادب عربی کے استاذ اعلیٰ اور کچھ عرصہ شیخ الحدیث بھی رہے، ناچیز راقم سطور نے ان کی

زیارت کی ہے، خالص عربی حلیہ و شمائل، اردو گفتگو میں بھی عربی کا اثر غالب، رنگ صاف کھلتا ہوا، قد نمایاں طریقتہ پر بستہ عام عربوں کی طرح کثیر الازدواج اور کثیر الاولاد تھے، صاحبزادوں میں فخر خاندان و شرف دودمان شیخ خلیل، عبدالرحمن، حبیب الرحمن، عبید بن محمد عرب پروفیسر حمیدیہ کالج بھوپال (جن کو صدر جمہوریہ کی طرف سے عربی کی اعزازی سند ملی تھی، اور چند سال ہوئے ان کا انتقال ہوا) میرے رفیق درس حسین بن محمد اور ان کے برادر خورد محسن و حسن وغیرہ تھے۔

شیخ خلیل اسی عرب گھرانہ اور درس حدیث کے مرکز میں ۱۳۰۴ھ میں پیدا ہوئے، ان کی والدہ محترمہ رقیہ، ان کے والد کے حقیقی چچا قاضی زین العابدین صاحب کی بیٹی تھیں، جو خود بھی بھوپال منتقل ہو گئے تھے اور برسوں تک مسند قضا پر متمکن رہے، ابتدائی تعلیم علمائے بھوپال اور اپنے والد سے پائی، بھوپال اس وقت ماہرین فنون اور علماء کا ملین کا مرکز تھا، پھر جب ان کے والد ماجد شیخ محمد کا قیام دارالعلوم ندوۃ العلماء کی تدریس کے سلسلہ سے لکھنؤ رہنے لگا تو وہ بھی لکھنؤ آ گئے اور دارالعلوم ندوۃ العلماء کے فاضل اساتذہ سے اپنی تعلیم کا سلسلہ جاری رکھا، اور یہاں سے باقاعدہ سند ملی، اس وقت مولانا سید امیر علی ملیح آبادی (صاحب تفسیر مواہب الرحمن و تصانیف کثیرہ) دارالعلوم کے ایک ممتاز استاذ، محدث اور مہتمم تھے، شیخ خلیل ان کے تلامذہ خاص کے حلقہ میں اس طرح شریک ہوئے، اور ان سے ایسا اختصاص پیدا کیا، جیسا قدیم زمانہ میں خاص طلبہ کو خاص اساتذہ سے حاصل ہوا کرتا تھا، مولانا سید امیر علی محدث کامل، فن رجال کے بڑے وسیع النظر عالم اور بڑے بلند ہمت و جفاکش مصنف (۱) تھے، شیخ خلیل کو ان سے ایسی خصوصیت، اور قرب حاصل ہوا کہ مولانا نے ان کو مستقل اپنی فرزندگی میں لے کر اپنی صاحبزادی سے عقد کر دیا، غالباً کچھ عرصہ عرب صاحب نے دارالعلوم ندوۃ العلماء میں تدریس کی خدمت بھی انجام دی، ان کے پاس صرف ندوہ کی سند تھی۔

(۱) فقہ و حدیث کی کئی ضخیم و کثیر الاجزا کتابوں کا ترجمہ، ان کی یادگار ہے، انہیں میں سے فتح الباری کا ترجمہ بھی ہے، جو غیر مطبوعہ ہے، ان کے کئی تراجم اور تصانیف مطبع نولکشور سے چھپ کر مقبول و متداول ہوئے۔

لیکن ان کی اصل سند جس سے ہر جگہ انھوں نے عزت پائی اور اپنے اقران و امثال میں ممتاز و صدر نشین رہے، وہ زبان و ادب کا خداداد ذوق، ان کی تعلیم کا فطری ملکہ، تعلیم میں جاگندازی و دلسوزی کی وہ کیفیت جو مدت دراز سے تعلیمی و تدریسی حلقوں سے مفقود، اور تاریخ کے اوراق میں مدفون ہو کر رہ گئی ہے، اپنے طلباء و شاگردوں سے پدرانہ بلکہ مادرانہ محبت و انس، اپنے ذوق و نظر کو اپنے طلباء تک منتقل کر دینے اور ان کے رگ و ریشہ میں اتار دینے کی عجیب و غریب قابلیت، زیر درس کتاب میں جان ڈال دینے، فن کا صحیح ذوق پیدا کر دینے اور مصنف کا ہم زبان اور ہم مذاق بنا دینے کی وہ بے نظیر قدرت جو ہزاروں میں سے کہیں کسی ایک استاذ و ماہر فن میں ہوتی ہے، یہ قابلیت کسی نہیں، وہی ہے، اللہ تعالیٰ جن لوگوں سے کوئی خصوصی خدمت لینا چاہتا ہے، کسی دور کے نظام تعلیم کے تن مردہ میں وہ زندگی کی نئی روح پھونکتے ہیں، انھیں کو وہ تدریسی قوت، اور ذوق آفرینی کی دولت ملتی ہے، ناچیز راقم کو خدا کے فضل سے بڑے بڑے کامل الفن اساتذہ کی خدمت میں زانوئے ادب تہہ کرنے کی سعادت حاصل ہوئی ہے، میرا بال بال، رواں، رواں ان کے احسانات کا رہن منت ہے، لیکن عربی زبان و ادب کے ذوق سلیم و ذوق صحیح، پھر اس ذوق کو منتقل کرنے کی ایسی قابلیت، نہ صرف ہندوستان (جو کہ صدیوں سے عربی کے مذاق سلیم سے نا آشنا اور صحیح طریقہ تعلیم سے محروم ہے) بلکہ ممالک عربیہ کے اعلیٰ علمی و ادبی حلقوں میں بھی نہیں پائی۔

میری عربی تعلیم کے شروع ہونے کا وقت آیا تو میرے برادر معظم و مربی (ڈاکٹر حکیم مولوی سید عبدالعلی صاحب مرحوم) نے مجھے عرب صاحب کے سپرد کیا، جن سے بھائی صاحب کو بہت یگانگت و محبت تھی، یہ خاندان ہمارے خاندان کا دو پشتوں سے استاد چلا آ رہا تھا، یہ تیسری پشت تھی، میرے والد صاحب نے حدیث شیخ حسین بن محسن سے پڑھی تھی، اور ان کے عزیز ترین شاگردوں میں تھے، شیخ صاحب نے بعض رسائل (جو الحمد للہ اس وقت بھی ہمارے پاس موجود ہیں) خاص والد صاحب کے لیے تصنیف کئے تھے، ادب انھوں نے ان کے فاضل فرزند شیخ محمد عرب صاحب سے پڑھا، اب ان کی اولاد کی

باری تھی، میرا عرب صاحب پر، اور عرب صاحب کا مجھ پر تین پشتوں کا حق تھا، اور وہ اس بارے میں ایسے حق شناس تھے جیسا زمانہ قدیم کے علماء و شرفاء، زمانہ غالباً ۱۹۲۳ء کے اواخر یا ۱۹۲۵ء کے اوائل کا تھا کہ ان کے اس سکونتی مکان میں میری عربی کی بسم اللہ ہوئی، اور انھوں نے پہلی مرتبہ ایک کاپی پر فعل ماضی کی گردان لکھ کر مجھ کو یاد کرنے کو دی، میں اس درجہ کا ایک ہی طالب علم تھا، لیکن تھوڑے ہی دن کے بعد عرب صاحب نے عربی زبان کی پہلی کتاب ”المطالعة العربية“ شروع کرائی، اس کا اصل نام ”المطالعة المصرية“ تھا، بنگال کے اسکولوں اور ابتدائی مدارس میں رائج تھی، عرب صاحب کو زبان کی سہولت، اور سلاست، مکالمہ اور فنی تدریج اور تربیت کی بنا پر یہ کتاب بہت پسند تھی، انھیں کی کوششوں سے اس کے کئی ایڈیشن نکلے، اور اس نے عربی مدارس کے حلقہ میں رواج حاصل کیا، جلد ہی اس درجہ میں ایک اضافہ ہوا، اور مجھے ایک رفیق عزیز میسر آئے، یہ ان کے چھوٹے بھائی حسین بن محمد تھے، جن کی عربی تعلیم مجھ سے کچھ پہلے شروع ہو چکی تھی، اب ہم دو طالب علموں کی ایک جماعت تھی، جس پر عرب صاحب کی ساری توجہ مرکوز ہو گئی، ان میں کا ایک اگر ان کا خوئی رشتہ سے بھائی تھا تو دوسرا دیرینہ تعلقات اور طویل و مسلسل تمدنی نسبت کی بنا پر علمی و روحانی اولاد، یا عزیز۔

یہ بہت عرصہ کی بات ہے، لیکن اتنا اب بھی ذہن میں تازہ ہے کہ سبق سے ذرا بھی گرائی اور وحشت نہیں تھی، عرب صاحب کی پر لطف باتیں، حوصلہ بڑھانے والی اور وحشت دور کرنے والی، نظر اقدت، عملی مشق، ان سب چیزوں نے اجنبی زبان کی وحشت اور درسی کتابوں کی ثقالت کو دور کر دیا تھا، وہ غالباً اس وقت ہندوستان سے باہر کہیں نہیں گئے تھے، اور گئے ہوں گے تو شاید یمن و خلیج فارس کے بعض پس ماندہ علاقوں میں، مصر و شام میں عربی زبان و قواعد کی تعلیم و تدریس کے سلسلہ میں جوئے نئے تجربے ہو رہے تھے، اور جو ترقیاں ہو چکی تھیں، ان سے وہ شاید بہت کم واقفیت رکھتے ہوں گے، اخبارات و رسائل اور نئی نئی کتابوں کے آمد و رفت کا دور بھی عام طور پر شروع نہیں ہوا تھا، لیکن ان کا ذہن نہایت سلیم،

جدت پسند بلکہ حقیقت پسند عملی واقع ہوا تھا، انھوں نے غالباً قدیم طرز ہی پر تعلیم پائی ہوگی، لیکن وہ عربی زبان و ادب کی کلاسیکل کتابوں کے علاوہ کسی قدیم و مردوج کتاب کو پڑھانا جو عربی دور انحطاط میں لکھی گئی پسند نہیں کرتے تھے، چنانچہ ”المطالعة العربیہ“ کے بعد انھوں نے ”مدارج القراءۃ“ (بیروت) کا دوسرا حصہ اور ”الطریقۃ المبتکرۃ“ کے تین حصے درسا اور درسا اور دو حصے مطالعہ کے طور پر پڑھائے، اس کے بعد انھوں نے ”ابن المقفع“ کی مشہور کتاب کلیلہ و دمنہ شروع کرادی، جو ان کی بڑی محبوب کتاب تھی، اور جس کے اسلوب اور زبان کے وہ بڑے قائل تھے، یہ ان کے ”خانہ ساز“ نصاب کی بڑی معرکہ الآرا کتاب تھی، وہ اس کو بڑی محنت و ذوق سے پڑھاتے تھے، لیکن کس طرح؟

ہم دونوں رفیقوں کو دن بھر اس پر محنت کرنی پڑتی تھی، پورا سبق تیار کر کے اس طرح ان کے سامنے پیش کرنا ہوتا تھا جیسے آموختہ سنایا جاتا ہے، عبارت کا صحیح پڑھنا، اس کے صرغی و نحوئی وجوہ کا جاننا، سوالات کا جواب دینا، عبارت کے مفہوم کو پورے طور پر اخذ کر لینا، یہ سب ہمارے ذمہ تھا، دراصل یہی کتاب اور اس کا یہ طریقہ تعلیم، ہماری استعداد اور قوت مطالعہ کی کلید تھی، جس سے تعلیم کے ہر مرحلہ میں (جہاں تک زبان کا تعلق ہے) ہر قفل کھلتا چلا گیا، دراصل پورے نصاب میں (قدیم نظام تعلیم میں) ایک ہی دو کتابیں ایسی ہوتی تھیں جو قوت مطالعہ پیدا کر دیتیں اور اخذ مطالعہ کے لیے کافی ہو جاتی تھیں، اس زمانہ میں عرب صاحب تھے۔

ایک چھوٹے سے رسالہ سے جو میرے ہی ہم نام ابو الحسن علی الضریری کی نسبت سے ضریری کے نام سے مشہور ہے، عربی کے کثیر الاستعمال اور عامتہ النور و قواعد کی (جن کی تعداد زیادہ نہیں ہے) مشق کرائی، ہم دونوں نے صرف و نحو کی مختلف کتابیں مختلف اساتذہ سے پڑھیں، لیکن واقعہ یہ ہے کہ اس وقت تک کی ساری کمائی اور عملی جمع خرچ اسی چھوٹے سے رسالہ کار بہن منت ہے۔

کلیلہ و دمنہ ختم ہوئی تو عرب صاحب نے مصر کے عربی نصاب درس کی ایک

کتاب جو وہاں کے مدارس میں رائج تھی، اور جس کا نام ”مجموعۃ من النظم والنثر للحفظ والتسمیع“ تھا، شروع کرائی، اس کا پہلا حصہ منظوم ہے، دوسرا نثر، لیکن عرب صاحب نے اپنے خداداد ذوق سلیم کی بنا پر نثر سے ابتدا کی، جیسا کہ کتاب کے نام سے ظاہر ہوتا ہے، طلباء کے لیے اس کتاب کا زبانی یاد کرنا اور سنانا ضروری ہے، ہم جو پڑھتے اس کو اگلے دن سناتے، اس کے بغیر نیا سبق نہ ہوتا، سب جانتے ہیں کہ تقریباً سب زبانوں بالخصوص عربی کے لیے زبان کا ایک معتد بہ حصہ اور اساتذہ و مستند اہل زبان کا کلام زبانی یاد ہونا اور حافظہ کا کسی نہ کسی طرح جز بن جانا نہایت مفید ہے، غالباً اس طرح پورے حصہ نثر کو زبانی یاد کرنے کی نوبت تو نہ آئی، لیکن اس کا بہت سا حصہ زبانی یاد کر کے سنانا پڑا، وہ حصہ اگرچہ فراموش ہو گیا، لیکن حافظہ اور ذوق میں وہ اس طرح تحلیل ہو گیا تھا کہ اس کے اجزاء و اثرات جزء بدن ہو گئے اور تحریر و انشاء میں اس کا رنگ نمایاں ہوا، عرب صاحب کے طریقہ تعلیم کی یہ بھی خوبی تھی کہ وہ اچھے الفاظ، تعبیرات و محاورات کا اس طرح ہنچا رہ لیتے، ان کی لذت و حلاوت کا اس طرح اظہار کرتے کہ وہ ہم لوگوں کے دل و دماغ پر مرتسم ہو جاتے، اور ہم سمجھتے کہ ان الفاظ کا لطف لینا اور ان کی قدر ضروری ہے، دوسری خوبی یہ تھی کہ وہ ہم لوگوں کے ذہن پر یہ اثر قائم کرتے کہ یہ الفاظ و تعبیرات کسی کی ذاتی ملکیت نہیں اور نہ یہ سرمہ ہر خزانہ ہے، یہ ہر اس شخص کی ملکیت ہے، جو اس کو صحیح طریقہ پر استعمال کر سکے، بعض اوقات انھوں نے ہماری انشاء کی کاپیوں میں کسی محاورہ، ضرب المثل یا جملہ کے صحیح استعمال پر اپنی مسرت کا اظہار کیا، جیسے ہم لوگوں نے کوئی بڑا کارنامہ انجام دیا ہو، اور بعض اوقات اس پر انھوں نے انعام بھی عطا کیا۔

اس طرح ہمارے عربی درس کا سلسلہ چلتا رہا، عرب صاحب کے اصول تعلیم میں سے ایک یہ بھی ضابطہ تھا، جس کی اس وقت تو نہ سمجھ تھی نہ قدر، لیکن بعد میں اندازہ ہوا کہ یہ اعلیٰ تعلیمی تجربوں اور اجتہاد پر مبنی ہے، اور اس میں جو کامیابی ہوتی ہے، وہ دوسرے طریقوں میں نہیں، وہ یہ کہ وہ دو زبانوں کی تعلیم بلکہ عام اوقات میں دو علوم اور مضامین کی

تعلیم کو بھی مخلوط نہیں کرتے تھے، جب ہماری زبان و ادب کی تعلیم کا سلسلہ شروع ہوا تو برس دو برس تک صرف زبان و ادب (قدرتی طور پر قواعد و انشاء کے ساتھ) ہی کی تعلیم کا سلسلہ جاری رہا، یہی ہمارا اوڑھنا بچھونا تھا، یہی ہمارا منہبائے نظر اور سرمایہ زندگی، اسی میں مکالمہ پیدا کرنا ہمارے نزدیک سب سے زیادہ کامیابی اور عزت کی بات تھی، اس کا نتیجہ یہ تھا کہ ہمارے تمام قوائے فکریہ، ہمارے تمام حواس ظاہری و باطنی اس فن کے حصول اور اس کی ترقی میں مصروف اور مرکوز تھے، ہم ان کے یہاں عربی بولتے تھے، عربی میں سوچتے اور لکھتے تھے، اور یہی ہماری دنیا تھی، عرصہ کے بعد جب ۱۹۵۱ء میں مصر کے سفر کا اتفاق ہوا، تو مجھ سے علامہ شیخ محمود شلتوت نے جو اس وقت جامع ازہر میں ایک بڑے علمی عہدہ پر فائز تھے اور بعد میں شیخ الازہر ہو کر انھوں نے عالمگیر شہرت حاصل کی، میری تعلیم کی تاریخ پوچھی، اور یہ دریافت کرنا چاہا کہ ایک عجمی ملک میں میں نے کس اصول و طریقہ سے تعلیم حاصل کی، کہ میں اپنے علمی و دینی مقاصد کی تکمیل کے قابل ہوا، میں نے جب عرب صاحب کے طریقہ تعلیم کا ذکر کیا اور ان کو یہ بتایا کہ میں نے ایک وقت میں ایک ہی فن اور مضمون کی تعلیم پائی اور میں مضامین کی اس کثرت و انتشار سے محفوظ رہا، جو اس وقت تمام قدیم و جدید مدارس میں پایا جاتا ہے، اور جس سے اس زمانہ میں مفر نہیں سمجھا جاتا، تو انھوں نے بے ساختہ اور بڑے جوش سے کہا کہ ”یہی صحیح طریقہ تعلیم ہے۔“

ادب کی متوسط کتابوں کے ختم ہونے کے بعد عرب صاحب پران کا دینی ذوق غالب آیا، اور انھوں نے قرآن شریف کا وہ حصہ پڑھنا شروع کیا، جس کا مرکزی مضمون توحید ہے، اور جس میں سب سے زیادہ قوت و وضاحت کے ساتھ اس عقیدہ کی تلقین کی گئی ہے، چنانچہ ”سورہ زمر“ اور اس کے بعد کی چند سورتیں پڑھائیں، اسی کے ساتھ صحیح مسلم میں سے جس سے ان کو زیادہ مناسبت تھی ”کتاب المغازی“ پڑھانی شروع کی، کہ یہ بھی ان کا خصوصی ذوق تھا، ان دو سبقوں کے علاوہ صبح سے شام تک عربی ادب ہی کی کتابیں تھیں، لیکن تمام تر اثر، کہ وہی بے تکلف اور فطری طریقہ ادا اور علمی نفع کی چیز ہے، نظم نسبتاً کم اور ثانوی درجہ میں، نظم

میں حماسہ، لامیۃ العرب للشرفی، قصیدہ بانس سعاد، اور ابوالعلاء المعری کا دیوان ”سقط الزند“ پڑھایا، اسی کے ساتھ توفیق دیاب کا لکھا ہوا ”خلاصۃ تاریخ آداب اللغۃ العربیۃ“۔

عرب صاحب ”سج البلاغہ“ کے بڑے قائل تھے، لیکن صرف حصہ کتب (خطوط) کے خطب کے حصہ میں حقیقتاً تصنع اور الحاق کی کثرت ہے، حصہ خطوط عربی زبان کے اسالیب اور نثرنی (ادب عالی) کا اعلیٰ نمونہ ہے ”مقامات حریری“ اگرچہ ان کی پسندیدہ کتابوں میں نہیں تھی، اور وہ اس کے مقفی اور پر تکلف اسلوب کو پسند نہیں کرتے تھے، لیکن درسی و نصابی ضرورت سے انھوں نے غالباً بیس مقامات اس کے بھی پڑھائے، اس زمانہ میں وہ اس کی فاضلانہ شرح ”شرعیسی“ کے مطالعہ کی خاص طور پر ہدایت کرتے تھے، اسی کے ساتھ وہ امام عبدالقاہر جرجانی کے ذوق عربیت، نقد سخن اور کتبہ آفرینی کے نہایت شیفتہ اور عاشق تھے، اور منہ بھر بھر کے اس کی تعریف کرتے تھے، ”دلائل الاعجاز“ ان کی نہایت محبوب کتاب تھی، اور وہ اس کے پڑھانے کا حق ادا کر دیتے تھے، جس شعر پر مصنف کو سرور آتا، ان کو بھی وجد آجاتا، اور وہ جھوم جھوم کر اس کو پڑھتے، اور دیر تک اس کا مزہ لیتے رہتے، شعراء میں ”سکری“ کی عربیت، شعر کی موسیقیت، اور ترکیب کی چستی کے بڑے قائل تھے، ”مثنوی“ کی مضمون آفرینی اور نازک خیالی کے مداح تھے، ان کو سیکڑوں اشعار یاد تھے، خود بھی آبدار شعر کہتے تھے، اور بعض اساتذہ کے رنگ سے رنگ دیتے، ”حماسہ“ کے اشعار یا ”سکری“ کے بعض قصائد پڑھتے تو سوق عکاظ کا نقشہ نظر کے سامنے پھر جاتا، اور شعر عربیوں کے ذوق اور اعصاب پر جو ساحرانہ اثر رکھتا تھا، اور جس طرح وہ قبائل کی قسموں، عزت اور ذلت کے معیار کو بدل دیتا، اور ایک صحیح المذاق عرب کو وارفتہ اور از خود رفتہ بنا دیتا، اس کی تصدیق ہو جاتی تھی، وہ شعر پڑھتے وقت ہمہ تن تصویر بن جاتے، اور ان کے روئیں روئیں سے شعر اور نقشہ ابلا نظر آتا۔

عرب صاحب کو ہم دونوں کے پڑھانے میں اتنا انہماک تھا کہ معلوم ہوتا تھا کہ یہی ان کا سب سے بڑا ذوق، اور یہی وقت ان کے سب سے زیادہ فرحت و انبساط کا ہے،

وہ جمعہ کی چھٹی کے علاوہ (جس کو معلوم نہیں وہ کس دل سے گوارا کرتے تھے) کسی چھٹی کے روادار نہ تھے، ایسی غیر معمولی چھٹی مجھے ایک ہی یاد ہے۔

میرے بڑے بھائی مرحوم فطرتاً نہایت کم سخن اور کم گو تھے، تقریر کا کیا ذکر مجلس میں بھی ضرورت سے زائد گفتگو کے عادی نہ تھے، معلوم نہیں کیا موقع اور کیا موضوع تھا کہ انھوں نے ایک روز مسجد میں کسی نماز کے بعد پورا وعظ کہا، عرب صاحب نے ہم دونوں کو اس دن چھٹی دے دی کہ آج ایسا ایک غیر معمولی واقعہ پیش آیا ہے کہ اس پر چھٹی دینی چاہئے، وہ جب یونیورسٹی سے تھکے ماندے پسینہ سے شرابور واپس آتے، آتے ہی چائے تیار کرنے کا حکم دیتے، جس کی ان کو بکثرت عادت تھی، ان کے مکان (۱) کی ایک کھڑکی ہمارے قدیم مکان کے بالکل سامنے کھلتی تھی، اس پر کھڑے ہو کر وہ بلند آواز سے علی حسین پکارتے، اور ہم دونوں حاضر ہو جاتے، اکثر ایسا بھی ہوا ہے کہ وہ کسی تعلیمی کمیٹی میں شرکت کے لیے علی گڑھ وغیرہ گئے ہیں اور واپسی سبق کے وقت سے کچھ پہلے ہوئی ہے، ہم لوگوں کو اطمینان تھا کہ آج سبق نہیں ہوگا کہ اچانک ان کی بلند آواز کانوں میں پڑی اور ہم لوگوں کی طلہی ہوئی، اندازہ ہوتا تھا کہ یہ سبق ان کی روح کی غذا بن گئی ہے، اور اس کے بغیر ان کو چین نہیں۔

وہ نسلاً و نسباً یمنی تھے، غالباً حضرت سعد بن عبادہ کی دوسری تیسری پشت کے بعد سے جو مدینہ سے یمن منتقل ہوئی ہوگی، ان کا خاندان برابر یمن میں سکونت پذیر رہا، اہل یمن کے متعلق سب سے سچے انسان (روحی فداہ) کی زبان نے یہ شہادت دی ہے کہ رقت ان کے خمیر میں حکمت ان کے مزاج میں داخل ہے، اور ایمان ان کا طرہ امتیاز ہے۔

”أتاکم أهل اليمن أرق أفعدة، وألین قلوباً، الإیمان یمان، والفقہ یمان، والحکمة یمانیة“۔

راقم کو اس سرزمین رنگ و بو کی زیارت کی سعادت حاصل نہیں ہوئی، اور اب تو

(۱) یہ مکان تبلیغی مرکز واقع پچھری روڈ لکھنؤ سے جانب غرب بالکل مقابل تھا، درمیان میں پتلی سی گلی ہے، یہی وہ عربی کا مدرسہ ہے، جہاں راقم نے اور بہت سے طلبہ و علماء نے عربی زبان و ادب کی تعلیم پائی۔

فرعون مصر (۱) کی ناحق ضد اور انانیت نے اس کو خاک و خون کا شہر بنا دیا ہے، لیکن اپنے محبوب و محسن استاد کو دیکھ کر جن کا خمیر اسی خاک پاک سے تیار ہوا تھا، ارشاد نبویؐ کی پوری پوری تصدیق ہوئی، قرآن مجید پڑھنے میں ان کا نرالا انداز تھا، پُر کیف و پردرد، دلکش و دلآویز، ہم لوگوں کو حسرت ہی رہتی تھی، کہ وہ اپنے اسی یمنی لہجہ میں ایک رکوع پورا پڑھ دیں، پڑھنا شروع کیا کہ گریہ کا طوفان امنڈ آیا، آنکھیں اشکبار اور آواز گلوگیر ہو گئی، اس وقت ان کی زبان حال خواجہ میر درد کا یہ شعر پڑھتی ۔

کوئی جا کر کے کہ دے ابر نیساں سے کہ یوں برسے

کہ جیسے مینہ برستا ہے ہمارے دیدہ تر سے

مجھے یاد نہیں کہ ہمارے محلہ کی پرانی مسجد میں جو ”مسجد نوازی“ کے نام سے مشہور ہے، اور جس کے عرب صاحب امام تھے، انھوں نے فجر کی نماز میں سورہ شروع کی ہو اور ختم کرنے کی نوبت آئی ہو، انھوں نے خود یہ واقعہ سنایا کہ لکھنؤ کے بعض ممتاز و کلاء اور اعلیٰ تعلیم یافتہ حضرات نے (جن میں سے سب یا اکثر غیر مسلم تھے) ایک انجمن بنائی تھی، جس میں دنیا کے مختلف مذاہب کے اخلاقی تعلیم کا نمونہ پیش کیا جاتا، انھوں نے ایک مرتبہ عرب صاحب کو بھی دعوت دی کہ وہ اسلام کی تعلیم کا کوئی نمونہ پیش کریں، عرب صاحب نے ”سورۃ الفرقان“ کا آخری رکوع ”وَعِبَادُ الرَّحْمٰنِ الَّذِیْنَ یَمْسُکُوْنَ عَلٰی الْاَرْضِ هَوْنًا“ بڑے خاص عربی ترنم کے ساتھ پڑھا، غالباً ابھی ترجمہ کی نوبت نہیں آئی تھی کہ ان میں سے متعدد حضرات آبدیدہ ہو گئے، عرب صاحب کا ایک خاص لہجہ بن گیا تھا، جس میں اصول تجویذ اور فن سے زیادہ ان کے اندرونی سوز و کیفیت کو دخل تھا، بہت مشکل تھا کہ کوئی شخص ان کی زبان سے قرآن شریف سنے اور متاثر نہ ہو، وہ جہری نمازوں میں اکثر سورہ آل عمران کا آخری رکوع ”اِنَّ فِیْ خَلْقِ السَّمٰوٰتِ وَالْاَرْضِ .. الخ“ اور سورہ فرقان کا مذکورہ بالا رکوع اور سورہ صف، سورہ جمعہ و منافقون پڑھتے تھے، قرآن کے حافظ تھے، ان کا

(۱) اس وقت جمال عبدالنصر زندہ تھے جب یہ مضمون لکھا گیا۔

باقاعدہ قرآن سنانا تو مجھے یاد نہیں، لیکن جہری نمازوں اور مجلس میں بکثرت ان کی زبان سے قرآن مجید سنا، بعد میں جب وہ بھوپال منتقل ہو گئے، جب بھی نیاز حاصل ہوتا تو تمنا ہوتی تھی کہ ان کے پیچھے دو رکعت نماز پڑھنے کی سعادت حاصل ہو، یا وہ قرآن مجید کا کوئی رکوع سنا دیں، ایک مرتبہ اچانک مدینہ طیبہ میں ملاقات ہو گئی، ہر چند عرض کیا کہ مسجد نبویؐ میں دو رکعت نماز نفل کی امامت فرمائیں، تاکہ کچھ قرآن مجید سننے میں آئے، اور روح کو بالیدگی اور ایمان کو تازگی حاصل ہو، لیکن یہ فرمائش قبول نہ ہوئی ۱۳۳۳ھ (۱۹۲۶ء) میں جس سال مکہ معظمہ میں موتمر ہوئی ہے، انھوں نے حج بیت اللہ سے فراغت حاصل کی، اسی سال بھائی صاحب مرحوم بھی گئے اور ہندوستان کے بہت سے علماء و وزراء، مجھے یاد ہے کہ دونوں..... دوستوں میں حج کے مشورے ہوتے تھے، اور دونوں پر ذوق و شوق کی عجیب کیفیت تھی، مالی حیثیت سے فارغ البال کوئی بھی نہ تھا، لیکن جذبہ شوق نے ہر چیز کا انتظام کر لیا، دونوں روانہ ہوئے، بھائی صاحب مرحوم کہتے تھے کہ مکہ معظمہ میں بعض بڑے فاضل اور جدید علماء کی عربی میں تقریر ہوئی، لیکن معنی عرب صاحب کی تقریر پسند کی گئی اور اس کا اثر لیا گیا، کسی کی تقریر کا نہیں لیا گیا، اس حج اسلام کے بعد، وہ بعد کی زندگی میں متعدد بار حج کو گئے، سلطان و امراء و علمائے نجد ان سے اچھی طرح واقف اور مانوس ہو گئے تھے، اور ان کا بڑا احترام کرتے تھے، اور ان کو مہمان رکھتے تھے، مدینہ طیبہ کے بعض ہندوستانی مدارس کے لیے ان کی مساعی اور سفارش بہت کارگر ہوئی۔

عرب صاحب کا فطری ذوق غیر مسلموں میں تبلیغ کا تھا، ساری عمر وہ اسی دھن میں رہے، جب تک لکھنؤ میں تھے، کسی نہ کسی بہانہ اور عنوان سے وہ اپنے رفقاء کار (یونیورسٹی کے اساتذہ و طلباء) میں اسلام کا تعارف اور سیرت نبویؐ کے پیش کرنے سے نہ چوکتے، پسماندہ اقوام اور اچھوتوں میں وہ مساوات کی اسلامی تعلیم کے مظاہرہ کے بڑے مشتاق رہتے تھے، ان کے ساتھ کھانے پینے سے نہ صرف یہ کہ خود پرہیز نہیں کرتے تھے، بلکہ دوسروں کو بھی ہمیشہ ترغیب دیتے رہتے تھے، غالباً ۱۹۳۵ء میں جب ڈاکٹر امبیڈکر نے اس

بات کا اعلان کیا کہ وہ اپنے اور اپنی قوم کے لیے صحیح مذہب کی تلاش میں ہیں، اور وہ کسی مذہب کے قبول کرنے کا فیصلہ کرنے والے ہیں، تو عرب صاحب بہت بے چین ہوئے، ان کے اور بھائی صاحب کے حکم سے (کہ ان کا بھی اصلی ذوق جو زندگی بھر رہا، غیر مسلموں میں تبلیغ و اشاعت اسلام کا تھا) یہ ناچیز انگریزی میں کچھ تبلیغی کتابیں اور ترجمہ قرآن لے کر ڈاکٹر صاحب سے ملنے پہنچی گیا، مجھے یاد آتا ہے کہ انھوں نے کان میں مجھ سے یہ بھی کہہ دیا تھا کہ اگر بات یہاں آ کر رک جائے کہ جب تک کسی مسلمان خاندان میں رشتے نہ ہوں، وہ اسلام قبول نہیں کر سکتے، تو میری طرف سے اس شرط کی منظوری کا تم کو اختیار ہے، یہ بات غالباً انھوں نے بڑے تاثر اور کیفیت کے ساتھ کہی تھی، آخر آخر تک وہ حدیث کی بعض کتابوں کے انگریزی ترجمہ ہونے کے بڑے خواہشمند تھے، اور یورپ میں تبلیغ کے آرزو مند رہتے تھے، مگر افسوس ہے کہ ان کے شاگردوں اور تربیت یافتہ لوگوں میں کسی نے یہ آرزوان کی زندگی میں پوری نہیں کی، اور یہ حسرت وہ اپنے ساتھ لے کر گئے۔

ان کے گھرانہ میں جب تک وہ بھوپال میں رہے، گھروں کے اندر عربی بولی جاتی ہوگی، لیکن میں نے جو زمانہ پایا، اس میں سوائے ان خاص اوقات کے کہ ان کے والد صاحب یا چچا صاحب تشریف لے آئے ہوں، گھر میں اردو ہی بولی جاتی تھی، وہ اردو نہ صرف صحیح اور فصیح بولتے تھے، بلکہ سخن فہم، اور نقاد بھی تھے، اور مقرر و خطیب بھی، مجھے اپنے بچپن اور اول اول پہلی مرتبہ انھیں سے معلوم ہوا کہ ہر استاد کا رنگ الگ ہوتا ہے، اور شعر سننے سے یہ معلوم ہو جاتا ہے کہ یہ کس کا شعر ہے، اساتذہ اردو کا کلام ان کو یاد بھی تھا، اور وہ ان کے طرز کو پہچانتے تھے، ایک زمانہ تک لکھنؤ میں ان سنجیدہ حلقوں میں جو میلاد کے رسوم و آداب کے زیادہ پابند نہیں تھے، سیرت پر انھیں کی تقریر ہوتی تھی، زیادہ تر واقعات سے لبریز اور اصلاحی اور دعوتی رنگ کی، خاص طور پر دارالعلوم ندوۃ العلماء میں جو سالانہ سیرت کا جلسہ ہوتا تھا اس کے توسط شدہ مقرر وہی تھے۔

فیاضی، مہمان نوازی، کھانے کھلانے کا ذوق ان کو فطری، قومی ورثہ میں ملا تھا، وہ

مزاجاً و اخلاقاً بھی عرب تھے، جب وہ لکھنؤ یونیورسٹی میں تھے تو سال میں ایک دو مرتبہ ان کے یہاں یونیورسٹی کے اساتذہ کی دعوت ہوتی تھی، اس دعوت میں جس میں عربی و ہندوستانی کھانوں کا امتزاج ہوتا تھا، غیر مسلم بھی اسی ذوق و شوق سے شریک ہوتے تھے، جیسے مسلمان اساتذہ، اس موقع پر ضروری تھا کہ عرب صاحب ایک دو ہانڈیاں خود پکائیں، اور اپنے ذوق کی کوئی چیز تیار کریں، قدرتا عربوں کی روایت اور مزاج کے مطابق اس میں گوشت سے تیار کی ہوئی چیزوں کی افراط ہوتی، کھانے کی مقدار مہمانوں کے حساب سے زیادہ ہوتی، اس پر میزبان کا اصرار اور تواضع ایک اچھا خاصا جشن معلوم ہوتا، ان کی تنخواہ جو اس زمانہ کے لحاظ سے بہت خاصی تھی، اور عام طور پر شریقہ کے استادوں اور علماء کے معیار سے زیادہ تھی، ساری کی ساری کھلانے پلانے اور مصروفیات کی قیمتی مطبوعات کی خریداری میں صرف ہو جاتی، جن کو عرب صاحب بڑی عالی حوصلگی کے ساتھ خریدتے، اس لیے ان کے گھر میں بہت زیادہ فراغت نظر نہیں آتی تھی، اور بہت سادگی کے ساتھ..... گزر ہوتی۔

ان کا ایک بڑا امتیاز یہ تھا کہ وہ اپنی اولاد اور بھائیوں میں ذرہ برابر فرق محسوس نہ ہونے دیتے، کثیر العیال تھے، چھ صاحبزادیاں تھیں، اور لکھنؤ کے قیام کے زمانہ تک کوئی اولاد نہ رہی تھی، چار بھائی جس میں سے صرف ایک عیثی اور حقیقی تھے، مستقلاً ان کے یہاں رہتے، ان کی کفالت تعلیم و تربیت سب اولاد کی طرح انھیں کے ذمہ تھی، اور بھی بھائیوں بھتیجیوں اور اعزہ کے ساتھ سلوک کرتے ہوں گے، اپنی طویل بیماری کی بنا پر جب یونیورسٹی سے طویل چھٹی لی اور لکھنؤ کے ایک دوسرے محلہ پھانک ملکہ گیتی آرا میں رہنے لگے تو بہت دن بعد ایک دن مجھے ملے، فرمایا کہ پراویڈنٹ فنڈ کی رقم کا ایک حصہ میں نے لے لیا ہے، میرے پاس رہے گا نہیں، میں تمہاری دعوت کرنا چاہتا ہوں اور ندوہ کے اساتذہ اور طلبہ میں سے جن کو تم منتخب کرو، اپنی فرمائش کی چیز بھی بناؤ، اور ان طالب علموں سے بھی پوچھو کہ وہ کیا کھانا چاہتے ہیں، میں نے اپنے بعض احباب خاص اور طلبہ کی ایک جماعت کے ساتھ اس دعوت میں شرکت کی، اس وقت عرب صاحب کی خوشی اور ان کی مہمان نوازی دیکھنے کے قابل تھی۔

انھوں نے ۲۳ نومبر ۱۹۲۲ء کو لکھنؤ یونیورسٹی کے شعبہ عربی میں لکچرر کی حیثیت سے چارج لیا تھا، ۱۲، ۱۴ برس مسلسل یہ خدمت انجام دینے کے بعد اکتوبر ۱۹۳۶ء میں مسلسل علالت کے باعث انھوں نے استعفیٰ پیش کیا، جو ۷ اکتوبر ۱۹۳۶ء کو انیسویں کے ساتھ منظور کیا گیا۔

اسی زمانہ میں وہ مردانِ خدا اور مشائخ کی طرف متوجہ ہوئے، ان کے دادا صاحب شیخ حسین عالم علمائے یمن کی طرح مسلک شافعی تھے، لیکن عرب صاحب نے اپنے اساتذہ اور شیوخ کے اثر سے اہل حدیث کے مسلک کو اختیار کر لیا تھا، اور وہ عامل بالحدیث تھے، لیکن شیخ حسین بھی اہل اللہ کے بڑے معتقد اور ادب شناس تھے، بھوپال میں حضرت شاہ ابوالاحمد صاحب مجددی رحمۃ اللہ علیہ سے ربط و محبت رکھتے تھے، اور جب کبھی ملاقات ہوتی، حسن خاتمہ کی درخواست کرتے، پیرانہ سالی کے باوجود گنج مراد آباد کا سفر کیا، اور اویس زمانہ حضرت مولانا فضل الرحمن صاحب کی زیارت و ملاقات کا شرف حاصل کیا، عرب صاحب کی فطرت میں بھی (سلفیت کے ذوق کے ساتھ یہ چنگاری تھی) اسی اضطراب کے زمانہ میں وہ ایک بار تھانہ بھون بھی گئے اور لکھنؤ میں مولانا شاہ وارث حسن صاحب کی خدمت میں حاضر ہو کر غالباً بیعت بھی کر لی، پہلی ہی مجلس میں ذکر کا غلبہ ہوا، ٹیلہ کی مسجد سے گھر تک عشق کی ایک شورش، اور ذکر کی ایک محویت میں پہنچے، بھوپال میں جب آخری ملاقات ہوئی تو میں نے ”تذکرہ حضرت مولانا فضل الرحمن“ پیش کیا، بڑی عقیدت سے لیا، اور فرمایا کہ میرے دادا صاحب بھی آپ کی خدمت میں حاضر ہوئے، اور ان کو مولانا سے عقیدت تھی۔

لکھنؤ یونیورسٹی سے سبکدوش ہونے کے بعد وہ اپنے وطن بھوپال منتقل ہو گئے، جہاں عرصہ تک وہ مجلس علماء کے کارکن اور ولی عہد صاحبہ کے صاحبزادہ کے اتالیق رہے، تقسیم کے بعد وہ کراچی منتقل ہو گئے، وہاں بھی عربی کی تعلیم و اشاعت اور عقائد صحیحہ (بالخصوص توحید و سنت) کی تبلیغ کی ان کو دھن رہی، آخر میں حدیث کا انہماک بڑھ گیا تھا، اور صحاح کے ترجمے اور تذریبیں و اشاعت کی فکر دامن گیر رہتی تھی، پاکستان جانے کے بعد وہ صرف ایک بار ہندوستان بلکہ اپنے قدیم وطن بھوپال آئے، جہاں اب بھی ان کے حقیقی

بھائی اور ان کے تربیت یافتہ شیخ عبید بن محمد عرب ان کے پھوپھی زاد بھائی اور برادر اکبر مولوی محمد عمر صاحب وکیل اور ماشاء اللہ بہت سے بھتیجے، بھانجے موجود تھے، ان کا قیام مولوی محمد عمر صاحب کے مکان واقع قاضی زین العابدین گیٹ میں رہا، اور اہل بھوپال نے محدث وقت و فخر بھوپال شیخ حسین بن محسن کی اس آخری یادگار کو آخری بار دیکھا، اس ناچیز نے بھی بھوپال جا کر ان کی آخری زیارت کی اور اپنی آنکھیں روشن کیں، خیال تھا کہ ابھی بار بار زیارت نصیب ہوگی کہ اگست کے وسط میں خواہر عزیزہ عطیہ خلیل کا خط آیا کہ ”میاں کی طبیعت بہت خراب ہے معالجین مایوس ہیں“ دریافت خیریت کے لیے جوابی تار دیا گیا، تو جواب ملا کہ وہ دنیا سے رحلت کر گئے، یہ واقعہ ۲۶ اگست ۱۹۶۶ء جمعہ کے دن کا ہے، بعد جمعہ ایک جماعت کثیر کے ساتھ ان کی نماز جنازہ پڑھی گئی، اس گنج خوبی اور مجموعہ کمالات کو کراچی کے کسی گوشہ میں سپرد خاک کر دیا گیا، غفر اللہ لہ و اعلیٰ درجاتہ۔

عرب صاحب بالعموم عربی میں مجھے خط لکھتے تھے، جن کا ایک مختصر ذخیرہ مرقعہ خطوط میں محفوظ ہے، خوش قسمتی سے ان کا ایک اردو کا خط جو انہوں نے کراچی سے لکھا ہے، اور اس پر ۱۰ ارشوال ۱۳۷۳ھ (۱۹۵۶ء) کی تاریخ درج ہے، خطوط کے ذخیرہ میں مل گیا، یہ خط غالباً میرے اس خط کے جواب میں ہے، جو میں نے اپنے پہلے سفر پاکستان کے موقع پر ان کی خدمت میں لاہور میں سے لکھا تھا، اور جس میں ان کو اپنے لاہور آنے کی اطلاع اور ملاقات کا اشتیاق ظاہر کیا تھا، اس خط سے جہاں ان کے شفقت و تعلق قلبی کا اظہار ہوتا ہے، اس کا بھی اندازہ ہوتا ہے کہ وہ اردو کیسی رواں و شگفتہ لکھتے تھے، اور ان کے خطوط میں کیسی بے ساختگی پائی جاتی ہے، اس خط کو بعینہ ایک عزیز یادگار اور محبوب نشانی سمجھ کر نقل کیا جاتا ہے، اور اسی پر اس تحریر کو ختم کیا جاتا ہے۔

بسم اللہ

۱۰ ارشوال ۱۳۷۳ھ

عزیز محترم مولانا ابوالحسن علی صاحب اطلال اللہ بقائہ و اعز آیامہ

و متع المسلمین بعلومه عدا التصوف (۱) آمین۔

السلام علیکم ورحمۃ اللہ وبرکاتہ

ایک بچے دو پہرہ میں ہاراتھکا گھر پہنچا، آپ کا لفافہ پڑھ کر شادمانی کا وہ عالم تھا جس کی مثال زندگی میں نہیں ملتی، بابا ستر کے قریب قافلہ عمر پہنچ چکا ہے، کیا خبر کب وقت آجائے، بہر حال ہم آپ کے بھائی کے ملنے والے اور باپ کے دیکھنے والوں میں ہیں، اسی کے پاس دلچسپی سے کبھی ایک دن کے لیے آجائے۔

عرب یعنی ممالک اسلامیہ کا پاسپورٹ ”کتاب التقاسیم والأنواع“ کی تلاش کے لیے لے چکا ہوں، انشاء اللہ آخر سوال تک روانگی کا ارادہ ہے، اگر خدانے کامیاب کر دیا تو انشاء اللہ خردارین ہے۔

علی میاں مجتہد گر کتاب ہے، الجامع الصحیح حضرت امام رضی اللہ عنہ کے تفقہ کی دلیل ہے، ایک ایک حدیث سے تیس تیس چالیس چالیس مسائل ایک ایک لفظ کے کروٹوں سے استنباط فرماتے ہیں، لیکن ابو حاتم ایک حدیث سے ایک اصل منزع فرماتے ہیں، اور اس پر پچاس پچاس ساٹھ ساٹھ تفاریح اپنی روایات سے لاتے ہیں۔

رقیہ سلمہا (۲) بھمد اللہ بعافیت ہیں، دعائیہ دین مشغلہ لیل و نہار ہے، اللہ تعالیٰ نے ہزار ہا خدا کی بندویوں کو ورطہ بدعات و شرک سے نجات دلائی، کراچی و مضافات میں ان کے کام نے اہمیت حاصل کر لی ہے، فالحمد للہ اپنی ہیئت و حالات میں دوسری باپ کا نمونہ ہیں، مشقت میں لا پرواہی میں، غذا میں، غرض ہر بات میں، اللہ قبول فرمائے۔

علی میاں! یہ خیال کر کے لرزہ بر اندام ہو جاتا ہوں کہ ابوطالب نے

(۱) یعنی اللہ تعالیٰ ان کے علوم سے مسلمانوں کو متمتع فرمائے بجز تصوف کے۔

(۲) بڑی صاحبزادی رقیہ بنت خلیل۔

حضور اقدس صلی اللہ علیہ وسلم کی تازیست حفاظت و خدمت کی، اس کی نامقبولیت دیکھو، شفیق الامم فرمائیں کہ بیچا کان میں لا الہ الا اللہ کہہ دو، لیکن حسرتناک جواب ملتا ہے اور ان اللہ لفی عن العالمین کی تفسیر بے نقاب سامنے آجاتی ہے۔

رقیہ عطیہ محمد مکی سلام عرض کرتے ہیں۔

آپ کا سچا مخلص
خلیل بن محمد عرب



مولانا سید طلحہ صاحب حسنی

(ایم. اے) مرحوم

مئی ۱۹۰۷ء میں نزہۃ الخواطر (۱) کا آٹھواں آخری حصہ دائرۃ المعارف حیدرآباد سے چھپ کر آیا تو اس وقت یہ احساس یا انکشاف ہوا کہ اس چودھویں صدی ہجری کی جن نامور اور باکمال شخصیتوں کے اس جلد میں حالات ہیں، اور جن کی تعداد (۵۶۳) ہے، اب ان میں صرف مولانا سید طلحہ صاحب حسنی بقید حیات ہیں، باقی سب اس دارفانی سے رحلت کر چکے، اس احساس و دریافت میں حسرت و مسرت کی آمیزش تھی، حسرت زیادہ کہ اب ان صاحبانِ فضل و کمال میں کوئی بھی اس دنیا میں موجود نہیں، جو ایک جوہر شناس مورخ و سوانح نگار کے قلم سے کھینچی ہوئی تصویر اپنی آنکھوں سے دیکھ سکے اور اپنے علمی و عملی کارناموں اور کوششوں کی داد پاسکے، تھوڑی سی مسرت اس بات کی تھی کہ ایک ہستی ابھی ایسی موجود ہے، جو اس کتاب میں اپنا تذکرہ پڑھے گی، اور جن معاصرین کے حالات اس کتاب میں ہیں، ان میں سے اکثر کے چہرے اس کے جانے پہچانے ہیں، نامور معاصرین کی زندگیوں کا انھوں نے بڑا گہرا مطالعہ کیا تھا، اور ان کے متعلق وہ بڑی چچی تلی اور بے لاگ رائے رکھتے تھے، انسانی زندگیوں کے بڑے باریک پہلوؤں پر اور مشاہیر و اہل کمال کے دلچسپ و حیرت انگیز تناقضات پر جو بشریت کا خاصہ اور خاص واقعات کا نتیجہ ہوتے ہیں، ان کی بڑی گہری

(۱) نزہۃ الخواطر (مولفہ مولانا حکیم سید عبدالحی) میں ان باکمال و نامور افراد کے حالات ہیں جو ہندوستان میں داخلہ اسلام کے بعد سے اس سرزمین سے اٹھے اور انھوں نے کوئی علمی یا عملی یادگار چھوڑ دی یا کوئی امتیاز پیدا کیا، یہ کتاب آٹھ ضخیم جلدوں میں ہے، اور اس میں ساڑھے چار ہزار سے زیادہ علماء و اعیان کا تذکرہ ہے۔

نگاہ تھی، اس لیے اندازہ تھا کہ اس جلد کے مطالعہ سے وہ جتنے لطف اندوز و محفوظ ہوں گے شاید اس برصغیر میں کوئی دوسرا نہ ہو سکے، اور اس کے متعلق جیسی مبصرانہ اور ناقدانہ رائے وہ دے سکتے ہیں شاید کوئی دوسرا نہ دے سکے، پھر مصنف مرحوم سے ان کو قربت (۱) رفاقت، محبت و عقیدت کا جو تعلق رہا ہے، اس کی بنا پر وہ جس ذوق و سرشاری کے ساتھ اس کتاب کو پڑھیں گے، وہ کسی دوسرے اہل علم کے لیے مشکل ہے۔

اس کا نتیجہ تھا کہ جب یہ کتاب چھپ کر آئی تو میری بڑی خواہش اور کوشش یہ تھی کہ یہ کتاب (جس کی سات جلدیں ان کے مطالعہ سے بار بار گزری تھیں) جلد سے جلد ان کے پاس پہنچ جائے، زندگی کا چراغ گل ہوتے کچھ دیر نہیں لگتی، اور اب تو ان کی عمر اسی سے متجاوز تھی، اور وہ عرصہ سے چراغ سحری ہو رہے تھے، کچھ وقفہ کے ساتھ کراچی سے جب کوئی خط آتا تھا، تو دل ڈرتا تھا کہ کہیں اس میں اس واقعہ کی خبر نہ ہو جو کسی نہ کسی دن پیش آتا تھا، اور ہر پاکستان کے نئے قانون کی رو سے کوئی کتاب (خواہ وہ کیسی ہی معصوم علمی و دینی کتاب ہو) ہندوستان سے پاکستان نہیں جاسکتی تھی، خدا جانے اس عرصہ میں کتنے مصنفین کی حسرتوں کا خون ہوا، اور کتنے شائقین علم کیسے کیسے محبوب مصنفین اور دوستوں کی تحریروں اور کیسی کیسی مفید اور ضروری کتابوں کے مطالعہ کا اشتیاق اور حسرت لے کر دنیا سے چلے گئے، بڑی بے کلی اور بے چینی تھی کہ یہ کتاب جس میں سیکڑوں کی تعداد میں ان مشاہیر اور اہل علم کا تذکرہ ہے، جو اس سرزمین کی خاک سے اٹھے اور وہیں بیونڈ زمین ہوئے، جو اب پاکستان میں شامل ہے، اور دو چار پاکستانی علماء اور احباب کے ہاتھوں میں پہنچے جو اس کے لیے چشم براہ ہیں، اور جن کو اپنی تحقیقات و تصنیفات میں اس سے کام لینا ہے، اس میں سرفہرست مولانا سید ظفر صاحب کا نام تھا۔

اس میں کچھ جذباتی اور ذاتی لگاؤ بھی تھا، اور مسئلہ خالص علمی و افادہ نہ تھا، شخصی

(۱) وہ مصنف نزہۃ الخواطر کے بہنوئی تھے، میری پھوپھی صاحبہ ان سے منسوب تھیں، اس تقریب سے ہمارا گہراں کا گھر تھا، اور ان کا گھر ہمارا گھر۔

اور خاندانی بھی تھا، اس میں کچھ خود غرضی اور طفلانہ خواہش بھی شامل تھی، درحقیقت زندگی کی لذت بہت کچھ انھیں چیزوں کے دم سے ہے، جو خالص عقل و فلسفہ کی پیداوار نہیں، جی یہ چاہتا تھا کہ وہ اس کتاب کو پڑھ کر اپنے قلبی تاثرات کا اظہار کریں، اور مصنف کی محنتوں اور کوششوں کی داد دیں، اپنا پرانا زمانہ یاد کریں، اور یاد دلائیں، جب وہ لاہور سے گرمیوں کی تعطیلات میں آتے تھے، اور مصنف اس کتاب کے بعض مقامات ان کو پڑھ کر سنا تے تھے، دل کا ایک چور یہ بھی تھا کہ یہ معلوم ہو کہ راقم سطور نے اس میں اپنے اضافہ کا جو پیوند لگایا اور قلم سے قلم ملانے کی جو کوشش کی ہے، اس میں کہاں تک وہ کامیاب رہا؟ یہ بات جیسی بصیرت اور اعتماد اور صفائی و بیباکی کے ساتھ وہ بتا سکتے ہیں، کوئی دوسرا نہیں بتا سکتا، اس لیے برصغیر میں دو ہی چار آدمی ایسے ہوں گے جو عربی انشاء و تحریر کا اتنا صحیح ذوق اور عربی کے اسالیب بیان پر ایسی ناقدانہ نگاہ رکھتے ہوں، پھر وہ میرے استاد بھی ہیں، اور بزرگ بھی، وہ اس بارے میں کسی رورعایت سے کام نہ لیں گے، ان کے اعتراف کے دو جملے میرے لیے تقریظوں کے بیسیوں صفحات پر بھاری ہیں۔

خدا کی مہربانی سے ایک ایسا موقع و ذریعہ ہاتھ آ گیا کہ یہ کتاب جون کے آخر میں ان کو مل گئی، اور جیسی توقع تھی، انھوں نے ضعف اور بیماریوں کے باوجود کم سے کم مدت میں اس کا مطالعہ کر لیا اور اس تحفہ کی مفصل رسید بھیجی، جو اس کتاب پر کہا جاسکتا ہے کہ سب سے بڑا منصفانہ و مبصرانہ تبصرہ تھا، جن لوگوں کو تحریر و تصنیف کا تھوڑا بہت تجربہ ہے وہ جانتے ہیں کہ ایک مصنف کے لیے جس نے اپنی تصنیف میں خون جگر صرف کیا ہو، بعض اوقات تعریف کے صفحات کے صفحات سے وہ خوشی نہیں ہوتی، اور ان کو وہ اپنی محنت کا اصلی داند نہیں سمجھتا، جتنا کسی مبصر کے دو جملے جن سے تصنیف کے اصل جوہر اور مصنف کی اصل محنت کا اظہار ہوتا ہے، کام کر جاتے ہیں، اور اس کی ساری محنت وصول ہو جاتی ہے، یہ خط کچھ اسی طرح کا تھا، اس اعتراف کے ساتھ کہ کتاب کی تکمیل کرنے والا اپنی پیوند کاری میں بڑی حد تک کامیاب ہوا ہے، اس کی تحریر پر ایک، دو استادانہ اصلاحات بھی تھیں، بہر حال خدا نے بڑی آرزو پوری

کی، اور یہ کتاب ان کی زندگی میں چھپ بھی گئی، اور انھوں نے ملاحظہ بھی فرمائی، اس دور میں جب کسی خاص جماعت و گروہ سے انتساب، تصنیفات کی کثرت، یا تلامذہ و معتقدین کے حلقے کی وسعت ہی کسی آدمی کے قابل تعریف و تعارف ہونے کا معیار رہ گیا ہے، اور بد قسمتی سے ان میں سے کوئی بات ان کو حاصل نہ تھی، انھوں نے اپنا تذکرہ جو حق تلفی اور مبالغہ دونوں سے مبرا تھا، خود پڑھ لیا، انھوں نے اپنے خط میں اس کا کوئی تذکرہ نہیں کیا، اور نہ ان سے اس کی امید تھی، لیکن میں اپنے قلب کو اطمینان و مسرت سے لبریز پاتا ہوں کہ یہ کتاب ان کی نظر سے گزر گئی، ورنہ بہت سی حسرتوں کے ساتھ یہ حسرت بھی رہ جاتی کہ یہ کتاب جب شائع ہوئی تو وہ اس دنیا میں نہ تھے، وہ فلاں شخصیت کا ترجمہ پڑھتے تو خوش ہوتے، اور اس کی تصویر ان کی آنکھوں کے سامنے آ جاتی، فلاں بزرگ کا حال پڑھتے تو اس کی داد دیتے اور شاعر کی زبان میں کہنا پڑتا ع

یک حرف کا شکے بست کہ صد جا نوشته ایم

بالآخر اس جلد کا یہ ورق بھی الٹ گیا، اور اس کی شخصیتوں میں سے یہ آخری شخصیت جو کتاب کی اشاعت کے بعد زندہ تھی، ان باکمالوں کے صف میں شامل ہو گئی، جو اس دنیا سے رخصت ہو چکے تھے، اور اب ان اہل کمال کی طویل فہرست میں ایک نام بھی ایسا نہیں ہے، جس سے اس دنیا میں ملاقات ہو سکے یا اس کے فضل و کمال سے استفادہ کیا جاسکے، ستمبر ۱۹۷۷ء کی آخری تاریخ تھی کہ کراچی سے پہلے ان کے بھتیجے عزیز سید حسین سلمہ پھر ان کے چھوٹے بھائی محترمی سید ابو بکر صاحب حسنی کا خط ملا کہ مولانا سید طلحہ صاحب نے ۲۳ رجب ۱۳۹۰ھ (۲۵ ستمبر ۱۹۷۷ء) جمعہ کے دس بجے دن کو کراچی کے ایک اسپتال میں جان جان آفریں کے سپرد کی، کم از کم نزمہ الخواطر کی بزم اہل کمال کو سامنے رکھتے ہوئے، غالب کا یہ شعر حسب حال ہے۔

داغ فراق صحبت شب کی جلی ہوئی
اک شمع رہ گئی تھی سو وہ بھی خاموش ہے

خطوط کی اطلاع کے مطابق اسی روز جمعہ کو بعد عصر شہر کے مرکز زندگی سے میلوں دور مجاہد آباد کالونی کے ایک دور افتادہ قبرستان میں جہاں اس سے پہلے غالباً ان کے نامور خاندان کا کوئی فرد دفن نہیں ہوا تھا، وہ سپرد خاک کئے گئے، دفن کرنے والوں میں بہت کم لوگوں کو اس کا حقیقی علم اور ادراک ہوگا کہ وہ کس جامع کمالات ہستی، قدیم و جدید، مشرقی و مغربی علوم اور عقلیات کے کس مجمع البحرین اور علم و معلومات کے کس خزانہ کو جو عمر بھر ”کنز مخفی“ رہا ہمیشہ کے لیے زمین میں دفن کر رہے ہیں، اور کراچی کے اس شہر کو خطاب کر کے جو ہمیشہ سے صرف ایک بڑا تجارتی مرکز رہا ہے، اور اب بھی علم و کمال کا حقیقی طور پر جو ہر شناس نہیں، غالب کا یہ شعر سنانا صحیح ہوگا۔

مقدور ہو تو خاک سے پوچھوں کہ اے لئیم! (۱)

تو نے وہ گنجمائے گرانمایہ کیا کئے؟

آج جب کہ ان کے انتقال کو پندرہ سولہ روز ہوئے ہیں، مشرقی یوپی کی طوفانی بارشوں اور سی ندی کے سیلاب کی لائی ہوئی پریشانیوں سے نجات پا کر اپنے اس مستقر (دائرہ شاہ علم اللہ) پر واپس آنا نصیب ہوا ہے، جو ان کے آباء کرام کا مسکن و مدفن ہے، اور جہاں انھوں نے اپنی زندگی کے غالباً سب سے زیادہ سکون و مسرت کے دن گزارے ہیں، تو داغ کہن تازہ ہو گئے، وہ پرانی صحبتیں، ان کی پر لطف مجالس، ان کے علمی افادات و تحقیقات، ان کے تبصرے و تذکرے ایک ایک کر کے حافظہ کے اندر ابھرنے لگے، اور تصویر کی طرح آنکھوں کے سامنے پھرنے لگے، آج قلم ہاتھ میں لے بیٹھا ہوں کہ ان کے متعلق لکھوں اور جو نہیں جانتے ان کو بتانے کی کوشش کروں کہ ۲۵ ستمبر کو نہایت گمنامی و خاموشی کے ساتھ علم و کمال کی کون سی شمع گل ہوئی تھی، اور علماء سلف کی جن کا اصل سرمایہ زندگی ٹھوس علمی استعداد، نگاہ کی گہرائی اور گیرائی اور علوم و کمالات کا تفسیر و تنوع تھا، کون سی نشانی نگاہوں کے سامنے سے ہمیشہ کے لیے مستور ہو گئی۔

(۱) اردو میں عام طور پر ”لئیم“ پخیل کے معنی میں مستعمل ہوتا ہے۔

لیکن کہانی کہاں سے شروع کروں اور اصناف کمال میں سے پہلے کس کمال کا تذکرہ کروں، وہ میری نگاہ میں صرف ونحو کے امام تھے، عربی کے ایسے ادیب و عالم تھے کہ عہد جاہلی و اسلامی کے مسلم الثبوت شعراء کے کئی ہزار اشعار (ممکن ہے کہ ان کی تعداد دس ہزار سے کم نہ ہو) ان کو حفظ اور نوک زبان تھے، اسی طرح اساتذہ فارسی وارد و کا منتخب کلام ان کو بکثرت یاد تھا، عربی کے علوم بلاغت و معانی و بیان پر ان کی وسیع اور گہری نظر تھی، اور اعجاز القرآن پر اس برصغیر ہند و پاکستان کے چند ہی علماء کا مطالعہ اتنا وسیع ہوگا اور اس کا علم ایسا متحضر ہوگا، جیسا ان کو تھا، اصول فقہ و کلام کی قدیم کتابوں پر جو ائمہ رفن کے قلم سے نکلی ہیں، ان کی مدرسانہ و استادانہ نگاہ تھی، منطق و فلسفہ کی اعلیٰ و معیاری کتابوں پر حاوی تھے، جہاں تک تاریخ اسلام کا تعلق ہے، اس برصغیر میں ان سے زیادہ اگر کسی کا علم وسیع ہو تو مجھے اس سے انکار نہیں ”فَوْقَ كُلِّ ذِي عِلْمٍ عَلِيمٌ“، لیکن میرے علم و واقفیت کی حد تک اسلامی تاریخ، اس کے سنین اور اس کے اہم واقعات کسی کو اتنے متحضر و محفوظ نہیں تھے، جتنے ان کو تھے، کہا جاسکتا ہے کہ وہ تاریخ کی ایک بولتی ہوئی کتاب تھے، جس کو کسی سنہ یا واقعہ کے بیان کرنے میں اصل ماخذوں کی طرف مراجعت کرنے کی کم ضرورت پیش آتی، اس میں بہت کچھ ان کے غیر معمولی حافظہ کو دخل تھا، جس کی بدولت انھوں نے اپنی تعلیم سے فراغت کے بعد صرف چار مہینے میں قرآن حفظ کر لیا، اور جہاں تک مجھے معلوم ہے، وہ آخر تک بہت پختہ تھا، نیز ان کے فطری تاریخی ذوق کو جس کو ہم تاریخی حاسہ سے تعبیر کر سکتے ہیں، اور جو ہر ایک کو فطرت سے نہیں ملا کرتا، اس سے ان کے اندر ایسا ملکہ پیدا ہو گیا تھا کہ کسی تاریخی غلطی کی گرفت کرنے کے لیے ان کا ذوق سلیم اور ان کا بالغ تاریخی شعور کافی تھا، جیسے بعض فطری شاعر اور ماہرین فن، فن عروض کی مدد کے بغیر موزوں شعر کہتے ہیں، اور شعر کی عدم موزونیت یا بحر سے الگ ہو جانے کا ادراک کر لیتے ہیں۔

ان کے تاریخی شخصیتوں کے سنین و وفات اور اہم تاریخی واقعات یاد کرانے کے عجیب عجیب چٹکلے اور آسان نسخے تھے، جو ان کے خدا داد حافظہ کا نتیجہ تھے، علم قرآن میں بھی

مہارت تھی، اور ان کو مشتق کرانے کا بڑا ذوق تھا، نجوم کی معرفت، ان کے طلوع و غروب کے اوقات و بروج کو خوف پچھانتے اور اپنے ہم نشینوں اور شاگردوں کو اس علم اور ذوق میں شریک کرنے کا ایسا شوق تھا کہ جو میرے جیسے بد ذوق اور کم نگاہ آدمی کے لیے بعض اوقات آزمائش بن جاتا، ہیئت فلکیات اور جغرافیہ سے ہر دور میں ان کو مناسبت اور ذوق رہا، اور اس کے خصوصی عالم اور ماہر کہیں مل جاتے تو وہ سب بھول کر اپنے علم و معلومات کی توسیع اور اس سے استفادہ کرنے میں مشغول ہو جاتے، علم مجلسی اور معلومات عامہ میں ان کی مشکل سے نظیر ملے گی، ہر طرح کے رطب و یابس و نوادر و حکایات ان کو یاد تھیں، طبقات رجال اور تراجم (۱) و احوال ان کے مطالعہ کا خاص موضوع تھا، اور مشکل سے کوئی اہم تذکرہ اور تراجم کی کوئی کتاب شاید ان کی نظر سے مخفی رہی ہوگی، قدیم شخصیتوں کے مرتبوں و مقام اور ان کے مراتب کے تعین و ترتیب سے بڑے باخبر تھے، ان کی مجلسوں میں سلف کی عظمت، متقدمین کے مراتب سے واقفیت اور ائمہ اہل سنت و محدثین کی محبت و عقیدت ضرور پیدا ہو جاتی تھی، اس بارے میں ذاتی طور پر مجھ پر ان کا بڑا احسان ہے کہ انھوں نے صحابہ و سلف کی عظمت اور ائمہ محدثین اور سنت کے علمبرداروں کی محبت و عقیدت ایسی دل میں جاگزیں کر دی کہ کسی دور میں بھی کوئی مطالعہ و تحقیق اور کوئی صحبت اس پر اثر انداز نہیں ہوئی۔

مولانا سید طلحہ صاحب کے والد کا نام سید محمد تھا، جو ریاست ٹونک میں معتمد الملک ظفر جنگ کے لقب سے ممتاز اور ناظم پرگنات (کلکٹر) کے عہدہ پر فائز تھے، سید محمد صاحب حضرت سید احمد شہیدؒ کے بڑے بھانجے مولوی سید محمد علی صاحب، مصنف ”مخزن احمدی“ کے حقیقی پوتے تھے، اس طرح ان کو سید احمد شہیدؒ سے قرابت قریبہ حاصل تھی، مولانا سید طلحہ صاحب کے چچا بخشیش الملک محمد عثمان صاحب بھی مالیات کے ایک بڑے منصب پر سرفراز تھے، ان کے خاندان کو ریاست میں بڑی دنیوی و دینی وجاہلیت حاصل تھی، اور اس کو ریاست کی طرف سے بڑی جاگیر ملی ہوئی تھی، انھوں نے بڑی فارغ البالی بلکہ ایک طرح سے تنعم (۱) مشاہیر کے حالات و تذکرے۔

اور امارات کے ماحول میں آنکھیں کھولیں اور زندگی کا ابتدائی زمانہ گزارا، ان کی پیدائش ۱۳۰۸ھ (۱۸۹۰ء) میں وہیں محلہ قافلہ (۱) ٹونک میں ہوئی، اور وہیں ابتدائی تعلیم پائی، وہ دس سال کے تھے کہ ۱۳۱۸ھ (۱۹۰۰ء) میں ان کے عزیز و بزرگ مولانا حکیم سید عبدالرحمن صاحب مددگار ناظم ندوۃ العلماء اپنے اعزاء و بزرگوں سے ملنے کے لیے ٹونک آئے، جب کچھ دن قیام کرنے کے بعد واپس جانے لگے تو بزرگوں نے دینی تعلیم کے لیے اس ہونہار بچے کو ان کے ساتھ کر دیا، اور وہ لکھنؤ آ کر دارالعلوم ندوۃ العلماء میں داخل ہو گئے، اور وہیں کئی سال تک تعلیم حاصل کی، اس وقت مولانا سید محمد علی مونگیری ناظم ندوۃ العلماء علامہ شبلی نعمانی، معتمد اور ان کے قابل فخر استاد مولانا محمد فاروق چریا کوٹی، صدر مدرس مولانا سید سلیمان ندوی وغیرہ طالب علم تھے، پھر ٹونک میں جوان کا دوسرا آبائی وطن اور اپنے وقت میں ایک بڑا علمی و دینی مرکز تھا، مدرسہ ناصر یہ میں مولانا سیف الرحمن صاحب مہاجر جاکل اور مولانا حیدر حسن خاں صاحب سابق شیخ الحدیث دارالعلوم ندوۃ العلماء سے علوم کی تکمیل کی، پھر درس نظامی کے عام فضلاء کے دستور کے مطابق ذریعہ معاش کے لیے طب کا انتخاب کیا، اور دہلی جا کر خاندان شریفی کے مقتدر فرد حکیم غلام رضا خاں صاحب سے باقاعدہ طب کی تعلیم حاصل کی، اور کچھ عرصہ بمبئی میں مطب بھی کیا (۲)۔

اس زمانہ میں پنجاب یونیورسٹی کے مشرقی امتحانات کا سارے ہندوستان میں چرچا تھا، اور ذی استعداد اور حوصلہ مند طلبہ ملک کے گوشہ گوشہ سے کھینچ کر مولوی فاضل و فاضل نامور فضلاء اپنی جوانی میں اس منزل کو طے کر چکے ہیں، عربی زبان کے مشہور محقق علامہ عبدالعزیز میمن فاضل ہیں، اور مناظر اہل سنت مولانا ثناء اللہ صاحب امرتسری ہمیشہ اپنے

(۱) محلہ قافلہ ریاست ٹونک کا مشہور محلہ ہے، جس کو سید احمد شہیدؒ کی شہادت کے بعد نواب وزیر الدولہ والی ٹونک نے حضرت سید احمد شہیدؒ کے خاندان اور قافلہ کے لیے بسایا تھا، اور اس میں ان حضرات کو آباد کیا۔

(۲) طب سے مولانا کو آخر تک مناسبت رہی، مجھے خوب یاد ہے کہ جب والد صاحب مرحوم کئی روز کے لیے لکھنؤ سے باہر جاتے تو مولانا ان کی جگہ مطب میں بیٹھتے، کچھ عرصہ لکھنؤ گئے والی گلی میں مستقل مطب بھی کیا۔

رسالہ ”اہل حدیث“ کے سرورق پر اپنے نام کے ساتھ مولوی فاضل لکھتے رہے، مولانا سید طلحہ صاحب نے بھی مولوی فاضل ونشی فاضل کا امتحان دیا اور جہاں تک مجھے یاد ہے، وہ مولوی فاضل کے امتحان میں ساری یونیورسٹی میں اول آئے، یہی ان کے اور نیشنل کالج لاہور میں بحیثیت استاد کے تقرری کی تقریب بن گئی، وہ ۱۳۳۵ھ (۱۹۱۶ء) میں کالج کے استاد مقرر ہوئے اور پورے چالیس سال اس عہدہ پر قائم رہے، اس طرح انھوں نے اپنی زندگی کی طویل ترین اور خوشگوار ترین مدت لاہور میں گزاری، جو ہر طرح کے اہل کمال کا بجا وادائی اور ہر ذوق، ہر تحریک، ہر سرگرمی اور ہر مسلک و خیال کا مرکز تھا، وہ لاہور کی ہر علمی و ادبی سوسائٹی اور حلقہ میں نہ صرف مانوس بلکہ مکرم و محترم رہے، ان مختلف حلقوں اور ذوقوں سے تعلق و رابطہ اور کسی ایک ادارہ یا جماعت سے عدم وابستگی نے ان کے کمالات میں رنگارنگی، ان کے ذہن میں وعت و جامعیت پیدا کر دی ان کو اس جماعتی عصبيت اور تنگ نظری سے محفوظ رکھا جو پورے عمر کسی مخصوص ادارہ میں گزار دینے والوں میں عام طور پر پیدا ہو جاتی ہے، وہ علم کے بلبل شیدا کی طرح ہر شاخ گل پر بیٹھتے اور چپکتے، شہد کی مکھی کی طرح ہر پھول سے رس چوستے اور اس کو شہد خالص میں تبدیل کر دیتے، علم کے ہر چشمہ شیریں سے اپنی پیاس بجھاتے، ہر صاحب کمال اور کسی فن میں بھی امتیاز خاص رکھنے والے کے سامنے ان کو زانوئے تلمذ تہہ کرنے اور طالب علما نہ استفادہ کرنے میں تکلف نہ تھا، علم کے بازار میں ان کا نعرہ ”ہل من مزید“ اور ”ہل من جدید“ تھا، اس عادت نے جو ان کی طبیعت ثانیہ بن گئی تھی، ان کو علمی طور پر جتنا فائدہ پہنچانا ہو، ان کے فضل و کمال پر ہمیشہ پردہ ڈالا اور اچھے اچھے محرمان راز سے ان کے علمی مرتبہ و مقام کو مخفی رکھا۔

ظاہر پرست معاشرہ نے کبھی ان لوگوں کا قصور معاف نہیں کیا، جو اپنے کمال کا اظہار کرنے اور دوسروں پر اپنا علمی تفوق قائم کرنے کے بجائے نئے پھولوں اور موتیوں کے لیے اپنا دامن پھیلائیں اور اپنی طلب و اشتیاق کا اظہار کریں، بعض اوقات بے علم و کم نگاہ ہم وطنوں نے نہیں مورخوں اور سوانح نگاروں نے بھی بعض ایسے اہل کمال کو ایسی سزا دی ہے جو

دوسروں کے لیے تازیانہ عبرت ہو، میں نے بہت سے ایسے لوگ دیکھے ہیں جو تھوڑی معلومات اور محدود مطالعہ سے بہت بڑا کام لیتے ہیں، اور اپنی عظمت کا نقش قائم کر دیتے ہیں، مولانا سید طلحہ صاحب اس گروہ میں تھے، جو اپنے علمی ذوق و استفادہ کی حرص کی وجہ سے اچھے اچھے پڑھے لکھوں کو اس غلط فہمی میں مبتلا کر دیتے تھے کہ وہ اس موضوع سے ناواقف اور اس کو چہرے سے نابلد ہیں، اس کا نتیجہ تھا کہ ان کو علمی دنیا میں جو شہرت اور علمی حلقوں میں جو عزت و احترام حاصل ہونا چاہئے تھا، وہ آخر تک حاصل نہیں ہو سکا، اور بہت کم درجہ کے لوگ شہرت و ناموری کے بام عروج پر پہنچ گئے، اس پر مستزاد ان کی بے تکلفی اور سادہ زندگی تھی، لباس طرز گفتگو، آداب مجلس وغیرہ کسی چیز میں ان کو تکلف و اہتمام گوارا نہیں تھا، نہایت آزاد اور وارستہ مزاج تھے، اپنی راحت کو دوسروں کی تنقید یا عقیدت مندی پر مقدم رکھتے اور اس کا بہت کم خیال کرتے کہ دوسرے ان کے بارے میں کیا رائے قائم کریں گے۔

لاہور میں ان کا حلقہ احباب..... وسیع بھی تھا، اور نہایت متنوع بھی، اس میں جہاں بڑی مقدس دینی شخصیتیں تھیں، وہاں ادیب و شاعر، مصور و رنڈلا ابالی بھی تھے، ان کے جہاں مفسر قرآن حضرت مولانا احمد علی صاحب امیر جماعت خدام الدین، مولانا عبدالواحد صاحب غزنوی امیر جماعت اہل حدیث اور علماء میں سے مولانا داؤد غزنوی، مولانا کریم بخش صاحب (صدر شعبہ عربی گورنمنٹ کالج) اور مولانا اصغر علی صاحب روحی (صدر شعبہ عربی اسلامیہ کالج) سے تعلقات تھے، اور وہ سب حضرات ان کا لحاظ و احترام فرماتے تھے کچھ تو ان کے علم و فضل کی وجہ سے اور کچھ حضرت سید احمد شہیدؒ کی نسبت سے، وہاں ان کے تعلقات انگریزی زبان، ریاضی، فلسفہ، تاریخ کے مسلم و غیر مسلم پروفیسروں اور اساتذہ فن سے بھی تھے، ان کے احباب میں خواجہ سلیم (جو فلسفہ جدید کے ایک اچھے فاضل اور بعد میں گورنمنٹ کالج لاہور کے انگریزی کے پروفیسر ہوئے) اردو زبان کے مشہور محقق پروفیسر محمود خاں شیروانی، علامہ تاج ورنجیب آبادی، میر اولاد حسین شاداں بلگرامی، ریاضی کے مشہور استاد خواجہ دل محمد، دیوان غالب مصور کے مرتب اور مشہور آرٹسٹ عبدالرحمن چغتائی، ریاضیات کے مشہور

پروفیسر عبدالحمید، اسلامیات پر مضامین لکھنے والے خواجہ عبدالوحید اور تعلیمی لائن کے ایک تجربہ کار استاد، پرنسپل مولانا ظفر اقبال، اردو کے مشہور ناشر و خادماور دارالاشاعت پنجاب کے بانی میر سید ممتاز علی صاحب (والد سید امتیاز علی تاج مرحوم) سے ان کے یکساں تعلقات تھے، اور ان سب حضرات کے یہاں ان کی آمد و رفت، نشست و برخاست تھی۔

اس وقت لاہور میں مولانا احمد علی صاحب سے زیادہ کسی کا حلقہ عقیدت و ارادت وسیع نہ تھا، مولانا کی زندگی کا خاص جوہر اشاعت قرآن اور حمایت سنت کے بعد توریع و تقویٰ تھا، وہ دعوت قبول کرنے اور ہر ایک کے یہاں کھانے پینے میں بہت محتاط تھے، نہایت صحیح الادراک اور قوی الکشف تھے، رمضان مبارک میں یہ احتیاط اور بڑھ جاتی اور عشرہ اخیرہ میں تو کسی کی دعوت قبول کرنے کا سوال ہی نہیں تھا، اس کلیہ میں اگر کسی کا استثنائاً تھا تو صرف مولانا سید طلحہ صاحب کا، اکثر عشرہ اخیرہ میں ان کے مکان پر تشریف لائے، اور کھانا تناول فرمایا، نماز میں بھی خلاف معمول ان کو بڑھا دیتے، اور ان کی اقتدا فرماتے، ہمیشہ شاہ صاحب اور سید صاحب کے لفظ سے خطاب فرماتے، دیال سنگھ کالج کے بعض غیر مسلم پروفیسروں سے بھی ان کے دوستانہ تعلقات تھے، اور ان سے خصوصی مضامین میں استفادہ کا سلسلہ جاری تھا، ایک صاحب سے جن کا نام مجھے یاد نہیں، وہ فلکیات کی جدید تحقیقات و نظریات میں استفادہ کرتے رہتے تھے، ہمارے فاضل دوست و کرم فرما ڈاکٹر عبداللہ چغتائی صاحب (جو بعد میں پنجاب یونیورسٹی میں فن تعمیر و آثار قدیمہ کے پروفیسر ہوئے) ان کے بے تکلف دوست اور غالباً شاگرد بھی تھے، انھیں کی معیت میں جون ۱۹۲۹ء میں جب پہلی مرتبہ لاہور جانا ہوا، انھوں نے مجھے ڈاکٹر محمد اقبال کی خدمت میں بھیجا، ڈاکٹر عبداللہ چغتائی صاحب علامہ اقبال کے خاص معتمد اور بعض موقعوں پر سکریٹری بھی رہ چکے تھے۔

اس یادگاہ تاریخی سفر میں جو میری زندگی میں ایک سنگ میل کی حیثیت رکھتا ہے، انھوں نے مجھے ہر طبقہ کے اہل کمال سے ملایا، اس وقت میری عمر پندرہ یا سولہ سال کی تھی، انھوں نے مجھے جہاں علامہ اقبال سے ملایا اور لاہور کے مشہور علمی شخصیتوں سے میرا

تعارف کرایا، وہاں رستم زماں گا مایہ پلوان سے بھی ملایا، اسی سفر میں پہلی مرتبہ حفیظ جالندھری کے ساتھ مجلس اور کھانے میں شرکت کی، اور انھوں نے میری فرمائش پر بعض نظمیں سنائیں، اس وقت لاہور کے ادبی حلقوں میں ”گل رعنا“ کا جو چند سال پہلے شائع ہوئی تھی، بہت چرچا تھا، اکثر جگہ میرا تعارف مصنف ”گل رعنا“ کے فرزند کی حیثیت سے کیا جاتا تھا، اور کہیں ان الفاظ میں کہ یہ بچہ بے تکلف عربی لکھتا بولتا ہے، علامہ اقبال کے یہاں مجھے یہ کہہ کر پیش کیا گیا کہ یہ مصنف ”گل رعنا“ کے فرزند ہیں اور انھوں نے آپ کی بعض نظموں کا عربی نثر میں ترجمہ کیا ہے (۱) وہ نووارد عزیزوں کو مشاہیر سے ملانے اور تاریخی اور قابل دید مقامات کی سیر کرانے میں بڑے فیاض و فراخ دل اور مستعد تھے، اس کے لیے اکثر خود وقت نکالتے اور اپنی وسیع معلومات سے اس سیر و سیاحت میں چار چاند لگا دیتے، میں نے اس سفر میں ان کی بدولت جو کچھ سیکھا اور دیکھا، اس سے اپنی پوری زندگی میں فائدہ اٹھایا، ان کا احسان کبھی نہیں بھول سکتا کہ وہی مولانا احمد علی صاحب سے تعارف کا ذریعہ بنے اور ان کی شفقتوں اور خصوصی توجہات کی سعادت حاصل ہوئی، جس کا میری زندگی پر بہت گہرا اور دیرپا نقش ہے، اور اس بنیاد پر اگلے سال ان کے درس میں شرکت کے لیے خصوصی طور پر سفر اختیار کیا، اور یہ تعلق یوماً یوماً بڑھتا گیا۔

۲۲ نومبر ۱۹۳۳ء میں انھیں کی معیت میں علامہ اقبال کی خدمت میں آخری بار حاضری ہوئی، اور مسلسل ان سے کئی گھنٹے گفتگو اور استفادہ کا موقع ملا، اس یادگار صحبت کا تذکرہ میں نے تفصیل کے ساتھ اپنے ایک اردو مضمون ”عارف ہندی کی خدمت میں چند گھنٹے“ میں کیا ہے، جو پنجاب کے ایک غیر مشہور رسالہ میں اسی وقت شائع ہو گیا تھا، اور بعد میں میری عربی کتاب ”روائع اقبال“ اور اس کے اردو ترجمہ ”نقوش اقبال“ کے دیباچہ میں اس کی مختصر روداد آئی ہے، اس تاریخی ملاقات میں ان کے حقیقی بھانجے برادر عزیز مولوی سید محمد ابراہیم حسنی بھی تھے، اس کے چند ہی مہینے بعد ان کی وفات کا واقعہ (۱) اس وقت میں نے اقبال کی نظم چاند کا ترجمہ کیا تھا، اور علامہ مرحوم نے اس کو ملاحظہ فرمایا تھا۔

پیش آیا اور اب وہ زریں موقع بہت غنیمت معلوم ہوتا ہے، جب ڈاکٹر صاحب کے خادم خاص علی بخش ان کی نھاہت اور نکان کی وجہ سے ان سے بار بار آرام کرنے کا تقاضا کرتے تھے، اور وہ ٹال جاتے تھے اور مسلسل گفتگو میں مصروف تھے۔

انہوں نے اگرچہ اپنی عمر کا وہ حصہ جو تاثر قبول کرنے کا زمانہ ہوتا ہے، لاہور جیسے شہر میں گزارا جو دینی اور ذہنی انتشار کا مرکز تھا، اور بڑے آزاد خیال لوگوں کے ساتھ ان کی صحبتیں رہیں، لیکن ان کے عقیدہ اور عمل میں کوئی فرق نہ آیا، وہ سختی سے اہل سنت کے عقائد اور اپنے خاندانی مسلک پر قائم تھے، نماز باجماعت کا ہمیشہ اہتمام رہا، دو چیزوں کا ان کو کبھی تحمل نہیں ہوا، ایک کسی کو تعدیل ارکان کا خیال کہنے بغیر جلد جلد نماز پڑھتا ہوا نہیں دیکھ سکتے تھے، اس کے سلام پھیرنے کا انتظار کرتے رہتے، اور وہ خواہ کتنا ہی بڑا آدمی ہو، اس کو ضرور نصیحت کرتے، دوسرے ٹخنے سے نیچے پاٹجامہ نہیں دیکھ سکتے تھے، بعض کبار علماء و مشائخ تک کو اس پر ٹوک دیا، کبھی کبھی اس کے لیے وہ تنبیہ کے بڑے لطیف پیرائے اختیار کرتے، مثلاً کسی معزز آدمی، رئیس یا فیشن اہل نوجوان کو دیکھتے کہ اس کا پاٹجامہ ٹخنے سے بہت نیچے ہے، اور زمین پر لوثنا ہے تو اس سے کہتے کہ آپ کا پاٹجامہ ٹخنے کے نیچے ہے، اور زمین پر لوثنا ہے، اس میں مجھ جیسے غریب آدمی کی ایک ٹوپی بن سکتی ہے، جس محفل یا دعوت میں ساز یا باجہ ہوتا، اس میں شرکت نہ کرتے یا اٹھ کر چلے آتے، ایک مرتبہ مجھ سے یہ قصہ بیان کیا کہ کسی ولیمہ یا دعوت میں شریک تھا، وہاں باجہ شروع ہوا، میں نے اعتراض کیا تو بند کر دیا گیا پھر کسی ”صاحب ذوق“ کی فرمائش پر دوبارہ شروع ہوا، میں نے پھر احتجاج کیا تو فرمائش کرنے والے صاحب جو انگریزی تعلیم یافتہ آدمی تھے، خود اٹھ کر میرے پاس آئے اور مجھ سے کہا کہ مولانا! اس میں کیا شرعی قباحت ہے؟ میں نے خیال کیا کہ یہ مجھ سے بحث کریں گے اور شاید دوسروں کی تلقین کی ہوئی، بعض علمی دلیلیں دیں گے، میں نے ان کو خاموش کرنے کے لیے کہا کہ مجھے ناپسند ہے، یعنی اگر میری شرکت مطلوب ہے تو اسے بند کر دینا چاہئے، اس پر وہ لاجواب ہو گئے، جدید خلاف دین رجحانات اور مسلکوں میں ان کو اہل قرآن اور منکرین حدیث سے نیز مر سید مرحوم کے طرز

پر منصوصات و قطعیات کی پراز تکلف تاویلات اور عقل پرستی سے بڑا بعد اور وحشت تھی، اور اسماء و صفات کے بارے میں وہ سلف کے مسلک پر قائم تھے، قرآن شریف بہت پختہ درواں تھا، اور اس کے پڑھنے کا بہت ذوق رکھتے تھے، جب تک قوت رہی تراویح میں قرآن شریف ختم کرنے کا اہتمام کرتے تھے، جب جوش میں آ کر روانی سے پڑھتے تو سننے والے کو بڑا لطف آتا اور ایک کشش محسوس ہوتی۔

۱۳۴۴ھ (۱۹۲۶ء) میں اللہ تعالیٰ نے ان کو حج کی سعادت بھی نصیب فرمائی، یہ سنہ کئی حیثیتوں سے ایک یادگار سن تھا، اسی سال موسم حج میں سلطان ابن سعود کی دعوت پر مکہ معظمہ میں مؤتمر اسلامی کے اجلاس ہوئے، جس میں شرکت کے لیے عالم اسلام کے بڑے بڑے علماء، زعماء اور مشاہیر آئے، ہندوستان سے بھی خلافت کمیٹی اور جمعیت علماء کے نمائندوں کی حیثیت سے مولانا محمد علی، مولانا شوکت علی، مولانا ظفر علی خاں، مولانا سید سلیمان ندوی، مفتی کفایت اللہ صاحب، مولانا شبیر احمد عثمانی وغیرہ حضرات نے شرکت کی، مولانا سید طلحہ صاحب کے کئی بھائی، عزیز اور دوست اس سفر میں ان کے شریک اور رفیق تھے، ان کے بڑے بھائی سید زبیر صاحب تو یہیں سے ساتھ گئے تھے، سید عمر صاحب جرنی سے مکہ معظمہ پہنچے اور شریک ہوئے، ڈاکٹر سید عبدالعلی صاحب، شیخ خلیل عرب اور مولانا محمد سورتی بھی ہندوستان سے آئے تھے، اور اسی سال حج و زیارت کی سعادت حاصل کی۔

لاہور کی فضا اور نیشنل کالج کی وجہ سے ان کا انگریزی امتحانات سے بچنا بہت مشکل تھا، اعلیٰ مشرقی امتحانات دینے والوں کو یونیورسٹی نے یہ رعایت دے رکھی تھی کہ وہ صرف انگریزی میں امتحانات دے کر ایم، اے کر سکتے ہیں، چنانچہ مولانا سید طلحہ صاحب نے بھی یہ ہفت خواں سر کیا، ان کا وقت اور صلاحیت اس میں بہت صرف ہوئی، وہ بعد میں ہمیشہ اس پر بہت پچھتاتے اور افسوس کرتے تھے، اکثر ازراہ شفقت مجھے مبارک باد دیتے، اظہار رشک کرتے کہ تم نے عربی زبان اور دینی علوم ہی کو مضبوطی سے پکڑا اور ”یک درگیر محکم گیر“ پر عمل کیا، درحقیقت اس توفیق میں بھی ان کا حصہ تھا، میں پہلی بار ۱۹۲۹ء میں

لاہور حاضر ہوا تو انھوں نے مجھے اپنے کالج کے وائس پرنسپل اور مشہور فاضل و محقق مشرقیات و اسلامیات مولوی محمد شفیع صاحب ایم۔ اے کینسٹب (جو تقسیم کے بعد انسائیکلو پیڈیا آف اسلام اردو کے نگراں و مہتمم مقرر ہوئے) سے ملایا اور میرے بعض عربی مضامین کو دکھا کر ان سے میرے مستقبل کے متعلق مشورہ لیا کہ مجھے کون سی لائن اختیار کرنی چاہئے، اس زمانہ میں بہت سے لوگ جو میری باتیں سن کر میری صلاحیت کے متعلق غلط اور خلاف واقعہ تاثر لیتے تھے، مجھے آئی بی ایس وغیرہ کی لائن اختیار کرنے کا مشورہ دیتے تھے، خدا مولوی صاحب مرحوم کو جنت نصیب کرے کہ انھوں نے بہت جزم و وثوق سے مشورہ دیا کہ میں صرف عربی زبان اور اس کے متعلقات ہی میں کمال پیدا کروں اور اسلامیات پر کام کرنے کے لیے کسی ایک مغربی زبان میں بھی جس میں فریج کو ترجیح ہے کچھ استعداد پیدا کر لوں، برسوں کے بعد جب ان سے انسائیکلو پیڈیا آف اسلام کے دفتر میں ملاقات ہوئی تو میں نے ان کے صائب مشورہ کا ذکر کیا اور اپنے تشکر و امتنان کا اظہار کیا۔

بہر حال مولانا سید طلحہ صاحب نے انگریزی کی طرف توجہ کی اور امتحانات کا سلسلہ شروع کیا، ان کا قاعدہ تھا کہ جس چیز کی طرف توجہ کرتے وہ ان پر پورے طور طاری ہو جاتی اور وہ اس میں ڈوب جاتے، ہر وقت اس کا مطالعہ، ہر وقت اس کا تذکرہ، اس کے ماہر اساتذہ سے استفادہ، مشورہ، چنانچہ جب لاہور رہتے تو وہ اپنے مضامین ایف، سی کالج اور گورنمنٹ کالج کے انگریز پروفیسروں کو دکھاتے، غالباً ۱۹۲۵ء تھا کہ انھوں نے بی، اے کی تیاری کے لیے طویل چھٹی لی اور کئی مہینے لکھنؤ میں قیام کیا، اس زمانہ میں انھوں نے پروفیسر سدھانت سے اصلاح لینی شروع کی جو انگریزی کے مسلم الثبوت ادیب، لکھنؤ یونیورسٹی کے شعبہ انگریزی کے صدر تھے، اور بعد میں دہلی یونیورسٹی کے وائس چانسلر ہو گئے، ان سے تعارف غالباً ان کے دوست اور میرے استاد خلیل عرب نے کرایا تھا، جو اس وقت لکھنؤ یونیورسٹی میں شعبہ عربی کے استاد تھے۔

مولانا سید طلحہ صاحب کا حافظہ غیر معمولی طور پر قوی تھا، اس کے لیے کسی زبان

و علم کی قید نہ تھی، اس کا نتیجہ تھا کہ شمسپیر کے ڈراموں کے بند کے بند اور گولڈ اسمتھ وغیرہ کی عبارتیں ان کو یاد تھیں، انگریزی ادب و تاریخ کی کتاب ”جو لیس سیزر“ انھوں نے بڑے انہماک و شفقت سے پڑھی تھی، اس کے جملے بہت جھوم جھوم کر سناتے، مگر انگریزی میں انھوں نے جو محنت کی تھی، اور جوان کے علم و مشاغل سے کوئی مناسبت نہیں رکھتی تھی، ان کے کچھ زیادہ کام نہ آئی، اور معاشی مسئلہ اور عہدہ کی ترقی میں تو اس نے کچھ بھی مدد نہ کی، ان کا رزق آخر تک عربی علوم دینیہ ہی سے وابستہ رہا، اور بقول ان کے وہ اسی علم کی روٹی کھاتے رہے، یہاں تک کہ ۱۳۶۱ھ (۱۹۳۲ء) میں وہ اپنی خواہش سے اور پنٹل کالج سے سبکدوش ہو گئے، اور ان ڈگریوں سے جو کچھ فائدہ کی توقع تھی، وہ بھی جاتی رہی۔

ان کو مطالعہ میں بڑا انہماک تھا، اور ان کی اصلی غذا ذوق اور ہابی (Hobby) کسی نئی مفید کتاب کا پڑھنا تھا، کوئی پرازمعلومات و پرمغز کتاب مل جاتی تو ان کو دنیا و مافیہا کا ہوش نہ رہتا، اس کا مطالعہ بھی کرتے، اور اس کا پاس بیٹھنے والوں سے تذکرہ بھی، مطالعہ کرتے وقت ان کے لیے (بشرطیکہ کتاب ان کی ہو) سرخ پنسل ضروری تھی، جو مقامات یا جملے پسند آتے، ان پر سرخ پنسل پھیر کر بالکل رنگین کر دیتے، بعض اوقات کتاب دیوالی کا کھلونا معلوم ہوتی، ان پر ایک دور میں ایک ایک مصنف اور ایک ایک کتاب حاوی رہی ہے، میں نے ”الندوہ“ (دور سوم) کی ادارت کے زمانہ میں مشاہیر اہل علم کو اپنی محسن کتابوں کا تذکرہ کرنے اور مصنفین و کتابوں سے تاثر کے اظہار کی دعوت دی، ہندوستان کے متعدد نامور اہل علم نے اس موضوع پر خامہ فرسائی کی، میزری فرمائش اور اصرار پر انھوں نے بھی اس بحث میں حصہ لیا، ان کا مضمون بڑا پرازمعلومات اور اساتذہ و طلباء کے لیے خاص طور پر مفید اور معلومات افزا ہے، ان مضامین کا مجموعہ میرے محترم دوست مولانا حافظ محمد عمران خاں ندوی نے ”مشاہیر اہل علم کی محسن کتابیں“ کے نام سے شائع کر دیا ہے، اس میں ان کے اصل خیالات اور علمی تعلیمی زندگی کے تجربات دیکھے جاسکتے ہیں۔

مولانا کو صرف و نحو کی تعلیم میں ملکہِ راسخ حاصل تھا، ان کی تعلیم میں نظری مسائل

وجہ نیا ت سے زیادہ علمی مشق اور قواعد کے اجراء پر زور تھا، انھوں نے صرف و نحو کے علمی مسائل کا جن کی روزمرہ کی زندگی میں ضرورت پڑتی ہے، ایک مختصر سا نصاب اور فہرست تیار کر لی تھی، اور پہلے وہ انھیں کو مشق کراتے تھے، میری صرف و نحو کی محدود علمی صلاحیت زیادہ تر انھیں کی رہن منت ہے، میرے علاوہ ان کے حقیقی بھانجہ برادر عزیز احمد الحسنی (جن کو عربی و انگریزی پر یکساں قدرت ہے، اور جو عربی اہل زبان کی طرح بولتے ہیں) اور خواہر زادہ عزیز محمد ثانی سلمہ کو صرف و نحو میں ان سے استفادہ کا خاص موقع ملا۔

وہ غلطی کو بہت مشکل سے معاف کرتے تھے، اور کئی کئی روز تک اور بعض اوقات ہفتوں تک اس پر ملامت اور تکلیف کے اظہار کا سلسلہ جاری رہتا تھا، اس کی وجہ سے دوبارہ غلطی کی ہمت نہ پڑتی اور بہت چوکنارہنا پڑتا، میں نے ان سے ادب اور زبان کی بھی کتابیں پڑھیں، لیکن زیادہ تر استفادہ صرف و نحو میں تھا، وہ سیبویہ کی ”الکتاب“ کے بڑے عاشق و شیدائی تھے، اسی طرح زختری کی ”مفصل“ کو بھی بہت پسند کرتے تھے، اور اس سے طلباء کو روشناس کراتے رہتے تھے، ابن حاجب کی دو مشہور کتابوں میں سے ”کافیہ“ کو ناپسند کرتے تھے، مگر ”شافیہ“ کی بڑی تعریف کرتے تھے، اس کی شرح ”رضی“ کو بھی بہت سراہتے تھے، علامہ سیوطی کی کتابوں میں ”المزہر“ ان کے بہت مطالعہ میں رہتی تھی، اور ادب کے طلباء کو اس کے پڑھنے کی بہت ترغیب دیتے تھے۔

دینیات میں ان کو صحیح بخاری سے محبت و عقیدت نہیں، عشق تھا، یہ بقول ان کے نتیجہ تھا، مولانا سیف الرحمن صاحب کی تعلیم کا جو بخاری کے شیدائیوں میں تھے، مولانا طلحہ اس کی کوئی حدیث یا سند کا ٹکڑا جھوم جھوم کر پڑھتے، اور اس کے مطالعہ سے سیری نہ ہوتی، ہدایہ کے بھی وہ بڑے قائل تھے، اور ان کا خیال تھا کہ اس کے پڑھنے سے فقہ حنفی سے مناسبت پیدا ہو جاتی ہے، اپنے ادبی ذوق اور فن بلاغت سے مناسبت کی وجہ سے کشاف کے بڑے دلدادہ تھے، اور وہ اکثر ان کے مطالعہ میں رہتی، ادبیات میں شعرا لہجہ کے بڑے گرویدہ اور فریفتہ تھے، مولانا شبلی کے طرزِ تحریر و سوانح نگاری کے بڑے قائل و معترف تھے،

آزاد کی ”آب حیات“ بھی وہ بہت مزے لے لے کر پڑھتے تھے۔

مجھے ان کی کتابی تعلیم سے زیادہ ان کی علمی صحبتوں سے نفع پہنچا اور اس میں کوئی مبالغہ نہیں کہ میرے ذہن کی تربیت و تشکیل اور میرے ذوق و معلومات میں جس کو ایک مفرد لفظ ”ثقافت“ سے تعبیر کیا جاسکتا ہے، ان کا بہت بڑا حصہ ہے، ان کا ایک بڑا تعلیمی فیض یہ تھا کہ اپنی تحریر کو بار بار بارشک و تنقید کی نگاہ سے دیکھنے، عربی الفاظ و صلات کے صحیح استعمال کا اطمینان کرنے اور معارجم (کتب لغت) کی طرف بار بار مراجعت کرنے کی عادت پڑ گئی، ہندوستانی علماء اور عربی میں لکھنے والوں کے لیے بڑی آزمائش یہ ہے کہ اردو میں سیکڑوں الفاظ عربی کے استعمال ہوتے ہیں، مگر ہندوستان میں آنے کے بعد ان کے معنی و مفہوم اور محل استعمال اکثر بدل گئے ہیں، عربی ساخت ہونے کی وجہ سے ہندوستانی ان کو اپنی تحریروں میں بے تکلف استعمال کرتے ہیں، مگر ٹھیکہ عرب اور ادیب ان کے وہ معنی ہرگز نہیں سمجھتے جو ہندوستان میں سمجھے جاتے ہیں، مولانا طلحہ صاحب ان الفاظ کے بارے میں بڑی احتیاط کرتے تھے، اور ان کا شک اور تامل وہم کی حد تک پہنچ گیا تھا، لیکن عربی کے ایک مضمون نگار کی حیثیت سے جس کی تحریروں کے اصل مخاطب اہل عرب تھے، مجھے ان کے تشکک اور احتیاط سے بڑا فائدہ پہنچا۔

ان کا دوسرا ذوق مجلس آرائی، لطف صحبت اور علمی و تاریخی تذکرے تھے، ان کو ہر جگہ اور ہر دور میں ایسے لوگوں کی تلاش رہتی جو ان کے فراغت کے اوقات میں گھنٹوں ان کے پاس بیٹھیں اور گفتگو میں شریک ہوں، ان کو بہت دیر میں نیند آتی تھی، اس لیے دیر رات تک ان کی مجلس جمی رہتی، وہ کسی کو اٹھنے نہ دیتے، بعض اوقات یہ بہت سے عزیزوں اور شاگردوں کے لیے جو پورے طور پر ایسی علمی مجلسوں سے لطف نہ اٹھا سکتے یا جلد سو جانے کے عادی اور نیند کے بیمار تھے، بڑی آزمائش کی بات ہوتی، اور مجھ جیسے کم ہمت تو اکثر اس سے منہ چراتے اور کوئی نہ کوئی بہانہ کر کے رخصت ہو جاتے، اسی درمیان میں اگر کوئی نیا ستارہ طلوع ہو جاتا تو تاروں بھری رات ہوتی، اور ان کو کسی ضرورت سے باہر آنا ہوتا تو وہ اپنے ہم نشینوں کو اس موقع سے

فائدہ اٹھانے اور ان ستاروں سے واقف ہونے پر اصرار کرتے، ان مجلسوں میں وہ جن لوگوں سے زیادہ مانوس ہوتے ان کو شریک کرنے اور دیر تک اپنے پاس بیٹھنے پر اصرار کرتے، یہ خصوصیت عزیزوں میں مجھے اور خواہر زادہ عزیز می مولوی محمد ثانی سلمہ نیز محترمی سید عقیل صاحب (جو ان کے پھوپھی زاد بھائی تھے) اور عزیز می سید عامر حسنی کو حاصل تھی، عزیز می محمد ثانی سلمہ پر وہ بہت شفیق تھے، اور ان کی سعادت و صلاحیت سے بہت متاثر، تاریخی سنین، فرائض اور نجوم وغیرہ میں ان کو ان سے بہت فائدہ پہنچا اور بہت سے چٹکلے انھوں نے ایسے یاد کرائے جو بڑی بڑی کتابوں میں نہیں ملتے، اہل علم اور دوستوں میں مولانا شاہ حلیم عطا صاحب سلونی مرحوم سابق شیخ الحدیث دارالعلوم ندوۃ العلماء مولانا حکیم حسن ثنی صاحب امر وہوی مرحوم سے ان کو بہت لطف و موانست تھی، اور وہ ان کے بہت کچھ ہم مذاق اور شریک کمال تھے، اساتذہ میں مولانا حیدر حسن خاں صاحب سے ان کی خاص صحبت و مجلس رہتی، اور جب کبھی (لکھنؤ کے قیام میں) وہ مولانا کے پاس ندوہ آجاتے تو آدھی آدھی رات تک دونوں کی باتیں رہتیں، گزشتہ تاریخ و واقعات کے دفتر کھل جاتے، اس مجلس کا خاص موضوع ٹونک سے اخراج کے واقعات اور اس کی اہم شخصیتیں اور کردار ہوتے (۱)، اکثر صبح کو مولانا حیدر حسن خاں صاحب کو شکایت کرتے سنا کہ میں! طلحہ نے رات بھر سوئے نہیں دیا، لیکن اگلی رات پھر یہی ہوتا اور مولانا شدت تعلق اور دلچسپ و مشترک موضوع کی وجہ سے رات بھر کی نیندان کی نذر کر دیتے، مگر اپنی روحانی قوت و علمی ذوق کی وجہ سے مطالعہ، درس و تدریس اور طبیعت کی سنگتگی میں فرق نہ آنے دیتے۔

(۱) ۱۹۲۱ء میں جب تحریک خلافت کا زور تھا، بعض لوگوں کی ریشہ دوانیوں سے والی ریاست نواب ابراہیم علی خاں مرحوم کو سادات، قافلہ سے جو حضرت سید احمد شہیدؒ کے اخلاف و اعزاء تھے، یہ اندیشہ ہو گیا تھا کہ وہ ان کو بے دخل کر کے ریاست پر قبضہ کر لیں گے، اس سے متاثر ہو کر انھوں نے ان کی جاگیریں ضبط کر لیں، اور چند گھنٹے کے اندر ریاست چھوڑنے کا حکم دے دیا، مولانا طلحہ صاحب کا سارا خاندان اس زد میں آ گیا، ان کی جاگیریں ضبط ہو گئیں اور وہ لوگ اپنے قدیم وطن دائرہ شاہ علم اللہ رائے بریلی میں آ کر مقیم ہو گئے، نواب صاحب کے انتقال کے بعد ان حضرات کو وہاں جانا نصیب ہوا، مگر جاگیریں واپس نہ ہوئیں۔

معاصر اہل علم و دین میں وہ مولانا انور شاہ کشمیری کے وسعت مطالعہ اور وسعت معلومات کے قائل تھے، دیوبند و لاہور میں ان سے ملاقاتیں ہوتی رہتی تھیں، اور جب کبھی شاہ صاحب کا کشمیر جاتے ہوئے، لاہور اسٹیشن پر گزر رہوتا تو وہ پابندی سے ملاقات کے لیے جاتے اور پھر اس مجلس کا لطف و افادہ دیکھنے کے قابل ہوتا، شاہ صاحب بھی ان سے بہت مانوس و بے تکلف تھے، فہم و فراست اور زندگی کے وسیع تجربوں اور حقیقت پسندی کے سلسلہ میں وہ اپنے استاد مولانا سیف الرحمن صاحب مہاجر کے بڑے قائل و مداح تھے، اور اکثر ان کا تذکرہ کرتے، تقویٰ اور ورع و زہد میں اپنے خاندان کے دو بزرگوں مولانا سید محمد عرفان ٹوکی اور ان کے برادر اصغر مولانا سید مصطفیٰ صاحب ٹوکی کے بڑے معتقد اور ان کی تعریف میں رطب اللسان رہتے، یہ دونوں حضرات حضرت سید احمد شہیدؒ کے حقیقی نواسے تھے، اور عامل بالحدیث، ان دونوں خاندانی بزرگوں کے علاوہ خاندان غزنویہ کے بزرگوں بالخصوص مولانا سید عبدالجبار صاحب غزنوی کا بڑی عقیدت و عظمت کے ساتھ ذکر کرتے تھے، اور ان کے بڑے مؤثر واقعات سناتے تھے۔

اپنے عزیزوں اور بزرگوں میں طبقہ علماء میں وہ والد مرحوم مولانا حکیم سید عبدالحی صاحب کی شخصیت و علمی کمالات سے بھی بہت متاثر تھے، انھوں نے اپنی دس برس کی عمر سے لے کر ان کی وفات تک ان کی زندگی کا ایک گھر میں رہ کر مطالعہ کیا تھا، ان کا تذکرہ بھی ان کی مجلس کا ایک خاص موضوع تھا۔

وہ نظری طور پر تقلید کے پابند نہ تھے، لیکن تمام معاملات و عبادات میں فقہ حنفی پر عامل تھے..... اس کے ساتھ بزرگانِ دیوبند کے اخلاص و للہیت کے بڑے قائل و معترف تھے، حضرت شیخ الہند مولانا محمود حسن صاحب کا بڑے بلند الفاظ میں تذکرہ کرتے تھے، مولانا سید حسین احمد صاحب مدنی سے جو لکھنؤ میں ہمیشہ ڈاکٹر سید عبد العلی صاحب مرحوم کے یہاں قیام فرماتے تھے، اور اس تقریب سے اکثر مولانا سید طلحہ صاحب سے صحبت و مجلس رہتی تھی، بڑی عقیدت و تواضع سے ملتے اور مولانا اکثر ان سے مزاح فرماتے، حکیم

الامت حضرت مولانا اشرف علی تھانویؒ کی حکمتِ دینی، ان کے مواعظ اور کتابوں کی نافعیت اور مولانا محمد الیاس صاحبؒ کے اخلاص کے بہت قائل تھے، نومبر ۱۹۳۳ء میں جب پھوپھی صاحبہ مرحومہ کے انتقال پر وہ نظام الدین آئے تو مولانا نے سید صاحب کے تعلق کی وجہ سے ان کا ایسا احترام کیا جو میں نے بہت کم لوگوں کا دیکھا ہے، سردیوں کا زمانہ تھا، انگلیٹھی ذرا فاصلہ پر رکھی تھی، دسترخوان بچھایا گیا تو مولانا ایک ایک روٹی گرم کر کے لاتے اور خود پیش کرتے، یہ سلسلہ دیر تک جاری رہا، اور مولانا نے صاحبزادہ گرامی منزلت مولانا محمد یوسف صاحب کو بھی اس کی اجازت نہیں دی کہ وہ یہ خدمت انجام دیں، اس سفر میں وہ چند روز کے لیے میوات بھی گئے، چند روز مولانا عبدالقادر صاحب کی خدمت میں رائے پور بھی قیام کیا اور حضرت نے بڑا احترام فرمایا۔

مولانا سید طلحہ صاحب میں زندہ دلی اور شگفتگی کوٹ کوٹ کر بھری تھی، وہ اپنے لطیفوں اور بذلہ سنجیوں سے روتوں کو ہنساتے اور راستہ چلتوں کو ٹھہرا لیتے، ہر بات میں کوئی پہلو ہوتا تھا نئے نئے نام رکھتے تھے، اور مزے مزے کی چٹکیاں لیتے تھے، اس شگفتگی اور زندہ دلی میں سب سے پہلے اس وقت فرق آیا، جب ان کے قابل فخر اور محبوب ترین بھائی سید محمد عمر صاحب حسنی انجینئر نے ۱۳۶۰ھ (۱۹۴۱ء) ریاست جونا گڑھ میں انتقال کیا، سید محمد عمر صاحب مکارم اخلاق، انسانی شرافت و محامد کا ایک عجیب نمونہ تھے، یہ موقع تفصیل سے اس تذکرہ کا نہیں ہے، مولانا سید طلحہ صاحب ان کی شخصیت سے بے حد متاثر اور ان کی محبت سے سرشار تھے، وہ ان کو اپنے خاندان کا ایک گلینہ اور ہیرا سمجھتے تھے، اور واقعہ بھی یہی تھا، ان کی بے نفسی، صلہ رحمی، فیاضی و ایثار اور ان کا توازن و اعتدال ان کے لیے روشنی کا ایک بینار تھا، ان کے انتقال کے بعد ان کی طبیعت میں ایسا اضمحلال پیدا ہوا کہ ملازمت میں جی نہ لگا، اور ۱۳۶۱ھ (۱۹۴۲ء) میں خود اپنی خواہش سے اور نیشنل کالج کی خدمات سے سبکدوشی حاصل کر لی۔

دوسرا حادثہ میری پھوپھی صاحبہ کے انتقال کا تھا، اس نے کہا چاہئے کہ ان کی کمر توڑ دی، ان کی زندگی میں ایک عظیم تغیر رونما ہو گیا، اگرچہ انھوں نے اس کے بعد دو عقد

کئے، بالکل آخر میں اللہ تعالیٰ نے ان کو ایک لڑکا (داؤد سلمہ) عنایت فرمایا، لیکن وہ شکستہ دلی اور اطمینان پھر نصیب نہ ہوا، ملازمت سے سبکدوشی کے بعد دوبارہ زیادہ وقت لکھنؤ میں صرف کرنے لگے، میرے بڑے بھائی ڈاکٹر عبدالعلی صاحب مرحوم سے ان کو بڑا انس تھا، اور ان کا ان کے پاس بہت جی لگتا تھا، غالباً ۱۹۳۳ء-۱۹۳۵ء میں انھوں نے لکھنؤ میں طویل قیام کیا، اور ادارہ تعلیمات اسلام جو انگریزی داں لوگوں کو قرآن شریف سے متعارف کرنے میں اور آسان عربی سکھانے کے لیے قائم ہوا تھا، اور جس کے ناظم و روح رواں میرے دوست مولانا عبدالسلام صاحب قدوائی ندوی (حال ناظم دینیات جامعہ ملیہ دہلی) تھے وہ کچھ وقت دیتے تھے، اس کے علاوہ ان کا سارا وقت مطالعہ اور لطف صحبت میں گزرتا، وہ ۱۹۲۸ء میں پاکستان منتقل ہو گئے، اور کراچی میں انھوں نے مستقل قیام کر لیا، پاکستان سے وہ صرف دو مرتبہ ہندوستان آئے، ایک ۱۹۵۰ء میں، لیکن اس وقت میرا قیام مصر و حجاز میں تھا، اس لیے اس کے متعلق کچھ لکھ نہیں سکتا، دوسری مرتبہ ۱۹۵۵ء کے آخر میں آئے، غالباً چھ مہینہ کے قریب رہے، قیام کا اکثر و بیشتر حصہ لکھنؤ و بھوپال میں گزارا، لکھنؤ میں عرصہ تک دارالعلوم ندوۃ العلماء میں مقیم رہے، جہاں وہ کتب خانہ سے اپنی زیر تصنیف کتاب ”عہد صحابہ کا تمدن“ کے لیے مواد جمع کرتے اور مطالعہ و تحریر کے کام میں مشغول رہتے تھے، دارالعلوم کے زمانہ قیام میں نوجوان اساتذہ نے ان کی علمی مجالس اور مذاکرات سے بہت فائدہ اٹھایا، بھوپال میں بعض ان کے پرانے احباب تھے، جن میں سے ان کے فاضل دوست مفتی رضوان الدین صاحب اور ان کے شاگرد ملا حسن علی اور نور محل کے متعدد اعزا و افراد خاندان خاص طور پر قابل ذکر ہیں، بھوپال کے زمانہ قیام میں وہ حضرت شاہ محمد یعقوب صاحب مجددی کی خدمت میں اکثر حاضر ہوا کرتے تھے، حضرت بھی ان سے بہت مانوس اور ان کی وسعت معلومات اور تاریخ و رجال سے واقفیت کے بڑے معترف تھے، میرے سامنے کئی مرتبہ ان کی تشریف آوری اور بعض علمی افادات کا ذکر فرمایا۔

کراچی میں کچھ عرصہ بعد ان کا تعلق دارالتصنیف لمیٹڈ سے ہو گیا، یہ ادارہ مولانا

طفیل احمد صاحب دیوبندی کی سرپرستی میں کام کر رہا ہے، ان کا کام یہ تھا کہ اس ادارہ کے تحت ہونے والے ترجمہ قرآن انگریزی پر نظر ثانی کریں اور اپنی وسیع و گہری دینی و لسانی واقفیت کی روشنی میں مشورہ دیں، مولانا طفیل احمد صاحب نے ان کی بڑی قدر و اعانت فرمائی، اب ان کی عمر و صحت کسی ملازمت اور باقاعدہ تعلق کے قابل نہیں تھی، اگر اللہ تعالیٰ کراچی کے دیندار اور اہل ثروت کو عقل و توفیق سے بہرہ یاب فرماتا تو ایسے صاحب کمال و جامع صفات عالم کو عزت و سکون کے ساتھ اپنے گھر میں بیٹھ کر اور آزادی کے ساتھ مطالعہ و افادہ میں مصروف رہ کر باطمینان زندگی گزارنے کا موقع فراہم کرتے، لیکن ایسا نہیں ہوا، بلکہ یہ زمانہ ان کے بڑے تفکر میں گزارا، جس کا قلق آج سب عزیزوں اور شاگردوں اور احسان مندوں کو عمر بھر رہے گا، جنھوں نے لاہور میں ان کے مکان پر مہینوں اور برسوں رہ کر تعلیم حاصل کی، جن کی فہرست خاصی طویل ہے، وہ بعد مکانی یا قانونی دقتوں کی وجہ سے خدمت سے قاصر رہے۔

ادھر پے در پے ایسے حوادث پیش آئے کہ انھوں نے ان کی زندگی کو اور بے لطف بلکہ مجموعہ آلام بنا دیا، ان کو اپنے منجھلے بھائی سید محمد عمر صاحب کے بعد سب سے زیادہ محبت اپنی اکیلی بہن (والدہ برادر عزیز سید احمد الحسنی سلمہ) سے تھی، ۱۹۶۸ء میں انھوں نے دفعتاً داغ مفارقت دیا، چند ہی روز کے فصل سے آگے پیچھے ان کے سب سے بڑے بھائی ابو حمزہ سید زبیر حسنی صاحب نے انتقال کیا، اور کچھ ہی عرصہ کے بعد ان کے سب سے چھوٹے بھائی سید محمد علی صاحب حسنی نے جو تقسیم کے بعد بھی ہندوستان میں رہے، اور ۱۹۶۸ء میں کراچی منتقل ہوئے، اور وہاں پہنچنے کے صرف نو مہینہ کے بعد اچانک اس دنیا سے کوچ کیا، دو بھائیوں اور ایک بہن کے پے در پے انتقال نے ان کی ساری شگفتگی، زندہ دلی ختم کر دی، میری آخری ملاقات جب اپریل ۱۹۶۹ء کو کراچی کے ہوائی اڈے پر ہوئی تو وہ میرے پاس جب تک رہے روتے رہے، اور زار و نزار جسم جو کبھی پُر گوشت اور باوجاہت تھا، مرتش جسم

اور کاپیتی ہوئی آواز دیکھ کر عبرت ہوتی تھی کہ یہ وہی انسان ہے جو اپنے جلوہ میں کتنی بہاریں، کتنی دل نوازیاں، کتنی رونقیں اور کتنا لطف و انبساط رکھتا تھا، آج ایک مرقع عبرت اور تصویر حیرت بنا ہوا ہے۔

مولوی محمد حسین آزاد نے آب حیات میں میر سید انشاء کے متعلق جو کچھ لکھا ہے وہ مولانا طلحہ صاحب کے بھی حسب حال ہے، وہ لکھتے ہیں:

”بعض فلاسفہ یونان کا قول ہے کہ مدت حیات انسان کے سانسوں کے شمار پر ہے، میں کہتا ہوں کہ ہر شخص جس قدر سانس یا جتنا رزق اپنا حصہ لایا ہے، اسی طرح ہر شے کو جس میں خوشی کی مقدار اور ہنسی کا اندازہ بھی داخل ہے لکھوا کر لایا ہے، سید موصوف نے اس ہنسی کی مقدار کو جو عمر بھر کے لیے تھی، تھوڑے وقت میں صرف کر دیا، باقی وقت یا خالی رہا یا غم کا حصہ ہو گیا۔“ (آب حیات، ص: ۲۹۳)

مجھ سے بار بار فرماتے تھے کہ کئی دن کے لیے آؤ اور ساتھ رہو، خطوط میں اس کی خواہش اور فرمائش کرتے رہے، اور مشکل سے کوئی خط ان کا اس سے خالی جاتا تھا، کیا معلوم تھا کہ یہ آخری ملاقات ہے۔

ان کا اصل ذوق کتابوں کا مطالعہ و معلومات میں اضافہ تھا، تصنیف و تالیف سے ان کو کچھ زیادہ مناسبت نہ تھی، شاید ان کا وفور علم اور ذوق مطالعہ اپنے معلومات کی منضبط و منظم طریقہ پر پیش کرنے سے مانع ہوتا ہو، پھر ان کو پابندیوں اور مضوابط سے فطری مناسبت نہ تھی، اس کا نتیجہ ہے کہ انھوں نے تصنیف و تالیف کی طرف توجہ نہیں کی، اپنی جوانی کے زمانہ میں جب ان کا کچھ عرصہ بھوپال میں قیام رہا تو نواب سلطان جہاں بیگم صاحبہ والی ریاست کی فرمائش یا اشارہ سے ام المومنین حضرت ام سلمہ رضی اللہ عنہا کی سیرت لکھی جس کا ان کو معاوضہ ملا، لیکن چھپنے کی نوبت نہیں آئی، لاہور کے زمانہ قیام میں ۱۹۲۹ء میں

پنجاب ایڈوانزری بورڈ فار بکس نے ”ولیم ٹانس وز لٹے باٹ“ کے لغت کو اردو میں منتقل کرنے کا کام ان کے سپرد کیا، لیکن کام کے وسیع ہونے کی وجہ سے اس میں انھوں نے اپنے بہت سے تلامذہ و احباب کو شریک کر لیا، یہ لغت ۱۹۳۸ء میں چھپا، لیکن کتاب میں ان کا کہیں نام نہیں ہے، شروع میں بتیس صفحہ کا ان کا ایک فاضلانہ و ناقدانہ مقدمہ ہے، جس میں بہت سے لغوی و نحوی فوائد بھی آگئے ہیں۔

لیکن ان کی اصل علمی یادگار ان کی فاضلانہ عربی کتاب کا وہ نامکمل مسودہ ہے، جو انھوں نے عہد صحابہ تمدن و معاشرت اور علمی زندگی پر سالہا سال سے لکھنی شروع کی تھی، اور اس کے سلسلے میں انھوں نے ۱۳۷ھ (۱۹۵۷ء) میں اپنے قدر داروں دوست ڈاکٹر عبدالوہاب عزام سابق سفیر مصر متعینہ پاکستان کی مدد سے حجاز، مصر و شام و ترکی کا سفر کیا تھا، تاکہ وہاں کے نادر روزگار کتب خانوں سے استفادہ کریں، اور کتاب کے لیے نیا مواد مہیا کریں، ان کی آرزو یہ تھی کہ یہ کتاب ان کی زندگی میں شائع ہو جائے، لیکن نہ وہ اس کو مکمل کر سکے اور نہ اس کا سامان ہوسکا، اس خصوصی شفقت و تعلق کی بنا پر جو وہ مجھ ناچیز کے ساتھ رکھتے تھے، وہ سارا مسودہ، بیاضیں اور یادداشتیں انھوں نے مولانا ظفر احمد صاحب انصاری رکن رابطہ عالم اسلامی کے ذریعہ میرے پاس مکہ معظمہ بھیج دیں، اگر یہ کتاب مکمل اور شائع ہو جاتی تو اندازہ ہے کہ اس موضوع پر منفرد اور ایک انسائیکلو پیڈیا کی حیثیت رکھتی، اللہ اس کی تکمیل و طباعت کا سامان مہیا فرمائے تاکہ ان کی علمی یادگار باقی رہے، صحابہ کرام کی خصوصیات اور کارنامے اپنے ایک نئے پہلو سے اجاگر ہوں، اور جو لوگ واقف نہیں، ان کو تقریباً ایک گنام فاضل و محقق کے علمی مرتبہ فضل و کمال سے آگاہی ہو۔

پھوپھامیاں! (اور ناظرین معاف فرمائیں کہ جب سے ہوش سنبھالا آخری ملاقات تک انھیں لفظوں میں ان کو خطاب کرتا رہا) آپ اس دنیا میں نہیں ہیں، بے شک آپ پر ایسے حجابات پڑے رہے کہ آپ کے گرد و پیش بسنے والے انسانوں نے آپ کو نہیں

پہچانا اور آپ کی قدر و منزلت کو نہیں جانا، لیکن ہم آپ کی یاد ہمیشہ دل سے، اور آپ سے حاصل کئے ہوئے معلومات و افادات کو ہمیشہ سینہ سے لگائے رکھیں گے، آپ کراچی سے پاکستان بلکہ اس دنیا سے رخصت ہو گئے، مگر ہمارے دلوں کی بستی اور ہماری یادوں کی دنیا سے رخصت نہیں ہوئے۔

اے ہم نفسانِ محفلِ ما
رفتید، مگر نہ از دلِ ما (۱)



(۱) یہ مضمون رسالہ ”البلاغ“، کراچی میں شائع ہوا۔

چند ہستیاں بلند مقام لیکن گمنام

- مولانا شاہ حلیم عطا سلوئی
- مولانا حکیم سید حسن ثنی صاحب ندوی امر وہوی
- سید صدیق حسن آئی بی ایس.
- الحاج سید محمد ظلیل صاحب ہنٹوری

Handwritten notes in the bottom left corner, including the number 228.

مولانا شاہ حلیم عطا سلوٹی

استاذی مولانا خلیل عرب صاحب کے اس مدرسہ میں جوان کے مکان واقع بازار جھاؤ لال لکھنؤ میں قائم تھا، ایک روز ایک صاحب تشریف لائے، کہولت کی ابتدائی منزل میں، کشیدہ قامت، نحیف البدن، گوارنگ، سفیدی، جس میں سرخی کی کمی بتاتی تھی کہ خون کی قلت ہے یا ابھی بیماری سے اٹھے ہیں، آنکھیں فراخ اور روشن لیکن حلقے پڑے ہوئے جو کثرت مطالعہ اور شب بیداری کی غمازی کرتے تھے، لباس لکھنؤ کے شرفاء یا اودھ کے روسا کا سا، جسم پر قدیم طرز کا انگرکھا، ایک برکا پاجامہ، لکھنؤ کی دوپلی ٹوپی، بہت ٹھہر ٹھہر کر گفتگو فرماتے، گفتگو ساری نئی مطبوعات کے متعلق، مطبوعات زیادہ تر حدیث، ادب و بلاغت اور تاریخ و رجال کی، خدا معاف کرے، ہم نوعمر طلباء یہ سمجھے کہ لکھنؤ کے کوئی مجتہد ہیں، عرب صاحب کے سب سے تعلقات تھے، خیال ہوا کہ علم کے کوئی شائق اور ادب کے کوئی رسیا ہیں جن کا اس شعر پر عمل ہے۔

یا تم	گوشہ	زہر	تمتع
یا تم	خوشہ	خرمنے	زہر

عرب صاحب اپنے معمول و عادت کے خلاف ان سے بڑے احترام سے ملے، احترام میں محبت کی جھلک، ہم مذاق کی مناسبت اور مزاج و ظرافت کی چاشنی تھی، گفتگو کا انداز بتلاتا تھا کہ پرانی ملاقات اور خاندانی واقفیت ہے، تھوڑی دیر میں معلوم ہو گیا کہ وہ ہمارے ہی ضلع رائے بریلی کے نامی گرامی قصبہ سلون کے موجودہ سجادہ نشین، شاہ نعیم عطا صاحب کے چھوٹے بھائی، مولانا شاہ حلیم عطا صاحب ہیں، اور خلیل عرب صاحب سے ان کے دیرینہ

تعلقات ہیں، تھوڑی دیر کے بعد وہ رخصت ہوئے، یہ ان کی پہلی زیارت تھی۔

دوسری بار ان کو اپنے پھوپھا مولانا سید طلحہ صاحب ٹونکی کے پاس دیکھا، دونوں ایک دوسرے سے بڑی گرمجوشی سے ملے، اور تھوڑی دیر میں یہ معلوم ہوا کہ علم و معلومات کے دو چشمے جو الگ الگ بہ رہے تھے، ایک دوسرے سے مل گئے، مصنفین و کتابوں کا ایسا تذکرہ شروع ہوا کہ ہم نو عمر اور نو آموز طالب علم یہی کہتے رہ گئے۔

دامان نگہ و گل حسن تو بسیار
گلچین بہار تو ز دامان گلہ دارد

اسی زمانہ میں امیر المومنین یحییٰ یمینی (۱) کی کتاب ”الطراز“ جو بلاغت و اعجاز قرآن کے موضوع پر بڑی معرکتہ الآراء کتاب ہے، نئی نئی شائع ہوئی تھی، خاص طور پر موضوع سخن تھی، شاید دو ایک بار ان کو اپنے محلہ میں آتے اور عرب صاحب یا مولانا طلحہ صاحب سے ملتے ہوئے دیکھا، انھوں نے کچھ مدت لکھنؤ میں ابو عبد اللہ مولانا محمد سورتی کی صحبت میں گزاری تھی، اس وقت ہمارے ٹونک کے ایک عزیز جن کا نام مولوی سید محمد اسماعیل تھا، اور سعدی میاں کہلاتے تھے، مولانا سورتی کی صحبت اور درس سے استفادہ کرتے تھے، شاہ صاحب ان ملاقاتوں میں اکثر ان صحبتوں کا ذکر کرتے تھے۔

شاہ صاحب کو قریب سے دیکھنے اور ان کے کمالات و اوصاف سے بقدر استعداد و سن و سال واقف ہونے کا موقع حقیقتاً اس وقت ملا جب میں اپنے دو بزرگوں ابو حمزہ سید زبیر حسنی صاحب اور ان کے بھائی مولانا سید طلحہ صاحب کی ہمراہی میں پہلی بار سلون گیا، زمانہ غالباً ۱۹۳۱ء کا تھا، میری عمر ۱۷ سال رہی ہوگی، سبزہ آغاز علم و مطالعہ کی وادی میں نو وارد، ضابطہ کی طالب علمی ختم ہوئی تھی، اور حقیقی طالب علمی شروع، سلون رائے بریلی کی ایک تحصیل ہے، فاصلہ ۱۹، ۲۰ میل ہے، قصبہ نہ تحصیل ہونے کی وجہ سے مشہور ہے، نہ کسی اور امتیاز کی وجہ سے، اس کی ساری شہرت و عزت اس خانقاہ کی بدولت ہے، جس کی بنیاد

(۱) ائمہ، یمن جو مسلک زیدی تھے، اپنے کو امیر المومنین کہلاتے اور لکھتے تھے۔

گیارہویں صدی کے نامور چشتی شیخ حضرت شاہ پیر محمد صاحب سلونی (۱۰۹۹ھ) نے ڈالی، اس وقت سے یہ قصبہ چشتی نظامی سلسلہ کا ایک عظیم روحانی مرکز رہا ہے، اس خانقاہ کی ایک خصوصیت یہ بھی رہی ہے کہ وہ خانقاہ رشیدیہ جو پنور اور خانقاہ مجیبیہ پھلواری شریف کی طرح بیک وقت خانقاہ و مدرسہ اور علم و ادب، تجرّد و تفرید اور تصنیف و تالیف، تعلق و بے تعلق اور فقر و غنا دونوں کا مرکز رہا ہے، سلون میں ہمارے ان دونوں بزرگوں کے کچھ اعزاز بھی اس وقت موجود تھے، جن کا نامہائی سلسلہ ٹونک میں تھا، وہ اور ان کے ساتھ میں بھی ان عزیزوں کے یہاں ٹھہرا، پہنچنے کے کچھ دیر بعد ہی یہ یاد نہیں کہ شاہ صاحب نے پیش قدمی فرمائی اور بازدید کے طور پر ہم لوگ ان کی خدمت میں حاضر ہوئے، یا ہم ہی لوگوں نے پہل کی، بہر حال ان کے یہاں جانا یاد ہے، اس خاندان کے تمام افراد ہمارے خاندان کے لوگوں سے بڑے احترام و محبت سے ملتے تھے، اور یہ احترام ان کو اپنے بزرگوں سے ورثہ میں ملا ہے، یوں بھی سنا ہے کہ فاروقی شیوخ سادات کے احترام اور حق شناسی میں ہمیشہ ممتاز رہے ہیں، خود شاہ نعیم عطا صاحب کو (جو اپنے ذوق و مشرب اور اعمال و رسوم میں ہمارے خاندان کے مسلک و عقیدہ سے بہت الگ تھے) ہمیشہ اس خاندان کے چھوٹے سے چھوٹے افراد سے بہت فروتنی اور تواضع سے ملتے دیکھا، باوجود معاشرت اور اختلاف ذوق و مشرب کے ہمارے خاندانی بزرگ حضرت شاہ علم اللہ نقشبندی، اور خاندان سلون کے بزرگ حضرت شاہ پیر محمد چشتی میں ہمیشہ احترام و اعتراف کا معاملہ رہا ہے، اور ہر ایک نے دوسرے کے متعلق بڑے بلند الفاظ میں اظہار خیال کیا ہے، غرض شاہ صاحب نے ان حضرات کا بڑا اعزاز و اکرام کیا، دیرینہ خاندانی تعلقات کے علاوہ ان کو ہم لوگوں سے ذوقی علمی مناسبت بھی تھی، اور وہ اپنے عقیدہ و مسلک میں (جو انھوں نے اپنے مطالعہ و تحقیق سے اختیار کیا تھا) اپنے برادر بزرگ اور افراد خاندان سے زیادہ ہم لوگوں سے قریب تھے، ان کی تعلیم و تربیت اور ان کا ذہنی نشوونما زیادہ تر اپنے عم محترم شاہ حسام عطا صاحب کے زیر سایہ ہوا تھا، وہ بڑے معتدل المزاج، صحیح الخیال، اور حق پسند بزرگ تھے، انھیں نے شاہ صاحب کے دل میں

شیخین (ابن تیمیہ اور ابن قیم) اور ان کے دبستان کے علماء کی عظمت و محبت اور ان کی تصنیفات کا شوق پیدا کیا تھا، پھر میاں سید نذیر حسین صاحب محدث دہلوی کے شاگرد رشید مولانا سید ابوالحسن دہلوی کی تعلیم نے سونے پر سہاگہ کا کام کیا، شاہ صاحب اپنے چچا صاحب کا بہت بڑا احسان سمجھتے تھے کہ انھوں نے اس محدود ماحول سے نکالا اور حدیث و سنت اور ان کے داعیوں اور علم برداروں کی محبت کا بیج ان کے دل میں بویا، وہ گویا زبانِ حال سے گویا تھے، اور یہ شعر میں نے سب سے پہلے انھیں کی زبان سے سنا کہ۔

روح پدرم شاد کہ فرمود با استاد
فرزند مرا عشق بیا موز دگر ہیچ

یہ بھی فرماتے تھے کہ چچا صاحب اپنے زمانہ اور قرب و نواح کے دو بزرگوں کا بڑی عقیدت کے ساتھ نام لیتے تھے، اور فرماتے تھے کہ ہمارے زمانہ میں یہ دو حضرات بڑے بلند پایہ ہیں، ایک فرنگی محل کے مولانا محمد نعیم صاحب اور ایک تکیہ رائے بریلی کے سید شاہ ضیاء النبی صاحب۔

ہم لوگوں کے پہنچنے سے گویا شاہ صاحب کی عید ہو گئی، وہ اس بھرے پرے قصبہ میں بلکہ واقعہ یہ ہے کہ پورے ضلع میں، اپنے ذوق، اپنے مطالعہ، کتابوں کے ساتھ عشق، حدیث و سنت کے ساتھ شغف اور ابن تیمیہ اور ابن قیم اور ان کے تلامذہ و مشائخ کے ساتھ والہانہ تعلق میں بالکل نرالے تھے، اور اپنے وطن، اہل قصبہ، اور افراد خاندان کے درمیان غربت و مسافرت اور عزت و خلوت کی زندگی گزار رہے تھے، اور اقبال کا یہ شعر بالکل ان کے حسب حال تھا۔

من مثال لالہ صحرا ستم
درمیان محفلے تنہا ستم

ہم لوگ پہنچتے تو معلوم ہوا کہ جیسے وطن سے کوئی ہم صغیر اور ہم زبان آیا، وہ خود پڑھتے تھے، اور خود مزالیتے تھے، کوئی ایسا ہم نفس اور ہم مذاق نہ تھا، جس سے وہ ان مضامین کا تذکرہ

بھی کرتے، اب مولانا سید طلحہ صاحب جیسا ہم مشرب اور ہم مذاق مل گیا، معلوم ہوا کہ فہرست ابن الندیم اور کشف الظنون کے اوراق کھلے ہوئے ہیں، ابھی کسی مصنف کی خصوصیات کا تذکرہ ہے، اور ابھی کسی تصنیف کی منفرد تحقیقات کا، ان کے دونوں صاحبزادے شاہ ہادی عطاء مرحوم اور شاہ حسن عطاء سلمہ، ۸، ۸، ۱۰، ۱۰، ۱۰ سال کے بچے تھے، شاہ صاحب خود اٹھ اٹھ کر کتابیں لاتے، کبھی ان بچوں سے منگواتے، ان کی زندگی کا سب سے بڑا شوق اور ان کی آمدنی کا سب سے محبوب مصرف کتابوں کی خریداری تھی، وہ بمبئی اور سورت کے کتب خانوں کو برابر آرڈر دیتے رہتے، اور حدیث، اسماء الرجال، تاریخ، طبقات، یہاں تک کہ ادب و محاضرات کی کوئی کتاب نئی چھپی یا کسی قدیم کتاب کے نئے ایڈیشن کا انھوں نے اعلان پڑھا اور فوراً فرمائش بھیجی، اس طرح ان کے گھر میں کتابوں کا ایسا ذخیرہ جمع ہو گیا تھا، جو بڑے بڑے شہروں میں آسانی سے دستیاب نہیں ہو سکتا، شاہ صاحب چھوٹے بچوں کی طرح ان کتابوں کو سنبھال کر رکھتے اور ان کو دیکھ دیکھ کر خوش ہوتے، آج ان کی مراد برآئی تھی، اور وہ بڑے شوق و اعتماد کے ساتھ ان کتابوں کو دکھا رہے تھے۔

شاہ صاحب کے محبوب مصنف پانچ تھے، شیخ الاسلام ابن تیمیہ، علامہ ابن قیم، ابن رجب، ابن عبد الہادی اور علامہ ابن جوزی، شاہ صاحب نے ان کی وہ کتابیں دکھائیں جو نئی چھپ کر آئی تھیں، مولانا طلحہ صاحب خود وسیع النظر عالم تھے، ان کے لیے ممکن ہے کہ یہ چیزیں نئی نہ ہوں، لیکن میں نے کئی کتابیں پہلی بار دیکھیں ”احیاء العلوم“ عراقی کی تخریج کے ساتھ وہیں دیکھی، ابن جوزی کی تلمیس ابلیس ابن رجب کا رسالہ ”فضل علم السلف علی الخلف، دفائن الکنوز“ کے نام سے ایک مجموعہ جس میں ابن جوزی کا رسالہ ”لفتنہ الکبد فی نصیحة الولد“ فریابی کا رسالہ ”صغۃ النفاق و ذم المنافقین“ وغیرہ وغیرہ، ابن جوزی کی ایک نہایت دلچسپ کتاب ”صید الخاطر“ شاہ صاحب کو بہت عزیز تھی، اس کی پہلی بار وہیں زیارت کی، رائے بریلی آکر ان میں سے اکثر کتابوں کا مکتبہ قیمہ بمبئی کو آرڈر دیا جو اس زمانہ میں نئی مصری مطبوعات کا ہندوستان میں

سب سے بڑا تجارتی مرکز تھا، اور الحمد للہ یہ کتابیں آئیں، ان کے مطالعہ کا شرف حاصل ہوا، اگر اس سے کوئی دینی و علمی نفع ہوا (اور ضرور ہوا) تو اس کا اجر شاہ صاحب ہی کو ملے گا۔

شاہ صاحب کی آمد و رفت لکھنؤ کم لیکن کچھ کچھ وقفہ کے بعد ہوتی رہتی تھی، اور وہ مولانا طلحہ صاحب اور غلیل عرب صاحب سے ضرور ملتے، سلون کی حاضری کے بعد وہ مجھ پر بھی خصوصی کرم فرمانے لگے، تکیہ رائے بریلی بھی کئی مرتبہ تشریف لائے، اور لکھنؤ کے مکان پر بھی، کسی تقریب روزہ کشائی وغیرہ میں تشریف لاتے، یا اتفاقاً ان کی موجودگی میں کوئی تقریب ہوتی تو قدیم رسم و وضع کے مطابق خاندانی بزرگوں کی طرح حصہ لیتے اور اس میں شرکت کرنے سے خوش ہوتے، جس قدر ملنا زیادہ ہوا، ان کے مطالعہ کی وسعت اور ان کے ذوق کی لطافت اور پاکیزگی کا نقش دل و دماغ پر گہرا ہوتا گیا، یہ دیکھ کر قلب اور صدمہ ہوتا تھا کہ وہ ایک ایسے ماحول میں زندگی گزار رہے ہیں جو ان سے نا آشنا اور وہ اس سے بیگانہ ہیں، اردو کی ایک مثل ہے کہ مور جنگل میں ناچا، کس نے دیکھا، شاہ صاحب کا بچپن یہی حال تھا کہ ان کے علم و مطالعہ سے کوئی فائدہ اٹھانے والا نہ تھا، دوسری طرف ہمارے مدارس عربیہ میں ایسے حضرات کی بڑی کمی تھی، جو طلباء میں صحیح مذاق، مطالعہ کا شوق اور نظر میں وسعت و بلندی پیدا کریں اور جن سے خود سائنڈہ علمی رہنمائی اور متقدمین کی کتابوں کی طرف رسائی حاصل ہو، اور کسی دوسرے مدرسہ میں اختیار نہ تھا، دارالعلوم ندوۃ العلماء ہی میں ان کی ذات سے فائدہ اٹھانے کی کوئی سبیل نکالی جاسکتی تھی، خوش قسمتی سے اس وقت ندوہ اور دارالعلوم کے سب سے بڑے با اختیار کارکن دو تھے، ایک برادر معظم ڈاکٹر سید عبدالعلی صاحب ناظم ندوۃ العلماء، دوسرے استاد محترم مولانا سید سلیمان ندوی معتمد دارالعلوم، دونوں علم و علماء کے مرتبہ شناس اور خود صاحب علم و صاحب ذوق، مہتمم و شیخ الحدیث دارالعلوم مولانا حیدر حسن خاں صاحب فضلاً کے سچے قدراں اور علم کے جوہر شناس تھے، مجھے شاہ صاحب کو دارالعلوم میں لانے میں کوئی دشواری نہ ہوئی، یوں تو (منطق و فلسفہ کو چھوڑ کر) تمام علوم قدیمہ سے ان کو مناسبت اور ان میں مشارکت تھی، لیکن حدیث

وتاریخ سے زیادہ، انھوں نے حدیث جیسا کہ اوپر ذکر ہوا، میاں صاحب کے شاگرد رشید مولانا سید ابوالحسن علی صاحب دہلوی سے پڑھی تھی، اور انھوں نے ان کو اوائل سنا کر سند لی تھی، یہ اس وقت کا واقعہ ہے، جب شیخ صاحب شاہ نعیم عطا صاحب کی درخواست پر بہ نفس نفیس سلون تشریف لائے تھے، شاہ حلیم عطا صاحب کا حافظہ غیر معمولی تھا، اور سلف کے حافظہ کی ایک نشانی تھی، اس لیے متون و شروح حدیث میں انھوں نے جو کچھ پڑھا تھا، وہ بہت کچھ ان کے حافظہ میں محفوظ تھا، پھر امام ابن تیمیہ، ابن قیم اور حافظ ابن حجر کی کتابوں کے بار بار مطالعہ سے ان کے اندر حدیث سے گہری مناسبت پیدا ہو گئی تھی، غرض یہ کہ ۱۹۳۹ء میں شاہ صاحب دارالعلوم میں بحیثیت استاد حدیث کے تشریف لے آئے، مولانا حیدر حسن خاں صاحب کے تشریف لے جانے کے بعد صحیحین کا درس بھی ان سے متعلق ہوا، شاہ صاحب کو اس سے پہلے درس دینے کا موقع نہیں ملا تھا، ان کا اصل ذوق، مطالعہ اور کتابوں سے تمتع و لطف اندوزی کا تھا، لیکن ان کا قوی حافظہ، علمی استحضار، مطالعہ کی وسعت اور معلومات کی فراوانی طلباء کو متاثر کئے بغیر نہیں رہتی تھی، وہ بعض اوقات اتنی معلومات مہیا فرما دیتے تھے، اور نقول و حوالوں کی اتنی کثرت ہوتی تھی کہ طلباء ان کو اخذ و ہضم نہیں کر پاتے تھے، تعلیم کا یہ تجربہ ہے کہ بعض اوقات ایک ایسا معلم جس کا مطالعہ تو زیادہ وسیع نہیں، لیکن وہ اپنے فن اور مضمون یا کتاب پر حاوی ہے، زیادہ وسیع المطالعہ اور کثیر المعلومات استاذ سے زیادہ مفید ثابت ہوتا ہے، اور طلباء اس کو ترجیح دیتے ہیں، یہ آزمائش جو کسی نقص کا نتیجہ نہیں بلکہ کمال کا نتیجہ تھی، شاہ صاحب کو بھی پیش آئی، یوں کہنا چاہئے کہ یہ ان کے کمال کا تاوان تھا، جو ہر صاحب کمال کو ادا کرنا پڑتا تھا، لیکن رفتہ رفتہ ان کا درس زیادہ مفید اور طلباء زیادہ مطمئن ہوتے گئے اور خاص طور پر علم کا ذوق، مطالعہ کا شوق، متقدمین کی تصنیفات و تحقیقات کی قدر، ہر موضوع پر بنیادی کتابوں اور صحیح ماخذ کی واقفیت، جو علمی ترقی اور کمال کا بہت بڑا زینہ، اور علوم دینیہ کے وسیع کتب خانہ کی ”شاہ کلید“ ہے، طلباء کو حاصل ہوئی اور اس سے طلباء نے بقدر استعداد فائدہ اٹھایا۔

شاہ صاحب کا اصل فائدہ اور ان کی قدر و قیمت یہ تھی کہ اساتذہ کو ان سے مفید رہنمائی حاصل ہوتی تھی، اور ان کا بہت سا وقت کتابوں کی ورق گردانی سے بچ جاتا تھا، میرا ذاتی تجربہ ہے کہ مجھے عین درجہ میں جاتے وقت راستہ میں یاد آیا کہ فلاں مقام ابھی تشنہ تحقیق ہے یا فلاں آیت کی تفسیر دیکھنی رہ گئی ہے، یا فلاں حدیث کے متعلق پوری تحقیق نہیں ہوئی، اتنا وقت نہیں تھا کہ کتب خانہ میں جا کر تشفی کی جاتی، اتفاق سے شاہ صاحب درجہ میں جاتے ہوئے یا آتے ہوئے مل گئے، وہ اشکال ان کے سامنے پیش کیا، انھوں نے کھڑے کھڑے ایسی تقریر کر دی اور کتابوں کی عبارتیں سنا دیں کہ شاید دو چار گھنٹے میں بھی اتنا مواد حاصل نہ ہوتا، امام ابن تیمیہ، ابن قیم کی کتابوں کے صفحے کے صفحے ان کو یاد تھے، اور وہ رکوع کی طرح سناتے تھے، بڑی مدد ان سے جو ملتی تھی، وہ یہ کہ وہ یہ بتاتے رہتے تھے کہ اس موضوع پر سب سے بہتر کس نے لکھا ہے، اور اس کے لیے کون سی کتاب دیکھنی چاہئے ”تاریخ دعوت و عزیمت“ کی تصنیف کے زمانہ میں نیز اپنے دوسرے مضامین اور سائل کی ترتیب کے موقع پر مجھے بار بار اس کا تجربہ ہوا کہ انھوں نے جو کتاب یا مقام متعین کر دیا، ہفتوں کے مطالعہ کے بعد بھی اس سے بہتر ماخذ نہ مل سکا۔

حدیث و رجال اور تاریخ ان کا پسندیدہ موضوع تھا، ادب کا بھی بڑا صحیح مذاق رکھتے تھے، اچھے ادیبوں، اہل طرز اور ان کی خصوصیات سے واقف تھے، انھوں نے قدیم طرز پر پڑھا، لیکن ان کی نظر جدید چیزوں پر بھی تھی، وہ ان معائب اور کمزوریوں سے بھی واقف تھے جن میں عربی زبان و ادب پچھلی صدیوں (عجمیت و ترکی اثر و اقتدار کے دور) میں مبتلا ہوئے، محققات کی تالیف کے زمانے میں مجھے ان کی لطافت ذوق اور حسن انتخاب کا تجربہ ہوا، مثال کے طور پر مجھے مقامات بدیع الزماں میں سے ایک مقامہ کا انتخاب کرنا تھا جو بدیع الزماں کی بہترین خصوصیات کی نمائندگی کرتا ہو، اور طلباء کے لیے زیادہ سے زیادہ مفید، شاہ صاحب نے برجستہ کہا کہ ”المقامة المصيرية“ انتخاب کیجئے، بعد میں دیکھا تو اس سے زیادہ جاندار، لطیف و بلیغ نثر کا نمونہ نہ صرف مقامات بدیع ہی میں نہیں ملتا

بلکہ اس عہد کی تحریروں میں بھی اس کا خاص امتیاز ہے۔

شاہ صاحب کی تو نثر میں لکھنے کی نوبت کم آتی تھی، اور یہ ان کے عہد کا عام حال تھا، لیکن عربی نظم پر ان کو اچھی خاصی قدرت تھی، اور بہت سہولت اور روانی کے ساتھ وہ طویل قصیدہ لکھ دیا کرتے تھے، ان کے عربی اشعار میں روانی، سلاست اور عربیت ہے، اس کا بہترین نمونہ ان کا قصیدہ ”نونیہ“ ہے، جو اپنے محبوب مشہور عالم ابن قیم کے تتبع میں لکھا گیا، ایک مرتبہ وہ ایک تبلیغی سفر میں گئے، وہیں سفر میں انھوں نے ایک قصیدہ شروع کیا، جس میں سفر کے حالات اور رفقاء کا تذکرہ ہے۔

جدید مصنفین میں وہ علامہ کرذ علی کو زیادہ پسند کرتے تھے، اور اس کی وجہ یہ ہے کہ ان کی کتابوں میں معلومات اور مطالعہ کا حصہ نمایاں رہتا ہے، اور شاہ صاحب کو ان میں اپنی دلچسپی کی چیزیں اکثر مل جاتی تھیں، کرذ علی کی میں نے کئی کتابیں ان کے پاس دیکھیں، جن میں ”غرائب الغرب، القديم والحديث“ اور ”کنوز الاجداد“ اس وقت یاد آتی ہیں۔

شاہ صاحب کا قرآن مجید بڑا پختہ اور متحضر تھا، مجھے معلوم نہیں کہ وہ روزانہ دور کرتے تھے یا نہیں، لیکن جب چاہتے جہاں سے چاہتے سنا دیتے تھے، رمضان المبارک میں ختم کا اہتمام تھا، اس استحضار اور قرآنی ذوق کی وجہ سے وہ بڑی بر موقع آیات پڑھتے، طبیعت میں شگفتگی اور شعریت تھی، کبھی کبھی بڑا لطیف مزاح فرماتے، اور قرآنی آیات یا قدیم آیات کے پردے میں بڑی حقیقت کہہ جاتے، ایک مرتبہ وہ دارالعلوم کے مہمان خانہ میں ٹھہرے ہوئے تھے، ان کے رہنے اور سونے کی کوئی اور موزوں جگہ نہ تھی، مولانا سید سلیمان ندوی جو ہمیشہ مہمان خانہ میں ٹھہرتے تھے، تشریف لانے والے تھے، ان کی آمد آمد سن کر دفتر اہتمام نے کئی بار اشارتا پھر صراحتاً شاہ صاحب سے کہا کہ وہ کہیں دوسری جگہ منتقل ہو جائیں، اس لیے کہ مہمان خانہ میں سید صاحب اور ان کے رفقاء کا قیام رہے گا، شاہ صاحب کو کسی قدر گرانی ہوئی، ایک دن ہم لوگوں سے فرمانے لگے کہ آج کل یہ آیت میرے حسب حال ہے: ”يَا أَيُّهَا النَّمْلُ ادْخُلُوا مَسَاكِنَكُمْ لَا يَحْطِمَنَّكُمْ سُلَيْمٌ“

وَجُنُودُهُ وَهُمْ لَا يَشْعُرُونَ“ ایک روز عزیز گرامی مولوی عبداللہ عباس ندوی اپنے زمانہ تدریس میں درجہ میں گئے اور دیکھا کہ طلباء ابھی تک نہیں آئے تھے، اسی اثنا میں جب وہ طلباء کے انتظار میں کھڑے تھے، شاہ صاحب تشریف لائے شاہ صاحب ان کے استاد تھے، اور شاہ صاحب نے ان کا دور طالب علمی بھی دیکھا تھا، اور جانتے تھے کہ ہر دور کے طالب علم ایک ہی طرح کے ہوتے ہیں ”کل غایۃ ہند“۔

مولوی عبداللہ صاحب نے ان سے طلباء کی بدشوقی اور کم ہمتی کی شکایت کی، شاہ صاحب نے برجستہ فرمایا ”كَذَلِكَ كُنْتُمْ مِنْ قَبْلُ فَمَنْ اللَّهُ عَلَيْكُمْ“ شاہ صاحب خالص علم و مطالعہ اور علمی ذوق کے آدمی تھے، وہ صاحب جانداد تھے، اور ایک بڑے ذی وجاہت اور محترم ذی علم خاندان کے رکن رکین، ان کے والد شاہ مہدی عطا صاحب ایک بڑی خانقاہ کے سجادہ نشین اور ضلع کے نامی رؤساء اور زمینداروں میں تھے، اس سلسلہ کے اگلے سجادہ نشینوں کی طرح وہ مشیخت کے ساتھ صاحب علم و فضل، عالی طبع اور کریم النفس بزرگ تھے، شاہ صاحب ان کے چھوٹے بیٹے تھے، ان سے بڑے دو اور بھائی تھے، سب سے بڑے شاہ نعیم عطا صاحب سجادہ، ان سے چھوٹے شاہ علیم عطا صاحب جو پختلے میاں کہلاتے تھے اور شاہ صاحب میں اور ان میں بڑا اتحاد تھا، ان کے بڑے بھائی شاہ نعیم عطا صاحب جن سے انھوں نے کچھ پڑھا بھی تھا، بڑے ذہین و ذکی، قوی الحافظہ اور جید الاستعداد تھے، لیکن ان کا ذوق و مسلک اور ان کے مشاغل زندگی، شاہ صاحب سے بالکل الگ اور علم و مطالعہ سے کوئی علاقہ نہیں رکھتے تھے، تعلقات بھی کچھ زیادہ استوار اور خوشگوار نہ تھے، لیکن شاہ صاحب کی طرف سے ہمیشہ احتیاط اور احترام کا معاملہ تھا، ان کو سجادگی اور اس کے فوائد سے کوئی تعلق نہ تھا، مسلک کا بھی وہ ان رسوم کو پسند نہیں کرتے تھے، ان کی جانداد، اب بھی ان کے گزر اوقات کے لیے بالکل کافی تھی، اور ان کا شمار ضلع کے زمینداروں میں تھا، لیکن ان کو انتظام جانداد تحصیل وصول سے کوئی مناسبت نہ تھی، یہ سب کام ان کے ہونہار سعید ورشید فرزند شاہ ہادی عطا مرحوم انجام دیتے تھے، شاہ ہادی عطا اپنے خاندان کی بہترین ذہنی

خصوصیات اور وہی کمالات کے وارث تھے، ذہین اور قوی الحافظ، سخت محنتی، کتاب کا کیرا اور شیع علم کا پروانہ، مدل سے لے کر بی، اے تک ہمیشہ امتیاز کے ساتھ کامیابی حاصل کی اور بی، اے آنرز میں توپوری مسلم یونیورسٹی علی گڑھ میں ریاضی میں امتیاز اور تمغہ حاصل کیا، اسی کے ساتھ نہایت سعید و فرمانبردار اپنے خاندان کی ترقی اور نیک نامی کے خواہشمند، اسلاف کے کارناموں کو زندہ کرنے کے متمنی اور اس کے لیے کوشاں، لکھنے کی بھی اچھی صلاحیت تھی، بعض مضامین النودہ اور دوسرے رسالوں میں شائع ہوئے، لیکن اس غیر معمولی محنت نے جو وہ امتحانات میں امتیاز حاصل کرنے کے لیے کرتے تھے، ان کی صحت پر برا اثر ڈالا، وہ تپ دق میں مبتلا ہوئے اور عین جوانی (۲۲) سال کی عمر میں ایک شیرخوار بچی چھوڑ کر دسمبر ۱۹۲۶ء کو رائے بریلی میں انتقال کیا، اور اپنے والد کی تمناؤں کا خون اور اپنے خاندان کے دوبارہ عروج کے امکانات کو ختم کر کے رخصت ہوئے، شاہ صاحب کے لیے یہ داغ اتنا سخت تھا کہ انھوں نے اس کو اپنی قوت ایمانی اور ذوق علمی سے چھپالیا، لیکن ان کی مگر گویا ٹوٹ گئی اور ان کی زندگی اب ہمیشہ کے لیے بے لطف اور بے معنی ہو کر رہ گئی، اسی کے ساتھ دوسرا داغ، جوان و تعلیم یافتہ بیٹی کے انتقال کا تھا، جس کو انھوں نے بڑے شوق سے عربی اور دینیات کی تعلیم دی تھی، اور جس کو ذکاوت و حافظہ اپنے خاندان کا ملتا تھا، اس نے بھی شادی کے عین بعد داغ مفارقت دیا، ان دونوں صدموں نے شاہ صاحب کو نیم جاں کر دیا، اب ان کا دل صرف کتابوں سے بہلتا یا دارالعلوم کے درس و تدریس میں وقت کٹتا تھا (۱)۔

ان سب حوادث، مطالعہ کی کثرت اور راحت کے اسباب کے فقدان نے شاہ صاحب کو قبل از وقت بوڑھا کر دیا تھا، اور وہ اپنی عمر سے زیادہ ضعیف اور معمر نظر آنے لگے تھے، بالآخر شوال ۱۳۷۲ھ (جون ۱۹۵۵ء) میں ان پر دماغی فاج (Brain Haemorrhage) کا حملہ ہوا اور زندگی و موت کی کشمکش میں کئی مہینے بتلا رہنے کے بعد جس میں علاج و تدبیر

(۱) شاہ ہادی عظامرحوم کے علاوہ شاہ صاحب کے تین صاحبزادے اور ہیں، اور تینوں فرہین و ذکی اور خاندانی خصوصیات کے حامل، شاہ حسن عطا ایم، اے علیگ، مولوی شاہ شیر عطا ندوی، اور بشیر عطا سہم اللہ تعالیٰ۔

میں کوئی کمی نہیں کی گئی تھی، ۲۰ صفر ۱۳۷۷ھ کو اس جہان فانی سے رحلت کی، الہ آباد (جہاں وہ تبدیل آب ہوا کے لیے گئے تھے) سے لاش سلون لائی گئی اور خانقاہ سلون میں اپنے کتب خانہ کے سامنے آسودہ خاک ہوئے، میں نے اس حادثہ کی اطلاع لاہور میں سنی اور دل پکڑ کر رہ گیا ع

اک شمع رہ گئی تھی سو وہ بھی خاموش ہے

اب ایسے فانی العلم، ایسے کتابوں کے عاشق بلکہ ایسی زندہ وناطق کتابیں کہاں پیدا ہوں گی، اب بھی تصنیف و تالیف میں مشکل مقام آتا ہے یا کوئی علمی مسئلہ پیش آتا ہے، تو بے اختیار شاہ صاحب یاد آتے ہیں اور نگاہیں ان کو تلاش کرتی، اور مایوس و نا کام واپس آتی ہیں ع

یک حرف کاشکیست کہ صد جا نوشتہ ایم

شاہ صاحب ہمارے شیخ و مرشد و مربی حضرت مولانا شاہ عبدالقادر صاحب رائے پوری سے لکھنؤ میں بیعت ہوئے تھے، ان کی مجلسوں میں بڑے اہتمام اور ادب سے شرکت کرتے تھے، حج کی بڑی تمنا تھی، اور ۱۹۵۵ء میں اس کی تیاری بھی کر لی تھی، مجھے بھی یہ شوق تھا کہ وہ علمائے حجاز اور اطراف عالم سے آئے ہوئے مختلف اہل علم و فن (جو زمانہ حج میں مکہ معظمہ میں جمع ہو جاتے ہیں) سے ملیں اور ان سے علمی مذاکرات ہوں، اور یہ عرب علماء بھی دیکھیں کہ ہمارے ہندوستان میں کیسے کیسے وسیع النظر اور قوی الحافظہ عالم ہیں، لیکن یہ تمنا پوری نہیں ہوئی اور شاہ صاحب کا جانا نہ ہو سکا۔

شاہ صاحب کے مطالعہ اور تصنیف و تالیف میں کوئی مناسبت نہ تھی، وہ تحریر کے زیادہ عادی نہ تھے، اور مولانا حیدر حسن خاں صاحب اور دوسرے بہت سے قدیم علماء کی طرح انھوں نے لکھنے کی خاص طور پر مشق نہیں کی تھی، ”الندوہ“ میں جب مشاہیر اہل علم و فکر اور اصحاب درس کے مضامین شائع ہوئے، تو میں نے ان سے بھی اس بزم میں شرکت کی فرمائش کی، وہ ایک دن رائے بریلی تشریف لائے تو میرے اصرار پر انھوں نے ایک

مضمون قلم بند کرادیا، جو حسب توقع بہت پُر از معلومات اور طلباء کے لیے مفید ہے، اور اس مجموعہ کی زینت ہے، باوجود تصنیف سے زیادہ اشتغال نہ ہونے کے انھوں نے تصنیفات کا قابل قدر ذخیرہ چھوڑا، جو زیادہ تر حدیث و رجال کے موضوع پر ہے، ان میں حسب ذیل کتابیں خاص طور پر قابل ذکر ہیں۔

الکتاب الکریم فی استخراج الدرر من القرآن العظیم، المعجم المفہرس، نسمة السحر (دیوان شعر) افسوس ہے کہ ان میں سے کوئی چیز بھی حلیہ طباعت سے آراستہ نہیں ہوئی، اللہ تعالیٰ ان کے اخلاف اور تلامذہ کو توفیق دے کہ ان کو چھپوا کر ان کا فیض جاری کریں۔

وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا [الكهف: ۶۷]



مولانا حکیم سید حسن ثنی صاحب امر و ہوی

میرے دو عزیز قریب تقریباً ہم عمر ہیں، ان میں سے بڑے بھائی کا نام حسن ثنی ہے، دوسرے کا نام محمد مسلم ہے، ہمارے خاندان میں یہ دونوں نام کچھ نئے معلوم ہوتے تھے، میں نے اپنے بچپن میں ایک مرتبہ ان کی والدہ سے (جو میری حقیقی خالہ زاد بہن تھیں) پوچھا کہ آپ نے یہ نام کیسے رکھے، انھوں نے کہا امر وہہ میں ہمارے عزیزوں میں دو بھائی ہیں جن کا نام حسن ثنی اور مسلم ہے، مجھے یہ نام بڑے پسند آئے اور میں نے اپنے بچوں کا یہی نام رکھا، یہ شاید پہلا موقع تھا کہ مجھے معلوم ہوا کہ امر وہہ میں ہماری عزیز داری ہے اور وہاں اس نام کے ہمارے ایک عزیز حسن ثنی ہیں۔

کچھ عرصہ کے بعد جب شعور ہوا تو میں نے ان کی ذہانت اور علم و مطالعہ اور ادبی علمی ذوق کا تذکرہ سنا، زیادہ تر اپنے استاد بزرگ مولانا سید طلحہ صاحب سے جو ان کے عزیز قریب بھی تھے، اور ٹونک میں عرصہ تک ساتھ بھی رہا تھا، علامہ رشید رضا مصری کی آمد کے موقع پر جو ۱۹۱۲ء کے جلسہ ندوۃ العلماء کی صدارت کے لیے مصر سے تشریف لارہے تھے، ندوہ کا سالانہ جلسہ دارالعلوم کی نئی عمارت کے ہال میں منعقد ہونا طے پایا تھا، یہ علامہ شبلی نعمانی کا دور تھا، اور بہت سی حیثیتوں سے اس اجلاس کی بہت اہمیت تھی، ندوۃ العلماء کی طرف سے ذہین و سنجیدہ طلباء کے مختلف وفد اس تاریخی اجلاس میں شرکت کی دعوت دینے اور ندوۃ العلماء اور اس کے مقاصد کے تعارف کے لیے روانہ کئے گئے، ایک وفد میں مرحوم بھی تھے، انھوں نے ضلع رائے بریلی کے ایک قصبہ میں جو تقریر کی اس سے وہاں کے مسلمانوں اور اہل ذوق پر خطابت اور ذہانت کی دھاک بیٹھی، اور عرصہ تک لوگوں کو وہ تقریر یاد رہی۔

مرحوم اپنے مختلف عوارض اور صحت کی کمزوری کی بنا پر عرصہ دراز سے گوشہ گیر ہو چکے تھے، اور سفر ترک کر چکے تھے، اس لیے نہ کسی خاندانی تقریب میں وہ عرصہ سے رائے بریلی اور ٹونک تشریف لائے تھے اور نہ مجھے اپنی تعلیمی مشغولیوں کی وجہ سے امر وہہ جانے کا اتفاق ہوا تھا، وہ چونکہ خاندانی انساب اور خاندان کی شاخوں اور قراہتوں سے بڑے واقف تھے، اور اس موضوع پر سند کا درجہ رکھتے تھے، اور انھوں نے میرے والد صاحب رحمۃ اللہ علیہ (مولانا سید عبدالکلی) کے دور نظامت میں ندوہ میں تعلیم پائی تھی، اور زمانہ قیام میں خاندانی تعلق کی بنا پر ان کے پاس بھی آتے جاتے تھے، اور رائے بریلی بھی جا چکے تھے، اس لیے وہ ہم دونوں بھائیوں (برادر معظم ڈاکٹر سید عبدالعلی مرحوم اور ناچیز) سے خوب واقف تھے، لیکن مجھ سے خط و کتابت کا سلسلہ اور التفات و عنایت خاص کا معاملہ اس وقت شروع ہوا، جب ۱۹۳۹ء میں میری کتاب ”سیرت سید احمد شہید“ کا پہلا ایڈیشن شائع ہوا اور میں نے ایک نسخہ ان کی خدمت میں بھیجا، انھوں نے اس کے پہنچنے پر ایک بڑا شفقت آمیز اور پُر امید خط لکھا، جس کے لفظ لفظ سے ان کی قلبی مسرت اور تعلق خاطر کا اظہار ہوتا تھا، اسی کے ساتھ اس کا بھی اندازہ ہوا کہ ان کو حضرت سید احمد شہید کی ذات گرامی سے جن کو وہ میرے والد صاحب کے تتبع میں ہمیشہ شہید سعید لکھا کرتے تھے، والہانہ تعلق اور غیر معمولی عقیدت ہے، سید صاحب رحمۃ اللہ علیہ سے عقیدت و محبت کے دینی علمی اسباب کے علاوہ ایک سبب تو یہ بھی تھا کہ ان کی والدہ صاحبہ مرحومہ حضرت سید احمد شہید کے شہید و سعید بھانجے حضرت سید احمد علی (شہید پھولڑہ) کی حقیقی پوتی تھیں، حکیم صاحب کے نانا سید ابوالقاسم (فرزند سید احمد علی شہید) مردانہ اوصاف و کمالات کے جامع نہایت حسین و جمیل، ذہین و طباع شخص تھے، وہ قادر الکلام شاعر بھی تھے، صحابہ کرام کی جنگوں اور فتوحات کو نظم کرنے کی ابتدا انھیں نے کی، جس کو ان کے بھتیجے سید عبدالرزاق صاحب کلای نے پایہ تکمیل تک پہنچایا، اور پچیس ہزار اشعار کا مجموعہ ”صمصام الاسلام“ کے نام سے جو عام طور پر ”فتوح الشام“ کے نام سے مشہور ہے، نظم کر دیا، فارسی میں بھی بڑی

قدرت تھی، عربی کے قصائد کے جواب میں قصائد لکھے، شروع میں آزاد منش تھے، لیکن بعد میں دنیا سے دل سرد ہو گیا، خوف و خشیت غالب ہو گئی شب و روز حدیث کا مطالعہ کرتے، ۱۰۰۰ احرم ۱۰۰۰ کو سارے اعزہ کو جمع کیا، قرآن شریف کی سورتیں خود پڑھیں اور دوسروں سے سنیں، پھر کہا، آج ۱۰۰ احرم امام حسین کی شہادت کا دن ہے، پھر ذکر کرتے کرتے جانِ جانِ آفریں کے سپرد کردی، میں شاید بھول جاؤں، حضرت سید احمد علی نے جب پھوڑہ کے میدان میں مردانہ وار شہادت پائی تو ان کے پاس قرآن مجید کے دو نسخے لکھے، ایک جو بہت چھوٹے سائز کا تھا، ان کے بازو پر بندھا ہوا تھا، دوسرا نہایت قیمتی اور خوشخط قلمی نسخہ، ان کی پوتی (حکیم صاحب کی والدہ مرحومہ) کو ترکہ اور تبرک میں ملا تھا، پہلے نسخہ کی تفصیل مجھے یاد نہیں رہی غالباً وہ ضائع ہو گیا، دوسرا نسخہ حکیم صاحب نے مجھے عنایت فرمایا جو میرے لیے سرمایہ افتخار و برکت ہے، اور اس کی عظمت و منزلت کے مساوی کئی عزیز و قابل احترام یادیں اس سے وابستہ ہیں۔

غرض حکیم صاحب کو حضرت سید صاحب کی ذات سے ایسا گہرا تعلق تھا، اور اس کے کچھ ایسے طبعی اور عقلی اسباب ان کی ذات میں جمع ہو گئے تھے، جن کی بنا پر ان کی ہر اس چیز سے تعلق تھا جس کا تعلق و انتساب سید صاحب سے ہو۔

حکیم صاحب کے والد کا نام حکیم سید عزیز الرحمن اور دادا کا نام حکیم سید علی حسن تھا، حکیم علی حسن صاحب بڑے حاذق طبیب تھے، وہ عرصہ تک ٹونک میں شاہی طبیب رہے، اسی زمانہ میں حکیم سید عزیز الرحمن کی شادی سید ابوالقاسم صاحب کی صاحبزادی سے ہوئی، حکیم علی حسن صاحب حضرت مولانا فضل رحمن صاحب سے بیعت تھے، اس تعلق سے حکیم حسن ثنی صاحب کا بچپن ٹونک میں گزرا، اس وقت ٹونک اہل کمال اور نامی گرامی علماء اور ہر فن کے ماہرین سے آباد تھا، انھوں نے انھیں کے سایہ عاطفت میں آنکھیں کھولیں اور ہوش سنبھالا، وہ اپنے دادا کے بڑے لاڈ لے اور چہیتے، اور انھوں نے اولاد کی طرح ان کی پرورش کی تھی۔

ان کا آبائی تعلق امر وہہ کے سادات رضویہ سے تھا، جو خود وجہ افتخار ہے لیکن

حضرت سید صاحب اور ان کے جدا مجد شاہ علم اللہ کی وجہ سے ان کو اپنے نانیہال سے بہت گہرا تعلق اور شغف تھا، اور وہ اس خاندان کے حالات و انساب اور جزئیات و واقعات سے ایسے واقف تھے کہ اب اس دور میں ہمارے خاندان میں ان کی نظیر نظر نہیں آتی، انھوں نے سیرت سید احمد شہید کا لفظ لفظ غور سے پڑھا، اس کی خامیوں اور مسامحت پر جو مصنف کی نوعمری اور نو مشقی کا نتیجہ تھی، مبصرانہ گرفت کی، خاص طور پر نسب نامہ کے سلسلہ میں اور خاندانی تاریخ کے تذکرہ میں جو فروگزاشتیں ہو گئی تھیں، ان کی نشاندہی کی اور مجھے ایک بڑا مفصل خط لکھا جس کو میں نے عرصہ تک محفوظ رکھا اور کتاب کی بعد کی اشاعتوں میں اس سے بڑی بیش قیمت مدد ملی جس کا اعتراف کتاب کے دوسرے ایڈیشن کے مقدمہ میں موجود ہے۔

یہ خط و کتابت کے سلسلہ کا آغاز تھا، میں تصنیف و تالیف میں بدنام ہونے کے باوجود خط و کتابت میں بڑا کوتاہ قلم اور مختصر نویس واقع ہوا ہوں، اس کے برعکس حکیم صاحب تصنیفی و صحافتی دنیا میں کوئی شہرت نہ رکھنے کے باوجود خط و کتابت میں بڑے شیریں قلم، خوش تحریر اور انشاء پرداز تھے، ان کے خطوط مفصل و طویل بڑے جاندار اور بڑے مرصع ہوتے تھے، بیضہ اور مسودہ یکساں ہوتا تھا، کہیں کاٹ پیٹ، الجھاؤ یا اکھڑاپن نہیں ہوتا تھا، وہ قیمتی معلومات پر مشتمل ہوتے تھے، اور اس سے کا تب، کہنہ مشقی، علم و خیالات کی پختگی اور مذاق کی پاکیزگی کا اندازہ ہوتا تھا، افسوس ہے کہ میں اپنی بدانتظامی کی بنا پر ان کو محفوظ نہ رکھ سکا، ورنہ وہ ایک اچھا علمی و ادبی ذخیرہ ہوتا۔

اس خط و کتابت سے ہم دونوں کو ایک دوسرے کو دیکھنے اور ایک دوسرے سے ملنے کا اشتیاق پیدا ہوا، اس فرط اشتیاق میں میں نے امر وہہ جانے سے پہلے ہی ایک مرتبہ خواب میں امر وہہ اور حکیم صاحب کی زیارت کر لی، پہلی مرتبہ (سن مجھے یاد نہیں) رفیق محترم مولانا محمد منظور نعمانی صاحب کی معیت میں امر وہہ حاضر ہوا، مولانا منظور نعمانی صاحب عرصہ تک امر وہہ میں مدرس رہ چکے تھے، اور حکیم صاحب سے ذاتی طور پر واقف اور ان کی خدا داد صلاحیتوں اور کمالات کے بڑے مداح تھے، اور انھیں نے ایک مرتبہ ذکر

کیا تھا کہ حکیم صاحب امر وہہ کی میونسپلٹی کے چیئرمین بھی رہے، اور بڑی قابلیت اور نیک نامی کے ساتھ انھوں نے یہ خدمت انجام دی، نیز یہ کہ جمیۃ العلماء کے معرکۃ الآراء اجلاس امر وہہ کے اس جلسہ (جس کی صدارت مولانا معین الدین صاحب اجمیری نے کی تھی) کے خطبہ استقبالیہ میں حکیم صاحب کے مشورے شامل تھے، بہر حال بارش کا موسم تھا اور آموں کا زمانہ، ہم لوگ امر وہہ پہنچے، میں سرایا اشتیاق، حکیم صاحب سرایا انتظار و مجسم شفقت، اس مسرت اور شفقت کا اظہار مشکل ہے، جو حکیم صاحب نے اپنے اس دور افتادہ اور خوردسال عزیز کے حال پر فرمائی، اس وقت ان کی والدہ صاحبہ مرحومہ حیات تھیں، مجھے ابھی تک ان کا جملہ اور لہجہ کی حلاوت یاد ہے، جب انھوں نے میرے دادا صاحب کا نام فخر الدین بھائی کہہ کر لیا، بڑی شفقت فرمائی، غالباً دو روز قیام رہا، اس وقت حکیم صاحب کے عزیز قریب حکیم ابوالنظر صاحب مرحوم بھی موجود تھے، اور انھیں کے مردانہ میں قیام رہا تھا، مولانا حافظ عبدالرحمن صاحب امر وہی بھی حیات تھے اور میں نے حکیم صاحب ہی کی رہبری اور معیت میں حضرت مولانا محمد قاسم صاحب نانوتوی رحمۃ اللہ علیہ کی اس آخری یادگار کی زیارت کی، حکیم صاحب نے اپنا کتب خانہ بھی دکھلایا، اپنی طالب علمی کی یادگاریں بھی دکھلائیں، اور سارا وقت بڑی مسرت اور دلچسپی، علمی مذاکرہ اور استفادہ میں گزارا۔

اس کے بعد سے میرا معمول ہو گیا کہ جب میری کوئی چیز شائع ہوتی، میں حکیم صاحب کی خدمت میں بھیجتا، ان کو خوشی ہوتی اور مجھے فائدہ، ان کا تبصرہ ان کے تاثرات بڑے سچے تلے، مبصرانہ اور ماہرانہ ہوتے، اردو، عربی دونوں میں یکساں بڑا پاپا کیزہ اور بلند مذاق رکھتے تھے، اور دونوں کے محاسن اور کمزوریوں پر گہری نگاہ تھی، عربی انشاء زبان اور طرز بیان کا ایسا صحیح اور سلیم ذوق رکھنے والا اور اس سے لطف لینے والا طبقہ علماء میں بہت کم دیکھنے میں آیا ہے، ایک ایسی شخصیت کے متعلق جو اپنے مختلف عوارض اور تقدیری امور کی بنا پر کوئی شہرت حاصل نہ کر سکی، اور جس نے کوئی علمی یادگار نہیں چھوڑی، شاید میرے یہ الفاظ مبالغہ پر محمول کئے جائیں، لیکن میں نے اس میں کسی مبالغہ سے کام نہیں لیا، یہ ایک

خدا داد چیز ہے، جس میں کسی محنت اور علمی کمال کو دخل نہیں۔

اس کے بعد ایک دور ایسا آیا کہ حکیم صاحب بعض خانگی حوادث کی بنا پر سخت علیل ہو گئے، وہ فطرتاً نہایت ذکی الحسَن واقع ہوئے تھے، اور یہ اکثر ذہین اور حساس طبیعت رکھنے والوں کی طبعی کمزوری اور خاصہ ہے، ذکاوت حس اور حزان و ملال کی کیفیت نے حکیم صاحب کے اندر دماغی عدم توازن اور ایک وارفتگی کی کیفیت پیدا کر دی، انھوں نے سب سے ملنا ترک کر دیا، اور خانہ نشین ہو گئے، کچھ عرصہ ایسا بھی گزرا کہ ان پر ایک ایسی کیفیت رہی جس کو جنون سے تعبیر کر سکتے ہیں، میرے مکرّم فاضل دوست مولانا نسیم احمد فریدی نے مجھے اس کیفیت سے مطلع کیا اور مجھے بتایا کہ اس وقت خط و کتابت کا موقع نہیں ہے، اور کوئی ایسی چیز جو بھولی ہوئی باتوں کو یاد دلائے اور جس سے ان کا قلب متاثر ہو مناسب نہیں، میں نے سکوت اختیار کیا اور عرصہ تک خط و کتابت کا سلسلہ موقوف رہا، خدا جزائے خیر دے، پھر مولانا نسیم صاحب ہی نے اطلاع دی کہ اب وہ کیفیت زائل ہو گئی ہے، اور حالات میں اعتدال پیدا ہو گیا ہے، اب آپ کا لکھنا مفید ہے، میں نے خط و کتابت کا بھی آغاز کیا، اور آنا جانا بھی شروع کیا، مزاج میں اگرچہ اعتدال پیدا ہو گیا تھا، لیکن اب بھی وہ گوشہ گیر اور خانہ نشین تھے، بالکل کہیں آتے جاتے نہیں تھے، میں جب اپنی آمد کی خبر دیتا تو بے حد مسرت ہوتی اور بلا مبالغہ عید کی طرح اس کا انتظار کرتے، پہلے سے اس کا اہتمام ہوتا، میں جب پہنچتا تو یہ پابندی عائد فرما دیتے کہ نہ کہیں کوئی تقریر ہوگی، اور نہ کہیں گھر سے باہر کا کوئی پروگرام، اگر قبضہ سے کسی مدرسہ یا انجمن کے لوگ یا متعارف احباب کوئی پروگرام رکھنا چاہتے اور حکیم صاحب سے اس کی اجازت لیتے تو سختی سے انکار فرما دیتے، اسٹیشن پر حکیم صاحب کا کوئی نمائندہ لینے کے لیے موجود ہوتا، اکثر مولانا نسیم احمد صاحب عزت افزائی فرماتے، تاکید تھی کہ جلد سے جلد اور اسٹیشن سے سیدھے مکان لایا جائے، میں آتا تو حکم ہوتا کہ نمازیں بھی گھر ہی پر جماعت کے ساتھ پڑھی جائیں (مکان کے بالکل قریب کوئی مسجد نہ تھی) میری چار پائی اپنی چار پائی کے قریب بچھواتے، کتابوں پر تبصرہ ہوتا،

میرے سفروں کی روداد سنتے، عالم اسلام کی ممتاز شخصیتوں کے متعلق میری رائے معلوم کرتے اور میرے تاثرات پوچھتے، خاندان کے اکابر و شیوخ کے متعلق اپنی معلومات سے مستفید فرماتے، فرط محبت و تعلق میں عجیب عجیب فرمائشیں کرتے تھے، کبھی مجھے قرآن مجید کا کوئی رکوع سنانے کا حکم دیتے (عجیب اس لیے کہ میں قرأت و تجوید سے ناواقف اور خوش الحانی سے محروم ہوں) کبھی میری کسی عربی کتاب کا کوئی حصہ مجھ سے پڑھوا کر سنتے اور تاکید فرماتے کہ بالکل عربی لہجہ میں سنایا جائے جس میں ان کی بزرگی اور اپنی افتاد طبع کی بنا پر کامیاب نہ ہوتا، ان حصوں کے انتخاب سے (جو مجھ سے سننا چاہتے، اور جن کے متعلق اپنے گہرے تاثر کا اظہار کرتے تھے) ان کی ژرف نگاہی اور نکتہ شناسی کا اندازہ ہوتا، میری عربی تصنیف ”ماذا خسرالعالم بانحطاط المسلمین“ (جس کا ترجمہ ”انسانی دنیا پر مسلمانوں کے عروج و زوال کا اثر“ کے نام سے شائع ہوا ہے) کے ایک مقام کو جس کا عنوان ہے ”محمد رسول اللہ روح العالم العربی“ ان کو بہت پسند تھا فرماتے تھے کہ یہ کتاب کا سب سے جاندار اور طاقتور حصہ ہے، اور بلا کسی توضیح و انکسار کے میرا بھی یہ خیال ہے کہ یہ مصنف کے لیے سرمایہ سعادت و نجات ہے، اس حصہ میں عربوں سے بڑی صفائی اور بے تکلفی سے کہا گیا ہے کہ ان کی ساری عزت و شرف، ان کی تاریخ اور ان کا کارنامہ اسی وجود گرامی کا صدقہ اور فیض ہے، اگر ان کو اس پر فخر و یقین نہیں تو محمد رسول اللہ اور ان کے ذریعہ سے خدا نے ان کو جو کچھ عطا کیا ہے وہ واپس کریں اور پھر دیکھیں کہ ان کے پاس کیا باقی رہ جاتا ہے، میں نے ان کی خوشی کے لیے یہ فرمائش پوری کیں، اس وقت ان کی حمیت ایمانی اور رگ ہاشمیت جنبش میں آگئی اور ان کے چہرے اور آنکھوں میں گہرا تاثر جھلک رہا تھا، اسی طرح ”سیرت سید احمد شہید“ میں جہاں مصنف نے حضرت شاہ اسماعیل شہیدؒ کی تکفیر کرنے والوں کا سخت شکوہ کیا ہے کہ انھوں نے تکفیر کے لیے ایسے مرد مومن کا انتخاب کیا جس نے ان کی عزت و ناموس کی حفاظت کے لیے اپنی جان قربان کر دی، اور اس تلخ نوائی کی غالب کے الفاظ میں معذرت کی ہے۔

رکھیں غالب مجھے اس تلخ نوائی میں معاف

آج کچھ درد مرے دل میں سوا ہوتا ہے

حکیم صاحب نے فرمایا، میں نے اس ٹکڑے کو بار بار پڑھا ہے، غالباً یہ بھی فرمایا

کہ میں نے جب پڑھا آنکھیں اشک بار ہو گئیں۔

میری ناچیز تصنیفات کے علاوہ جس سے عزیزانہ تعلق کی بنا پر تعلق خاطر تھا، حکیم

صاحب دوسری بلند پایہ تصنیفات پڑھنے کا ہمیشہ شوق رکھتے تھے، وہ اگرچہ ایک مرموز خیز علمی قصبہ

میں مقیم تھے، لیکن گوشہ گیر اور سب سے منقطع تھے، جب ان کو کسی نئی بلند پایہ تصنیف کی اطلاع ملتی

یا کسی پرانی تصنیف پڑھنے کا کسی وجہ سے خیال پیدا ہو جاتا تو مجھے خط لکھ کر میرے پاس سے یا ندوۃ

العلماء کے کتب خانہ سے منگواتے اور پڑھ کر واپس فرمادیتے، اردو کی وہ کتابیں جو وقتاً فوقتاً انھوں

نے منگوا کر پڑھیں، ان سے ان کے ذوق کے تنوع کا اندازہ ہوتا ہے۔

امیر شکیب ارسلان کی ”حاضر العالم الاسلامی“ کی چاروں جلدوں کا انھوں

نے مطالعہ کیا، امیر کی ذات اور ان کی اسلامیت سے ان کو بڑی عقیدت تھی، اور وہ ان کے

حالات اور تحریریں پڑھنے کے ہمیشہ خواہش مند رہتے تھے، مصر و شام کے موجودہ مصنفین

میں سے کسی سے وہ زیادہ متاثر نہیں تھے، ان کے عقیدے اور خیال میں ایسی پختگی تھی کہ جن

لوگوں میں ٹھیٹھ اسلامیت نہ ہوتی، اور جن کے یہاں مستشرقانہ خیالات اور مغربی مصنفین

کی تقلید میں کچھ بھی انحراف یا مرعوبیت پائی جاتی، وہ ان کو پسند نہیں کرتے تھے۔

آنحضرت صلی اللہ علیہ وسلم کی ذات گرامی سے ان کو والہانہ عشق تھا اور ان کا یہ تاثر

اور تعلق صاف نمایاں تھا، انشاء اللہ یہ قلبی تعلق ان کے لیے آخرت کا ذخیرہ اور قرب و رضا کا وسیلہ

ہوگا، اہل بیت سے ان کو اسی نسبت گرامی کی بنا پر وہ قلبی تعلق تھا جو ان کے جذبہ ایمانی اور تعلق

نسبی کی بنا پر ہر طرح قرین قیاس ہے، ان کی ایک شدید خواہش اور بڑی پرانی خواہش تھی کہ میں

سیدنا علی مرتضیٰ کرم اللہ وجہہ کی سوانح لکھوں، اس زمانہ میں ان کا کوئی خط اس تقاضہ اور یاد دہانی

سے خالی نہیں جاتا تھا، اکثر فرماتے تھے کہ یہ تمہارے ذمہ قرض ہے اس کو تمہیں ادا کرنا ہے۔

معاصر شخصیتوں میں ان کو حضرت مولانا سید حسین احمد مدنی اور مولانا سید سلیمان ندوی سے بڑی عقیدت و محبت تھی، اگرچہ مولانا مدنی سے بیعت نہیں تھے، لیکن خادمانہ عقیدت و ارادت رکھتے تھے، اور ان کے اخلاص کے بڑے معتقد تھے، مولانا سید سلیمان ندوی سے..... انھوں نے دارالعلوم میں پڑھا بھی تھا، سید صاحب جمعیت کے اجلاس میں امر وہہ میں شرکت کے لیے تشریف لائے تھے، تو اسی رشتہ کی بنا پر حکیم صاحب کے یہاں ٹھہرے، وہ علمی ادبی ذوق کے غلبہ کے ساتھ ہمیشہ اہل اللہ کے معتقد اور اصلاح و تزکیہ نفس کی ضرورت کے قائل رہے، انھوں نے مجھ سے (غالبا رات پور کے قیام کے زمانے میں) فرمائش کی کہ میں ان کو غالبانہ حضرت مولانا عبدالقادر صاحب رائے پوری سے بیعت اور ان کے سلسلہ میں داخل کرادوں، حضرت نے ان کی بیعت قبول فرمائی اور داخل سلسلہ کیا، وہ اس اطلاع سے بڑے خوش اور مطمئن ہوئے، آخر آخر تک ان کو حضرت سے عقیدت و تعلق رہا۔

اسی طرح اپنی قدیم و عزیز درس گاہ ندوۃ العلماء سے بھی بڑی دلچسپی اور محبت تھی، اور اس کی موجودہ ترقیات اور تبدیلیوں کو دیکھنے کی بڑی آرزو رکھتے تھے، فرماتے تھے کہ طالب علمی کے بعد صرف ایک مرتبہ امر وہہ میونسپلٹی کی چیر مینی کے دور میں ایک ضرورت سے لکھنؤ جانا ہوا تھا تو چھتر منزل والی سڑک پر گزرتے ہوئے اسے دور سے دیکھا تھا، اپنے عوارض کی وجہ سے سفر ترک کر چکے تھے، میں نے کئی بار استدعا کی کہ وہ ایک بار لکھنؤ تشریف لائیں، اور دارالعلوم میں چند روز قیام کریں، لیکن یہ آرزو پوری نہ ہو سکی، دارالعلوم کی مطبوعات اور وہاں کے عربی رسائل ”البعث الاسلامی“ اور ”الرائد“ کا بڑے شغف سے مطالعہ کرتے اور بڑے اصرار سے اس کا چندہ دیتے۔

میں اگرچہ متعدد بار حاضر ہوا، لیکن ان کا شوق ملاقات اور ان کا جذبہ قلبی میری حاضری پر غالب رہا اور میں بقدر شوق حاضری نہ دے سکا، نہ ان کی خدمت میں قیام کر سکا، ان کو برابر میری حاضری کی شکایت رہی اور یہ داغ تو دل پر عمر بھر رہے گا کہ انتقال سے چند دن پہلے مجھے یاد فرمایا اور لکھا ”میں بہت بیمار ہوں، ایک مرتبہ آ کر مجھے دیکھ جاؤ، اور میری

سن جاؤ، کوتاہ میں نگاہ نے وقت کی کوتاہی اور حادثہ کے قرب کا اندازہ نہیں کیا اور اپنی وقتی مشغولیتوں اور موانع کا زیادہ لحاظ کیا، قصد تھا کہ کچھ ضروری کاموں کو ختم کر کے خدمت میں حاضر ہوں گا، اچانک ایک شب میں عزیز سیّد حسین مجتبیٰ کا تار ملا کہ والد صاحب کا انتقال ہو گیا، دل پر ایک بجلی گری اور اپنی پست ہمتی، تقصیر کا شدت سے احساس ہوا۔

جن اہل علم اور اہل تصنیف کی دنیا میں شہرت ہے یا جن کا کوئی علمی کارنامہ یا علمی یادگار نگاہوں کے سامنے ہے، ان کے کمالات کا نہ اظہار مشکل ہے نہ احساس واقرار، لیکن جس کی مخفی کا کوئی نشان نہیں اور جو نہ کبھی اسٹیج پر نظر آیا، نہ مصنفین کی فہرست میں اس کا نام ہے، اور جس سے عوام تو عوام ہندوستان کا علمی حلقہ بھی واقف نہیں، اس کے متعلق کیا بتایا جائے کہ وہ کن خدا داد صلاحیتوں کا مالک اور کن کمالات کا حامل تھا، کسی انگریز ادیب نے کسی گورنریاں کی طرف اشارہ کرتے ہوئے اپنے ایک مضمون میں لکھا ہے کہ کوئی نہیں جانتا کہ اس قبرستان میں کیسے کیسے شہسپہ اور ملٹن دفن ہیں، جن کے کمالات کا اظہار نہیں ہو سکا اور وہ گمنامی میں زندگی گزار کر گمنام انسانوں کی طرح زیر خاک ہو گئے۔

حکیم صاحب مرحوم کے لیے اگر اللہ کو منظور ہوتا اور وہ تصنیف و تالیف کے میدان میں اترتے اور تاریخ و تراجم، ادب و انشایا عربی میں کوئی علمی کام کرتے تو واقعہ یہ ہے کہ وہ بہت ممتاز مقام حاصل کر سکتے تھے، اور ہندوستان کے بلند پایہ اہل قلم اور مصنفین میں ان کا شمار ہوتا، لیکن وہ اپنے عوارض اور تقدیر الہی کی بنا پر گوشہ عزلت کی زندگی گزار کر گمنامی اور خاموشی کے ساتھ دنیا سے چلے گئے، اور بہت تھوڑے آدمیوں نے جانا کہ ۲۷ دسمبر ۱۹۶۲ء کی رات کو انھوں نے امر وہہ کی مردم خیز سرزمین میں کس ہستی کو سپرد خاک کیا ع
خاک میں کیا صورتیں ہوں گی جو پنہاں ہو گئیں



سید صدیق حسن آئی سی ایس (۱)

ایک چوتھائی صدی سے جس قلم کا شیوہ رہا ہے کہ ہمیشہ علماء و مشائخ، درویشوں اور بزرگوں اور تاریخ اسلام کی مشہور و بی شخصیتوں کے فضائل و مناقب بیان کرنے اور ان کے کارناموں کو اجاگر کرنے میں اپنی سعادت شمار کرے، وہ آج ایک ایسے مرد مسلمان کے لیے اشک بار ہے جو مشہور اصطلاح کے مطابق درویش یا صوفی تھا، نہ اس کا شمار زہاد کا ملین میں تھا، جو گزشتہ انگریزی عہد میں اور موجودہ دور میں بھی نہ صرف اہل دین بلکہ عوام سے بھی بالکل الگ تھلگ اپنی فرکتیت و صاحبیت میں بدنام رہا ہے۔

لیکن قلم اور صاحب قلم کو اس انتخاب پر نہ تأسف ہے، نہ تعجب، نہ ندامت نہ معذرت، جو ہر انسانیت، مکارم اخلاق، دردمند دل، خدمتِ خلق، فیضِ رسانی عام، قبولیت و مقبولیت میں ان میں سے کوئی بھی دولت کسی طبقہ کے ساتھ مخصوص نہیں ہے، ”ذَلِكَ فَضْلُ اللَّهِ يُؤْتِيهِ مَنْ يَشَاءُ“

سید صدیق حسن صاحب مرحوم کڑا مانک پور کے رہنے والے تھے، جو میرے خاندان کا بھی قدیم وطن اور ہمارے مورث اعلیٰ سید قطب الدین محمد المدنی کا مدفن ہے، اوپر کے سلسلہ میں قرابتیں بھی ہوں گی، خاندانی طور پر ہم لوگ ایک دوسرے نا آشنا نہیں تھے، اپنے بچپن میں بھی ان کو ایک آدھ بار دیکھا ہوگا، لیکن اس سب کے باوجود ہمیشہ ایک بیگانگی سی رہی، ان کا عہدہ، ان کی بلند حیثیت ہمیشہ حجاب رہی، وہ لکھنؤ میں مختلف عہدوں پر رہے، لیکن کبھی عملی واسطہ نہیں پڑا، ہم دونوں کا حلقہٴ عمل ایک دوسرے سے اتنا جدا تھا کہ

(۱) یہ مضمون ”ندائے ملت“ لکھنؤ کے ”صدیق حسن“ نمبر کے لیے لکھا گیا جو مرحوم کی وفات پر نکالا گیا تھا۔

ایک کا دوسرے سے ملنا بھی شاذ و نادر ہوتا تھا۔

۱۹۴۷ء کے بعد اس ملک کے حالات میں ایسا تغیر ہوا کہ مسلمان اچانک یہ محسوس کرنے لگے کہ وہ اس ملک میں بے یار و مددگار ہیں، نئی نئی مشکلات، نئے نئے مسائل، نئی نئی الجھنوں، شکوک و شبہات و بدگمانیوں سے ان کا واسطہ پڑنے لگا، سیاست تو ایک اونچی سطح کی چیز ہے، اور وہ پوری زندگی پر حاوی نہیں ہے، مسلمانوں کو اپنے اجتماعی اور ملی مسائل میں بے شک بااثر اور طاقتور سیاسی رہنماؤں کی ضرورت محسوس ہوتی تھی، اور اس کے لیے ہندوستان میں چند مرکزی شخصیتیں تھیں، جو جانی پہچانی ہیں، اور جن کا خلا سب کو محسوس ہوتا ہے، لیکن روزمرہ کی زندگی میں مسلمان شرفاء کو، سرکاری ملازمین کو، دفاتر کے اہلکاروں، محکموں کے افسروں اور ماتحتوں کو قصبات کے قدیم عزت دار اور سربراہان اور وہ لوگوں کو صدا ہا ایسے مسائل اور ایسی مشکلات پیش آئی ہیں، جن میں ایک بااثر سرکاری شخصیت، ایک اعلیٰ عہدہ دار اور ایک صاحب رسوخ سوبیلین کی رہنمائی بعض اوقات مداخلت، بعض اوقات سفارش اور بعض اوقات اظہار تعلق اور دلچسپی کی سخت ضرورت محسوس ہوتی ہے، تقسیم سے پہلے ہماری ریاست اتر پردیش میں تقریباً ایک درجن مسلمان آئی سی ایس رہے ہوں گے، اور ان سے ہزاروں مصیبت زدہ اور ہزاروں ضرورت مند غرباء و شرفاء کو جائز مدد ملتی ہوگی، لیکن تقسیم کے بعد مشکل سے دو تین افراد ایسے رہ گئے تھے جو ایسے نازک موقع پر کام آسکیں اور جن سے بروقت کوئی اخلاقی امداد حاصل ہو سکے۔

لیکن اس اخلاقی امداد اور آڑے وقت پر کام آنے کے لیے جس جرأت و اعتماد، جذبہ خدمت، مضبوط و مستحکم پائے اور بے داغ سیرت و کردار اور غیر مشکوک اور ہر شبہ سے بالاتر ماضی اور تاریخ کی ضرورت ہے ہر وہ شخص جو کسی بلند عہدہ پر فائز تھا، ضروری نہ تھا کہ وہ یہ سب اوصاف بھی رکھتا ہو، بہت سے مسلمان افسر ایسے تھے جو اپنی بہت سی ذاتی خوبیوں کے باوجود اور شاید گہری مذہبیت کے باوجود اور شرافت نفس کے باوجود بھی مسلمانوں کے معاملات سے دلچسپی یا کسی مسلمان سے ہمدردی کے اظہار سے بھی گریز کرتے تھے،

اور بعض اوقات ان سے زیادہ شریف النفس انسان دوست اور سچے محبت وطن غیر مسلم افسروں اور غیر مسلم رہنماؤں سے مدد ملتی تھی، کوئی کیسا ہی اعلیٰ درجہ کا جمہوری اور ترقی یافتہ ملک ہو اور اس ملک کے انتظامی افسروں اور حکام حکومت کے کارکنوں اور اہلکاروں میں ذمہ داری کا احساس اور فرض شناسی کا جذبہ کتنا ہی بڑھا ہوا ہو، کچھ لوگوں کے ساتھ شعوری یا غیر شعوری طور پر نا انصافی، حق تلفی اور معاملہ اور بھول چوک ہوتی ہی رہتی ہے، اس میں کسی خاص فرقہ کی خصوصیت نہیں، ایسے موقع پر ایسے خدا ترس، انصاف دوست، اور دردمند اعلیٰ افسران اور حکام کی اخلاقی مدد اور ہمدردی کی ضرورت ہوتی ہے، جو اپنے رسوخ اور اثر سے کام لے کر انصاف کے راستہ کو مختصر بنا سکیں، اور جن کی توجہ سے وہ غریب بھی اپنا حق پاسکیں جو کسی کوتاہ نظری یا غلط فہمی یا ذاتی رجحان کا شکار ہو گئے، ایسے لوگوں کا وجود ہر سوسائٹی میں باعث رحمت ہوتا ہے، اور وہ قانون میں مزاحم نہیں بلکہ بڑے معاون ہوتے ہیں۔

سید صدیق حسن مرحوم ادیب و شاعر بھی تھے، پاکیزہ علمی ذوق رکھتے تھے، عمر کے ساتھ ساتھ ان میں دینی ذوق، قرآن مجید کے مطالعہ کا شغف اور دینی اداروں کی خدمت کا جذبہ بڑھتا ہی جا رہا تھا، یہ سب ایسی راہیں تھیں، جن میں ان کا اور میرا کہیں نہ کہیں ساتھ اور کراس ہو سکتا تھا، لیکن اس کو خود غرضی کہنے یا خاص حالات کا نتیجہ کہ تعلق کی بنیاد ایسے ہی ضرور تہ مندوں یا مصیبت زدہ لوگوں کی سفارش سے پڑی، جب کبھی کوئی ایسا موقع آیا تو یہ دیکھ کر بڑی حیرت ہوئی کہ وہ بغیر کسی ادنیٰ تاثر یا ہچکچاہٹ کے مدد کے لیے آمادہ ہو گئے اور بغیر کسی تاخیر انھوں نے اس معاملہ میں ایسی مدد فرمائی کہ فوراً کام ہو گیا، شروع میں تو اس کا اندازہ نہیں ہوا، لیکن دو چار تجربوں کے بعد معلوم ہو گیا کہ انھوں نے اس طرح کی مدد کو اپنی زندگی کا اصول اور اپنی اس پوزیشن اور عہدہ کی قیمت اور اصل فائدہ سمجھ رکھا ہے، اور وہ اس کو اعلیٰ درجہ کی عبادت اور اپنے لیے سعادت سمجھتے ہیں، ان کو جب کسی معاملہ میں اس بات کا اطمینان ہو جاتا تھا کہ کوئی شخص مظلوم ہے، یا اس کی حق تلفی کی گئی ہے، یا وہ حقیقتاً ضرورت مند اور مصیبت زدہ ہے، تو پھر وہ اپنی پوزیشن، اپنے اعلیٰ عہدہ، اس کے تقاضوں اور آداب کا

خیال کئے بغیر اس کی مدد کے لیے تیار ہو جاتے تھے اور اس کا لحاظ نہیں کرتے تھے کہ اس سلسلہ میں ان کو اپنے سے کم درجہ کے افسر سے کہنا پڑے گا یا ان کی بات گرے گی، یا یہ بات ان کے وقار یا ان کی حیثیت کے خلاف ہے، ان کی یہ ادا دیکھ کر اکثر عہدہ اکبری کے ایک باخدا بزرگ حضرت خواجہ حسام الدین کا واقعہ یاد آ جاتا ہے، جو عرصہ تک دربار اکبری میں ایک بڑے عہدہ پر فائز رہ چکے تھے، اور ارکان سلطنت میں سے تھے، پھر اس منصب سے استعفیٰ دے کر، مسند امیری چھوڑ کر یورپ گئے فقہ اختیار کیا اور خواجہ باقی باللہ کے آستانہ کی جاروب کشی اختیار کر لی، سابق تعلق اور رسوخ کی بنیاد پر لوگ ان سے کثرت سے ارکان سلطنت کے نام سفارشی خطوط لکھواتے تھے، وہ بڑی فرارخ دلی سے لکھ دیتے تھے، صاحبزادوں نے ایک مرتبہ عرض کیا کہ آپ بڑی فیاضی سے سلطنت کے اعلیٰ عہدہ داروں کے نام سفارشی خطوط لکھ دیتے ہیں، بہت سی سفارشیں آپ کی نہیں قبول کی جاتیں، آپ کو اپنی عزت و آبرو کا بھی خیال نہیں، فرمایا کہ مجھے اس ”آبرو“ کے کوئی پن چکی چلانی ہے؟ مجھے یقین ہے کہ سید صاحب کی نظر سے یہ واقعہ نہیں گزرا ہوگا اور ایسی سفارشیں کرتے وقت انھیں اس کا خیال بھی نہ ہوگا، لیکن ان کا طرز عمل بالکل یہی تھا، اور وہ ایسے موقعوں پر اپنے وقار اور اپنی عزت کا کچھ بھی خیال نہیں کرتے تھے، بعض اوقات ان کو کئی کئی بار کہنا پڑتا تھا، اور بعض اوقات (اگرچہ اپنی خداداد محبوبیت، اپنے غیر معمولی رسوخ و وقار، اور اپنی اخلاقی بلندی کی وجہ سے اس کی بہت کم نوبت آتی تھی) بعض سفارشوں اور کوششوں میں ناکامی بھی ہوتی تھی، لیکن وہ اس کی مطلق پرواہ نہیں کرتے تھے، اور ہمیشہ اس کے لیے آمادہ و کمر بستہ رہا کرتے تھے، خدائے عالم الغیب کے علاوہ کوئی ان ضرورت مند، مصیبت زدہ، پریشان حال اور بے روزگار لوگوں کا شمار نہیں کر سکتا، جن کی پریشانی ان کی بروقت امداد سے رفع ہوئی، جن کو روزگار ملا، جن کی رکی ہوئی ترقی، یا نا منظور کی ہوئی چھٹی، بحال ہوئی، اس کا کسی قدر اندازہ اس عظیم سوگوار مجمع کی اشک بار آنکھوں، شکر گزار زبانوں سے کیا جاسکتا ہے جو ان کی شرافت و مروت، خلائق پروری اور غرباء نوازی کی شہادت دیتی تھیں، اور جو اس سے پہلے کم سے کم ان گناہگار آنکھوں

نے کسی بڑے سے بڑے امیر، وزیر، حاکم و افسر کی وفات پر نہیں دیکھا، اور جس سے حدیث مشہور ”اَنْتُمْ شُهَدَاءُ اللّٰهِ“ (تم خدا کے گواہ ہو) اور زبانِ خلق کی شہادت کی بنا پر جنت کی بشارت کے بموجب بہت کچھ قبولیت و مغفرت کی امید کی جاسکتی ہے۔

یہ ان کی زندگی کا ایک پہلو ہے، اور بلاشبہ بڑا روشن اور شاندار اور کم ہمتی، کمزوری، احساس کمتری کے اس دور میں کہ اسلام کی طرف انتساب اور مسلمانوں کی حمایت اور اس سے تعلق کے اظہار میں بھی احتیاط سے کام لیا جاتا ہے، بڑی نادر اور قابلِ فخر چیز ہے، اگرچہ ان کا یہ رویہ مسلمانوں ہی کے ساتھ مخصوص نہیں تھا، غیر مسلم دوستوں، رفقاء کار، ماتحتوں اور اہلکاروں کے ساتھ بھی ان کا رویہ نہ صرف شریفانہ و منصفانہ بلکہ فیاضانہ و کریمانہ تھا، اس سلسلہ میں انھوں نے اپنے کیریئر اور بلند نظری اور اپنی شہامت، اور بلند حوصلگی کی ایسی شاندار روایت قائم کر دی ہے جو سچے محبانِ وطن اور بلند پایہ شریف انسانوں کے لیے قابلِ تقلید ہے، اور اس قابل ہے کہ کورس کی کتابوں میں سچی حب الوطنی اور انسانیت کے نمونہ کے طور پر پیش کی جائے، اگر ہندو مسلمانوں میں یکساں طریقہ پر حق ہمسائیگی، شرافت نفس، حسن سلوک اور اخلاقی جرأت کی ایسی مثالیں بار بار پیش کی جائیں تو اس سے ہمارے ملک کے بہت سے مسائل حل ہو سکتے ہیں، جو سیاسی سطح پر حل نہیں کئے جاسکتے، اس سلسلہ میں اپنے ایک سابق رفیق اور انڈین سول سروس کے ایک پرانے ساتھی بی بی سنگھ کے معاملہ میں انھوں نے جس اخلاقی جرأت اور انسانی شرافت کا ثبوت دیا، جس طرح انگریز گورنر کے منشا اور ایما کے خلاف ان کی ضمانت کی، اور پھر جس طرح ان کی طرف سے مدافعت کا فرض انجام دیا، اور ان کے انتقال کے بعد ان کے بچوں کی کفالت و پرورش کی، ان کو انگلستان بھیج کر اعلیٰ تعلیم دلوائی، پھر ان کی شادیاں کیں، اس سے انھوں نے نہ صرف اپنی اس اخلاقی بلندی کا ثبوت دیا، جو خود غرضی اور مصلحت پرستی کے اس دور میں نایاب ہے، بلکہ انھوں نے ایک سچے مسلمان کا کردار پیش کیا، جس کی فیاضی اور شرافت کا دائرہ اس کے فرقہ کے افراد کے ساتھ محدود نہیں اور جو اپنے اندر ایک دردمند دل

اور ایک بلند دماغ رکھتا ہے، کاش! ایسی مثالیں ہمارے ملک میں عام ہوں ہندوستان میں مسلمانوں کے مسئلہ کا یہ بہت بڑا حل ہے، اور مسلمان ایسے ہی بلند کردار اور اسلام کی ایسی سچی ترجمانی سے وقار و اعتبار حاصل کر سکتے ہیں۔

عمر کے ساتھ ساتھ اور اسی طرح سے عہدہ کی ترقی، اور اعزاز و منصب میں اضافہ کے دوش بدوش ان کا دین سے اور اہل دین سے ربط و تعلق اور دینی اداروں اور دینی کاموں سے شغف و انہماک بڑھتا ہی گیا، اپنے مکان پر قرآن مجید کا درس قائم کیا جو ہر ہفتہ سنپنچر کے روز بعد مغرب پابندی سے ہوتا تھا، اس کام کے لیے انھوں نے مولانا محمد اولیس صاحب ندوی نگرانی کو زحمت دی جو قرآن مجید کے ایک صاحب نظر اور محقق عالم ہیں، اور دارالعلوم ندوۃ العلماء میں شیخ التفسیر ہیں، اس درس کا ان کو ایسا اہتمام تھا کہ شدید مجبوری کے سوا اس سے کبھی غیر حاضر نہ ہوتے، یہاں تک کہ ایسے موقع پر بھی انھوں نے ناغہ نہیں کیا، جب کہ شہر میں ایک ایسی سرکاری تقریب ٹھیک درس کے وقت ہونے والی تھی، جس میں اپنے عہدہ کے اعتبار سے ان کا شریک ہونا ہر طرح مناسب و قرین قیاس تھا، ان کے اثر مقبولیت اور وسیع تعلقات کی بنا پر اس درس میں اعلیٰ مسلمان افسران اور نہایت چیدہ ممتاز معززین شریک ہوتے، خود پہلے سے مطالعہ کرتے، درس کے نکات و افادات اپنے نسخہ پر نوٹ کرتے جاتے، عام طور پر مولانا عبد الماجد دریابادی کا ترجمہ اور تفسیر سامنے ہوتی، قرآن مجید کے گہرے مطالعہ اور شغف نے ان میں اچھی خاصی واقفیت اور مناسبت پیدا کر دی تھی، عربی انھوں نے زمانہ طالب علمی میں پڑھی تھی، آکسفورڈ میں وہ پروفیسر مارگولیتھ کے شاگرد تھے، جو اپنی اسلام دشمنی میں مشہور ہے، لیکن اپنی سلامت طبع، جذبہ ایمانی، اور مطالعہ سے مستشرقین کے معاندانہ طرز اور ان کی وسیسہ کاریوں سے بڑے بیزار تھے، اسلامی حقائق پر راسخ ایمان رکھتے تھے، سرکاری مصروفیتوں اور ذمہ داری اور سرکاری ضرورتوں میں کم سے کم مسلمانوں کے سلسلہ میں مرجع خلافت ہونے کے باوجود سیرت و اسلامیات پر بلکہ فلسفہ اور نفسیات تک پر تازہ بہ تازہ (Up to Date) کتابوں کے مطالعہ کے لیے

وقت نکال لیا کرتے تھے، اور اپنے دوستوں سے ان موضوعات پر مذاکرہ و تبادلہ خیال کیا کرتے تھے، خود راقم سطور کو ان کے ذریعہ سے بہت سی نئی کتابوں کے مطالعہ کا موقع ملتا تھا، لکھنؤ میں ”مجلس تحقیقات و نشریات اسلام“ قائم ہوئی، اس سے اپنی گہری دلچسپی اور شغف کا اظہار کیا، اسی بنا پر اس کے نائب صدر منتخب ہوئے، راقم سطور کی فرمائش پر کریم مورسین کی مشہور کتاب (Man Does Not Stand Alone) جو وجود باری کے ثبوت جدید سائنس اور فلکیات کی ایک ناطق شہادت ہے، کا اردو میں ترجمہ کیا، اس پر مفید حواشی چڑھائے اور ایک مبسوط فاضلانہ مقدمہ لکھا، آخری سفر پاکستان اور درحقیقت سفر آخرت سے ایک روز پہلے میری قیام گاہ ”مرکز اصلاح و تبلیغ“ لکھنؤ تشریف لائے، کتاب کا ذکر ہوا، فرمایا کہ اب کوئی دوسری کتاب ترجمہ کے لیے انتخاب کر کے دیجئے مشہور مستشرقین منگمری واٹ کی دونوں کتابیں Mohammed in Medina, Mohammed in Meca پر اپنی ناپسندیدگی کا اظہار کیا اور مجھ سے پوچھا کہ امام غزالیؒ پر اس کی تازہ کتاب کا آپ نے مطالعہ کیا یا نہیں؟ نفی میں جواب دینے پر باوجود سفر کی تیاریوں اور شدید مصروفیت کے ایک خط کے ساتھ وہ کتاب بھیجی، یہ خط غالباً ان کی آخری تحریر ہے۔

”ندائے ملت“ کے اجراء کے وقت ہی سے انھوں نے اس سے اپنی گہری دلچسپی کا اظہار کیا، اور اس کی امداد و توسیع اشاعت کو بھی اپنی مصروفیت و گراں باز زندگی کے پروگرام میں شامل کر لیا، آخر وقت تک وہ اپنے مفید مشوروں اور اپنی عملی امداد سے اس کے ادارہ کی ہمت افزائی کرتے رہے، اور توسیع اشاعت میں کوشاں رہے، نظموں اور مضامین کے لیے بھی وقت نکال لیتے تھے، وفات سے چند روز پہلے ان کا ایک فاضلانہ مضمون ”ذہنی ارتداد“ پر ندائے ملت میں شائع ہوا، جو بہت پسند کیا گیا۔

اس دینی شغف اور دلچسپی کا نتیجہ یہ تھا کہ ان کو دارالعلوم ندوۃ العلماء سے جس کے گزشتہ سال سے وہ رکن انتظامی بھی منتخب ہو گئے تھے، ان کی دلچسپی بہت بڑھ گئی تھی،

مولانا محمد اولیس صاحب ندوی کے تعلق کی وجہ سے ان کی وہاں بکثرت آمد و رفت رہتی تھی، وہ بڑے بے تکلف تھے، اپنے منصب و عہدہ کا احساس تو ان کو کبھی نہ رہا، لیکن وہاں آ کر تو وہ بالکل ہی اس غریب دینی برادری کے فرد معلوم ہونے لگتے تھے، طلباء حتیٰ کہ چھوٹے بچے تک ان سے مانوس تھے، کسی کو کسی وقت یہ احساس نہیں ہونے پاتا تھا کہ وہ یوپی کے سب سے بڑے عہدہ دار سے بات کر رہے ہیں، جمعہ کی نماز پابندی سے ندوہ کی مسجد میں پڑھتے تھے، وہاں کے چھوٹے سے چھوٹے شعبہ اور چھوٹے سے چھوٹے کام سے ان کو گہری دلچسپی معلوم ہوتی تھی، تعمیرات، چمن بندی، راستوں اور روشوں صفائی اور انتظام ہر چیز کے متعلق مشورہ دیتے اور مدد کے لیے ہر وقت تیار رہتے، ان کی اس روش اور طرز عمل سے دارالعلوم کے منتظمین کچھ ایسے بے تکلف اور بے باک ہو گئے تھے کہ ہر اس چھوٹے سے چھوٹے کام کے لیے جو کسی سرکاری محکمہ یا کسی حکومتی اہل کار سے متعلق ہوتا انھیں کوزحمت دیتے اور بجائے آخر میں ان کی طرف رجوع کرنے کے سب سے پہلے ان کی طرف رجوع کرتے۔

اس موقع پر لکھنؤ کا وہ تاریخی دن کبھی نہ بھولے گا جب گومتی کے سیلاب (۱۹۶۰ء) نے شہر پر قیامت ڈھائی تھی، اپنے جائے وقوع کی وجہ سے ندوۃ العلماء گویا اس طوفان کے منجھار میں تھا، طلباء اور اساتذہ کی پوری جماعت جو پانچ سو سے کم نہ ہوگی، اس سیلاب میں بری طرح سے گھر گئی تھی، ان کو رسد پہنچانے کے لیے سرکاری امداد کی ضرورت تھی، ۱۰ اکتوبر ۱۹۶۰ء کا دن تھا کہ فجر کی نماز کے بعد ان کی کونٹھی پر پہنچا اور ان کو صورت حاصل سے آگاہ کیا وہ اسی وقت مجھے لے کر اپنی کار پر روانہ ہو گئے، حضرت گنج کی سڑک پر گھنٹوں گھنٹوں پانی تھا، ڈرائیور نے موٹر لے جانے سے انکار کر دیا، لیکن انھوں نے اس کو موٹر لے جانے کا حکم دیا، ڈسٹرکٹ مجسٹریٹ کے بنگلہ پر پہنچے تو ان کی کونٹھی کے سامنے پانی بھرا ہوا تھا، وہ تبدیل مکان کر چکے تھے، وہ اسی وقت مجھے لے کر کمشنر کی کونٹھی پر آئے، وہاں سے انھوں نے ایک سرکاری کشتی اور ٹرک کے دینے کا آرڈر حاصل کیا، ملاحوں نے کشتی لے جانے سے انکار کر دیا تو موٹر لائچ کی ضرورت محسوس ہوئی، سید صاحب مرحوم

نے پھر کمشنر سے ملاقات کی، اور اگرچہ اپنے عہدہ کے اعتبار سے وہ کمشنر سے بھی بلند حیثیت رکھتے تھے، اور خاص طور پر سنگھ صاحب جو اس وقت کمشنر کے فرائض انجام دے رہے تھے، ان کا خاص طور پر ادب اور احترام کیا کرتے تھے، پھر بھی ان کو اس ضرورت کی وجہ سے ان سے بار بار ملنے اور کہنے سننے میں کوئی تاثر نہیں تھا، دوپہر کو ہماری پوری پارٹی نے جو سیلاب زدہ لوگوں کی امداد کے لیے روانہ ہوئی تھی، ان کے اصرار پر انھیں کے یہاں کھانا کھایا، نماز پڑھی اور روانہ ہوئے، ہم لوگوں کی خیریت ملنے میں تاخیر ہوئی تو وہ خود مرکز خیریت دریافت کرنے کے لیے تشریف لائے، رات تک وہ برابر فکر مند اور بے چین رہے، ٹیلہ کی مسجد سے واپس آ کر میں نے سب سے پہلے ان کے یہاں حاضری دی، اور خیریت سنائی، تب جا کر وہ مطمئن ہوئے، وقت گزر جاتا ہے، اور وقت کے ساتھ واقعات کی سنگینی اور اہمیت بھی ختم یا کم ہو جاتی ہے، اب کوئی کسی کو کس طرح بتائے کہ اس وقت ہم پر کیا گزری تھی، شہر میں کیسا نفسی نفسی کا عالم تھا، ہم کو اس موقع پر کیسے کیسے تلخ تجربے اور مایوسیاں ہوئیں، اس موقع پر اس شریف اور درمند انسان اس عالی حوصلہ مسلمان کی ہمدردی اور نمکساری نے ہماری کیسی چارہ سازی کی، نہ وہ دن ہم کو کبھی بھولے گا نہ ان کی شرافت اور آدمیت کا نقش کبھی مدھم پڑے گا۔

سید صاحب کی صحت اور عمر کوئی چیز ایسی نہ تھی جس سے فوری خطرے کا احساس ہو، وہ بڑے مستعد، پابند اوقات اور مشغول انسان تھے، ان کے بعض قریبی اعزہ پاکستان میں تھے، جن کی ملاقات کے لیے وہ گھر والوں کے ساتھ پاکستان جا رہے تھے، کہ ۶ ستمبر ۱۹۶۳ء کو امرتسر کے اسٹیشن پر جب وہ اپنے سفر کے بعض انتظامات کے سلسلہ میں بات کر رہے تھے، اچانک وقت موعود آ پہنچا، ان کو اچانک قلبی دورہ پڑا اور انھوں نے وہیں داعی اجل کو لبیک کہا، لکھنؤ میں کسی کو کچھ خبر نہ تھی، اگلے روز یہ خبر بجلی بن کراہل تعلق اور واقفین کے دل پر گری، ان کی غمش امرتسر سے لکھنؤ لائی گئی، ۷ ستمبر ۱۹۶۳ء کو ان کی کوٹھی کے سامنے کے میدان میں مولانا اولیس صاحب ندوی شیخ التفسیر دارالعلوم ندوۃ العلماء نے نماز جنازہ

پڑھائی، نماز جنازہ میں اتنی بڑی تعداد تھی جو بہت کم دیکھنے میں آتی ہے، سارا مجمع متاثر تھا، عیش باغ کے قبرستان میں سرکاری اعزاز کے ساتھ سپرد خاک کئے گئے۔

یوں تو یہاں جو آیا ہے، جانے کے لیے آیا ہے، ان کو بھی یہاں سے جانا ہی تھا، دیر سویریہ واقعہ پیش آتا، لیکن بڑے خوش نصیب تھے کہ اپنے ساتھ بہت سے ٹوٹے ہوئے دلوں کے جوڑنے کا ثواب، بہت سے دکھے ہوئے دلوں پر مرحم رکھنے کا اجر، بہت سے مظلوموں اور غریبوں کی دعائیں، اور بہت سے مسلم و غیر مسلم دوستوں کا اعتراف شہادت اپنے ساتھ لے گئے، اور انھوں نے اس شعر پر عمل کر کے دکھا دیا۔

پس چناں زی کہ بعد مردن تو
ہمہ گریاں بوند تو خنداں

اپنے وقت کے مشہور عارف حضرت مرزا مظہر جان جانا نے اپنے خطوط میں اپنے زمانہ کے ایک شریف و مہذب امیر کے متعلق بار بار یہ فقرہ لکھا ہے کہ ”وہ نئے آدمیت“ ہیں، پھر ان کی وفات ناگہانی پر اپنے دوستوں کو یہ دلدوز فقرہ لکھا جو میرے نزدیک سید صدیق حسن مرحوم پر بھی صادق آتا ہے، اور اسی پر اس مضمون کا خاتمہ کرتا ہوں کہ ”مردند آدمیت بخاک بردند“ (دنیا سے چلے گئے اور آدمیت خاک میں مل گئی)



الحاج سید محمد خلیل صاحب نہپوری

میرے والد ماجد مولانا حکیم سید عبدالرحی رحمۃ اللہ علیہ پر اللہ تعالیٰ کی جو خصوصی عنایات تھیں، ان میں سے ایک یہ بھی تھی کہ ان کو اپنی زندگی میں بڑے مخلص باوفا، جاں نثار، اور دیندار احباب اور ہم نشین ملے، ان کو اللہ تعالیٰ نے جو گونا گوں کمالات، علمی و ادبی ذوق، مرتبہ طبعیت اور ندوۃ العلماء جیسی ہند گیر تحریک کی طویل عرصہ تک رہنمائی اور نظامت کا طویل موقع عطا فرمایا تھا، اس کا تقاضہ تھا کہ ان کا حلقہ احباب بہت وسیع اور طویل و عریض ہو، لیکن احباب کے انتخاب میں ان کا خاص معیار اور ذوق و نقطہ نظر تھا، جس کی وجہ سے ان کا حلقہ تعارف و حلقہ خدمت تو بہت وسیع تھا، لیکن حلقہ احباب مختصر و محدود تھا، مشکل سے چھ سات آدمی ہوں گے، جن کو ان کے احباب خاص اور یارانِ بااختصاص کہنا صحیح ہوگا، اور جوان کے ہم نشین، ہمد اور محرم راز کہے جاسکتے ہیں، بالعموم یہ وہ لوگ تھے جن کو اویس زمانہ حضرت مولانا فضل رحمان گنج مراد آبادی سے شرف بیعت حاصل تھا، یا حضرت مولانا محمد نعیم صاحب فرنگی محلی سے تعلق تھا، اول الذکر مولانا مرحوم کے پیر و مرشد اور ثانی الذکر مولانا کے محبوب استاد تھے، یہی رشتہ اور نسبت تھی، جس نے ان متفرق عناصر کو جو اپنے مشاغل، خاندان و وطنیت اور تعلیم و نشوونما کے اعتبار سے ایک دوسرے سے مختلف تھے، محبت و خلوص کے رشتہ سے منسلک و مربوط کر دیا اور رنگارنگ پھولوں کو ایک ایسے گلدستہ میں تبدیل کر دیا جو مجموعی طور پر بہت دلکش تھا، اور جس کی نظیر مادیت و خود غرضی اور سطحی تعلقات کے اس دور میں دور دور ملنی مشکل ہے۔

یہ حلقہ احباب جیسا کہ اوپر عرض کیا گیا ۶-۷ اشخاص سے متجاوز نہ تھا، ان کے

نام حسب ذیل ہیں:-

۱۔ مولوی نعیم الدین صاحب ہنسوی، ۲۔ منشی رحمت اللہ صاحب، ۳۔ منشی محمد خلیل صاحب، ۴۔ شاہ محمد خاں صاحب (قائم گنج ضلع فرخ آباد)، ۵۔ منشی عبدالغنی صاحب، ۶۔ نواب سید نور الحسن خاں صاحب (فرزند اکبر والا جاہ امیر الملک نواب سید صدیق حسن خاں صاحب) ان میں آخر الذکر کے ماسویٰ جو اپنے والد نامدار کی نسبت اپنی خاندانی وجاہت اور علمی ذوق کی وجہ سے اپنے زمانہ میں معروف و ممتاز تھے، کوئی بھی علمی شہرت نہیں رکھتا تھا، بلکہ ان میں سے سوائے مولوی نعیم الدین صاحب کے کوئی بھی عرفی معنوں میں مولوی و عالم نہ تھا، بلکہ ایک صاحب (منشی عبدالغنی صاحب مرحوم) تو ایسے تھے کہ اردو میں دستخط بھی نہیں کر سکتے تھے، لیکن سب بڑے دیندار و متشرع، باوضع اور مہذب، بلکہ باخدا اور درویش صفت تھے، ان میں سے صرف ایک صاحب (منشی رحمت اللہ صاحب مرحوم) کا تعلق مولانا محمد نعیم صاحب سے تھا، اور ایک صاحب (منشی عبدالغنی صاحب) حضرت مولانا عبدالحی صاحب فرنگی مٹھی کے حاضر باشوں اور ان کے مواعظ میں شرکت کرنے والوں میں سے تھے، اور باوجود ناخواندگی کے دینی علوم بالخصوص حدیث سے اتنے واقف تھے کہ معمولی مولوی ان کے سامنے ٹھہر نہیں سکتا تھا، ایک مرتبہ وہ رام پور کے سفر میں مولانا محمد شاہ..... صاحب محدث کی خدمت میں حاضر ہوئے، انھوں نے یہ سمجھ کر کہ یہ مولانا حکیم عبدالحی صاحب کے یارانِ بزم میں سے ہیں، ان کو اپنے کتب خانہ کی سیر کرائی، جس میں حدیث کی کتابوں کا بہت منتخب ذخیرہ تھا، درمیان درمیان وہ ان کتابوں اور علوم پر تبصرہ بھی کرتے جاتے تھے، اور ان سے گفتگو بھی کرتے تھے، منشی عبدالغنی صاحب مرحوم نے آخر تک یہ ظاہر نہ ہونے دیا کہ وہ ناخواندہ محض ہیں، اور اس علم کے ابجد شناس بھی نہیں ہیں، یہ اس زمانہ کی صحبتوں کا فیض تھا، جن میں علمی مذاق پیدا کرنے کی صلاحیت اس وقت کے بہت سے مدارس سے بھی زائد تھی۔

میں نے اپنے بچپن میں (اس لیے کہ والد صاحب کے انتقال کے وقت میری عمر

۱۰ سال کی تھی) والد صاحب کے پاس جن لوگوں کی زیادہ آمدورفت دیکھی، ان میں ایک صاحب تھے، کشیدہ قامت، چھریا بدن، نحیف جسم، کتابی شکل، سیاہ شرعی داڑھی، سرخ سفید رنگ، کشمیریوں یا سرحدیوں جیسا کھڑاناک نقشہ، لباس کچھ پنجابیوں جیسا، ٹوپی جہاں تک مجھے یاد آتی ہے، ترکی جو اس زمانہ میں جدید تعلیم یافتہ شرفاء کا لباس تھا، یہ صاحب ڈاک خانہ میں ملازم تھے، اور اس زمانہ کے لحاظ سے متوسط درجہ کے عہدہ پر تھے، یہ ۱۹۲۰ء-۱۹۲۱ء کی بات ہوگی، اس زمانہ میں ہمارے گھر میں دو نام ساتھ ہی ساتھ لیے جاتے تھے، اور میرے کان ان دونوں سے بیک وقت آشنا ہوئے، گویا دونوں حقیقی بھائی تھے، (حالانکہ دونوں میں کوئی رشتہ نہ تھا) یہ دو نام تھے، منشی رحمت اللہ صاحب، منشی محمد خلیل صاحب۔

جن کا ذکر رہا ہوں، اور جو اس مضمون کا عنوان اور موضوع ہیں، وہ منشی محمد خلیل صاحب تھے، جن کا اوپر میں نے حلیہ بیان کیا ہے، اور جن کا انتقال ابھی اگست ۱۹۶۵ء کی آخری کسی تاریخ میں کراچی میں ہوا، اور ہندوستان میں کیا پاکستان میں بھی اور شاید کراچی میں اور کراچی کے اس محلہ میں بھی جہاں ان کی تقسیم کے بعد بودوباش تھی، بہت کم لوگوں نے جانا ہوگا کہ اس تاریخ کو کس مرد خدا نے وفات پائی اور کس گنج خوبی کو انھوں نے کراچی کی سرزمین پر سپرد خاک کیا۔

منشی محمد خلیل صاحب کو بالعموم اس زمانہ میں منشی جی کے نام سے سب بڑے چھوٹے یاد کرتے تھے، جب وہ حج بیت اللہ سے مشرف ہوئے تو بعض لوگوں نے ادب و احترام کی بنا پر جن کے وہ شروع سے مستحق تھے، حاجی سید محمد خلیل صاحب کہنا شروع کیا، لیکن پے تکلف دوستوں اور پرانے آشناؤں کی زبان پر اب بھی وہی لقب تھا جو اس زمانہ میں سربراہ اور شرفاء و رؤساء (جیسے منشی اطہر علی صاحب رئیس کا کوری مشیر قانونی انجمن تعلقہ اراکین اودھ، منشی امتیاز علی صاحب مدارالمہام ریاست بھوپال وغیرہ) کے نام کا جز تھا وہ نہ پور ضلع بجنور کے مشہور خاندان سادات کے چشم و چراغ تھے، اس خاندان کے مورث اعلیٰ ایک بزرگ حضرت شاہ کمال تھے، جو غالباً کیتھن یا اس کے اطراف وجوانب میں

مدفون ہیں، یہ مشہور قادری بزرگ اور عالی مرتبہ شیخ حضرت شاہ کمال کھیتلی کے علاوہ ہیں، جو ہندوستان میں سلسلہ قادریہ کے ایک عالی مرتبہ شیخ گزرے ہیں، منشی جی مرحوم کو اخیر زمانہ میں ان کے حالات و تاریخ کی بڑی تلاش تھی، فارسی کی ایک کتاب بھی ان کو دستیاب ہو گئی تھی، جس میں ان کے مورث اعلیٰ کی اولاد و احفاد کا تذکرہ تھا، اس خاندان میں اعلیٰ انگریزی تعلیم بہت عام تھی، لڑکوں کے علاوہ لڑکیوں میں بھی اعلیٰ تعلیم حاصل کرنے کا رواج ہو گیا تھا، اس کے افراد جن کی بڑی تعداد مسلم یونیورسٹی علی گڑھ کی تعلیم یافتہ تھی، اعلیٰ سرکاری عہدوں پر ممتاز تھے، مشہور ادیب و مزاح نگار سید سجاد حیدر یلدرم جو اب بھی بہت سے لوگوں کو یاد ہوں گے، اسی خاندان کے ایک فرد تھے، اور ان کے متحدہ بھائی اعلیٰ سرکاری عہدوں پر فائز تھے، دینی تعلیم کا جہاں تک مجھے علم ہے انقلاب زمانہ سے اس خاندان میں بہت کم رواج رہ گیا تھا، منشی صاحب مرحوم اس دینی غفلت اور دینی تعلیم سے دوری پر بہت ملول اور دل گیر رہا کرتے تھے، اور خاندان کے بچوں کی تعلیم اور خاندان کی دینی اصلاح و ترقی کے بے حد آرزو مند اور اس کے لیے کوشاں رہتے تھے۔

منشی صاحب مرحوم کے والد کا نام سید محمد عرفان تھا، وہ سرحد کے مختلف مقامات پر بسلسلہ ملازمت مقیم رہے، اس لیے منشی صاحب کی ابتدائی عمر کا زمانہ زیادہ تر پنجاب اور صوبہ سرحد میں گزرا، یہیں کسی مقام پر انھوں نے نوعمری میں انٹرنس پاس کیا اور ڈاک خانہ میں ملازم ہو گئے، ابتدائے عمر میں انھوں نے اپنے فطری دینی ذوق اور طلب کی بنا پر حضرت قاضی محمد اسماعیل صاحب منگلوری (۱) سے بیعت کی تھی، جو اس نواح میں اور یوپی کے مغربی اضلاع سہارن پور، مظفرنگر وغیرہ کے ایک مشہور و مقبول شیخ طریقت اور صاحب تاثیر و فیض بزرگ تھے، ان کو حضرت شیخ محمد تھانویؒ سے خلافت اور حضرت شیخ محمد کو حضرت میاں جی نور محمد صاحب جھنجھانویؒ سے خلافت تھی، جن کے خلفاء میں حضرت حاجی امداد اللہ صاحب مہاجر کی شیخ العرب والعجم کے لقب سے شہرہ آفاق ہیں۔

(۱) مشہور شاعر گوئندوی اور مگر مہاراجا بادی نے انہی بزرگ کے صاحبزادے قاضی عبدالغنی صاحب منگلوری کے ہاتھ پر بیعت کی تھی۔

مفتی جی مرحوم نے قاضی صاحب کی وفات کے بعد حضرت مولانا فضل رحمن گنج مراد آبادی سے بیعت کی، انھوں نے اسی مقصد عالی کے لیے سفر اختیار کیا اور گنج مراد آباد حاضر ہوئے، مجھے انھوں نے بارہا اپنی حاضری گنج مراد آباد کا حال سنایا، افسوس ہے کہ مجھے وہ سنہ یاد نہیں رہا، جب وہ گنج مراد آباد حاضر ہوئے تھے، بہر حال یہ ۱۳۱۳ھ سے پہلے کا واقعہ ہے، اس لیے کہ اسی سن میں مولانا کی وفات ہو گئی تھی، یہ تعلق و عقیدت آخر تک قائم رہی اور اسی تعلق نے لکھنؤ میں اس مختصر سی برادری کا ان کو ایک رکن رکین بنا دیا جس کی اس تعلق و محبت نے بنیاد ڈالی تھی، جب ۱۳۷۸ھ-۱۹۵۷ء میں تذکرہ حضرت مولانا فضل رحمن صاحب گنج مراد آبادی میرے قلم سے نکل کر شائع ہوا تو انھوں نے اس کو بڑے شغف کے ساتھ پڑھا، اپنی حاضری کے حالات بھی لکھ کر دینے کا وعدہ فرمایا تھا، جو میری کوتاہی سے پورا نہ ہو سکا۔

تعلق ملازمت سے پہلے وہ ایک بار اپنی نوجوانی میں پہلی مرتبہ لکھنؤ آئے، اس سفر کا حال انھوں نے مجھے خود سنایا، فرماتے تھے کہ میری نوجوانی تھی، میں لکھنؤ آیا اور ڈربے گنج کی سرائے میں ٹھہرا، وہاں نورانی شکل کے ایک نہایت باوجاہت بزرگ ٹھہرے ہوئے تھے، بزرگ اور بابرکت شخص سمجھ کر میں خالی اوقات میں ان کے پاس بیٹھا کرتا تھا، ان کی خدمت میں ان کے ایک عزیز نوجوان حاضر ہوا کرتے تھے، جو لکھنؤ میں طالب علمی کرتے تھے، اور جن کے چہرے سے شرافت و سعادت عیاں تھی، ان بزرگ نے میرا ان طالب علم سے تعارف کرایا اور کہا کہ یہ پردیسی ہیں، ان کو لکھنؤ کے خاص خاص مقامات دکھا دو اور بزرگوں سے ملاؤ، لیکن خواہ اپنی تعلیمی مشغولیت کی بنا پر خواہ دیر آشنا ہونے کی وجہ سے انھوں نے کچھ زیادہ توجہ نہیں کی اور کوئی رہنمائی نہیں کر سکے، اور میں نے خود ہی لکھنؤ کی سیر کی اور بزرگوں سے ملا، یہ نوجوان طالب علم راقم سطور کے والد مولانا سید عبدالرحمن صاحب تھے، کسے معلوم تھا کہ یہ اجنبیت، اور یہ سرسری ملاقات عمر بھر کی رفاقت اور ایک لازوال رشتہ کی شکل میں تبدیل ہو جائے گی، اور اسی لکھنؤ میں جہاں وہ مسافر نہ آئے تھے، ان کی زندگی کا طویل ترین اور بہترین حصہ گزرے گا۔

چند برس کے بعد منشی صاحب مرحوم پوسٹ ماسٹر جنرل کے آفس میں ملازم ہو کر آئے، اور لکھنؤ میں مستقل سکونت اختیار کی، عرصہ تک خیالی گنج ان کا قیام رہا، یہ جگہ بازار جھاؤ لال سے جہاں مولانا حکیم سید عبدالحی صاحب کا قیام تھا، اور اسی کے قریب احاطہ لعل خاں میں ان کے رفیق کار اور یار غار منشی رحمت اللہ صاحب مقیم تھے، بہت قریب تھی، اس لیے ان تینوں حضرات کی بہت آسانی سے ملاقات ہو جاتی تھی، یہیں سے چند قدم پر محلہ ”ماموں بھانجی کی قبر“ میں قدیم دارالعلوم ندوۃ العلماء کا دفتر ندوۃ العلماء واقع تھا، اس لیے جو علماء و صلحاء اس تحریک سے متعلق تھے یا جو اس تقریب سے آیا جایا کرتے تھے، ان سے منشی صاحب مرحوم مانوس اور واقف ہوتے رہے، رمضان المبارک میں احباب کا یہ خاص حلقہ مولانا سید عبدالحی صاحب ہی کے ساتھ افطار کرتا اور بڑی رونق اور لطف مجلس رہتا۔

قرب مکانی، کثرت ملاقات، اور سب سے بڑھ کر ایک ہی مرکز روحانی سے وابستگی، پھر مسلک و مذاق کی وحدت نے آپس میں بڑا خلوص اور بڑا گہرا روحانی تعلق پیدا کر دیا تھا، منشی صاحب مرحوم والد صاحب کے پاس آتے اور گھنٹوں بیٹھتے جو بات سمجھ میں نہ آتی بے تکلف پوچھتے اور فرط خلوص کی بنا پر اعتراض بھی کرتے، اکثر بڑی حسرت اور دلی تڑپ کے ساتھ ان واقعات کا تذکرہ کرتے، اور والد صاحب کی شفقت تحمل اور مروت کا تذکرہ کر کے بہت دلگیر ہوتے، فرماتے تھے کہ ایک روز مولوی صاحب مرحوم نے (عام طور پر ان کے احباب ان کو اسی لقب سے یاد کرتے تھے) مجھ سے فرمایا کہ منشی جی بہت دن سے تمہارے یہاں سے کوئی تحفہ نہیں آیا؟ میں نے عرض کیا کہ محمد جمیل (۱) کی تعلیم کے سلسلہ میں بہت زیر بار ہو گیا ہوں، اس لیے اس کی نوبت نہیں آئی، فرمایا کہ تحفہ کے لیے کسی اہتمام و تکلف کی ضرورت نہیں، حدیث میں آتا ہے کہ آپس میں ایک دوسرے کو تحفہ دو، اس سے محبت بڑھے گی، کچھ نہیں تو کبھی کبھی دال ہی بھیج دیا کرو، اس سے اس بے تکلفی اور محبت کا اندازہ ہوتا ہے جو جانیں میں تھی، فرماتے تھے کہ کبھی کبھی مجھے روک لیتے اور فرماتے کہ علی (۱) برادر محترم سید محمد جمیل صاحب سابق اکاؤنٹ جنرل پاکستان۔

کی والدہ نے فلاں چیز تیار کی ہے، اس کو کھاتے جاؤ، فرماتے تھے کہ ایک دن میں آیا تو میں نے دیکھا کہ اوپر صحن میں ٹہل رہے ہیں، اور کچھ پڑھ رہے ہیں، دیر تک میری طرف توجہ نہیں کی، مجھے اس کا احساس بھی ہوا کہ آج کس عالم میں ہیں، پھر فرمایا کہ میں ایک شعر پڑھ رہا تھا، اسی میں دیر تک محور ہا، تم کچھ خیال نہ کرنا، پھر یہ شعر پڑھا۔

جاں بجاناں وہ وگرنہ از تو بستائد اجل

خود تو منصف باش اے دل، اس نکو یا آں نکو

منشی صاحب مرحوم سالہا سال گزر جانے کے بعد بھی جب اس واقعہ کو یاد کرتے یا یہ شعر پڑھتے تو ان کے چہرے پر اس کا اثر محسوس ہوتا اور آواز گلوگیر ہو جاتی۔

لکھنؤ کے اس قیام میں وہ ملازمت میں ترقی کرتے کرتے اپنے آفس کے سپرنٹنڈنٹ ہو گئے، ان کی اور منشی رحمت اللہ صاحب کی ذات سے ملازمت کے ضرورت مند شرفاء اور غریب خاندان کے نوجوانوں کو بہت مدد ملی اور ان میں سے کئی برس کارہو کر اپنے خاندانوں کی کفالت کا ذریعہ بنے، یہیں ان کے بڑے صاحبزادے سید محمد جمیل صاحب نے اعلیٰ تعلیم حاصل کی، اور ایم اے، ایل ایل، بی اے کرنے کے بعد فنانس (مالیات) کے مقابلہ کے آخری امتحان میں بیٹھے، اس امتحان مقابلہ کا ایک واقعہ ناقابل فراموش ہے، اور تاریخی حیثیت رکھتا ہے، اس سے منشی صاحب کی دینی حمیت اور خدا پر اعتماد و توکل اور جذبہ قربانی پر روشنی پڑتی ہے، جو آخر تک ان کی زندگی کا طرہ امتیاز رہا، واقعہ یہ ہے کہ جب سید محمد جمیل صاحب انٹرویو کے لیے طلب کئے گئے تو انھوں نے اس زمانہ کے عام رواج و شہرت اور تجربہ کاروں کے بیان کی بنا پر منشی صاحب سے عرض کیا کہ دوستوں اور بہی خواہوں کا یہ کہنا ہے کہ داڑھی انتخاب میں خارج ہوگی اور اندیشہ ہے کہ کمیٹی کے ارکان صرف اس کی بنیاد پر نا اہل قرار دیں، منشی صاحب نے اس کا جو جواب دیا، اور جس کا ان کے تمام حلقہ تعارف میں عرصہ تک چرچا رہا، وہ ایسا تھا کہ جس کی ہمت بڑے بڑے درویش صفت اور عبادت گزار لوگ اور خاندانی علماء و مشائخ بھی کم ہی کر سکتے ہیں، ایک بڑی اعلیٰ ملازمت کا سوال

تھا، جس کی ترقیاں اور اس کا منتہی منشی صاحب کو خوب معلوم تھا اور ان کو اس وقت کے اپنے معاشی حالات میں اس کی سخت ضرورت بھی تھی، انھوں نے فرمایا کہ رازق خدا ہے، اور سب کچھ اسی کے اختیار میں ہے، میں ایک امتحان میں کامیابی اور ایک عہدہ کے حصول کے لیے اس کی اجازت نہیں دے سکتا کہ خدا اور رسول کی نافرمانی کی جائے، تم اللہ پر بھروسہ کر کے اسی طرح جاؤ اگر خدا کو منظور ہے تو تمہارا انتخاب ضرور ہوگا، اور کوئی چیز اس میں مزاحم نہیں ہو سکتی، الفاظ تو مجھے یاد نہیں مگر اس کی روح یہی تھی، چنانچہ سید جمیل صاحب داڑھی کے ساتھ گئے اور سب کو یہ معلوم کر کے حیرت ہوئی کہ وہ نمایاں طریقہ پر کامیاب ہو گئے اور ان کا جلد ہی تقرر ہو گیا، اور وہ خدا کے فضل و کرم سے برابر ترقی کرتے ہوئے اس کے آخری اسٹیج پر پورے پاکستان کے اکاؤنٹنٹ جنرل کے عہدہ سے نیک نامی کے ساتھ ریٹائر ہوئے۔ اطال اللہ حیاتہ۔

۲ فروری ۱۹۳۳ء میں والد ماجد مولانا حکیم سید عبدالحی صاحب نے وفات پائی اور اس بزم صلحاء کی وہ جگہ خالی ہو گئی، جس کو انھوں نے اپنے وجود سے پر کر رکھا تھا، یہ صدمہ ان کے مخلص و جاں نثار احباب کے لیے ایسا تھا کہ جو آخر آخر تک فراموش نہیں ہوا، منشی صاحب نے کراچی منتقل ہو جانے کے بعد بھی جب کہ اس واقعہ پر چالیس برس کے قریب گزر رہے تھے، کئی بار مجھ سے فرمایا کہ جب کبھی رات کو مولوی صاحب مرحوم کا خیال آجاتا ہے تو نیند اڑ جاتی ہے اور دل کی عجیب کیفیت ہو جاتی ہے، اسی تعلق کا نتیجہ تھا کہ وہ ان کی علمی یادگاروں کو بہت عزیز رکھتے تھے، کئی بار اصرار فرمایا کہ زہرۃ الخواتم (جو عربی کی آٹھ ضخیم جلدوں میں ہے) کا اردو میں ترجمہ کرایا جائے، اس کی اشاعت کی ذمہ داری اور اس کے مصارف کا بار بھی اٹھانے پر تیار تھے، لیکن یہ کام نہ ہو سکا، والد صاحب کی ایک مفید اور مقبول طبی تصنیف ”طیب العالمہ“ ہے، جس میں بچوں اور عورتوں کے امراض کے مختلف مجرب نسخے اور تدابیر درج ہیں، اور وہ ایک چھوٹے موٹے فیملی ڈاکٹر کا کام دیتی ہے، یہ کتاب عرصہ سے نایاب ہے، انھوں نے کئی بار مجھ سے فرمائش کی کہ میں اس کا کوئی نسخہ مہیا

کردوں، اور وہ اپنے صرفہ سے کراچی میں چھپوائیں، افسوس ہے کہ اس کی بھی تعمیل نہ ہو سکی، اسی تعلق و محبت کی بنا پر ان کی خواہش تھی کہ ہمارے گھر کی سب تصنیفات اور ہمارا خاندانی نسب نامہ ان کے پاس موجود رہے، اور ان کے اس کتب خانہ کی زینت بنے جس کو انھوں نے بڑے شوق و اہتمام سے جمع کیا تھا۔

والد صاحب کے انتقال کے بعد منشی صاحب کی محبت اور تعلق میرے برابر معظم و مربی مولوی حکیم ڈاکٹر سید عبدالعلی صاحب مرحوم کی طرف منتقل ہو گئی، اور ان کو انھوں نے قریب قریب اسی نظر سے دیکھنا شروع کر دیا جس نظر سے والد صاحب کو دیکھتے تھے، حالانکہ وہ اپنی عمر کے اعتبار سے ان کے لیے بمنزلہ اولاد کے تھے، اسی کشش سے انھوں نے ملازمت سے سبکدوش ہونے کے بعد ہمارے ہی محلہ میں قیام اختیار کر لیا، اور جب تک لکھنؤ میں رہے وہیں رہے۔

۱۹۳۳ء میں ریٹائر ہوئے اور ان کو پنشن ملی، سبکدوش ہونے کے بعد پہلا کام جو انھوں نے کیا، وہ حج بیت اللہ کا عزم تھا، اگلے ہی سال جب کہ ان کے لائق فرزند محمد جمیل صاحب ریاست رامپور کے فائشل سکریٹری تھے، انھوں نے حج کا احرام باندھ لیا لکھنؤ سے ان کے یار غار منشی رحمت اللہ صاحب اور ان کے پیر بھائی شاہ محمد خاں مرحوم نیز منشی رحمت اللہ صاحب کے فرزند اکبر منشی ہدایت اللہ صاحب مرحوم ساتھ ہوئے، یہ ان کا پہلا سفر حج تھا، بعد میں اللہ نے دو مرتبہ اور ان کو یہ سعادت عطا فرمائی، جس میں سے آخری وہ موقعہ تھا جب مولانا یوسف صاحب رحمۃ اللہ علیہ علماء و صلحاء کے ایک بڑے قافلہ کے ساتھ ۱۳۸۳ھ میں عازم حجاز ہوئے۔

ملازمت سے سبکدوش ہونے کے بعد منشی صاحب مرحوم کا دینی شغف، دینی تعلیم کی اشاعت کا جذبہ اور تعلق کا ولولہ بہت نمایاں ہو گیا، وہ نہر اور لکھنؤ میں بچوں کی دینی تعلیم اور مکاتب اسلامیہ کے قیام کے بڑے محرک اور مبلغ تھے، اس زمانہ میں بھائی صاحب مرحوم بعض پسماندہ اقوام میں اسلام کی تبلیغ کے بڑے خواہشمند اور اس سلسلہ میں بڑے کوشاں رہتے تھے، منشی صاحب اپنی حلال کمائی سے بڑی اولوالعزمی کے ساتھ ان کی مدد فرماتے تھے، بھائی صاحب مرحوم نے مجھ سے کئی بار فرمایا کہ ”کئی بار تجربہ کیا ہے کہ جب کوئی تبلیغی کام منشی

صاحب کے پیسہ سے کیا، اس میں بڑی کامیابی اور اثر محسوس ہوا، منشی صاحب مرحوم کے محلہ میں قیام اور ان کی تلقین سے کئی آدمیوں کی اصلاح ہوئی، اور انھوں نے بعض اسلامی احکام و شعائر کو اختیار کیا، اور وہ ابھی تک منشی صاحب کے اس احسان کو یاد کرتے ہیں، سید محمد جمیل صاحب کا اپنی اعلیٰ ملازمت کے دور میں جہاں جہاں تبادلہ ہوتا رہا، مثلاً رام پور، مدراس، دہلی وہاں منشی صاحب بھی ان کے ساتھ قیام فرماتے رہے، اور سب جگہ ان کی دینی تلقین کا سلسلہ جاری رہا اور جہاں جہاں وہ رہے، اہل محلہ یا آنے جانے والے ان کے خلوص، بلہیت اور دینی جذبہ سے بڑے متاثر، اور ایک شیخ کی طرح ان کے معتقد رہے۔

۱۹۴۷ء کے بعد جب سید جمیل صاحب پاکستان منتقل ہو گئے، تو منشی صاحب مرحوم بھی قدرتی طور پر وہیں منتقل ہو گئے، وہاں ان کا دینی جوش، دینی تعلیم کی اشاعت کا ولولہ، مسلمانوں کی بڑھتی ہوئی غفلت و مادیت سے ان کی بیزاری و فکر مندی اپنی انتہا کو پہنچ گئی میں نے (اور اس میں ذرا مبالغہ یا عقیدت مندی کو دخل نہیں) بڑے بڑے دینداروں، علماء و صلحاء میں ایسی دینی حمیت اور ایسی دینی تڑپ اور بے چینی نہیں دیکھی، جیسی پاکستان پہنچ کر ان کے اندر نظر آتی تھی، صحیح معنی میں ان کو ہر وقت دین کی خدمت کی دھن اور دین کی لوگی رہتی تھی، اور یہی ان کا اوڑھنا بچھونا اور ان کا مقصد زندگی بن گیا تھا، جب سید جمیل صاحب کا ڈھا کہ تبادلہ ہوا، اور وہ مشرقی پاکستان کے اکاونٹنٹ جنرل بن گئے، منشی صاحب کی بے چینی اور تقاضائے قلبی تھا، کہ انھوں نے اشاعت قرآن عظیم کا منظم کام شروع کیا، اور دینی تعلیم اور قرآن مجید کی نشر و اشاعت کے لیے ایک حلقہ بن گیا، پھر جب وہ پورے پاکستان کے اکاونٹنٹ جنرل بن کر کراچی آئے تو منشی صاحب نے اس موقع سے پورا فائدہ اٹھایا، وہ دینی تعلیم کی اشاعت کے مقصد اور مکاتب اسلامیہ اور مدارس کے قیام کے لیے ایک جانا باز اور انتھک سپاہی بن گئے، جس کو نہ دن میں چین تھاندرات کو، جو دیکھتا اس کو محسوس ہوتا کہ وہ گویا اس کام کے لیے مامور اور اس سلسلہ کے ایک مجذوب ہیں، پیدل اور سواری سے سارے کراچی میں پھرتے، اہل خیر سے رابطہ پیدا کرتے، ان مکاتب و مدارس کے مصارف کے

لیے چند جمع کرتے، اساتذہ فراہم کرتے، ان مکتبوں اور مدرسوں کا دفتری نظام چلاتے، کام کی نگرانی کرتے، غرض وہ ایک شعلہ جوالہ تھے، جس نے تنہا اپنی ذات سے وہ کام کیا جو بلا مبالغہ بڑی بڑی انجمنیں اور مستقل ادارے نہیں انجام دے سکتے، افسوس ہے کہ مجھے باوجود کوشش کے بھی صحیح اعداد و شمار اور وہ تفصیلات مہیا نہیں ہو سکیں، جن کے جانے بغیر ان کے کام کی وسعت اور ان کی ذات کی عظمت کا اندازہ نہیں ہو سکتا، لیکن جو لوگ ان سے اور ان کے کام سے واقف ہیں وہ شہادت دیں گے کہ بغیر روحانیت، اعلیٰ خلوص، قلبی بے چینی اور رضائے الہی کے شوق کے اتنا بڑا کام ان جیسے کبیر الحسن، نجیف البدن اور کمزور آدمی سے انجام نہیں پاسکتا تھا، ان کی عمر وفات کے وقت سو برس سے کچھ ہی کم تھی، اور اس کام کا بڑا حصہ انھوں نے اس وقت انجام دیا جب وہ اسی سے متجاوز ہو چکے تھے، لیکن ان کی جفاکشی، مستعدی اور محنت میں کوئی فرق نہ تھا، ان کو دیکھ کر اکثر یہ شعر یاد آتا۔

رہ رواں را خستگی راہ نیست

عشق خود راہ است وہم خود منزل است

یہ اسی عشق کی کرامت تھی کہ وہ تھکنے کا نام نہیں جانتے تھے، اور کبھی ہار نہیں مانتے تھے، اس پر مجھے ایک دلچسپ واقعہ یاد آیا، وہ غالباً ۱۹۵۶ء سے ایک آدھ سال پہلے لکھنؤ تشریف لائے، سید جمیل صاحب بھی ہمراہ تھے، ان کے ایک نیاز مند اور میرے مکرّم دوست سید محمد یوسف صاحب نے دو پہر میں کھانے پر مدعو کیا، کسی یا جون کا وسط تھا، خوب لوچل رہی تھی، کھانے سے ہم لوگ فارغ ہوئے تو ہم سب کی اندرونی خواہش تھی کہ وہیں آرام کرنے کا موقع مل جاتا، اتفاق سے کریم انفس میزبان نے اس کی پیش کش بھی کر دی، اور منشی صاحب سے عرض کیا کہ دو پہر کو یہیں آرام فرمائیں، وہاں سے مرکز آنا تھا، جو کچھ جہری روڈ پر واقع ہے، جو باوجود زیادہ فاصلہ پر نہ ہونے کے گلیوں کا راستہ تھا، اور سب کو معلوم تھا کہ پیدل چلنا ہوگا، منشی صاحب نے برجستہ فرمایا کہ آرام کریں، ہمارے دشمن، یہ کہہ کر اپنی لاشی اٹھالی اور روانہ ہو گئے، وہ عمومی طور پر تیز قدم تھے، تیر کی طرح سیدھا جسم پر عزم لیکن باتمکنت

چال، وہ آگے آگے تھے اور سارا قافلہ جس میں اکثر جوان تھے، پیچھے پیچھے تھا، ہم سب نے اس پیر کہن سال کی جواں مردی کا لوہا مان لیا، اور اپنی کم ہمتی پر گردن جھکا لی۔

جب سید محمد جمیل صاحب نے توفیق الہی سے پاکستان میں عیسائیت کے بڑھتے ہوئے خطرے کے مقابلہ کا بیڑا اٹھایا، اور اس پر مضامین اور دوروں کا سلسلہ شروع کیا، تو منشی صاحب ہی ان کے اصل پشت پناہ اور سرپرست تھے، اور وہ وقت ہمہ تن اس فتنہ عظیم کی مخالفت و مقابلہ کی طرف متوجہ ہو گئے، اس سلسلہ میں اپنی بے سرو سامانی کے باوجود اہل حکومت اور اہل درد کو متوجہ کرنے میں منشی صاحب کے خلوص، دردمندی، اور سید جمیل صاحب کی سعی جمیل، لیاقت مطالعہ، اور فکر مندی کا بڑا حصہ ہے، اللہ تعالیٰ ان کی ان مساعی کو قبول فرمائے۔

وہ نہایت کم خوراک تھے، اور شاید اسی میں ان کی صحت کا راز تھا، ان کی صحت کا دوسرا ظاہری سبب ان کی مستعدی، اور کثرت سے پیدل چلنا پھرنا تھا، ان سب سے بڑھ کر اس میں سب سے بڑا دخل ان کی شب بیداری کو تھا، جس کے وہ سختی سے پابند تھے، رات کو بہت کم سوتے، مسجد کہیں فاصلہ پر ہو، نماز جماعت کے ساتھ پڑھتے تھے، فاطمہ جناح کا لونی کراچی میں جہاں ان کا قیام تھا، مسجد ان کے مکان سے خاصے فاصلہ پر ہے، بعض مرتبہ ہم جوان بھی ہمت ہار جاتے، لیکن وہ جواں ہمت کہن سال کبھی ہمت نہ ہارتا، پانچوں وقت مسجد ہی میں نماز پڑھتے، اور سوائے شدید مرض کے اس میں کبھی فرق نہ پڑتا، کراچی کے قیام میں اکثر فرماتے تھے کہ جب میں مسجد میں جاتا ہوں تو ضرور یہ دعا پڑھتا ہوں "اللہم انی اسئلك بحق السائلین علیک و بحق ممشای هذا الیک.. الخ" اور ضرور ڈاکٹر عبدالعلی مرحوم کے لیے دعا کرتا ہوں، کہ یہ دعا انھیں نے سکھائی تھی۔

۱۳۷۳ھ ۱۹۵۴ء میں میرے شیخ و مرشد حضرت مولانا عبدالقادر صاحب رائے پوری نے جن سے سید جمیل صاحب کو بیعت کا تعلق تھا، رمضان، گھوڑا گلی، کوہ مری، پاکستان میں گزارا، میں بھی حاضر تھا، منشی صاحب مرحوم، سید جمیل صاحب اور میرا قیام ایک ہی کمرہ میں تھا، منشی صاحب کا اکثر معمول تھا کہ دن میں پیدل کوہ مری تک تشریف لے جاتے جو کئی

میل کا فاصلہ بھی ہے، اور چڑھائی بھی، وہاں سے کچھ پھل میوے اور تنکے کا سامان خرید کر لاتے، اور پھر بڑے اصرار کے ساتھ اور بزرگانہ غصہ اور حکم کے ساتھ ہم دونوں کو کھلاتے اور بار بار فرماتے کہ تم لوگوں کو صحت و قوت کیسے قائم رہے گی، کہ تم لوگ تو کچھ کھاتے ہی نہیں، کوئی ناواقف دیکھتا تو اس کے سواہر گز نہیں سمجھ سکتا تھا کہ یہ دونوں (سید جمیل صاحب اور یہ ناچیز) بڑے چھوٹے حقیقی بھائی ہیں، جو اپنے شفیق باپ کو یکساں محبوب اور عزیز ہیں، منشی صاحب کی یہ ادا ان کی زندگی بھر کا معمول تھا۔ کھلانے، ضیافت کرنے میں ان کو ایسا مزہ آتا تھا، اور وہ اس کے اس قدر حریص تھے کہ شاید دینی فرائض کے بعد ہی ان کی زندگی کا سب سے اہم اور دلچسپ ترین کام تھا، خاص طور پر اہل علم و اہل اصلاح کی دعوت و ضیافت کا ان کو بڑا شوق تھا، حضرت مولانا سید حسین احمد صاحب مدنی رحمۃ اللہ علیہ سے ان کو خصوصی عقیدت تھی، مولانا کا قیام لکھنؤ میں، ہمارے محلہ میں بھائی صاحب کے یہاں ہوتا تھا، اور گویا یہ ایک طے شدہ اصول تھا، اسی کے ساتھ یہ اصول بھی تھا کہ صبح کی چائے منشی صاحب کے یہاں ہوگی، منشی صاحب بڑی اولوالعزمی اور بڑے ہی ذوق کے ساتھ یہ خدمت انجام دیتے، انواع اقسام کی چیزیں ہوتیں اور بالعموم بڑی افراط کے ساتھ، ان کے متعلق واقفین میں یہ لطیفہ مشہور تھا کہ وہ دوا اور مقویات میں بھی دوسروں کو شریک کرتے ہیں، اور بغیر دوسروں کو شریک کئے ان کے حلق سے کوئی چیز نہیں اترتی، اور ہم لوگ سنتے تھے کہ بھائی جمیل صاحب جب ان کے لیے کوئی مقوی حلہ یا خوش ذائقہ اور بے ضرر معجون بنواتے تو اس کی مقدار میں اس کا لحاظ رکھتے تھے کہ وہ دوسروں کو بھی کھلائی جائے گی، علماء کا ایسا احترام کرنے والا، اور ان کی خدمت سے اس طرح خوش ہونے والا میں نے اس طبقہ میں جس سے ان کا تعلق تھا، بہت کم دیکھا، ان کی زندگی کی ساری دلچسپیاں، اور ان کی عمر بھر کی وابستگی اسی طبقہ سے مخصوص تھی، کسی عالم خصوصاً مخلص عالم کی خواہ اس سے کیسے ہی سیاسی اختلاف کے اسباب ہوں، اہانت، یا تنقید ان سے برداشت نہیں ہوتی تھی، اور ان کی موجودگی میں کم ہی کوئی اس کی جرأت کر سکتا تھا۔

والد صاحب کے ساتھ اسی لازوال تعلق اور ان کی بزرگانہ شفقت و محبت کا نتیجہ تھا کہ باوجود اس کے کہ کراچی میں میرے متعدد قریبی اعزہ ہیں، اور بعض گھر تو ایسے ہیں جن کو میں اپنے گھر کی طرح سمجھتا ہوں، ان کو چھوڑ کر کسی اور عزیز کے یہاں اترنے کی جرأت نہیں کر سکتا تھا، ان کی مبارک زندگی میں میرا بیرون ہند کے سفر کے سلسلہ میں پانچ مرتبہ کراچی اترنا ہوا، ہر مرتبہ انھیں کے دولت کدہ پر ٹھہرا، ان کی شفقتوں کو دیکھ کر مجھے ہمیشہ یہی محسوس ہوتا تھا کہ میرے والد صاحب کے حقیقی بھائی ابھی دنیا میں ہیں، اور وہ بھی یہی سمجھتے تھے کہ ان کی عزیز ترین اولاد ان کے گھر مہمان ہے، جو سرت ان کو میرے قیام سے ہوتی تھی اس کا اثر مدتوں دل پر رہے گا، پیرانہ سالی کے باوجود وہ ہوائی اڈہ پر پہنچنے کی کوشش فرماتے تھے، اور اپنے ساتھ لے کر آتے، میں دست بوتی میں بہت محتاط ہوں، ایک دو بزرگ ہستیوں کے سوا جن سے میرا تعلق ارادت مندانہ اور معتقدانہ ہے میں کسی کا ہاتھ نہیں چومتا، لیکن آخری سالوں میں میرا معمول تھا اور یہ معمول مجھے بہت عزیز تھا، کہ جب ملاقات ہوتی یا رخصت ہوتا تو ان کی دست بوتی کرتا، اس میں صرف اس تعلق ہی کو دخل نہ تھا، جس کا اوپر بار بار تذکرہ آیا ہے، بلکہ ان کی بزرگی، ان کی اللہیت، اور ان کی مقبولیت کو بھی دخل تھا، میں ان کو اہل اللہ کے گروہ میں سمجھتا تھا، اور اللہ کی کریم ذات سے یہی امید ہے کہ ان کے ساتھ ایسا ہی معاملہ ہوا ہوگا، خدا سیدہ درویشوں اور مقبول بارگاہ ہستیوں کے لیے یہ بالکل ضروری نہیں کہ وہ شیخ طریقت یا بڑے عالم و فاضل ہی ہوں، لباس دنیا کے کتنے درویش صفت، اور اولیاء اللہ ہیں، اور قرآن مجید نے تو یہ کہہ کر حجت ہی تمام کر دی ہے کہ ”آلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ الَّذِينَ آمَنُوا وَكَانُوا يَتَّقُونَ“ [یونس: ۶۲] معلوم نہیں بزرگوں کا مقولہ ہے، یا کوئی اثر و روایت، لیکن اس کا مضمون بالکل صحیح ہے، ”اولیائی تحت قبائی لا يعرفهم سوائی“ (میرے دوست اولیاء اللہ میری قبا کے دامن کے اندر مستور ہیں، جن کو میرے سوا کوئی نہیں پہچانتا)

میری آخری ملاقات یکم نومبر ۱۹۶۴ء کو ہوئی، اتفاق سے اسی روز منشی صاحب

مرحوم کے ایک عزیز کے یہاں رات کو کھانا تھا، کھانا کھانا تو بہانا تھا، منشی صاحب نے سادات خٹور کا اور خاص طور سے اپنے قریب ترین عزیزوں کا ایک دینی حلقہ بنایا تھا، جس کے ایک ممبر کی طرف سے ہر ہفتہ کھانا ہوتا تھا، وہاں منشی صاحب اپنے اعزہ کو جو تقریباً سب ان کے عزیز اور ان کے خورد تھے اپنی دینی اصلاح، احکام شرع کی پابندی، اور خاندان کے بچوں کی دینی تعلیم کی طرف متوجہ فرماتے، اور بتاتے کہ سادات کا اصل منصب اور مقام کیا ہے، منشی صاحب کی خواہش تھی کہ میں ساتھ چلوں اور کچھ خطاب بھی کروں، میں اسی روز یورپ کے ایک بہت طویل سفر سے پہنچا تھا، اور رات بھر کا جگا تھا، بھائی جمیل صاحب نے مجھے آرام کرنے کا مشورہ دیا، لیکن منشی صاحب کی جواں ہمتی اور دینی بے چینی کے سامنے یہ کوئی عذر نہ تھا، ان کا ایما ہوا کہ میں ضرور ساتھ چلوں، میں نے تعمیل کی، اور وہاں جا کر میں نے بھی کچھ عرض کیا، اور منشی صاحب نے اپنی فطری دل سوزی اور دردمندی کے ساتھ کچھ نصائح فرمائے، ذی قعدہ ۱۳۸۳ھ ۱۹۶۵ء میں جب میں رفیق محترم مولانا محمد منظور نعمانی صاحب اور عزیز مولوی معین اللہ صاحب کی معیت میں عازم حجاز ہوا، تو ہمارا سفر کراچی ہی کے راستہ سے ہوا، یہ خیال کر کے بڑی مسرت ہوتی تھی کہ منشی صاحب کی زیارت ہوگی، اور شب کے چند گھنٹے ان کی صحبت با برکت میں گزریں گے، اسی بنا پر بھائی جمیل صاحب کو اپنے کراچی پہنچنے کی اطلاع تار سے دی، لیکن کراچی کے ہوائی اڈہ پر کسی کو نہ پا کر حیرت بھی ہوئی اور تشویش بھی، تھوڑی دیر کے بعد منشی صاحب کے ایک داماد افتخار صاحب کا ٹیلیفون آیا کہ میں پہنچ رہا ہوں، میرا انتظار کیجئے، دیر کے بعد وہ ایر فرانس کے ہوٹل میں پوچھتے پوچھتے پہنچے، اور انہوں نے بتایا کہ منشی صاحب پر نمونہ کا حملہ ہوا ہے، اور بالکل صاحب فراموش ہیں، بھائی جمیل صاحب بھی ان کی تیمارداری کی وجہ سے نہیں آسکے، میں اطلاع کے لیے آیا ہوں، ہم لوگوں کو صبح صادق سے پہلے ہی بحرین روانہ ہونا تھا، اس لیے ملاقات سے محروم رہے، کسے معلوم تھا کہ ان کی آخری علالت ہے اور اب اس جہان فانی میں ان سے ملاقات نہ ہو سکے گی، بالآخر کئی ماہ علیل و کمزور رہ کر اگست ۱۹۶۵ء کی کسی

آخری تاریخ کو وہ اپنے خالق سے جا ملے، اور جس ساعت کے لیے انھوں نے یہ سب تیاریاں کی تھیں وہ آپہنچی۔

منشی صاحب بڑے خوش نصیب اور صاحب اقبال تھے، اللہ تعالیٰ کے ان پر بڑے انعامات تھے، ان میں سے ایک انعام یہ تھا کہ ان کو عمر طویل، صلاح، عبادت و خدمت کے ساتھ ملی، اس میں حدیث کی اطلاع کے مطابق ان کی صلہ رحمی، حسن سلوک اور صدقات کو بہت دخل تھا، جس کو درازی عمر میں بڑا دخل ہے، دوسرا یہ کہ اللہ تعالیٰ نے سعادت مند اولاد عطا فرمائی، برادر محترم سید محمد جمیل صاحب (اللہ تعالیٰ ان کو اپنے والد کی عمر اور سعادت عطا فرمائے) اپنی سعادت مندی، والد کی خدمت، ادب و احترام میں نہ صرف ممتاز بلکہ اس زمانہ کے اعلیٰ تعلیم یافتہ اور ذی حیثیت اولاد کے لیے قابل تقلید، اور لائق رشک ہیں، ان کی ساری کمائی والد کی خدمت، اور ان کے احکام و منشا کی تعمیل کے لیے وقف تھی، لوگوں نے ان کو اس مرتبہ اور وجاہت کے باوجود جوان کو حاصل تھی، والد کے جوتوں کے فیتے کھولتے دیکھا ہے اور یہ میں نے اپنی آنکھ سے دیکھا ہے کہ والد صاحب استنجا کے لیے گئے ہوئے ہیں، اور وہ ان کا کوٹ لیے انتظار میں کھڑے ہیں، اللہ تعالیٰ نے منشی صاحب کو تین فرزند دیئے، سید محمد جمیل صاحب، سید محمد اسمعیل صاحب اور سید محمد ابراہیم سلمہ پھر وہ اپنی زندگی میں اپنے نواسوں اور پوتوں کو دیکھ کر، اور ان کی خوشیوں میں شریک ہو کر گئے، تیسرا بڑا انعام یہ تھا کہ وہ ابتدائے جوانی سے عمر کے آخری مرحلہ تک علماء و صلحاء، مشائخ اور دین کے بے لوث خادموں سے متعلق اور منسلک رہے، اور یہی ان کا حلقہ محبت و تعلق تھا، ان کے دوستوں، اور تعلق والوں میں ہمیشہ صحیح العقیدہ عالم اور مخلص دینی کارکن رہے، ہندوستان میں جب تک رہے مولوی بدیع الزماں خاں فتح پوری، مولوی فضل الرحمن صاحب ندوی، مقیم سرہند شریف، مولانا سید طلحہ صاحب، مولوی عبدالرؤف صاحب مرحوم وغیرہ سے ربط رہا، حضرت مولانا محمد الیاس صاحب رحمۃ اللہ علیہ کے نام اور کام کا تذکرہ سب سے پہلے اس عاجز نے انھیں سے عظمت کے ساتھ سنا،

حضرت مولانا حسین احمد صاحب کی خدمت میں خصوصیت کے ساتھ حاضر ہوتے، اور وہ منشی صاحب کے ساتھ خصوصی معاملہ فرماتے، دہلی قرول باغ میں رہے تو مولانا محمد سلیم صاحب (مدرسہ صولتبیہ مکہ) جو اس زمانہ میں دہلی میں مقیم تھے، مولانا عبدالسبحان صاحب اور ارکان ندوۃ المصنفین کے ساتھ نشست و برخاست رہی، حضرت مولانا عبدالقادر صاحب رائے پوری رحمۃ اللہ علیہ سے بھی عقیدت اور صحبت تھی، پاکستان منتقل ہوئے تو حضرت مولانا احمد علی صاحب لاہوری اور پاکستان کے صلحاء اور علماء سے ربط و ضبط رہا، حضرت رائے پوری جب لاہور میں قیام فرماتے تو اہتمام کے ساتھ لاہور تشریف لاتے اور بھائی کے ساتھ ہفتوں حضرت کی خدمت میں مقیم رہتے، اور پابندی سے حضرت کی مجالس میں شرکت کرتے، کراچی میں مولانا محمد یوسف صاحب بنوری بانی دارالعلوم نیوٹاؤن سے بہت رابطہ اور انس تھا، اور اپنے بزرگوں کی طرح ان کا احترام فرماتے تھے، مولانا نے ان کو دارالعلوم کا خازن اور سرپرست بھی بنا رکھا تھا، اللہ تعالیٰ نے انتقال کے بعد بھی وہیں ان کو جگہ دی، جہاں چاروں طرف ”قال اللہ“ اور ”قال الرسول صلی اللہ علیہ وسلم“ کی آوازیں بلند ہوتی رہتی ہیں ع

آسماں اس کی لحد پر شبنم افشانی کرے
سبزہ نورستہ اس گھر کی نگہبانی کرے



چند ہستیاں

کچھ دوست، کچھ بزرگ

- مولانا مسعود عالم ندوی
- جگر مراد آبادی
- ڈاکٹر سید محمود
- ڈاکٹر محمد عبد الجلیل فریدی
- مولانا شاہ معین الدین احمد ندوی

مولانا مسعود عالم ندوی (۱)

۱۹۲۹ء کی ابتدا میں مولانا مسعود عالم ندوی مرحوم سے پہلے پہل تعارف ہوا، وہ دارالعلوم ندوۃ العلماء کے ایک نوجوان طالب علم تھے، عمر تقریباً ۱۸، ۱۹ سال، کشیدہ قامت، چھریا بدن، صاف رنگ، کتابی چہرہ کشادہ پیشانی، زبان میں لکنت، لیکن قلم میں اسی قدر روانی، انھوں نے دارالعلوم ندوۃ العلماء کے آخری سال (درجہ ہشتم) کا امتحان دیا تھا، اور تکمیل ادب کے طالب علم تھے، وہ عربی ادب و انشاء میں شروع ہی سے ممتاز تھے، زمانہ طالب علمی میں بھی وہ اپنا روزنامہ عربی میں لکھتے تھے، ان کا یہ عربی ذوق سب کو معلوم تھا، اور جو لوگ ان کے ذوق میں کسی طرح کے شریک تھے، ان کا وہ مرکز اور سرحلقہ تھے، راقم سطور کو بھی اپنے عرب اساتذہ کی صحبت اور فیض درس سے اس کا چسکا تھا، اور وہ بھی عربی میں لکھتا پڑھتا رہتا تھا، اس وقت میرا تعارف ندوی حلقہ میں سابق ناظم ندوۃ العلماء (مولانا حکیم سید عبدالحی رحمۃ اللہ علیہ) کے فرزند اور اس وقت کے ناظم ندوۃ العلماء (ڈاکٹر سید عبدالعلی) کے چھوٹے بھائی اور ایک ایسے طالب علم کی حیثیت سے تھا، جس کو اپنی نوعمری کے باوجود عربی ادب و انشاء سے شغف تھا، اس وقت مسعود صاحب شبلی دارالاقامہ میں مقیم تھے، مولانا شبلی مرحوم فقیہ دارالعلوم کے پاس میرا ایک فقہ کا سبق تھا، اور مسعود صاحب کا کمرہ راستہ میں پڑتا تھا، ایک آدھ بار گزرتے ہوئے مسعود صاحب نے مجھے اندر آنے اور کچھ دیر بیٹھنے کی دعوت دی، میرے لیے دلچسپی کا ایک سامان یہ تھا کہ عربی رسائل و مجلات جو طلبہ کے دارالمطالعہ میں آتے تھے، وہ دن میں اکثر مسعود صاحب کے (۱) یہ مضمون ”چراغِ راہ“ کراچی کے ”مسعود عالم ندوی نمبر“ کے لیے لکھا گیا، خفیف سی ترمیم و اضافہ کے ساتھ اس مجموعہ میں شامل کیا جا رہا ہے۔

پاس رہتے، دمشق کے مشہور علمی و ادبی رسالہ ”المجمع العلمي“ کے دیکھنے کا سب سے پہلے وہیں اتفاق ہوا۔

کچھ عرصہ بعد طلبہ دارالعلوم کی روایات کے مطابق مسعود صاحب نے عربی کا ایک قلمی رسالہ جاری کیا، جس کا نام ”القائد“ تھا، اس کے مضمون نگاروں کے لیے یہ شرط تھی کہ وہ اپنے مضامین خود اپنے قلم سے لکھ کر شامل کریں، رسالہ کے ممتاز مضمون نگاروں میں ہونہارا ایڈیٹر کے علاوہ مولانا عبدالرحمن کاشغری ندوی (۱)، مولانا محمد ناظم ندوی (سابق شیخ الجامعہ العباسیہ بھاولپور) اور جواں مرگ ادیب ابویوسف بہاری مرحوم تھے، اس رسالہ کے شمارے ابھی تک طلبہ کی انجمن میں محفوظ ہیں، ان کو دیکھ کر آج بھی اندازہ ہوتا ہے کہ اس قلمی رسالہ کا نو عمر مدیر ایک دن ملک کا بہت بڑا ادیب اور پختہ کار صحافی بنے گا۔

مسعود صاحب مرحوم زمانہ طالب علمی ہی میں بڑی بے چین اور عالی حوصلہ طبیعت رکھتے تھے، وہ تحریک خلافت اور اس کے افکار و ادبیات سے بہت متاثر تھے، ہم لوگوں میں ان کا مطالعہ سب سے زیادہ وسیع اور تازہ تھا، ان میں شروع سے انقلابی رجحانات اور انگریزی حکومت کے خلاف شدید نفرت پائی جاتی تھی، اور وہ احیائے خلافت اور اسلامی اقتدار کی بازگشت کے متمنی تھے، وہ ترکی کی انجمن اصلاح و ترقی کے نوجوانوں کی طرح سوچتے اور منصوبے بناتے تھے، طلبہ اور نوجوانوں میں انقلابی خیالات کی تخم ریزی اور دینی جذبات کی پرورش کے لیے مختلف تجاویز سوچی جاتی تھیں، اس سلسلہ میں مطالعہ کے مراکز اور حلقے بنانے کا پروگرام تھا، اسی زمانہ کا ایک خط کسی طرح پڑا رہ گیا ہے، جو ایک

(۱) مولانا عبدالرحمن کاشغری ندوی عربی کے قادر الکلام شاعر تھے، لغت پران کی بڑی اچھی نظر تھی، وہ شیر بنگال مولوی فضل الحق صاحب کی دعوت پر جو اس وقت بنگال کے وزیر اعلیٰ تھے، مدرسہ عالیہ کلکتہ منتقل ہو گئے تھے، تقسیم ملک کے بعد وہ مدرسہ عالیہ ڈھاکہ منتقل ہوئے، اور اخیر تک وہیں رہے، ۱۹۱۷ء کے شروع میں ڈھاکہ میں انتقال کیا، ان کے اشعار کا مجموعہ ”الزہرات“ (جس پر مولانا مسعود عالم صاحب نے مسوط مقدمہ لکھا ہے) اور ”امثال اللقین“ کا سلسلہ مضامین جس میں انھوں نے عربی، اردو کے ہم معنی ضرب الامثال جمع کئے ہیں، ان کی علمی یادگاریں ہیں، غفر اللہ۔

تاریخی یادگار ہے، یہ خط مرحوم نے اس ناچیز کو لکھا تھا، اس میں ان کے بلند عزائم کی ادبی چنگی اور ان کی غیر معمولی صلاحیتیں اچھی طرح جھلکتی ہیں، اور ”الہلال“ کا اسلوب تحریر صاف نمایاں ہے، یہ خط ۲ ذی الحجہ ۱۳۵۰ھ (۱۹۳۱ء) کا لکھا ہوا ہے، اور بہار شریف سے لکھا گیا ہے، جہاں مولانا تعطیل میں مقیم تھے، لکھتے ہیں۔

برادر مخلص از کی التیحات

”محبت نامہ ملا، لیکن وقت پرشانی جواب نہ لکھ سکا کیوں؟ افسوس! کہ عذر لنگ بیان کرنے کو جی نہیں چاہتا، صرف معذرت خواہ ہوں، جذبات کا ہجوم ہے، خیالات کا انبار ہے، دل چاہتا ہے کہ دل کھول کر رکھ دوں، دردِ جگر کا تقاضا ہے کہ صفحہ قرطاس کو داغ ہائے جگر سے لالہ زار بنا دوں، کیا لکھوں؟ اپنی تباہی کا مرثیہ، مگر اب یہ بھی بے سود جنت نگاہ کشمیر کی گلگلوں پیرانی کا ذکر کروں (۱) کیا فائدہ؟ کہ اخبارات کے ذریعہ آپ کے دل و دماغ بھی بادہ سے مخمور ہوں گے، کیا اپنی بد نصیبی کا ماتم کروں، شیوخ قوم تو سنتِ سجاد کی یاد تازہ کر رہے ہیں، عالمانِ دین کو زنجیریں پہنائی جا رہی ہیں، اور ہم نصہ و غفلت سے ایسا سرشار ہیں کہ سروں پر جوں بھی نہیں رہتی، تمام چیزیں اپنی جگہ پر توجہ کی محتاج اور دل و جگر کو ذوقِ جگر کا وی دے رہی ہیں، لیکن میں نہ شب و دوشنبہ کی شغل مے خواری کا ذکر چھیڑوں گا اور نہ صبح سعادت کی کیف آور رنگینوں سے بحث کروں گا، بلکہ اجازت دیجئے تو افسانہ دیرینہ کے متعلق کچھ منتشر و غیر مربوط جملے پیش کر دوں۔

جہاں تک میری ذات کا تعلق ہے اپنے خیالات میں مستقل ہوں، جو کچھ بن پڑتا ہے، اس سے باز نہیں رہتا، معنوی اعتبار سے ایک شاخ قائم کرنے میں بھی کامیاب ہو جاؤں گا، لیکن سوال یہ ہے کہ آپ کن خطوط پر اس کام کو آگے بڑھانا چاہتے ہیں، اگر پروپیگنڈہ اور دعایت پر

(۱) اس زمانہ میں کشمیر کی تحریک چل رہی تھی، اور بہت سے مسلمان رہنما و علماء قید و بند میں تھے۔

اعتماد ہے تو اب تک اس کا بھی کافی سامان نہیں، افراد کا پیدا کرنا مشکل کام ہے، جب تک تربیت گاہ کا انتظام نہیں ہوتا، یہ کام صحیح طور پر نہیں ہو سکتا، اس وقت اصل میں ہم خیال حضرات کی تنظیم اور ان میں کام کی صلاحیت پیدا کرنا ہے، مختلف جگہوں میں جمعیت نو جوانان اسلام کی بنا ڈالنی چاہئے، جس کا ظاہری مقصد تبادلہ افکار، زبان و ادب کی ترقی، مطالعہ جرائد و اخبارات ہو، یہ تمام باتیں ابتدائے کار سے پیش نظر ہیں، امید ہے کہ آپ تمام امور پر غور فرما کر جواب سے مطلع فرمائیں گے۔

مسنود صاحب اس وقت درجہ تکمیل کے لیے اپنا تحقیقی مقالہ (Thesis) تیار کر رہے تھے، جس کا عنوان یہ تھا کہ ”اسلام کے آنے کے بعد عربی شاعری کا زوال نہیں ہوا، بلکہ اس نے ترقی کی“۔ اس مضمون میں انھوں نے مورخین ادب کے اس مشہور دعوے کو چیلنج کیا تھا کہ اسلامی اثرات سے عربی شاعری کے زور، روانی اور مضامین کی آمد میں فرق پڑ گیا تھا، اسلامی عقائد و آداب اور اس کی تہذیب ترتیب اور ماحول نے اس کو پابند و بے روح بنا دیا تھا، اس سلسلہ میں انھوں نے اسلامی دور کے شعراء کا کلام اپنے ثبوت میں پیش کیا تھا، اور تفصیل سے اس پر بحث کی تھی کہ اسلام نے زندگی کے اور شعبوں کی طرح ادب و شاعری کو بہت کچھ عطا کیا، اسی خط میں اس مضمون کا تذکرہ کرتے ہوئے وہ لکھتے ہیں ”میں نے ڈاکٹر صاحب (۱) کے نام ایک جوابی کارڈ روانہ کیا تھا، مگر جواب سے محروم ہوں، میرا مؤدبانہ سلام عرض کر دیجئے، انشاء اللہ ”اطروحة“ (۲) جلد از جلد بھیج دوں گا، ایک صاحب کو املا کر دیتا ہوں، دیکھئے کب تک پایہ تکمیل تک پہنچتا ہے۔

اس زمانہ کا ایک اہم واقعہ جس نے ہم سب کی زندگی پر خاص اثر ڈالا، یہ تھا کہ شیخ تقی الدین الہلالی المراكشي ہمارے دارالعلوم میں استاذ ادب ہو کر آئے، موصوف عالم عربی کے ممتاز ترین محقق و ادیب اور صرف و نحو میں سند و حجت کا درجہ رکھتے تھے، ان کی بول چال

(۱) ڈاکٹر سید عبدالعلی صاحب ناظم ندوۃ العلماء۔

(۲) تیسس یا تحقیقی مقالہ جو پی ایچ ڈی کے طالب علم پیش کرتے ہیں۔

اور عام تحریر کی زبان پوری عربی دنیا میں اپنی صحت سلاست بر جستگی اور عربی محاورات میں بے نظیر ہیں۔

شیخ کے آنے سے دارالعلوم میں ایک نئی ادبی زندگی اور چہل پہل پیدا ہو گئی، مسعود صاحب اگرچہ دارالعلوم سے فارغ ہو گئے تھے، اور صاحب قلم وادیب تھے، لیکن شیخ کی ملاقات کے بعد انھوں نے اندازہ کر لیا کہ ان کی طالب علمانہ زندگی کا اختتام نہیں، بلکہ اس کا ایک نیا دور شروع ہو رہا ہے، یوں تو ہم سب شیخ کے تلامذہ خاص اور مریدان بااختصاص تھے، لیکن واقعہ یہ ہے کہ ان کی ذات سے سب سے زیادہ مسعود صاحب نے فائدہ اٹھایا اور پھر اس فائدہ کو اپنے قلم و اخلاص سے چمکایا۔

غالباً ۱۹۳۲ء تھا کہ میں نے شیخ کی معیت میں بنارس، اعظم گڑھ، متوا اور مبارک پور کا سفر کیا، دارالمصنفین کے زمانہ قیام میں مولانا سید سلیمان ندویؒ اور ہلالی صاحب نے دارالعلوم سے ایک عربی رسالہ کے اجراء کا فیصلہ کیا اور اس کی ادارت کے لیے قرعہ فال قدرتی طور پر مسعود صاحب کے نام پڑا، ان سے زیادہ نہ صرف ہمارے حلقہ میں بلکہ سارے ہندوستان میں اس کام کے لیے کوئی موزوں نہ تھا، محرم ۱۳۵۱ھ سے رسالہ ”الضیاء“ کا اجراء ہوا، رسالہ کے مضمون نگار اگرچہ بہت محدود تھے، اور پرچہ پتھر پر چھپتا تھا، جو عرب قارئین کے مذاق طبیعت کے بہت خلاف اور ان کی نگاہوں پر بار ہوتا ہے، لیکن زبان کی صحت، حسن انشاء اور مضامین کی بلندی کی وجہ سے وہ ممالک عربیہ کے سنجیدہ علمی و ادبی حلقوں میں بہت مقبول ہوا، اور اس کا بڑی گرمجوشی کے ساتھ استقبال کیا گیا، اور موقر و قیوم رسائل و مجلات نے دل کھول کر اس کی داد دی، لبنان کے امیر ناصر الدین نے جو اپنی ادبی تنقید اور ادبی ذکاوت حس میں بدنامی کی حد تک نامور تھے، اپنے اخبار ”الصفا“ میں بڑے بلند کلمات کے ساتھ تبصرہ کیا، غالباً اسی میں تھا کہ یہ ہندی رسالہ اپنی صحت زبان اور عربیت میں خود ممالک عربیہ کے بہت سے رسالوں پر فوقیت رکھتا ہے، اسی طرح ”صدید“ شام کے مشہور ادبی رسالہ ”العرفان“ نے بڑا زور دار تبصرہ کیا، بغداد کے عیسائی محقق ”انتھاس کری“ نے جو

اپنی ادبی گرفتوں میں بہت خوردبین اور حرف گیر واقع ہوا تھا، مسعود صاحب کو ایک خط میں ”علامہ“ کے لفظ سے خطاب کیا اور لکھا کہ اگرچہ آپ کم عمر ہیں، لیکن آپ کے علم و فضل کی وجہ سے میں مجبور ہوں کہ آپ کو علامہ کے لفظ سے خطاب کروں۔

اس رسالہ میں علاوہ ادبی مضامین کے عالم اسلام کی اہم خبریں اور ہندوستان کے سیاسی حالات پر تبصرہ اور تلخیص بھی ہوتی تھی، مسعود صاحب یہ حصہ بھی پوری روانی اور بے تکلفی سے لکھتے تھے، وہ عموماً مضامین قلم برداشتہ لکھتے تھے اور اپنے مسودہ میں بے تکلف حک و اصلاح کرتے تھے، میں بھی ایک طرح سے رسالہ کا ایک مستقل مضمون نگار ہونے کی وجہ سے شریکِ ادارت تھا اور بہت غور و فکر کے ساتھ بنا سنوار کر لکھنے کا عادی تھا، جو مضامین جلد دینے کے ہوتے تھے یا ادارتی یا صحافی قسم کے ہوتے وہ مسعود صاحب خود ہی لکھتے تھے، جس مضمون کو بہت اہتمام سے لکھنا ہوتا تھا، وہ اکثر میرے سپرد کرتے اور کہتے تھے کہ میں تو پیشہ ور لکھنے والا (Professional) ہوں، اس سرعت کے باوجود ان کے ہر مقالہ میں ادبی چاشنی اور زبان کا لطف ہوتا تھا۔

۱۳۵۲ھ میں ہلالی صاحب نے دارالعلوم سے علیحدہ ہو کر زبیر (عراق) چلے گئے اور وہاں مستقل سکونت اختیار کر لی، مسعود صاحب پر یہ جدائی بہت شاق تھی کہ ابھی اپنے فاضل استاذ سے بہت کچھ حاصل کرنا تھا، انھوں نے اس کا عزم کر لیا کہ وہ دارالعلوم سے چھٹی لے کر کچھ عرصہ کے لیے ہلالی صاحب کے پاس ”زبیر“ میں قیام کریں گے اور علوم عربیہ میں مزید ان سے استفادہ کریں گے، ۱۳۵۳ھ کو خط لکھتے ہیں:

”ہلالی صاحب زبیر میں قیام پذیر ہیں، میرا ارادہ ہو رہا ہے کہ ایک سال کے لیے ہواؤں، ڈاکٹر صاحب راضی ہیں اور پوری تائید کے ساتھ مسعود صاحب (۱) پہلے متامل تھے، مگر رات راضی معلوم ہو رہے تھے مگر ان کا پہلے مطالبہ ہے کہ علی میاں کو بلا کر ”الضیاء“ سپرد کرو اس کے بعد

(۱) مولانا مسعود علی ندوی ناظم دارالمصنفین اعظم گڑھ رکن انتظامی ندوۃ العلماء۔

رخ کر سکتے ہو، سید صاحب کو خط لکھا ہے، اب صرف ان کے جواب کا انتظار ہے، اگر حسب توقع انھوں نے اجازت دے دی تو میرا سفر صرف آپ کے اختیار میں رہے گا، ادارت و ترتیب کا آپ ذمہ لے لیں، ووڈ ڈھوپ کا کام کوئی اور صاحب کر لیں گے۔

پھر اس کے ایک ہفتہ بعد ۱۴ محرم کو لکھتے ہیں:

”مقصود سفر کیا ہے کیا کہا جائے آپ میرے خیالات و ارادوں سے بخوبی واقف ہیں، پہلے ہلالی صاحب کے پاس ”زبیر“ حاضر ہوں گا، اور وہیں قیام کروں گا، اگر حالات و مصارف نے اجازت دی تو بغداد، عراق، فلسطین تک کا ارادہ ہے، مگر ابھی خواب ہی خواب ہے۔“

اس خواب کی تعبیر اس طرح نکلی کہ صوبہ کی حکومت نے حقیقہ پولیس کی رپورٹ پر پاسپورٹ منظور نہیں کیا، مسعود صاحب تو عراق نہ جاسکے، مگر میں دارالعلوم آگیا، ہم لوگ دارالعلوم کی بالائی عمارت کے جنوب مغربی حصہ میں ایک کمرہ میں مقیم تھے، مسعود صاحب ”الضیاء“ کی ادارت کے علاوہ دارالعلوم میں ادب و انشاء کے معلم بھی تھے، میں ادب، تفسیر کا معلم اور ”الضیاء“ کا مستقل مضمون نگار تھا، ہمارا کمرہ ہماری رہائش گاہ، الضیاء کا دفتر اور عربی ذوق رکھنے والوں کا مرکز تھا، ”الضیاء“ کے تبادلہ میں بکثرت رسائل و مجلات آتے تھے، ان کی وجہ سے ایسا معلوم ہوتا تھا کہ ہم لکھنؤ میں نہیں بلکہ کسی عرب شہر میں ہیں، ہر وقت عرب ادباء اہل قلم پر تبصرہ و تنقید اور مختلف ادبی موضوعات پر اظہار خیال اور مذاکرہ رہتا، عرب ڈاک ہاتھوں ہاتھ لی جاتی اور بڑے شوق سے پڑھی جاتی، اس وقت یہ ہمارا چھوٹا سا کمرہ اور محدود ماحول اس ہندی فضا میں عربی کا جزیرہ بنا ہوا تھا، شب و روز ساتھ گزرتے، صبح و شام کی تفریح بھی ساتھ ہوتی، اس زمانہ کے نظام اوقات کی ہلکی سی جھلک یہ ہے کہ صبح کی نماز کے بعد مسعود صاحب پابندی سے قرآن مجید کی تلاوت کرتے، اکثر بہت انہماک اور لطف و ذوق کے ساتھ وہ قرآن مجید پڑھتے، اس کے بعد دارالعلوم کے اسباق یا

ان کی تیاری میں ہم لوگ لگ جاتے، دس گیارہ بجے ڈاک آجاتی جس کا بڑا حصہ عربی ڈاک پر مشتمل ہوتا، مصر و شام کے اکثر مشہور رسالے تباد لے میں آتے تھے، بعض مصنفین اور دارالاشاعت ”الضیاء“ میں (جو ہندوستان بھر کا واحد عربی رسالہ تھا) تبصرہ و تنقید کے لیے اپنی مطبوعات بھیجتے، اکثر کھانے کے بعد تھوڑا سا وقت ان کے مطالعہ میں گزرتا پھر اطمینان کے وقت کے لیے ان کو رکھ دیا جاتا، دوسرے وقت اکثر الضیاء کے مضامین کی ترتیب و تحریر میں شمولیت ہوتی، عصر کے بعد ساتھ ہی تفریح کو جانا ہوتا، رات کے کھانے کے بعد کچھ وقت چہل قدمی میں صرف ہوتا، اس دوران میں اکثر عربی اردو کے شعراء اساتذہ فن کے اشعار زبان پر ہوتے، اردو میں مسعود صاحب کو غالب و اقبال کے کلام کا ذوق تھا، وہ اکثر ان کے اشعار پڑھتے تھے، عربی کے جدید شعراء میں شوقی اور معروف الرصافی کے کلام سے مناسبت تھی، معاصرین میں سے مسعود صاحب ہندوستان کے اندر مولانا آزاد، مولانا سید سلیمان ندوی کے افکار و مضامین اور مولانا محمد علی مرحوم کے اخلاص و عزیمت سے بہت متاثر تھے، عالم اسلامی میں سے سب سے زیادہ امیر شکیب ارسلان اور علامہ رشید رضا کے معترف تھے، وہ امیر شکیب ارسلان کے حوashi حاضر العالم الاسلامی، اس وقت ہم لوگوں کی گویا بیاض تھی، خود بھی بار بار پڑھتے اور دوسروں کو مشورہ دیتے، مسعود صاحب امیر کی شخصیت سے بھی متاثر تھے، اسی زمانہ میں طلبہ کی انجمن ”الاصلاح“ میں ایک بڑا معرکہ کا ادبی مباحثہ ہوا، جس کا موضوع تھا ”اکبر راجل فی العالم الاسلامی“ (عالم اسلامی کی سب سے بڑی شخصیت) مقررین اس جوش و خروش و سنجیدگی و اصرار کے ساتھ اس بحث میں حصہ لے رہے تھے، گویا عالم اسلام کی سب سے بڑی شخصیت کا انتخاب اسی وقت کرنا ہے اور اس کے سر پر عظمت کا تاج رکھنا ہے، اس بحث میں شام کے ایک اخبار نویس سید محمود خیر الدین الدمشقی، اساتذہ میں سے ہم دونوں اور شیخ محمد عربی المراکشی نے اور طلبہ میں سے اکثر ہونہار نوجوان نے حصہ لیا، اس موقع پر جن لوگوں کے نام لئے گئے ان میں سے اندرون ملک کی شخصیت میں مولانا آزاد، مولانا سید سلیمان ندوی، علامہ

اقبال اور باہر کی شخصیتوں میں علامہ عبدالکریم الریفی، علامہ سید رشید رضا، امیر شکیب ارسلان تھے، مسعود صاحب کے رجحان اور صدر جلسہ (راقم سطور) کے فیصلہ نے امیر شکیب ارسلان کا پلڑا بھاری کر دیا، اور حاضرین کی اکثریت نے ان کے حق میں فیصلہ کیا، اس جلسہ کی صدائے بازگشت مصر میں سنی گئی، امیر شکیب ارسلان نے مسعود صاحب کو ذاتی خط لکھا، جس میں ان کے حسن ظن کا شکریہ ادا کیا، اور بہت صفائی سے لکھا کہ یہ جامہ صرف محمد عبدالکریم الریفی کے قد و قامت پر راست آتا ہے اور وہی اس دور کی سب سے بڑی شخصیت ہیں، جنہوں نے اپنی خداداد جنگی قابلیت اور عبقریت سے فرانس کے چھکے چھڑا دیئے، امیر مرحوم نے اپنی کتاب ”السید رشید رضا أو احواء أربعين سنة“ میں اس جلسہ کا بڑی تفصیل سے ذکر کیا ہے، اس جلسہ سے ہم لوگوں کی اس وقت کی ذہنی سطح اور ذوق و مطالعہ کا اندازہ ہو سکتا ہے۔

مسعود صاحب اس زمانہ میں ترقی پسند سیاسی خیالات رکھتے تھے، اور ان کو ان جماعتوں سے جو حکومت کے ساتھ تعاون کرتی یا اس کے حق میں نرم تھیں، شدید نفرت تھی، وہ انگریزی اخبار پابندی سے پڑھتے تھے اور سیاسی جماعتوں اور افراد پر آزادانہ تبصرہ کرتے تھے اور اپنے خیالات کے اظہار میں بڑے جری، دلیر و صاف گو تھے، وہ شدت سے اپنے اوکار و معتقدات کے داعی و مبلغ تھے اور مشکل سے کوئی مجلس ان تذکروں سے خالی جاتی، طلبہ کا ایک حلقہ ہمیشہ ان کے گرد رہتا، جن پر وہ شفقت بھی فرماتے، ضرورت ہوتی تو عتاب و احتساب سے بھی کام لیتے، ان سے بے تکلف کام بھی لیتے اور ان کی علمی رہنمائی بھی کرتے، طلبہ ان کی تلخ و شیریں کو انگیز کرتے اور اس سے استفادہ کرتے رہتے، ان کا تعلق اپنے عزیز شاگردوں سے بڑے بھائی و اتالیق کا ساتھ تھا، درجہ میں وہ بڑے اہتمام اور دلچسپی سے پڑھاتے اور باہر بھی وہ اپنے مخصوص طلبہ سے ذاتی تعلق رکھتے تھے، ہم چند اساتذہ نے اپنے استاذ شیخ تقی الدین کے اصول کے مطابق عربی زبان کی تعلیم کا ایک نیا تجربہ شروع کیا، جو پورا کا پورا طرز مستقیم (Direct method) کے اصول پر

تو نہیں تھا، لیکن اس سے بہت قریب تھا، اس تجربہ کی کامیابی نے ہماری بڑی ہمت افزائی کی اور اس نے دارالعلوم کے ساتھ ہماری دلچسپی اور انہماک کو بہت بڑھا دیا۔

”الضیاء“ کا حلقہ اشاعت محدود اور مضمون نگاروں کا حلقہ محدود تر رہا، وہ عرب ممالک میں جس قدر وقعت و قبولیت رکھتا تھا، ہندوستان میں اسی قدر غیر معروف اور نامعلوم تھا، اشاعت کی کمی اور مصارف کی زیادتی نے اس کے منتظمین کو اس کے التواء پر مجبور کیا اور رسالہ چار سال نکلنے کے بعد بند ہو گیا، اب مسعود صاحب صرف دارالعلوم کے ایک استاد اور معلم ادب تھے، لیکن اس رسالہ کے ذریعہ ان کی شہرت دور دور تک پہنچ گئی تھی، اور وہ ممالک عربیہ کے ادبی حلقوں میں روشناس ہو چکے تھے، ”الضیاء“ کے علاوہ وہ مصر کے ”الفتح“ میں بھی اکثر لکھتے رہتے تھے وہ خود ”الفتح“ اور اس کے مدیر استاذ محبت الدین الخطیب کے بڑے قائل و گرویدہ تھے، مسعود صاحب کا بھی شمار ”الفتح“ کے مخصوص و ممتاز نقاد نگاروں میں تھا، اسی رسالہ میں ان کی سب سے عزیز تصنیف ”حاضر مسلمی الہند وغابہم“ بالاقساط چھپنی شروع ہوئی۔

مسعود صاحب اسباق و تعلیم کے علاوہ طلبہ کی علمی و ذہنی تربیت سے بھی غافل نہیں تھے، ہر دور زندگی میں دعوت کا رنگ ہمیشہ ان پر غالب رہا، وہ جہاں رہتے تھے اپنے خیالات کی برابر اشاعت کرتے رہتے تھے، جو طلبہ ان کے پاس زیادہ اٹھتے بیٹھتے، ان کو منتخب کتابوں کے مطالعہ کا مشورہ دیتے رہتے، انھوں نے ایسی کتابوں کی ایک فہرست مرتب کی تھی جو نوجوانوں کو اسلامی انقلاب کے لیے تیار کرے اور ان کے اندر تجدید و اصلاح کی خواہش اور ماحول سے بے اطمینانی پیدا کرے اور وہ ذہنی طور پر سید جمال الدین افغانی، شیخ محمد عبیدہ، سید عبدالرحمن الکوٹھی اور ہندوستانی مصنفین میں سے مولانا شبلی، مولانا آزاد اور علامہ اقبال کی تحریروں اور نتائج و افکار کے مطالعہ کا مشورہ دیتے، الہلال کے قائل، مولانا محمد علی کے مضامین اور ”سچ“ (۱) کی جلدوں کا ضرور مشورہ دیتے، طلبہ دارالعلوم کی انجمن

(۱) مولانا عبدالمجید صاحب دریا بادی کا شہرہ آفاق ہفتہ وار رسالہ ”جواب“ ”صدق جدید“ کے نام سے نکلتا ہے۔

کے ساتھ ایک اچھا کتب خانہ تھا جس کے منتظم طلبہ تھے، مسعود صاحب مرحوم نے بڑی توجہ اور محنت کے ساتھ طلبہ کے لیے ان کتابوں کی فہرست مرتب کی تھی، جوان کے ذہن کی اسلامی تربیت کرے، یہ فہرست عرصہ تک ”جمعیۃ الاصلاح“ میں محفوظ رہی اور ان سے طلبہ نے فائدہ اٹھایا، عرب انشا پردازوں میں وہ سب سے زیادہ مصطفیٰ صادق الرافعی کے قائل تھے اور ان کو اس دور کا مجدد ادب مانتے تھے نئے، ادیبوں میں وہ خود اپنے استاذ شیخ تقی الدین، امین ناصر الدین، محمد الہیہاوی اور محبت الدین الخطیب کے مداح تھے، ڈاکٹر طاہر حسین سے ان کے غیر اسلامی خیالات اور اچھ کی وجہ سے تعصب رکھتے تھے اور اس کی تعریف ان سے برداشت نہیں ہوتی تھی، یہ دینی حمیت اور بغض فی اللہ ان کی طبیعت کا خاصہ تھا اور واقعہ یہ ہے کہ اس میدان میں وہ اپنے رفقاء سے ممتاز تھے۔

لباس اور کھانے کے معاملہ میں وہ بہت سادہ مزاج اور زاہد سے واقع ہوئے تھے جہاں تک مجھے علم ہے وہ آخر تک سودیشی کے پابند رہے اور اس دور میں تو وہ کھدر استعمال کرتے رہے، وہ طبعاً نظافت پسند تھے، کئی کئی شیر و انیاں رکھتے تھے، لیکن ان کے رنگ اور ڈیزائن کے انتخاب کا ذوق نہیں رکھتے تھے، اور اس کا اعتراف بھی کرتے تھے، حساب بہت صاف رکھتے تھے، اور اکثر کہا کرتے تھے کہ اس میں مروت سے کام نہیں لینا چاہئے، یہ فقرہ ان کی زبان زد تھا ”حساب جو جو بخشش، سوسو“ وہ خرچ کرنے میں بڑے فراخ دل اور عالی ہمت تھے، لیکن قرض کے بارے میں وہ اپنے لیے بھی محتاط تھے، دوسروں کے لیے بھی اس کا نتیجہ تھا کہ ہر وقت کے ساتھ رہنے والوں کے تعلقات پر کبھی اثر نہ پڑتا تھا۔

عقائد میں وہ ہمیشہ سے سلفی تھے، توحید و اتباع سنت میں ان کو تعلق تھا، اس بارے میں وہ کسی کا لحاظ نہیں کرتے تھے، کچھ تو خاندانی اثر تھا، ان کے نہالی بزرگ اہل حدیث علماء اور مولانا عبداللہ صاحب غازی پوری کے شاگرد تھے، شیخ تقی الدین الہدلی کی صحبت نے (جو سخت اہل حدیث تھے) اس رنگ کو اور شوخ کر دیا، ان کے استاذ حدیث مولانا حیدر حسن خاں صاحب صدر مدرس دارالعلوم ندوہ اگرچہ اتنے ہی سخت حنفی تھے، لیکن

ان کے فیضِ تعلیم نے اس رجحان میں کوئی کمی پیدا نہیں کی، کچھ اہلِ صادق پور کے تعلق و طہیت کچھ خاندانی روایات و اثرات اور زیادہ تر مطالعہ نے ان کے دل میں حضرت سید احمد شہیدؒ حضرت شاہ اسماعیل شہیدؒ اور ان کی پاکباز جماعت سے ایک والہانہ تعلق اور عاشقانہ ارادت پیدا کر دی تھی، ان کے تمام خیالات و رجحانات میں ہمیشہ یہ چیز شامل رہی کہ وہ جس چیز کو صحیح سمجھ لیتے تھے اس پر شدت سے قائم رہتے تھے اور کثرت سے اس کی تبلیغ کرتے تھے، کچھ ان کی صحت، کچھ ان کی افتادِ طبع اور کچھ ان کے حالات نے مزاج میں حدت اور ذکاوت حس پیدا کر دی تھی، جو بعض اوقات مخاطب کو غیر معمولی معلوم ہونے لگتی تھی۔

اس وقت ہم لوگوں کا ذوق تمام تر علمی و ادبی تھا، ابھی ہم میں پختگی اور گہرائی نہیں آئی تھی، کوئی واضح اور منظم دعوت بھی سامنے نہیں آئی تھی، کوئی موثر و طاقتور دینی ماحول بھی سامنے نہیں تھا، ایسی شخصیتیں اور ایسی صحبتیں بھی مفقود تھیں، جن کو دیکھ کر ہم کو کچھ اپنی زندگی میں خلا محسوس ہو اور اس کو پر کرنے کی تڑپ اور خواہش پیدا ہو، ہم لوگ گویا ایک علمی و ادبی حصار میں تھے، باہر کی دنیا دیکھنے کا ہم کو بہت کم اتفاق ہوا تھا، کچھ خاندانی رجحان، کچھ خاص مطالعے اور کچھ بعد کے حالات نے مجھے بعض ایسی شخصیتوں سے تعارف و قرب کا موقع دیا جن کو دیکھ کر اندازہ ہوا کہ صرف ادب، فکر و نظر اور معلومات و مطالعہ ہی سب کچھ نہیں، بلکہ کچھ اور کیفیات و حالات بھی ہیں، جو مخصوص ذہانت، مطالعہ اور ضوابط سے نہیں پیدا ہوتے، یعنی یقین، اخلاص، ایمان و احتساب، شدت تعلق مع اللہ، ذوق دعا و درود و محبت، جس طرح سے احکام و ضوابط کا سلسلہ محفوظ و متواتر چلا آ رہا ہے، اسی طرح یہ احوال و کیفیات بھی یکسر ضائع اور ناپید نہیں ہو گئے ہیں، اور جس طرح پہلی چیز کے لیے وسائل اساتذہٴ فن اور نظام ہے، اسی طرح دوسری چیز کا مآخذ و ذرائع موجود ہیں اور اس کے لیے بھی اہتمام و طلب کی ضرورت ہے، یہ چیز روح شریعت اور فقہ باطن ہے، اس کا منصوص نام کتاب و سنت کی زبان میں تزکیہ و احسان ہے، بعد کی صدیوں میں معلوم نہیں کیوں اس کا نام تصوف پڑ گیا، اور اس کے ساتھ بعض ایسی چیزیں شامل ہو گئیں جن کا حقیقتاً شریعت

میں ثبوت نہیں، یہ نام اور بعد کے لوازم بہت سی طبیعتوں کے لیے موجب بعد اور وحشت بن گئے، لیکن جو شخص اس شعبہ کی روح کے حاملین اور فن کے مجتہدین کو دیکھتا ہے، اس کے اندر یہ اذعان پیدا ہو جاتا ہے کہ اس کی اصل اور اس کی روح شریعت کا عین مطلوب اور نبوت کی میراث ہے، وہ آسانی سے اصل وزوائد میں امتیاز کر لیتا ہے۔

مسعود صاحب کی علمی مشغولیت بڑھتی گئی، اور ان کے خیال میں پختگی آتی گئی، ان کے مخصوص حالات نے اس کا موقع نہیں دیا کہ وہ اس شعبہ کے صاحب نظر اور مجتہد الفن اشخاص سے ملتے، اور ان کی رائے و نظریات میں کچھ تبدیلی واقع ہوتی، اس کے برخلاف بعد کے اسباب کچھ بڑھتے ہی چلے گئے، جس کا اندازہ ان کی تحریروں اور تنقیدوں سے ہوتا ہے، لیکن چونکہ وہ سلیم الطبع اور طالب حق تھے، اس لیے جب کبھی کتاب و سنت کی روشنی میں ان سے گفتگو کی جاتی تو وہ تزکیہ و احسان کی ضرورت تسلیم کرتے اور اعتراف کرتے تھے کہ اس کے بغیر کچھ اہم ظہارہ جاتے ہیں۔

۱۳۵۶ھ (۱۹۳۷ء) میں دارالعلوم میں کچھ ایسے حالات پیدا ہوئے کہ مسعود صاحب وہاں کے قیام سے کچھ غیر مطمئن ہو گئے، اسی زمانہ میں ”مدینہ“ بجنور کی طرف سے ایک پیش کش ہوئی اور مسعود صاحب شریک ادارت ہو کر بجنور چلے گئے، اور انہوں نے اپنے فرائض خوش اسلوبی اور لیاقت سے انجام دیئے، عالم اسلام کی واقفیت اور بالخصوص ممالک عربیہ کے حالات میں وہ سند (Authority) کا درجہ رکھتے تھے، وہ ہمیشہ سے شستہ اور شگفتہ اردو لکھتے تھے، اور کامیاب صحافی بن سکتے تھے، ان کے بہت سے دوستوں نے ان کی اس نئی ذمہ داری کو ناپسند کیا، قارئین مدینہ نے بھی ان کے ادارتی شدتات و مضامین پر پسندیدگی کا اظہار کیا، لیکن خود ان پر دارالعلوم ندوۃ العلماء کی جدائی شاق تھی، اور خالص صحافتی زندگی ان کی افتاد طبع اور علمی مذاق کے خلاف تھی، ۶ جمادی الاول ۱۳۵۶ھ/۱۹۳۷ء کو میرے ایک خط کے جواب میں لکھتے ہیں:

”میں یہاں آیا حالات سے مجبور ہو کر، لیکن معلوم ہوا کہ عربی ختم

ہو جائے گی، دو ہی ہفتوں کے بعد ارادہ متزلزل ہو گیا، اتنے میں ”فاران“ بند ہونے لگا، شیر محمد صاحب (۱) کو ایک جگہ مطلوب تھی، سید صاحب مدظلہ کا گرامی نامہ آیا کہ تم ندوہ چلے آؤ، کوئی صورت نکالی جائے گی، اوگھتے کو ٹھیلنے کا بہانہ، فوراً تیار ہو گیا، شیر محمد صاحب بھی خوش ہوئے، مالک اخبار کو کچھ رنج ہوا، ڈاکٹر صاحب مد مجرہ نے بھی اپنی عنایت سے مسرت کا اظہار کیا ہے، اب اس ناچیز کو اور کیا چاہئے، میرے پاس اس دوران میں متعدد خطوط آئے، مدینہ ہر جگہ جاتا ہے، تمام ملنے والوں نے اپنی بری بھلی رائے دی، لیکن اب تک اس کا خط نہیں آیا تھا، جس کی محبت میرے دل میں جاگزیں ہے، محبت نہیں، بلکہ احترام (۲) سچ کہتا ہوں کہ کچھ تکلیف محسوس کر رہا تھا، معلوم نہ تھا کہ آپ کہاں ہیں، ورنہ خود دکھتا، آخر آج صبح نوید بشارت ملی، اور دل کا ایک بوجھ دور ہو گیا، میں اس کا تصور نہیں کر سکتا تھا، کہ آپ دارالعلوم سے الگ ہوں اور نہ اپنے لیے پہلے تصور کر سکتا تھا لیکن حالات سے مجبور ہو گیا، پھر کشش لے جا رہی ہے، سید صاحب کا فرمان ایک بہانہ بن گیا، آپ سے دل کی بات کہہ دی، ورنہ لوگوں کو یہی لکھا ہے کہ سید صاحب کی حسب ہدایت جانا پڑ رہا ہے۔

عالمباچہ سات مہینے ان کا قیام بخنور رہا، پھر وہ جیسا کہ انھوں نے خط میں لکھا ہے دارالعلوم آگئے، لیکن یہاں شاید دو ہی ایک مہینہ قیام کیا تھا کہ پٹنہ خدا بخش خاں مرحوم کے مشہور کتاب خانہ کے مرتب فہرست (Cataloguer) ہو کر چلے گئے، وطن اور والد صاحب (مولانا حکیم عبدالشکور صاحب مدظلہ) سے قرب اور کتب خانہ کی پرسکون و خاموش فضا کی وجہ سے ان کو وہاں زیادہ راحت تھی، اور معاشی حیثیت سے بھی زیادہ فائدہ میں تھے، ۲۲ شوال ۱۳۵۶ھ کو پٹنہ سے وہ ایک خط میں لکھتے ہیں:

(۱) مولانا ابوالیث ندوی (سابق امیر جماعت اسلامی ہند) جو اس وقت فاران کے ایڈیٹر تھے۔

(۲) اس سے مراد راقم سطور کی حقیر ذات ہے۔

”اطمینان کی بات یہ ہے کہ میرے پٹنہ آجانے سے والد ماجد، اعزہ واحباب سب کو انتہائی مسرت ہے، پٹنہ کا ذی علم اور باذوق طبقہ بھی مطمئن ہے، اور سب خواہش مند ہیں کہ میرا قیام یہاں مستقل ہو جائے، کتب خانہ کی فضا بہت پرسکون ہے، کوئی افسر، نہ ماتحت، نفیس عمارت، الماریاں، دیدہ زیب، کتابوں کی جلدیں نظر فریب، کام خاموشی کا، میرے کام کے نگران عظیم الدین صاحب ہیں (۱)۔

آخر میں انگریزی کی تصحیح کے لیے ایک انگریز پروفیسر سے مشورہ لینا پڑتا ہے، کام بڑا ہے، کام پانچ سال کا ہے، توسیع ہو جائے گی، شاید وقت نہ ہو، ممکن ہے یہ رائے قبل از وقت ہو، بہر صورت دو تین مہینے میں صحیح اندازہ ہو جائے گا، البتہ مستقل (Permanent Post) کے حصول کے لیے کچھ جدوجہد کرنی پڑے گی، جس کے لیے ابھی نفس تیار نہیں، ممکن ہے آئندہ اس ماحول سے متاثر ہونے کے بعد یہ چیز بھی کر لوں، ایک ندوی (حاجی معین صاحب) (۲) کی مثال تو بہت حوصلہ افزا ہے، وہ آٹھ سال رہنے کے بعد بھی ذرہ برابر نہیں بدلے، کسی جرم میں مستقل جگہ نڈل سکی۔“

لیکن وہ ماحول کے اثرات اور تقاضوں کے باوجود ”ملازمت پیشہ“ لوگوں کی سطح پر نہ اتر سکے، ان کی خودداری اس مقام کے شرائط پورا کرنے سے مانع رہی، پھر بھی ان کی اہلیت اور امتیازی قابلیت ان کے لیے سب سے بڑی سفارش تھی، اور اسی بنا پر ان کی توسیع ہوتی رہی، ایک خط میں لکھتے ہیں:

”مستقل تو نہیں ہوا کہ یہ سعادت ڈاکٹر سید محمود صاحب (۳) کے آستانہ پر جہیں سائی کے بغیر حاصل نہیں ہو سکتی، جو کچھ بلا منت غیرے

(۱) ڈاکٹر عظیم الدین احمد پٹی ایچ ڈی سابق پرنسپل اور نیشنل کالج لاہور پروفیسر پٹنہ یونیورسٹی۔

(۲) حاجی معین الدین صاحب مصنف ”مہاجرین“ وغیرہ۔

(۳) ڈاکٹر سید محمود صاحب مرحوم جو اس وقت بہار میں وزیر ترقیات تھے۔

اور اللہ کے فضل و کرم سے ہوسکا وہ یہ ہے کہ ایک سال کی توسیع ہوگئی ہے، اور جب تک کام باقی ہے، اسی طرح توسیع ہوتی رہے گی، میرے تخمینہ سے بقیہ کام کم از کم سات سال کا ہے، یوں بڑھ جائے تو تعجب نہیں، اللہ کا ہر حال میں شکر ہے، کتنے مجھ سے اچھے اور ہونہا نو جوان بہت معمولی تنخواہوں پر کام کر رہے ہیں، کتنے بیکار ہیں، مجھ میں کوئی زیادہ اہلیت نہیں، کارساز حقیقی کا احسان ہے کہ اس نے ایک عاجز و در ماندہ کے واسطہ سے ایک شریف خاندان کی عزت اور ظاہری خودداری کا سامان بہم پہنچایا،

”فالحمد لله اولاً و آخراً“۔

مسعود صاحب زمانہ ملازمت اور پینٹہ کے قیام کے دوران میں اپنے عقائد و خیالات میں زیادہ پختہ اور ان کی تبلیغ و اشاعت میں زیادہ سرگرم و رُجوش ہو گئے تھے، نامناسب فضا اور ناچس رقبتوں نے دبی ہوئی چنگاریوں کو روشن اور مشتعل کر دیا، اسی زمانہ کے ایک خط میں لکھتے ہیں:

”آپ کو حیرت ہوگی میں یہاں آکر ”عقیدہ“ زیادہ مولوی، بلکہ ملا ہو گیا ہوں، مولانا سجاد صاحب سے بارہا ملحدین اور دہریوں کی مخالفت اور سیاسی حوصلہ شکنی پر گفتگو آئی، ممکن ہے دہلی کی نجی کانفرنس میں وہ اسے پیش بھی کریں، رات تشریف لے گئے ہیں، دنیا نئی ہے، فضا بدلی ہوئی، پورے پینٹہ میں کوئی اپنا ہم خیال نہیں کے داستان دردناک“۔

(کلم جمادی الثانیہ ۱۳۵۷ھ)

وہ اپنے مخصوص تعلیمی خیالات و افکار میں جن کے مجموعہ کا نام ”ندویت“ ہے، نیز مذہبی خیالات و عقائد جن کے مجموعہ کا نام مشہور عوام ”وہابیت“ ہے، نیز خاص اپنے علمی و ادبی ذوق میں جس کا عنوان ”عربیت“ ہے، خاصے متصلب تھے، اور جہاں رہتے اس کی دعوت و تبلیغ سے باز نہ رہتے، پینٹہ سے وہ ایک خط میں لکھتے ہیں:

”آپ کی یاد کس کس تقریب سے آتی ہے، کیا کہوں؟ میرا یہ اعتقاد ہے

کہ آپ، عبدالسلام صاحب (۱) اور مسعود سے زیادہ دنیا میں کوئی تین آدمی ہم خیال نہیں ہو سکتے، لیکن کس قدر تکلیف کی بات ہے کہ ایک الگ غیر اور اجنبی ماحول میں پڑا ہوا ہے، بہر حال یقین رکھئے کہ میں یہاں جب تک رہوں گا، ”ندویت“ مخصوص قسم کی ”وہابیت“ اور ”عربیت“ پھیلاتا رہوں گا خواہ اس راہ میں شہید کیوں نہ ہو جاؤں۔“ (۲۱/۲۱/۱۳۵۶ھ)

”وہابیت“ میں وہ سخت سے سخت تر ہو گئے، خصوصاً جب انہوں نے شیخ الاسلام محمد بن عبدالوہاب کی سیرت لکھنی شروع کی تو یہ نشہ دو آتشہ ہو گیا، ایک خط میں لکھتے ہیں:

”آج کل وادی نجد میں ٹھوکریں کھا رہا ہوں، اس بادیہ بیانی کا نتیجہ یہ ہوا ہے کہ وہابیت اور زیادہ تلخ بلکہ دو آتشہ ہو گئی ہے، گواہ تک صرف لفظی وہابیت ہے، عمل سے محروم ہوں، اعظم گڑھ گیا تھا، لفظ تصوف سے نفرت ذرا کم ہوئی، پرا بھی زبان سے اقرار نہیں، آپ کے سامنے یہ اقرار محض بہ سبیل اعتراف ہے۔“ (۱۲/۱۲/۱۳۵۹ھ)

مسعود صاحب کمال اتاترک کی لادینیت، شعار اسلام کے الغاء وابطال اور عربی تہذیب و ثقافت کی مخالفت کی بنا پر اس سے سخت بیزار اور ناقدر تھے، اس بارے میں وہ ہندوستان کے عام علماء کے جو (الغاء خلافت کے بعد بھی) کمال کے عقیدت مند اور قصیدہ خواں تھے، اور عام طور پر ترکی جدید کے اندرونی حالات و حقائق سے بے خبر، قدیم اطلاعات اور جذبات پر تکیہ کرتے تھے، سخت شاک تھے، ایک خط میں بڑی صفائی سے لکھتے ہیں:

”میں آج کل پوری جمعیت العلماء سے نالاں ہوں، ایک بزرگ مراد آباد سے ”قاعد“ نکالتے ہیں، ایک نمبر کمال نمبر انہوں نے شائع کیا ہے، جس میں کمال اتاترک کی تمام بیہودگیوں کی تائید کی ہے، اور فرید وجدی کی طرح لچرتا ویلیس کی ہیں، اس خاکسار نے سب کے علی الرغم کمال کی موت پر خوشی منائی نہیں تو کم از کم دل میں محسوس کیا اور سب سے برملا اظہار

(۱) مولانا عبدالسلام قدوائی ندوی بانی ادارہ تعلیمات اسلام لکھنؤ و سابق ناظم و بنیاد جامعہ اسلامیہ دہلی۔

کیا، بحثیں کیں، کتنوں کو قائل کیا، کتنوں سے (اپنی قدامت پسندی کا) فتویٰ لیا، ”معارف“ میں ایک مضمون (دنیا میں اسلام) نظر سے گزرے گا، شاید دنیا میں دو آدمی (علی میاں اور عبدالسلام صاحب) اس سے پورا پورا اتفاق کریں، مضمون طویل ہے، شاید پچاس ساٹھ صفحوں میں آئے۔

صرف کمال اتاترک کی حد تک نہیں، اہل قلم، ادباء اور اہل فن میں بھی وہ جس میں لادینی رجحان اور دین و عقیدہ کی گمراہی پاتے، اس کو معاف کرنے کے لیے تیار نہیں تھے، اور اس کا اعزاز پسند نہیں کرتے تھے، مصر کے مشہور ادیب ڈاکٹر طحسین کے اسلوب نگارش اور زبان سے ایک دنیا مسحور ہے، لیکن مسعود صاحب اپنے عزیز دوست کو لکھتے ہیں، جو ایک ادبی انتخاب (مختارات من ادب العرب) میں طحسین کو بھی جگہ دے رہا تھا۔

”طحسین کی شمولیت پر بھی مجھے اعتراض ہے، آپ کہیں گے، ادب میں دین کیوں؟ سوال تو طحسین ہر معنی میں بے ادب ہے، اور دوسرے اب کچھ تعصب بھی پیدا ہوتا جا رہا ہے۔“ (۶/۵/۶۰ھ)

مسعود صاحب اپنے فرائض منصبی اور علمی مشغولیتوں کے ساتھ نوجوانوں کی فکری اصلاح اور علمی تربیت میں بھی مشغول رہتے تھے، اور انھوں نے پٹنہ میں (جہاں وہ اپنی غریب الوطنی کا ہمیشہ شکوہ کرتے تھے) ایک حلقہ اپنے شاگردوں اور ہم خیالوں کا پیدا کر لیا تھا، ایک خط میں لکھتے ہیں:

”پیشہ ور“ عربی کے طالب علموں کے علاوہ دوسرے اصحاب کو عربی سیکھنے اور پڑھنے کی عام دعوت دے رکھی ہے، فی الحال دو تین شاگرد ہوئے ہیں..... دو چار سوشلسٹ حضرات کو بھی رام کر رہا ہوں، میں نے ان سے کہا ہے کہ پہلے قرآن پڑھ لو، اس کے بعد تم کو اللہ میاں کے انکار و اقرار کا اختیار حاصل ہے، بے پڑھے اور بے سمجھے صرف مارکس کے کہنے پر وحدہ لاشریک کا انکار تو ایک ”روشن خیال“ نوجوان کو زیب دینا، یہ فقرہ ان

کے دلوں کو لگ گیا ہے۔“ (۶۹/۳/۲۵ھ)

ایک دوسرے خط میں لکھتے ہیں۔

”اس جگہ اپنے کو لکھنؤ سے زیادہ پر دہلی پاتا ہوں، میں یہاں بالکل

غریب ہوں، میرے خیالات غریب، میری رہائش غریب۔

زاہد تنگ نظر نے مجھے کافر جانا

اور کافر یہ سمجھتا ہے مسلمان ہوں میں

اس جگہ سے صرف اتنا تعلق پیدا ہوا ہے کہ میں نے مسلسل

(Conveyssing) کے بعد اپنا ایک حلقہ پیدا کر لیا ہے، بلکہ ہم

لوگوں کے مخصوص خیالات کی ایک چھوٹی موٹی دنیا بنے لگی ہے، گوا بھی

مختصر ہے، جمال الدین، سنوی، سید احمد، اسماعیل شہیدین وغیرہ (رحمہم

اللہ و نضر اللہ) سے آشنا ہو گئی ہے، بس اس منحوس اور بنگال زدہ علاقہ سے

اتنا تعلق پیدا ہوا ہے۔“ (۵۹/۱۰/۲۹ھ)

مسعود صاحب معاصر علماء، سیاسی رہنماؤں اور بزرگوں میں سے سب سے زیادہ

ابوالحسن مولانا محمد سجاد صاحب بہاری مرحوم کی اصابت رائے، خلوص اور فہم کے قائل تھے،

اور ان کو مرحوم سے نہ صرف عقیدت تھی، بلکہ محبت اور ذاتی تعلق بھی تھا، اور ان کی ذات

سے بڑی تقویت اور سکون حاصل تھا، مولانا بھی مرحوم پر بڑی شفقت فرماتے تھے، اور بڑی

توجہ سے ان کے مشورے اور خیالات سنتے تھے، ۷ ارشوال ۱۳۵۹ھ کو مولانا کی وفات کا

داغ لگا، مسعود صاحب کا دل اس حادثہ سے سخت متاثر ہے، ان کی تحریروں میں یہ تاثر

صاف جھلکتا ہے، اور تیشی کا ساداغ معلوم ہوتا ہے، ۲۹ ارشوال کے ایک خط میں لکھتے ہیں:

”گھر (اوگانواں) سے لوٹا تو خیال ہوا کہ آپ لوگوں سے ٹوٹا ہوا

رشتہ جوڑوں، یعنی دوچار خط لے لے لکھوں کہ آہ مخدومی مولانا سجاد

صاحب کی علالت کی خبر ملی اور دو ایک روز میں حالت غیر ہونے لگی،

تا آنکہ ۷ ارشوال (۱۸ نومبر) کو یہ پاک باز ہستی رہ گزار آخرت ہو گئی،

ہم لوگوں پر کیا بنتی اسے زبان سے بیان نہیں کر سکتا، دو چار دن تو ہوش
 وحواس قابو میں نہیں رہے، جس سے ملاقات ہوئی طرفین سے دیدہ باری
 - اور پھر مخصوص حالات نے اور بھی کچھ کے لگائے، مرنے کے وقت گھر
 میں کفن کو بھی ایک کوڑی نہیں تھی (بالکل لفظی معنوں میں) - اور کیا لکھوں
 آپ جانتے ہیں کہ مجھے مولانا سے کتنا تعلق تھا، اور وہ بھی مجھے بہت مانتے
 تھے، پچھلے تین سالوں میں یہ تعلق اور بھی گہرا ہو گیا تھا، اب یہ حال ہے کہ
 پڑنا کاٹے کھا رہا ہے، اگر اللہ موقع دے تو آج چھوڑ دوں۔“

اسی تاثر اور جذبہ اداے حق کا نتیجہ ان کی کتاب ”محاسن سجاد“ ہے، جو مولانا کی
 وفات کے بعد شائع ہوئی، اور جس سے بہت سے لوگوں کو جن کو مولانا سجاد صاحب کے
 ساتھ کام کرنے اور ان کو قریب سے دیکھنے کا موقع نہیں ملا، ان کے محاسن و کمالات کا علم ہوا،
 اب یہ کتاب ان کی تنہا یادگار اور ان کی زندگی کا آئینہ ہے، اسی زمانہ میں انھوں نے شیخ
 الاسلام شیخ محمد بن عبدالوہاب پر کام شروع کیا، شیخ ہمارے دینی حلقوں میں جس قدر بدنام
 ہیں وہ کسی سے مخفی نہیں، انگریزوں اور ترکوں نے اور علمائے حجاز نے اپنی اپنی مصلحت سے ان
 کے متعلق جو کچھ مشہور کر دیا ہمارے علماء نے بلا تحقیق و تفتیش تسلیم کر لیا، اور کسی نے براہ راست
 ان کی تصانیف اور ان کے حالات کے صحیح مآخذ کے مطالعہ کی زحمت گوارا نہیں کی، ضرورت
 تھی کہ کوئی مرد حق شناس ان کے صحیح حالات و خیالات پیش کرتا تاکہ اہل علم و طالبین حق کو صحیح
 رائے قائم کرنے کا موقع ملتا، علمائے نجد اور شیخ کے جانشینوں نے تو متعدد کتابیں لکھیں اور وہ
 حجاز و مصر میں شائع ہو چکی ہیں، لیکن اردو میں کوئی کتاب نہ تھی، مسعود صاحب نے اس بدنام
 مظلوم مصلح کی سیرت نگاری کا بیڑا اٹھایا، اور خاص مورخانہ اور محققانہ حیثیت سے ان کی
 سوانح، ان کی تحریک دعوت کی تاریخ مرتب کرنی شروع کی، اس سلسلہ کا کوئی مضمون شاید
 معارف میں شائع ہوا تھا، اور اس پر راقم سطور نے مسعود صاحب کو داد دی تھی۔
 اس کا جواب دیتے ہوئے لکھتے ہیں:

”محبت نامہ آیا گویا دل پڑ مردہ میں جان آگئی، اللہ جانے آپ کی تحریر میں کیسی دلنوازی ہے کہ بار بار پڑھنے پر بھی سیری نہیں ہوتی، کاش آپ برابر اسی طرح لکھا کرتے تو مجھے شکایت نہ ہوتی اور اس ”پرولس“ میں ندوہ کی صحبتوں کا مزہ آجاتا، خیر میں تو عرصہ ہوا ”عہد رفتہ“ کی واپسی سے مایوس ہو چکا، ورنہ یوں غرق ہو کر بھی بیڑوں کو اچھلتے دیکھا ہے۔

آپ نے مضمون کی تعریف کی، اسی خیال سے تسکین ہوتی ہے کہ دنیا میں ایک مسعود بے نوا ہی سر پھر اور مجنوں نہیں، اس دشت میں اس کے ہمو اور بھی ہیں، علی میاں! کیا ایسا دن بھی آئے گا جب ہم دیوانوں کی اکثریت ہوگی، شیروانی اور پاشجامہ پہننے والے مسلمانوں کی نہیں! ”وَلَيْسَ ذَلِكَ عَلَى اللَّهِ بِبَعِيدٍ“۔

پہلا باب ہے، جو معارف کے ۵۰ صفحات پر آئے گا، پوری کتاب اس سائز کے ۲۰۰ صفحات سے زائد ہوگی، کتاب تکمیل کے قریب ہے، خوشی کی بات ہے کہ سید صاحب قبلہ نے سلسلہ واردات مصنفین میں چھاپنے کی ہامی بھرنی ہے، لکھنا اور لکھنے کے بعد پھر بیچنا اور چھاپنا اور بیچنا مشکل دروس ہے۔“ (۶/۵/۶۰ھ)

اس کتاب سے پہلے مسعود صاحب سید صاحب کی شہادت کے بعد کی تاریخ اور ان کی جماعت کی مجاہدانہ کوششوں کی روداد لکھنا چاہتے تھے، دارالعلوم کے قیام کے زمانہ میں ہی کام اس طرح تقسیم کیا گیا تھا کہ یہ ناچیز سید صاحب کی سیرت لکھے اور مسعود صاحب اپنا سفر بالا کوٹ سے شروع کریں، اسی دوران میں مسعود صاحب کو شیخ محمد بن عبدالوہاب کی سیرت و تاریخ لکھنے کا خیال پیدا ہوا اور انھوں نے اس کام کو مکمل کر لیا مگر ان کو اس پہلے کام کا خیال برابر ہوا، اسی خط میں لکھتے ہیں:

”اب میری تمنا ہے کہ جلد از جلد سیرت محمد بن عبدالوہاب کو ختم کر کے اصل کتاب میں ہاتھ لگا دوں، اللہ سے دعا کیجئے کہ صحت اور وقت

میں اتنی کشادگی پیدا کرے کہ یہ کام جلد از جلد تکمیل کو پہنچ جائے، اس ملازمت میں کہیں کا نہ رہا، عوارض (۱) نے اور خراب کر رکھا ہے، ایک ہفتہ کی بھی چھٹی نہیں، ورنہ اگر سال میں ماہ دو ماہ کی تعطیل ہوتی تو بہت کام ہو جاتا، خیر انہیں حالات میں جو بن پڑے کرنا ہے۔“

بالآخر انہوں نے یہ کتاب ”ہندوستان کی پہلی اسلامی تحریک“ کے نام سے مکمل کر دی اور وہ شائع ہو کر مقبول ہوئی۔

اسی عرصہ میں مولانا عبید اللہ سندھی مرحوم کی کتاب ”شاہ ولی اللہ اور ان کی سیاسی تحریک“ نکلی، اس کتاب میں بعض ایسے ”نئے حقائق و انکشافات“ تاریخی رنگ میں پیش کئے گئے تھے، جو ہم سب لوگوں کے لیے موجب حیرت بھی تھے، اور باعث تکلیف بھی، اس کتاب میں سید صاحب کی بے تکلف تحریک و تنظیم کو ”ایک خیالی اسٹیٹ“ کے رنگ میں پیش کیا گیا تھا، جس کے سید صاحب محض ”فوجی افسر اور آلہ کار“ تھے اور حضرت شاہ اسحاق صاحب جن کو مولانا الصدر الحمید کے نام سے یاد کرتے ہیں، صدر ریاست اور نگران اعلیٰ نیز میں اس میں اہل مغرب یا مرکزی بورڈ (حضرات دہلی) اور اہل مشرق (اہل صادق پور) کے درمیان ایسی رقابت دکھائی گئی تھی جو کبھی سورج ہنسی اور چند ہنسی خاندان میں تھی اور اسی رقابت اور اہل صادق پور کی خوددرائی کو تحریک کی ناکامی کا سبب گردانا گیا تھا، اس بارے میں خود سید صاحب کے متعلق فاضل مصنف کے قلم سے ایسے جملے نکل گئے ہیں کہ گویا وہ بھی دہلی کے مرکز کے مشوروں اور ہدایتوں کے پابند نہ رہے، اور اس سے نقصان پہنچا، یہ محض ایک خیالی ریاست کا نقشہ تھا، جس میں تاریخی تحقیق سے زیادہ مولانا کی ذہانت، قوت تخیلی اور تنظیمی دماغ کام کر رہا تھا، واقعہ یہ ہے کہ اس کتاب کی اشاعت سے بڑی غلط فہمیاں پیدا ہوئیں اور بالخصوص اس جماعت کی بڑی حق تلفی ہوئی، جو ہندوستان کی سب سے بڑی مجاہد اور سرفروش جماعت اور سید صاحب کے حقیقی چانشین اور فدائی تھے،

(۱) دمہ کی شکایت جو ساری زندگی مولانا کی ہمد و مساز رہی اور بالآخر پیام موت ثابت ہوئی۔

میں نے مسعود صاحب کو اس کتاب کی طرف توجہ دلائی اور ان سے خواہش کی کہ وہ اس کا جواب لکھیں، اس کا جواب دیتے ہوئے وہ ایک خط میں لکھتے ہیں:

”جی ہاں مولانا سندھی کا رسالہ ایک ہفتہ ہوا میں نے دیکھا اور مطالعہ کے دوران یہ ارادہ کرتا جاتا تھا، اب ارادہ ہوتا ہے کہ اسے لکھ ڈالوں، انشاء اللہ مفصل اور طویل مضمون ہوگا، جی چاہتا ہے کہ یہ نوٹ آپ کے پاس بھیج دوں اور آپ اسے دیکھ کر فوراً واپس کر دیں، مگر شرط یہ ہے کہ جلد“۔

۲۲/۲۳ صفر ۱۳۶۲ھ کے خط میں میری کوتاہ قلمی کا شکوہ کرتے ہوئے لکھتے ہیں:

”ہاں تو میں آپ سے بے حد خفا تھا، خط پر خط لکھے مگر جواب نہ دارہ، آخر یہ کہاں کی مولویت ہے، آپ نے تو مجھے مولانا سندھی سے بھڑا دیا اور خود لگ جائیٹھے، خیر خاکسار نے اس سلسلہ کے دو مضمون لکھ لیے، پہلا مضمون فروری کے معارف میں چھپ گیا، اس میں صرف، سید صاحب (اور رودی صاحب کی زبان میں) سید مظلوم کی مدافعت کی گئی ہے، ضمنی طور پر ان کے ثناخوانوں اور منقبت نگاروں کی بھی مدافعت ہو گئی ہے، پہلا مضمون صرف سید صاحب کے متعلق ہے، معارف کے ۳۵ صفحات میں آیا ہے، دوسرا اس کا جواب ضرور لکھوں گا، صرف تامل اس بات سے تھا کہ کہیں اہل دیوبند اس تنقید کو ”مدرسہ“ اور دبستان کے اختلاف پر محمول نہ کریں، بہر حال لکھنا ضرور ہے، آج کل میں فارغ بھی ہوں آپ آجائیں تو مشورہ کر کے لکھ ہی ڈالوں، مولانا داؤد غزنوی صاحب سے بعض چیزیں دریافت کی ہیں، اور آج کل میں مولوی عبد المجید صاحب (۱) کو بھی لکھتا ہوں، یہ بنارس میں شوکانی کے شاگرد کون تھے؟ (۲) بہر حال اس کتاب کے مفروضات اور مفروضاتی ہفتوات کا جواب دینا ضروری

(۱) مولانا عبد المجید الحرمی سابق قصل حکومت ہند متعینہ جدہ جو ایک صاحب نظر اور صاحب ذوق اہل حدیث فاضل تھے، تقریباً دو سال ہوئے ان کا انتقال ہو گیا۔

(۲) مولانا عبدالحق نیوتوی بنارس جو سید صاحب کے قافلہ میں تھے، اور یمن جا کر امام شوکانی سے حدیث پڑھی۔

ہے، حیرت ہے کہ ایسا ذی علم اب تک ایک مشرب اور اسکول کے چاہ
 زمزم سے نہیں نکل سکا۔“ (۲۷/۷/۶۱ھ)

۱۱ رمضان المبارک کے ایک خط میں لکھتے ہیں:

”شاہ ولی اللہ اور ان کی سیاسی تحریک ”مولوی عبدالغفار صاحب (۱)
 کے یہاں گئی تھی، انھوں نے اس پر ایک طویل مضمون اہل حدیث اور اہل
 صادق پور سے متعلق لکھا ہے، عقیدہ غیبوت وغیرہ کی بحث بھی آئی ہے، یہ
 مضمون اغلب یہ ہے کہ مارچ کے معارف میں پورا چھپ جائے گا، تیسرا
 حصہ زیر قلم ہے، اس میں شوکانی، زیدیت، نجد و یمن پر بحث کرنا چاہتا ہوں
 شوکانی اور زیدیت پر گویا لکھ چکا ہوں، اب نجد پر گفتگو ہوگی۔“

مسعود صاحب میں ان کی تمام علمی ترقیوں کے ساتھ انگریزی حکومت سے نفرت
 اور مجاہدانہ جذبات برابر رہے، اور کسی دور میں بھی وہ ان سے علیحدہ نہیں ہو سکے، ۱۹۳۲ء
 کے ہنگامہ میں جب اکثر مسلمان بے تعلق اور دور کے تماشائی بنے رہے بلکہ ان میں
 اکثر ان ہنگاموں کا لطف لیتے تھے اور اپنے ہم وطنوں کی ابتلا پر فاتحانہ مسرت و شامت کا
 اظہار کرتے تھے، ان کی طبیعت بہت بے چین تھی، اور دبی ہوئی چنگاریاں مشتعل ہو گئی
 تھیں، ۲۵ اگست ۱۹۴۲ء کے ایک خط میں لکھتے ہیں:

”پرسوں صبح کو حسب معمول قرآن مجید کی تلاوت کر رہا تھا، اس
 آیت پر آکر رک گیا، بار بار پڑھتا رہا مگر تسکین نہ ہوئی ”اَمْ حَسِبْتُمْ اَنْ
 تَدْخُلُوا الْحَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْتُمُ
 الْبَاسَاءَ وَالضَّرَاءَ وَرَزِلْوْا حَتَّى يَقُولَ الرَّسُولُ وَالَّذِينَ آمَنُوا مَعَهُ
 مَتَى نَصُرَ اللَّهُ اِلاَّ اِنْ نَصَرَ اللَّهُ قَرِيْبٌ“ [البقرة: ۲۱۴] اور پھر اس ایک
 آیت کے بعد ”كَتَبَ عَلَيْكُمُ الْقِتَالَ وَهُوَ كَرِهَ لَكُمْ“ [البقرة: ۲۱۶]
 پر نظر گئی تو یقین آ گیا، ایک اور لطیفہ ملاحظہ ہو، شوقی کا ایک شعر (دُشَقِ كِي

(۱) خاندان صادق پور کے ایک باخبر اور ذی علم فرد۔

تباہی ۲۶ کے مرثیہ کا شعر ہے) وہ مرثیہ جس کا مطلع ہے۔

سلام من صبا بردی أرق

ودمع لا بكفكف یا دمشق

ہاں تو شعر یہ ہے۔

ومن يسقى ويشرب بالمنايا

إذ "الأحرار" لم يسقوا ويسقوا

کیا فرماتے ہیں "إذ الأحرار لم يسقوا ويسقوا" کے بارے میں؟

کہاں ساقی گری جام شہادت کی اور کہاں الاستعمار الاروپی کی طرف
یدالمعونہ بڑھانا نف ہے، یہ شذرات ہیں اور مرآت افکار بھی دماغ اچٹا ہوا

ہے، اور دل اجڑا ہوا، امیر شکیب نے کہیں لکھا ہے "لا یجتمع الإسلام

والحمیل إلی الاستعمار الأورپی فی قلب واحد" مگر یہ کیا اندھیر ہے کہ

صادق پور کے ہمسائے اور ہم وطن اسی استعمار اوروپی کو اپنا بچا و ماویٰ سمجھنے لگے

ہیں، گزشتہ تین ہفتوں میں یہ عجیب (مصری "ظاہرہ") نگاہوں کے سامنے

آیا، میرا ذاتی خیال یہ نہیں تھا کہ سلطان شہید کی برادری اس قدر "جعفریت"

اور "صادقیت" میں ڈوب گئی ہے، پچھلے سالوں میں راقم پاکستانیوں سے کچھ

حسن ظن رکھنے لگا تھا، لیکن اس گھٹاؤ نے مظاہرے کے بعد تو ان پیدائشی

مسلمانوں سے ہر قسم کی امید اٹھ گئی۔" (۱۲/۸/۶۱۱ھ، ۲۵/۸/۲۰۲۲ء)

مسعود صاحب دارالعلوم ندوۃ العلماء سے تعلق و قیام کے زمانہ ہی میں "ترجمان

القرآن" کے علمی و کلامی مضامین کے مداح، اور مدیر "ترجمان" کے قائل اور معترف تھے،

ان کی ثقافت (کلچر) ان کی تعلیم و تربیت اور ان کے مطالعہ نے ان کو جماعت اسلامی کے

فکری و دینی مزاج سے بہت کچھ ہم آہنگ کر دیا تھا، وہ بھی مزاجاً ذکی الحس اور نقاد واقع

ہوئے تھے، وہ بھی اپنی تحریروں میں ہمیشہ اسلام و مسلمانوں کے درمیان امتیاز قائم رکھتے،

ان کا قلم بھی اسلام کی تاریخ نگاری میں یا اسلامی دعوتوں اور تحریکوں اور اصلاحی کوششوں کا

جائزہ لینے میں مسلمان بادشاہوں ان کے غیر اسلامی افعال اور غلط نمائندگی پر سخت تنقید کرتا رہا (۱) اور تنقید کے اس دائرہ سے وہ علماء بھی خارج نہیں رہے جنہوں نے ان کے نقطہ نظر سے وقت کا فریضہ ادا نہیں کیا، یا فقہ و تصوف ہی ان کی توجہ اور سرگرمی کا مرکز رہے، وہ بھی تجدد کے مخالف تھے اور اسی بنا پر کمال اتاترک اور جدید ترکیہ کے بانیوں کے سخت مخالفین اور ناقدین میں تھے، فقہی آراء و مسائل میں وہ اپنے خاندانی اثرات و افتاد طبع کی بنا پر ہمیشہ سے متوسع اور مسائل و احکام بالخصوص عبادات میں بالعموم حنفی تحقیقات و مسائل پر عمل کرنے کے باوجود اپنے لیے کسی خاص نسبت کو پسند نہیں کرتے تھے، ان کا ذہن و ذوق کسی ایک فقہی مذہب کے التزام و تقلید سے ”ابا“ کرتا تھا، جیسا کہ ان کے متعدد خطوط و تحریروں سے معلوم ہوتا ہے، اسی کے ساتھ وہ اہل حدیث حضرات کے تحزب اور جماعتی عصبيت کے بھی شاکي اور مخالف (۲) تھے ان کے سیاسی خیالات و افکار بھی ہندوستان کی سیاسی جماعتوں کے بنے بنائے سانچوں میں سے کسی سانچے میں کلی طور پر فٹ نہیں ہوتے تھے، ان کا خود ایک ذہنی سانچہ تھا، مسلم لیگ اور جمعیت العلماء دونوں سے وہ یکسر غیر مطمئن تھے، یہ سب وجوہ تھے، جن کی بنا پر وہ روز بروز جماعت اسلامی سے قریب اور دوسرے جماعتوں اور حلقوں سے دور ہوتے چلے گئے، یہاں تک کہ ایک منطقی نتیجے کے طور پر وہ جماعت اسلامی کے ہموار و ہم خیال اور بالآخر اس کے رکن رکین بن گئے، ۱۹۳۱ء میں سید ابوالاعلیٰ مودودی لکھنؤ آئے اور دارالعلوم ندوۃ العلماء کے مہمان خانہ میں قیام کیا، انھوں نے مجھ سے ایک عربی رسالہ کے اجراء کی تجویز کا تذکرہ کیا اور یہ خیال ظاہر کیا کہ میں اس کی ادارت کی ذمہ داری قبول کر لوں، میں نے بے تکلف عرض کیا کہ اس کام کے لیے موزوں ترین شخص مولانا مسعود عالم ندوی ہو سکتے ہیں، اور اپنے خصوصی تعلق کی بنا پر اس کا ذمہ لیا کہ میں ان کو اس خدمت کے لیے راضی کر لوں گا، اس سلسلہ میں مولانا سے میری خط و کتابت بھی ہوئی اور وہ

(۱) ملاحظہ ہو الفرقان کے شاہ ولی اللہ نمبر میں ان کا مضمون ”شاہ ولی اللہ سے پہلے ہندوستان کی حالت“ نیز

حاضر مسلمی الہند، وغابرم۔

(۲) ملاحظہ ہو ”دیار عرب میں“۔

اس پر آمادہ ہو گئے، انتظامی مشکلات کی بنا پر رسالہ کا اجراء تو نہیں ہوا، لیکن ۱۹۴۲ء میں مسعود صاحب جماعت کی عربی نشر و اشاعت کے شعبہ کے انچارج اور کلیدیہ اس کام کو انجام دینے کے لیے جاندر منتقل ہو گئے، جہاں انھوں نے ”دارالعروبة للدعوة الإسلامية“ کے نام سے نشر و اشاعت اور دعوت کا مرکز قائم کیا، اور چند رفقاء کے ساتھ اپنا کام شروع کر دیا، جو خطوط اس عرصہ میں انھوں نے لکھے، افسوس ہے کہ بہت سے محفوظ نہیں رہے، جن کی مدد سے اس دور کے نقوش و تاثرات کو روشن کیا جائے، اس عرصہ میں غالباً صرف ایک بار ان سے ملاقات ہوئی، جب وہ لکھنؤ آئے اور دارالعلوم ندوۃ العلماء کے مہمان خانہ میں قیام فرمایا، البتہ ان کے پر محبت سلام و پیام پہنچتے رہے، اور یہ معلوم ہوتا رہا کہ حسب عادت ان کی مجالس اپنے قدیم دوستوں کے تذکرہ بالخصوص اس عاجز کے ذکر سے معمور رہتی ہیں، میں جن نوجوان طلبہ کو ہونہار سمجھتا تھا، ان کے متعلق خواہش پیدا ہوتی تھی کہ وہ اپنی تحریروں و ادبی تربیت کے لیے کچھ مدت ان کے پاس قیام کریں، اور ان کی رہنمائی اور مشوروں سے فائدہ اٹھائیں، متعدد طلبہ کی سفارش کی جن کو انھوں نے ہمیشہ بڑی گرم جوشی اور خوش دلی سے منظور کیا، وہ بڑے خوردنو اور شفیق تھے، اور اسی وفا شعاری کی توقع اپنے دوستوں اور شاگردوں سے کرتے تھے، اس سلسلہ میں وہ اپنے پورے حلقہ تلامذہ میں سید مظفر حسین شاہ ندوی (۱) کی شرافت و سعادت کے ہمیشہ معترف رہے، اور ان کے ساتھ ان کا سلوک بالکل چھوٹے بھائی کا تھا۔

۱۹۴۲ء میں جب کہ میں حجاز میں تھا، ہندوستان کی تقسیم عمل میں آئی اور آبادی کا تبادلہ و انتقال ہوا، جس نے دونوں ملکوں کی چولیس ہلا دیں، اور پوری زندگی کو زیر کر دیا، اس طوفان میں ”دارالعروبة“ کا سانو خیز و کمزور ادارہ کیا قائم رہتا، وہ بھی ہندوستان سے پاکستان منتقل ہوا، اس نقل مکانی میں مولانا کا اچھا خاصا کتابی ذخیرہ ضائع ہو گیا، پاکستان پہنچ کر انھوں نے ازسرنو ”دارالعروبة“ کی بنیاد ڈالی اور کچھ عرصہ گوجرانوالہ کچھ عرصہ حیدرآباد سندھ قیام (۱) حال ناظم دینیات آزاد کشمیر مظفر آباد۔

کرنے کے بعد انھوں نے راولپنڈی کو اپنا مستقر بنا لیا، جس کی خشک آب و ہوا ان کی صحت کے لیے بہت سازگار تھی، اس عرصہ میں ہم دونوں کی خط و کتابت اور علمی روابط قائم رہے۔

۱۹۴۹ء میں انھوں نے عراق کا سفر کیا، جس کی ان کو مدتوں سے آرزو تھی، قارئین کو یاد ہوگا کہ ۱۹۳۴ء میں انھوں نے بغداد وزیر کی بالکل تیاری کر لی تھی، مگر ان کو پاسپورٹ نہیں مل سکا تھا، اور سفر ملتوی ہو گیا تھا، وہ سفر اگر میسر بھی آتا تو صرف علمی ترقی اور ادبی ذوق کے لیے ہوتا، یہ سفر بڑے بلند عزائم اور مقاصد کے ساتھ تھا، اب وہ اپنی کتابوں اور ادبی شہرت کی بنا پر علمی و ادبی حلقوں میں روشناس اور ایک دعوت و تحریک (جماعت اسلامی) کے نقیب و ترجمان سمجھے جاتے تھے، قدیم آرزو کی تکمیل کا سامان بھی موجود تھا، ان کے محبوب استاد شیخ تقی الدین الہدالی بغداد میں موجود تھے، جو اب ان کے تلمذ پر فخر کرتے تھے، اور حلقہ احباب میں شمار کرنے کے لیے تیار تھے، ۲۸ اپریل ۱۹۴۹ء سے ۱۳ دسمبر ۱۹۴۹ء تک یہ سفر ممتد رہا، جس کی مفصل روداد اور روزنامچہ ”دیار عرب میں چند ماہ“ میں محفوظ ہے، اور وہ ان کی جدوجہد و انہماک، جذبہ دعوت اور ان کی ذہنی و علمی صلاحیتوں کی ناطق شہادت ہے، اس کتاب میں وہ بولتے ہوئے نظر آتے ہیں، اور ان کے ذہن و مزاج کی پوری تصویر آگئی ہے، وہی صاف گوئی، وہی تلخ نوائی، کہیں تنقید کی تلخی، کہیں محبت کی شیرینی، اکثر و بیشتر عقل کی پاسبانی لیکن کبھی کبھی اقبال کے اس مشورہ پر عمل کہ ع

لیکن کبھی کبھی اسے تنہا بھی چھوڑ دے

”الفرقان“ کے کسی شمارہ میں ان کی زندگی ہی میں اس کتاب پر مفصل تبصرہ کر چکا ہوں، جس میں کتاب پر تبصرہ ہی نہیں، دو دوستوں کی مفصل کہانی بھی آگئی ہے، جن کی طویل رفاقت و ہم سفری کے بعد راہیں الگ الگ ہو گئیں، لیکن اس کے باوجود بھی محبت و الفت کا رشتہ ان دونوں کے درمیان بدستور قائم رہا، مسعود صاحب نے ایک خط میں لکھا تھا کہ کئی بار پڑھ چکا ہوں، لیکن سیری نہیں ہوئی۔

برسوں کے مطالعہ، شب و روز کی صحبت، موروثی اثرات، اور تجربات و مشاہدات

سے ذہن کا جو سانچہ بن جاتا ہے اس کا یکسر ٹوٹ جانا، اور کسی آدمی کا کسی تحریک یا تنظیم میں اس طرح ڈھل جانا کہ ماضی کا اس پر بالکل اثر باقی نہ رہ جائے، اور وہ جذبات سے یکسر معری ہو جائے، اگر مجال عقلی نہیں تو مجال عادی ضرور ہے، مسعود صاحب نے ایک دینی ماحول، اور علماء کے ایک حلقہ میں زندگی کا وہ حصہ گزارا تھا، جو اثر قبول کرنے کا زمانہ ہوتا ہے، علماء میں سے ان کو اپنے محبوب و استاذ و مربی مولانا سید سلیمان ندوی اور ان کے بعد ابوالحسن مولانا محمد سجاد بہاری نائب امیر شریعت بہار و اڑیسہ سے گہری محبت و عقیدت تھی، اداروں اور دیستانوں میں ندوۃ العلماء کے ساتھ ان کی حمایت حمیت کے درجہ تک پہنچی ہوئی تھی، وہ متشکف نہ تھے، لیکن دینی شعائر و اتباع سنت کی ان کے دل میں بڑی اہمیت اور عظمت، اور اس کی پابندی اور اہتمام کرنے والوں کی محبت و وقعت تھی، اس لیے جماعت اسلامی میں شامل ہونے اور سالہا سال اس کی ترجمانی کرنے کے باوجود ان کا دینی فکر اور ذہنی سانچہ کلیہً تبدیل نہیں ہوا تھا، وہ جماعت کے ارکان کا دینی معیار، اتباع سنت کا اہتمام اور عبادت کا ذوق اس سے زیادہ بلند دیکھنا چاہتے تھے، جتنا عام طور پر نظر آتا تھا، ان کے ذہن نے کام کرنا اور ان کے قلب نے محسوس کرنا ترک نہیں کیا تھا، جن دوستوں نے ان سے ان کی زندگی کے آخری دور میں ملاقات کی، اور جن سے وہ اپنے ان احساسات کا اظہار کر سکتے تھے، انھوں نے بیان کیا کہ وہ تنہائی کی گفتگو میں اپنے دل کی اس خلش کو چھپا نہیں سکے، اور ان سے انھوں نے اپنے ان دینی جذبات کا اظہار کیا جن سے ان کی قدر و عظمت، اور خلوص و وفا شعاری میں کمی ہونے کے بجائے اضافہ ہوتا ہے۔

راولپنڈی کے زمانہ قیام میں وہ خرابی صحت کے باوجود کام میں مشغول رہے اس عرصہ میں کئی کتابیں ان کی نگرانی اور مدد سے شائع ہوئیں، ”المسلمون“ ”الدعوة“ اور ”منبر المشرق“ میں بھی ان کے مضامین شائع ہوتے رہے، ملاقات کو اب آٹھ، نو برس ہو چکے تھے، اتنا طویل وقفہ ہماری ملاقاتوں اور دید و شنید میں زندگی بھر نہیں ہوا تھا، شاعر نے تو کہا تھا ”منزل دوست چوں شود نزدیک“ لیکن منزل دوست دور ہونے کے باوجود

آتش شوق تیز تر ہوتی چلی جا رہی تھی، تقسیم کا بھلا ہو کہ جن دوستوں اور بزرگوں کی جیتے جی جدائی کا خیال بھی نہیں آتا تھا، وہ زندگی ہی میں ایسے جدا ہوئے کہ برسوں ان سے ملاقات کی نوبت ہی نہ آئی اور بیگانہ ملکوں کے باشندے ایک دوسرے سے قریب تھے، اور ان کی..... ملاقات و سفر کے امکانات زیادہ، مگر ہندوستان سے پاکستان، اور پاکستان سے ہندوستان کا سفر جوئے شیر لانے سے کم نہ تھا۔

اس عرصہ میں برابر ان کا معمول رہا کہ ان کی کوئی تحریر کہیں شائع ہوتی، وہ سب سے پہلے اس دور افتادہ نیاز مند کو بھیجنے کی کوشش کرتے، اکثر لفاظوں میں اپنے مضامین کے تراشے نشان لگا کر بھیج دیتے ”دیبا عرب“ شائع ہوئی تو پہلا نسخہ جو پریس سے ان کو ملا وہ انھوں نے مجھے بھیجا، یہی حال اس راقم کا تھا کہ مضمون لکھتے وقت اور چھپنے کے بعد اس کا تصور ہوتا کہ مسعود صاحب کی نظر سے گزرے گا، اور اس تصور سے طبیعت میں شگفتگی پیدا ہوتی، غالباً یہ دوسرے مضمون نگاروں کو بھی پیش آتا ہوگا، اور زندہ انسان کی زندہ تحریر میں ایسا ہونا بھی چاہئے، ورنہ مضمون کیا ہے، ایک عدالتی دستاویز، راقم سطور ۱۹۵۱ء میں مصر و شام گیا، اور وہاں اس کی کچھ تقریریں اور تحریریں شائع ہوئیں، تو وہیں سے مسعود صاحب کو بھیجتا رہا، اور وہ اپنے حلقہٴ احباب میں محبت آمیز الفاظ کے ساتھ ان کا تعارف کراتے رہے، میری ہندوستان واپسی کے بعد انھوں نے ان مضامین پر ”ترجمان القرآن“ میں تبصرہ و تنقید کی، تنقید میں وہ ذاتی تعلق و محبت کو زیادہ دخل نہیں دیتے تھے، اگرچہ یہ تعلق ان کے چھپائے نہیں چھپتا تھا، ان کا تبصرہ اس تعلق و بے تعلقی کا ایک عجیب گلدستہ ہوتا تھا، بہر حال انھوں نے تبصرہ کیا، مضمون نگار کی حالت ہر وقت یکساں نہیں رہتی، بعض رسائل و مضامین پر انھوں نے ایسا تبصرہ کیا، جس کی توقع نہ تھی، ”اسمعی یا مصر“ اور ”شاعر الاسلام محمد اقبال“ پر توقع تھی کہ وہ کچھ زیادہ لکھیں گے کہ دونوں رسالے ان کے ذوق کے عین مطابق اور ان کی دلچسپی کے تھے، لیکن ان کے حصہ میں چند جملوں سے زیادہ نہ آئے، ان کی بعض گرفتیں بھی ایسی تھیں جو غلط فہمی پیدا کر سکتی تھیں، بہر حال اس عاجز نے ایک خط میں بے تکلف اس تاثر کا اظہار کیا۔

کرام کے سچے نمونے، ایک استاد، دوسرا دوست و محبوب، محبوب تو استاد بھی ہیں، پر انھیں ”محبوب“ کہتے ہوئے ادب مانع ہے، سید صاحب قبلہ کی محبت کبھی کم نہیں ہوئی، اللہ گواہ ہے، اور سب سے بڑھ کر یہ کہ سید صاحب بھی اس کک کو محسوس کرتے ہیں، بارہا ناظم صاحب سے کہہ بھی گئے ہیں ”مسعود عالم باغی ہے، مگر وفادار“ اس نالائق کے لیے یہ شہادت کافی ہے، جانے علی میاں بھی یہ کک محسوس کرتے ہیں کہ نہیں؟ کہتے ہیں ”دل رابہ دل رہت“۔

لیکن اس پر جوش محبت کے ساتھ ان کی پختگی اور توازن دماغی دیکھئے کہ وہ اپنے مسلک پر قائم رہیں، اور اس کے لیے کسی معذرت کی ضرورت نہیں سمجھتے، بڑی صفائی سے کہتے ہیں:

”ابا بعدہ، آخر ماجرا کیا ہے؟ تنقید و تحسین میں آخر برامانے کی کیا بات ہے، جہاں تک فکرو رائے کا تعلق ہے، دوستوں کے درمیان اختلاف قابل برداشت ہونا چاہئے“، اللہ تعالیٰ کروٹ کروٹ آرام پہنچائے ع

ہر ہوستا کے نداند جام و سندان بافتن

ان کی کتاب ”نظرة اجمالية“ شائع ہوئی تو حسب معمول انھوں نے مجھے بھیجنے میں پیش دستی کی، کتاب پر سرسری نظر ڈالی تو اس میں چند خلا محسوس ہوئے، اور بعض مباحث کسی قدر تشنہ، خیال تھا کہ ان کو نجی خط میں اس طرف توجہ دلا دوں گا، ابھی اس کی نوبت نہیں آئی تھی کہ ایک عزیز نے اس پر تبصرہ اور تنقید کی، اس تنقید میں کچھ شوخی اور طنز کی جھلک آگئی، اور قلم حدود سے تجاوز کر گیا، اس کا جواب جماعت اسلامی کے ایک پر جوش رفیق نے تلخ لہجہ میں دیا، اس کا جواب الجواب بھی اسی لہجہ و انداز میں شائع ہوا، اس پورے سلسلہ میں الحمد للہ ایک طرف یہ راقم سطور، دوسری طرف مولانا ابواللیث صاحب اور خود صاحب کتاب بالکل بے تعلق رہے، یہ دونوں جوانوں اور ادیبوں کی نوک جھونک تھی، جو حدود سے تجاوز کر گئی، بدگمانیوں کا بڑا موقع تھا، لیکن اخلاص و اعتماد نے الحمد للہ ان کو راہ نہیں دی، مسعود صاحب کا

خط آیا کہ آپ اس مناظرہ سے دل گرفتہ نہ ہوں، میری طبیعت بھی متاثر نہیں ہے، آپ بھی متاثر نہ ہوں، میں نے ۲۳ جنوری ۱۹۵۶ء کے خط میں جواب دیا۔

”مولوی عبداللہ صاحب نے میری نادانستگی اور لاعلمی میں مضمون لکھا اور مولوی جلیل احسن صاحب نے مولانا ابواللیث صاحب کی لاعلمی میں مضمون لکھا، دونوں نے اس سلسلہ کو ناپسند کیا، اور تنبیہ کی، اب مجھے معلوم نہیں جواب الجواب شائع ہوتا ہے یا نہیں، بہر حال آپ اطمینان رکھئے ”و تلك مشكاة طاهر عنك عارها“.

تحریک ختم نبوت کے سلسلہ میں اللہ تعالیٰ نے ان کو بھی نواز اور اس زار و زار مریض کو جس کو ہمیشہ راحت و احتیاط کی ضرورت رہتی تھی، راولپنڈی جیل میں اسیری اور نظر بندی کے دن گزارنے پڑے، مسعود صاحب کی اس سعادت پر بڑا رشک آیا، ان کے علمی فضائل و کمالات کا اعتراف ہمیشہ سے تھا، لیکن اس موقع پر دل نے ان کی سبقت و فضیلت اور اپنی پسماندگی کا صاف اعتراف کیا، اسی زمانہ میں عزیز محمد عاصم سلمہ کو میں نے ایک خط لکھا جس میں ان سے یہ خواہش ظاہر کی کہ وہ مولانا تک میری مبارک باد پہنچادیں اور میرے ہم نام شاعر ابوالحسن التہامی کا یہ مصرعہ خفیف سی ترمیم کے بعد سنادیں ع

فسبقتنی وأخوك فى المضممار

چار مہینے کی اسیری کے بعد ۲ اگست ۱۹۵۳ء کو جب وہ رہا ہوئے تو میں نے مسرت و تہنیت کا خط لکھا، اس کا انھوں نے جو جواب دیا، وہ ان کے صحیفہ اعمال میں انشاء اللہ ہمیشہ درخشاں رہے گا، اور کیا عجب ہے کہ وہ میزان قیامت میں بھی وزنی ثابت ہو:

”محب گرامی!

سلام و تحیت فراواں

آپ کے عنایت نامے رہائی کے بعد نظر سے گزرے، محبت و اخلاص کے نقوش اور گہرے ہو گئے، اللہ تعالیٰ آپ کو خدمت دین کے زیادہ سے

زیادہ مواقع عطا کرے، مجھ فقیر کے لیے یہ بس ہے کہ ایک پاک باز
نوجوان سید کے دامن الفت سے وابستہ ہے۔

دوسرا خط بھی مل گیا، شکر یہ پر شکر یہ! کیا گرفتاری کیا رہائی؟ سیرت
نگاری کرتا رہا، مولوی جعفر تھا سیری اور مولانا سحی علی کی مشقتوں کے مقابلہ
میں یہ میٹھی میٹھی اور بی کلاس کی آسائشیں کس شمار میں ہیں؟ حاشا! کہ ابتلا کو
دعوت نہیں دیتا، اور نہ اس مریض ناتواں میں برداشت کی طاقت ہے، پر یہ
مہمانی تجھی نہیں، بس سیاسی زبان میں زیارت (یا ترا) ہوگی، جھجک تو
الحمد للہ کبھی نہیں تھی، اور کچھ چھپی چھپائی ہوگی تو وہ بھی دور ہوگی۔

اس تنہائی میں کچھ حدیث پڑھ لی، اللہ کرے یہ سلسلہ جاری رہے،
کل لا ہو رجا رہا ہوں، پھر کبھی اطمینان سے۔“

والسلام

عاجز مسعود

(۱۶/۱۲/۷۷ھ)

اللہ تعالیٰ کا فضل خاص تھا کہ یہ سنت یوسفی ادا ہوگئی، اور جس نے امام
احمد کی استقامت اور صادقین صادق پور کی عزیمت کی داستان ہمیشہ مزے لے
لے کر بیان کی تھی، اس کو بھی اس مئے الفت کا ایک جرعه چلتے چلتے عطا فرما دیا
گیا، رہائی کے بعد مجھے مسلسل خطوط لکھے کہ مصر و شام کے سفر سے متعلق اپنے
مشورے اور تجربات لکھو، مصر و شام کا عزم پختہ تھا، اور اس کی ضروری تیاریاں
ہورہی تھیں، لیکن کسی کو اور خود ان کو معلوم نہ تھا کہ کون سا سفر درپیش ہے،
۲۱ جمادی الآخر ۱۳۷۷ھ کو مجھے آخری خط لکھا جس میں ان کی زبان سے یہ
الہامی فقرہ نکل گیا۔

محبت عزیز! سلام و تحیات

”اب تک ہنوز روز اول ہے، یہاں بڑی پوچھ گچھ ہے، پہلی مارچ

پیر کے دن کراچی جا رہا ہوں، دیکھیں اللہ کو کیا منظور ہے۔“

اللہ کو منظور یہ تھا کہ تمہکا ہمارا مسافر جو بیماریوں کا شکار اور تکلیفوں سے زار و نزار تھا،

اب آرام کرے۔

اس خط کے ٹھیک اٹھارہ روز کے بعد ۱۰ ارب ۱۳۳ھ، ۱۶ مارچ ۱۹۵۳ء

کورات ساڑھے نو بجے کراچی میں ایک سخت دورہ کے بعد آخری ہنگی آئی اور جان جان

آفریں کے سپرد کی، رحمہ اللہ وغفر لہ ورحمہ درجانتہ۔

۱۷ مارچ کو اچانک انتقال کا تار ملاء، ادھر سفر پاکستان کی تیاری تھی، خیال تھا

۹، ۸ برس بعد ملاقات ہوگی، جی کھول کر باتیں ہوں گی، یہاں جانے والا دوسرے عالم میں

پہنچ گیا، اس عالم میں ملاقات کی امید منقطع ہوگئی۔ ع

اے بسا آرزو کہ خاک شدہ

دوسرے روز مسافرت در مسافرت کے عالم میں اس گنج خوبی کو سپرد خاک کیا گیا،

دوستوں نے لکھا کہ بہت بڑا مجمع تھا، بعض عرب سلطنتوں کے سفراء اور شہر کے عمائد

اور صاحب عالم رخصت کرنے آئے تھے، سفیر شام استاد جواد المرابط جو ان کے علم و فضل کے

خاص طور پر گرویدہ تھے، اور کچھ ہی پہلے بڑے ذوق و شوق سے مجھ سے ”الضیاء“ کی فائل

طلب کر چکے تھے، خاص طور پر متاثر تھے، اور سنا ہے کہ کہتے تھے کہ کاش ان کی جگہ میں ہوتا۔

ان کے جاننے والوں نے تعزیت کے خطوط لکھے، ان کا کوئی حقیقی بھائی زندہ نہ

تھا، جو لوگ ان سے واقف تھے، انہوں نے جس طرح ان کے والد صاحب (مولانا حکیم

عبد الشکور صاحب مدظلہ) کو تعزیتی خطوط لکھے، وہاں انہوں نے پرانے رفیق اور بھائی کی

حیثیت سے بجا طور پر مجھے بھی تعزیت کا مستحق سمجھا، مخلص دوستوں اور قدیم رفیقوں نے

ایک دوسرے کی تعزیت کی، علمی و ادبی و دینی حیثیت سے یہ ایک بڑا خسارہ تھا، بلاشبہ ایک

بڑا صاحب قلم اور اس برصغیر ہندو پاکستان کے سب سے بڑا عربی کا انشا پرداز اٹھ گیا، اس

پر جتنا افسوس کیا جائے کم ہے، لیکن میرے لیے یہ حادثہ ذاتی نوعیت کا ہے، میرا تیس برس

کا مخلص رفیق، چاہنے والا دوست، شفقت کرنے والا بھائی میری کامیابی سے خوش ہونے والا، لغزشوں پر متنبہ کرنے والا ساتھی، دنیا سے اٹھ گیا، زمانہ جس رخ پر جا رہا ہے، اور جس خود غرضی اور مادیت کا دور دورہ ہے، اس کے پیش نظر اس کی بہت کم امید ہے کہ ایسے سچے دوست، باوقار رفیق اور مخلص ساتھی پیدا ہوں گے۔

اگر ہماری قوم بیدار ہوتی اور اس میں جو ہر شناسی اور فراخ حوصلگی کا مادہ ہوتا تو ان کی ذات سے بڑا نفع اٹھایا جاسکتا تھا، ان سے نصاب کی ترتیب میں مدد لی جاسکتی تھی، ان سے عربی مدارس عربیت و انشاء کے بارہ میں استفادہ کر سکتے تھے، طلبہ اور علوم عربیہ کے شائقین اطراف و اکناف سے ان سے فائدہ اٹھانے کے لیے آتے، لیکن افسوس ہے کہ ان سے ان کے شایان شان فائدہ نہ اٹھایا گیا، اور ایک محدود حلقہ کے سوا بہت کم لوگوں نے ان کو پہچانا اور ان سے فائدہ اٹھایا۔

ان کی عمر ۴۴ سال سے زیادہ نہیں ہوئی، اس عمر میں انھوں نے بڑے بڑے کام کئے اور ایسی تصانیف یادگار چھوڑیں جو ایک شخص کو کامیاب مصنف اور نامور صاحب علم و صاحب قلم بنانے کے لیے کافی ہیں، کسی شخص کے افتخار کے لیے وہ سرمایہ کافی ہے، جو انھوں نے چھوڑا، مگر جو لوگ ان کی ذہنی اور علمی صلاحیتوں سے واقف تھے، اور جو ان کے علم و فکر کا ارتقاء دیکھ رہے تھے، اور جن کو اس کی آرزو تھی کہ بہت دن زندہ رہیں اور کام کریں، ان کی زبان پر بصد حسرت و یاس یہ مصرعہ ہے ع
خوش دز شید و لے دولت مستعجل بود



جگر مراد آبادیؒ

جگر مراد آبادی اپنے عہد کے بہت بڑے شاعر تھے، آخری دور میں بلکہ کہنا چاہئے کہ غالب و مومن کے بعد جو دور شروع ہوتا ہے، اس میں روایتی غزل گوئی جس کی بنیاد فارسی تغزل، نزاکت خیال اور معاملہ بندی پر پڑی تھی، حسرت و جگر پر ختم ہو گئی، آخر میں جگر ہی رہ گئے تھے، جن کے سر پر اس تختی براعظم کے ادبی حلقوں نے ملک الشعرائی کا تاج رکھ دیا تھا، ہندوستان اور پاکستان کے مشاعرے ان کی شرکت کے بغیر معتبر ہی نہ سمجھے جاتے، اور لکھنؤ تو اردو کا مرکز اور گونڈہ سے قریب ہونے کی وجہ سے ان کے نام و کلام سے گونج رہا تھا، اور ان کی شاعری اور خوش نوائی کی دھوم مچی ہوئی تھی، غرض شوکت تھانوی کے بلیغ و معنی خیز الفاظ میں ”ایک دنیا کی دنیا جگر کی مریض تھی“۔

وہ کثرت سے لکھنؤ آتے تھے، مشاعرے کی شرکت ان کی زندگی کا ایک معمول بن گیا تھا، لکھنؤ میں ریڈیو اسٹیشن قائم ہونے کے بعد وہاں بھی اپنا کلام سنانے آتے، لکھنؤ سے ان کے دیرینہ تعلقات تھے، وہاں ان کے بہت سے قدر دان بلکہ ان کی شمع کے پروانے موجود تھے، بالعموم ان کا قیام بھوپال ہاؤس لال باغ میں رہتا تھا، والا جاہ امیر الملک نواب سید صدیق حسن خاں مرحوم رئیس بھوپال کے چھوٹے صاحبزادے صفی الدولہ حسام الملک نواب سید علی حسن خاں مرحوم زندہ تھے، وہ خود بڑے پایہ کے سخن شناس اور ادب نواز تھے، وہ شعر کہتے بھی تھے، لیکن سخن سنج سے زیادہ فہم تھے، ان کے پھلے صاحبزادے نواب زادہ سید شمس الحسن شمس، بی. اے، ایل. ایل. بی. علیگ نوجوان شاعر تھے، کلام باوقار اور سنجیدہ ہوتا تھا، ان کا کلام اکثر ”معارف“ میں شائع ہوتا تھا، جو خود ایک سند ہے، غالباً نواب سید علی

حسن خاں مرحوم کی کشش یا شمس الحسن صاحب کی کوشش سے بھوپال ہاؤس، ہی لکھنؤ میں جگر صاحب کا مستقر تھا، عجیب اتفاق ہے کہ ایک ایسے ادبی ماحول میں نشوونما پانے کے باوجود جس میں بڑے سے بڑے ثقہ اور باوقار لوگ بھی شعر و شاعری کا ذوق رکھتے تھے، اور مشاعروں میں شرکت کو عیب نہیں سمجھتے تھے، اور ایک ایسے گھر میں پلنے اور بڑھنے کے باوجود جس میں ”تذکرہ گل رعنا“ لکھا گیا، مجھے لکھنؤ کے کسی مشاعرے میں (سوائے ایک مشاعرہ کے جو مرشد آباد پبلش گولڈ گنج میں نواب جعفر علی خاں اثر کی صدارت میں ہوا تھا، اور جس میں مولانا عبدالمجاہد دریابادی بھی تشریف رکھتے تھے) شرکت کا اتفاق نہیں ہوا، وجہ غالباً وہی پرانی کمزوری تھی، جس نے بہت سی دلچسپیوں سے بھی محروم رکھا اور بہت سی سعادتوں سے بھی، یعنی دیر تک نہ جاگ سکنے کی عادت، غرض یہ کہ میں نے تقسیم ملک تک جگر صاحب کی زیارت نہیں کی تھی، اتنا یاد ہے کہ ایک روز مولانا سید سلیمان ندوی ندوہ کے مہمان خانہ میں مقیم تھے، مولانا عبدالباری صاحب ندوی بھی تشریف رکھتے تھے کہ نواب سید شمس الحسن خاں ملنے آئے باتوں باتوں میں جگر صاحب کا تذکرہ آ گیا، ان دنوں جگر صاحب انھیں کے مہمان اور بھوپال ہاؤس میں مقیم تھے، اور شاید یہی تذکرہ کی تقریب تھی، یہ وہ زمانہ تھا کہ جگر صاحب اپنی قدیم عادت (مے نوشی) سے توبہ کر چکے تھے، نواب شمس الحسن صاحب نے کہا کہ کل کا واقعہ ہے کہ جوش صاحب ہمارے یہاں آئے اور باصرار جگر صاحب کو لے گئے اور وہ اپنی توبہ پر قائم نہ رہے، وہاں سے آئے تو دروازہ بند کر لیا اور بہت روئے، مولانا عبدالباری صاحب جو اصلاً فلسفہ اور تصوف کے رمزشناس ہیں، بڑا اچھا ادبی مذاق رکھتے ہیں، اور بعض مرتبہ بڑے اچھے فقرے ان کی زبان سے نکل جاتے ہیں، بے ساختہ بولے کہ ”معلوم ہوتا ہے جگر خراب ہے دل اچھا ہے“۔

واقعہ بھی یہی تھا کہ جگر صاحب کا دل ہمیشہ اچھا رہا، معلوم نہیں کب اور کہاں ان کو یہ بری عادت پڑ گئی تھی، لیکن دل و جگر کی یہ کشمکش ان کی زندگی میں ہمیشہ جاری رہی، جگر پر بار بار اور سخت حملے ہوئے، سوزش جگر نے ہمیشہ اپنی تسکین کا سامان مانگا وار سید انشاء کی

زبان سے ہمیشہ کہا۔

لگا کے برف میں ساتی صراحی مے لا
جگر کی آگ بجھے جس سے جلد وہ شے لا

لیکن قلب نے اپنا کام کبھی نہ چھوڑا، اس میں ان کی فطرت کی خوبی، شرافت نہی کو بھی دخل ہے، اور ان کے دل کی بھی تعریف ہے، لیکن اس میں ایک اور طاقت کام کر رہی تھی، جس کا ان کے مخصوص احباب اور ہم نشینوں کے علاوہ بہت کم لوگوں کو علم ہے وہ یہ کہ وہ اپنے آغاز شباب میں اپنے بزرگ دوست لیکن درحقیقت مربی حضرت اصغر گونڈوی کی تحریک سے قاضی عبدالغنی صاحب منگلوری سے بیعت ہو گئے تھے، قاضی صاحب اپنے والد ماجد قاضی محمد اسماعیل صاحب منگلوری کے خلیفہ و جانشین تھے، اور وہ مولانا شیخ محمد تھانوی کے، حضرت شیخ محمد تھانوی کو حضرت سید احمد شہیدؒ سے نوعمری میں براہ راست بیعت کا شرف حاصل ہوا تھا، لیکن وہ اصلاً حضرت میاں جی نور محمد جھنجھانوی کے تربیت یافتہ اور مجاز تھے، جو حضرت حاجی امداد اللہ صاحب مہاجر کی کے شیخ و مرشد تھے، اور جن کا سلسلہ اس وقت بھی عرب و عجم میں زندہ و تابندہ ہے۔

غرض یہ تعلق اپنا اثر کسے بغیر نہ رہا اور بالآخر اس نے جگر صاحب کو بزم خرابات سے اٹھا کر اہل دل کی صف میں بٹھادیا اور اس چیز کو جس کے متعلق کسی کہنے والے نے کہا ہے ہمیشہ کے لیے چھڑادیا ع

چھٹی نہیں ہے منہ سے یہ کافر لگی ہوئی

اور وہ وقت جلدی آ گیا، جب وہ اپنے یارانِ کہن اور خاص طور پر اپنے پرانے دوست جوش ملیح آبادی سے یہ کہنے کے قابل ہوئے۔

تو بہت پہلے جہاں تھا وہیں ہے اب بھی

دیکھ رندان خوش انفاس کہاں تک پہنچے

ان کا کلام اور ان کی زندگی اس کی پوری طرح تصدیق کرتے ہیں، کہ اس ”آب

نشاط انگیز“ کے چھوڑ دینے کے بعد دل کے شعلے سرد ہو جاتے ہیں اور کلام پھیکا اور بے نمک ہو کر رہ جاتا ہے، لیکن جگر کا معاملہ اس کے برعکس تھا، جگر کا کلام اس تغیر حال کے بعد کہیں بلند، زیادہ پُر جوش، زیادہ نشاط انگیز اور ولولہ خیز ہے اور اس میں کہیں زیادہ زندگی اور تابندگی ہے، جس کا جی چاہے ”شعلہ طور“ اور ”آتش گل“ کا مقابلہ کر کے دیکھ لے، ایسا معلوم ہوتا ہے کہ پہلے وہ حرارت و جوش، بادہ غمی سے حاصل کرتے تھے، اب وہ حرارت و جوش پیمانہ دل اور میخانہ وطن سے حاصل کرنے لگے، جس کا جوش کبھی سرد نہیں ہوتا، اور ان کو حق ہوا کہ وہ خواجہ میر درد کے الفاظ میں یہ کہہ سکیں۔

جایے کس واسطے اے درد میخانہ کے بیچ

کچھ عجب مستی ہے اپنے دل کے پیمانہ کے بیچ

بات کہاں سے کہاں تک پہنچی، میں نے اپنے عہد کے بہت سے نامور شعراء کی زیارت کی، لاہور میں اقبال، ظفر علی خاں، حفیظ جالندھری اور اختر شیرانی کو دیکھا اور لکھنؤ میں خواجہ عزیز الحسن مجذوب سے روشناس ہوا، صفی لکھنوی اور ثاقب قزلباش کی بھی زیارت کی، لیکن عجیب اتفاق ہے کہ جگر صاحب کی زیارت سے عرصہ تک محروم رہا، معلوم ہوا ایک مرتبہ رائے بریلی گئے اور میرے ماموں زاد بھائی مولوی سید ابوالخیر صاحب (۱) برق اور خاندان کے دوسرے باند اق نو جوان ان کو خاص ہمارے مسکن دائرہ شاہ علم اللہ میں بھی لے

(۱) یادش بخیر برادر محترم مولانا سید ابوالخیر صاحب برق کی، مستی بھی عجب باکمال، ہستی تھی، لکھنؤ کی ٹیکسالی اردو کے ایک ماہر، زبان کے اداسناس و نقاد، خوش گو اور پختہ کلام شاعر جس نے کئی مشاعروں میں وادخن اور تمندہ حاصل کیا، عربی لغت پر اچھا عبور رکھنے والے، حافظ حدیث، جس کو کئی ہزار حدیثیں محدث سند کے یاد تھیں، صاحب طرز نثر نگار جس میں مولوی محمد حسین آزاد، اور رتن ناتھ سرشار کا رنگ جھلکتا ہوا، لیکن مزاج کی وارفتگی و خودداری، شہرت سے نفرت، اور زندگی کی تلخیوں اور ناکامیوں نے روشناس نہ ہونے دیا، یکم جون ۱۹۷۱ء کو تقریباً ستر سال کی عمر میں لکھنؤ میں انتقال کیا، اور اپنے آبائی مقبرہ نگر شاہ علم اللہ میں اپنے دادا عارف باللہ شیخ وقت حضرت سید شاہ ضیاء النبی کے پاس آسودہ خاک ہوئے، عربی کی تعلیم دارالعلوم ندوۃ العلماء میں پائی، حدیث مولانا عبدالرحمن صاحب (تلمیذ میاں سید نذیر حسین صاحب محدث دہلوی) سے پڑھی، شاعری میں شمس لکھنوی، اور حضرت ثاقب قزلباش سے تلمذ تھا، اردو، عربی میں تصنیفات کا ایک ذخیرہ چھوڑا، جو تقریباً تمام کا تمام غیر مطبوعہ ہے۔

گئے، یہ غالباً ۱۹۳۰ء تھا، جگر صاحب اس وقت عینک کا کاروبار کرتے تھے، اور اس سلسلہ میں دورے بھی کرتے تھے، غالباً اسی سلسلہ میں وہ رائے بریلی آئے تھے، اس وقت میں شاید لکھنؤ میں تھا، جگر صاحب کو دیکھ بھی نہیں سکا، میری ملاقات اور نیاز مندی کی تاریخ اور جگر صاحب کی بزرگانہ نوازش بہت سے انقلابات اور حوادث کی طرح تقسیم ملک سے شروع ہوتی ہیں، تقسیم نے جگر صاحب کے قلب و جگر پر بڑا اثر ڈالا تھا، ملک میں جو انقلاب رونما ہوا تھا، اور آئندہ جو خطرے نظر آرہے تھے، انہوں نے ان کی شاعری پر بھی گہرے نقوش چھوڑے تھے، وہ بڑے حساس اور دردمند دل اور بڑی غیور طبیعت کے آدمی تھے، تقسیم کے بعد حکومت کے انتظام و سرپرستی میں یا حکومت کے اشارے و تحریک سے جو مشاعرے قیصر باغ کی سفید بارہ دری میں یا جشن آزادی کے موقع پر ہوتے تھے، ان کی غزلوں میں اس کی طرف صاف اشارے اور ان کی روح کا کرب بالکل عیاں تھا، یہ ان کی شاعری کا اقبال یا ان کے زور کلام کا جادو تھا کہ چمن میں ان کی یہ تلخ نوائی اور آشفتہ بیانی گوارا کر لی جاتی تھی، ورنہ دوسرے کا یہ کام نہ تھا کہ حکومت کے بڑے ذمہ داروں اور اعلیٰ افسروں کے سامنے موجودہ نظام پر ایسی کھلی ہوئی تنقید، اس سے بے اطمینانی و مایوسی کا صاف اظہار، اور آزادی کے چشمہ رواں کے سراب ہونے کا اعلان نہ صرف سن لیا جائے بلکہ اس کی ایسی داد دی جائے کہ کان پڑی آواز نہ سنی جائے، یہاں پر صرف تین شعر لکھے جاتے ہیں، جن کے اندر ایک پوری کتاب کا مضمون اور ایک دور کی بولتی ہوئی تصویر ہے۔

چمن چمن ہی نہیں جس کے گوشہ گوشہ میں
 کہیں بہار نہ آئے کہیں بہار آئے
 یہ میکہ کی، یہ ساقی گری کی ہے توہین
 کوئی ہو جام بکف کوئی شرمسار آئے
 خلوص و ہمت اہل چمن پہ ہے موقوف
 کہ شاخ خشک میں بھی پھر سے برگ و بار آئے

میرے خیال میں ان کے یہ دو شعر بھی اس صورت حال کی عکاسی کرتے ہیں، اور اس تضاد کی طرف انگلی اٹھا کر اشارہ کر رہے ہیں، جو اعلانات و واقعات اور حقائق و تخیلات کے درمیان پایا جاتا ہے۔

باہمہ ذوق آگہی ہائے رہے پستی، بشر
سارے جہاں کا جائزہ اپنے جہاں سے بے خبر
شورش درد الاماں، گردش دہر الخدر
بہکے ہوئے سے قافلے، سہمی ہوئی سی رہگور

ایک شاعر اگر ان حدود سے تجاوز کرے اور اشارے و کنائے کا پردہ اٹھا کر صاف صاف کہنے لگے تو پھر وہ شاعر نہیں بلکہ واعظ و مختب اور سیاسی رہنما بن جاتا ہے، اس لیے اس سے زیادہ صراحت اور بلند آہنگی، ایک شاعر کو زیب نہیں دیتی اور جگر صاحب ادب و شاعری کے ان حدود و آداب سے خوف واقف تھے۔

غرض یہ کہ تقسیم اور اس کے اثرات نے جگر صاحب کے اندر دینی احساس اور اسلامی حمیت کو بہت زیادہ ابھار دیا تھا، اور ان کے داغ کہن تازہ ہو گئے تھے، اس تبدیلی نے اور ان کو اس محتاط زندگی نے جس پر اب کئی سال گزر چکے تھے، ان کو دینی طبقے اور علماء سے قریب کر دیا تھا، لیکن مطلق دینی طبقے اور عام علماء سے نہیں کہ جگر صاحب بہر حال ایک بلند شاعر تھے، اور شاعری اس طبقے سے جس کی ”احساس“ طبیعت ثنائیہ بن گیا ہے، اور وہ بہر حال اپنے کو مامور من اللہ سمجھنے کے عادی ہوتے ہیں، ہمیشہ متوحش رہے ہیں، واعظ و مختب کا لفظ فارسی اردو شاعری میں جو معنی رکھتا ہے، اور شعراء نے جس طرح اس سے اپنی وحشت و خوف کا اظہار کیا ہے، وہ ادب کے کسی طالب علم سے بھی مخفی نہیں ہے، جگر صاحب کے یہاں اس انس و قرب کے لیے شرط یہ تھی کہ اسلام کا سچا درد اور ملت کی حقیقی فکر ہو علم دین اور خدمت ملت کو پیشہ نہ بنایا گیا ہو اور کسی درجے میں شعر و ادب کا ذوق اور سخن فہمی کی استعداد ہو۔

بہر حال تقسیم کے بعد ہی جگر صاحب سے نیاز حاصل ہوا، اس کا سہرا حقیقت میں

سید مسعود علی صاحب آزاد (۱) فتح پوری کے سر ہے، جن پر جگر صاحب کی بڑی شفقت اور لطف خاص تھا، جگر صاحب ان کی شاعری اور کلام سے زیادہ ان کی شرافت اور ان کی مروت و کریم النفسی کے قائل و مداح تھے، اور میں نے ان کی زبان سے ہمیشہ بڑے بلند الفاظ میں ان کا تذکرہ سنا، آزاد صاحب نے تقریب کی اور مجھے اور مولانا منظور صاحب کو جگر صاحب سے ملوایا، غالباً اس پہلی ہی مجلس میں جگر صاحب نے اپنا کچھ کلام بھی سنایا، وہ ہم لوگوں سے بڑے احترام اور تواضع سے ملے غالباً اس بات کو بھی دخل تھا کہ ہم لوگ بھی اسی سلسلہ سے تعلق رکھتے تھے، جس سے وہ وابستہ تھے، یعنی میاں جی نور محمد جھنجھانوی کا سلسلہ چشتیہ اور حضرت سید احمد شہید کا سلسلہ نقشبندیہ مجددیہ۔

اس کے بعد سے جگر صاحب کی آمد و رفت شروع ہوئی، مجالسیں ہوتیں اور وہ اپنے کلام سے محفوظ اور مرفراز فرماتے، اپنی بعض غزلیں بھی انھوں نے اشاعت کے لیے الفرقان کو دیں۔

۲۶ اگست ۱۹۲۸ء کو میری دعوت پر دارالعلوم ندوۃ العلماء لکھنؤ میں مختلف دینی مرکزوں اور مکتب خیال کے نمائندے اہل فکر و اہل علم موجودہ حالات اور اس ملک میں مسلمانوں کے مستقبل پر غور کرنے اور اس کے لیے کوئی راہ عمل تجویز کرنے کے لیے جمع

(۱) سید مسعود علی صاحب آزاد جن کو حلقہ احباب میں ہمیشہ آزاد صاحب ہی کے نام سے پچانا اور یاد کیا جاتا تھا، تحصیل فتح پور ضلع بارہ بنکی کے خاندان سادات کے چشم و چراغ تھے، ان کے والد کا نام سید محمود علی صاحب تھا، جو بڑے اچھے فارسی داں، اور زمانہ کے مطابق تعلیم یافتہ تھے، اردو میں طبع آزمائی بھی کرتے تھے، اور کلام صوفیانہ اور عارفانہ ہوتا تھا، آزاد صاحب نے ان کی اور ان کے جگری دوست مولوی مسعود علی صاحب محوی (حلیگ) رکن دارالترجمہ حیدر آباد، جو فارسی کے بلند شاعر تھے کی صحبتوں میں آنکھیں کھولیں، اور تعلیم و تربیت حاصل کی اور بہت جلد اردو کے اچھے غزل گو شاعر بن گئے، طبیعت نہایت موزوں، دل دردمند، آواز پر سوز اور خوش آہنگ پائی تھی، بہت جلد مشاعروں میں نام پیدا کر لیا، جگر صاحب سے ایسی یاداندہ ہوئی کہ ان کو ان کے بغیر چین نہ آتا، یہاں تک کہ اپنے سفر حج ۱۹۵۳ء میں اپنے ساتھ لے گئے، جوانی آزادی اور خوش عیشی، و یار باشی میں گزاری، ۱۹۲۵ء کے آغاز میں تبلیغی جماعت سے تعلق ہوا، اور زندگی میں انقلاب آیا، پھر اپریل ۱۹۲۵ء میں مرشد زمانہ مولانا عبدالقادر صاحب رائے پوری سے بیعت ہوئے، اور ان کا دامن اس طرح تھا ما کہ پھر اور کسی کام کے نہ رہے، حضرت نے ان کو اپنی نمازوں کا امام اس طرح بنایا کہ ان کی نماز جنازہ بھی انھیں نے پڑھائی، ان کی زندگی میں ہمیشہ رائے پوری رہے، ۱۹۷۰ء کے قریب پاکستان منتقل ہو گئے، بالآخر ۲۵ مئی ۱۹۷۲ء میں وہیں لاہور میں جان جان آفریں کے سپرد کی، غفر اللہ۔

ہوئے، جگر صاحب بھی تشریف لائے، وہاں میں نے اپنا وہ مضمون پڑھا جس میں حالات کا حقیقت پسندانہ جائزہ لیا گیا، اور خطرات کی نشاندہی (۱) کی گئی، جگر صاحب نے اس مضمون کو اتنا پسند کیا کہ دوسری نشست میں دوبارہ پڑھنے کی فرمائش کی، یہ فرمائش مشاعروں کی ”دوبارہ ارشاد“ اور ”پھر پڑھئے“ کی نقل اور تقلید کی نقل نہ تھی، ان کے دل درمند کی صدا تھی، وہیں اشاعت اسلام اور اشاعت اسلامیات کے لیے ایک انجمن کی بنیاد پڑی اور لوگوں سے چندے کی اپیل کی گئی، جگر صاحب نے پیش قدمی کر کے ایک وقیع رقم (۲) لکھوائی جو فوراً آ گئی، اس سے معلوم ہوا کہ یہ شاعر صرف نذرانہ و مشاعرے کی فیس وصول کرنے والا نہیں، راہ خدا میں اولوالعزمی کے ساتھ خرچ کرنے والا بھی ہے۔

اب جگر صاحب سے روابط بڑھنے لگے، وہ لکھنؤ جب تشریف لاتے تو کوشش کرتے کہ خود آکر ملیں، اکثر تبلیغی مرکز واقع کچھری روڈ لکھنؤ یا ندوہ کے مہمان خانہ میں تشریف لاتے، مجھے یہ معلوم نہیں تھا کہ جگر صاحب کچھ سنانے کی فرمائش سے آشفٹ مزاج ہو جاتے ہیں، اور بڑے بڑے سرکاری افسروں اور مقتدر لوگوں کو یہ تلخ تجربہ ہو چکا ہے، میں سادگی سے ان سے اپنا کلام سنانے کی فرمائش کرتا اور وہ پیشانی پر ایک شکن لائے بغیر بڑی خوش دلی کے ساتھ اپنی کوئی غزل سناتے، میرا شوق اہل من مزید کہتا اور وہ لبیک، بعد میں تو یہ معمول ہو گیا کہ میں اپنی پسندیدہ غزلوں کی فرمائش کرتا اور وہ تعمیل کرتے، یہ بات ان کو ایسی یاد ہو گئی تھی کہ اگر میں خود تعین نہ کرتا تو وہ خود فرماتے کہ میں آپ کی پسندیدہ غزلیں سناتا ہوں، ان کا سارا کلام چیدہ و پسندیدہ تھا، مگر چار غزلوں کی ضرور فرمائش کرتا، ایک غبور و خوددار شاعر کے لیے جو اپنے کلام کا مرتبہ شناس ہے، بعض مرتبہ یہ چیز اشتعال انگیز بن جاتی ہے، اور وہ اس کے خلاف احتجاج کرتے ہوئے کہتا ہے کہ کیا میرے سارے کلام میں یہی چند غزلیں لائق التفات اور مستحق انتخاب ہیں؟ شاعر کو اپنا سارا کلام ایسا عزیز ہوتا ہے جیسے باپ کو اپنی اولاد، جس میں ایک دوسرے پر ترجیح دینا تعلق اور جذبہ فطری کی توہین ہے، لیکن خدا جگر صاحب کے درجے (۱) یہ مضمون ”نشان راہ“ کے عنوان سے کئی بار شائع ہوا اور مجلس تحقیقات و نشریات اسلام لکھنؤ سے مل سکتا ہے۔ (۲) رفیق محترم مولانا منظور صاحب کا بیان ہے کہ وہ ایک ہزار کی رقم تھی۔

بلند کرے، انھوں نے کبھی اس کی شکایت نہیں کی، گویا انھوں نے واقعی اس سے بہتر غزلیں نہیں لکھی تھیں، جگر صاحب کے مرتبہ کے ایک شاعر کے لیے جس کے یہاں واردات اور مضامین نو کا سلسلہ برابر جاری رہتا ہے، یہ بڑے ایثار اور بے نقسی کا معاملہ تھا۔

میں نے اقبال کے سلسلہ میں یہ بات پہلے بھی لکھی ہے کہ کسی شاعر یا کسی کلام کی پسندیدگی کا راز یہ ہے کہ اس میں اپنے خیالات کی ترجمانی اور اپنی ذات کا عکس نظر آتا ہے، انسان درحقیقت اپنے اوپر عاشق ہوتا ہے، اور جہاں جہاں اپنی پرچھائیں دیکھتا ہے، اس کے پیچھے دیوانوں کی طرح پھرتا ہے، جگر صاحب کو پسند کرنے کا بالعموم (اور ان غزلوں کو خصوصیت کے ساتھ پسند کرنے کا) راز یہ تھا کہ اس میں اپنے بہت سے ان خیالات کی ترجمانی ملتی تھی جن کو ادا کرنے کے لیے نہ زبان تھی، نہ موزونیت نہ لیاقت، جب یہ غزلیں سنیں تو معلوم ہوا کہ دل یہی کہنا چاہتا ہے، لیکن گونگا تھا، یا جو ہر شاعری سے محروم، شاعر نے ان خیالات کو اس خوبی سے ادا کر دیا جہاں اپنا طائر خیال بھی نہیں پہنچ سکتا تھا۔

جگر صاحب کے یہاں وہ جنس ملی جو عام شعراء کے یہاں اگر نایاب نہیں تو کیا ضرور ہے، وہ صرف اقبال کے یہاں ملی تھی، یعنی خیالات کی جدت، فکر کی بلندی، طبیعت کی خودداری اور عزت نفس، رسم و آئین کہن سے انحراف، خواہ وہ معاشرت کا، خواہ شعر و ادب کا جس کو بے آزار بغاوت سے بھی تعبیر کر سکتے ہیں، بے لوثی اور بے غرضی، گہری شرافت اور انسانی بلندی، نا آسودہ تمنا اور لامحدود طلب اب وہ غزل سنتے چلے جو فرمائش پر جگر صاحب نے بار بار سنائی اور اس وقت بھی ان کا نغمہ واہنگ جو انھیں نے شروع کیا تھا اور انھیں کے ساتھ چلا، اور جوان کے کلام کی گہرائی اور روح کی بے چینی کے ساتھ بہت ہم آہنگ تھا، کانوں میں گونج رہا ہے، اس غزل میں ان کے اخلاق کی سچی تصویر اور ان کی طبیعت کی خودداری اور ارجمندی بھی شراب کی طرح کھنچ کر آگئی ہے۔

جب تک کہ غم انسان سے جگر انسان کا دل معمور نہیں
جنت ہی سہی دنیا لیکن جنت سے جہنم دور نہیں

جز ذوق طلب بجز شوق سفر کچھ اور ہمیں منظور نہیں
 اے عشق بتا اب کیا ہوگا کہتے ہیں کہ منزل دور نہیں
 واعظ کا ہر ایک ارشاد بجا تقریر بہت دلچسپ مگر
 آنکھوں میں سرورِ عشق نہیں چہرہ پہ یقیں کا نور نہیں
 میں زخم بھی کھاتا جاتا ہوں قاتل سے بھی کہتا جاتا ہوں
 توہین ہے دست و بازو کی وہ وار کی پھر بھر پور نہیں
 اس نفع و ضرر کی دنیا سے میں نے یہ لیا ہے درس جنوں
 خود اپنا زیاں تسلیم مگر اوروں کا زیاں منظور نہیں
 اربابِ ستم کی خدمت میں اتنی سی گزارش ہے میری
 دنیا سے قیامت دور سہی دنیا کی قیامت دور نہیں
 اسی طرح ان کی وہ غزل بار بار فرمائش کر کے سنی جس کا مطلع ہے۔
 اللہ اگر توفیق نہ دے انسان کے بس کا کام نہیں
 فیضانِ محبت عام سہی عرفانِ محبت عام نہیں

پوری غزل ”آتش گل“ میں پڑھ لیجئے گا لیکن یہ دو شعر یہیں سنتے چلئے، حافظ
 اور مولانا روم کی کیسی ہمنوائی کی ہے، لیکن اردو کی نزاکت اور جگر کا طریق ادا انھیں سے
 مخصوص ہے۔

آتا ہے جو بزمِ جاناں میں پندارِ خودی کی توڑ کے آ
 اے ہوش و خرد کے دیوانے، یاں ہوش و خرد کا کام نہیں
 ایک شعر اور سنئے۔

پینے کو تو سب پیتے ہیں جگر میخانہ فطرت میں لیکن
 محروم نگاہ ساقی ہے وہ رند جو دورِ آشام نہیں
 میری تیسری پسندیدہ غزل جو چھوٹی بحر میں ہے، لیکن اس میں غضب کی شوخی

اور روانی ہے، ان کی وہ غزل جس کا مطلع ہے، اور کیسا روشن مطلع ہے۔
 کوئی یہ کہہ دے گلشن گلشن لاکھ بلائیں ایک نشیمن
 اس کے دو شعر بے سائے رہا نہیں جاتا۔
 کامل رہبر قاتل رہزن دل سا دوست نہ دل سادشمن
 عشق ہے پیارے کھیل نہیں ہے عشق کارے شیشہ و آہن
 معلوم نہیں میں نے پہلا شعر کہاں کہاں اور کیسے کیسے علمی و سنجیدہ موقعوں پر پڑھا
 اور اس سے کام لیا۔

ان کی چوتھی غزل جو ایسی حقیقتوں اور مضامین سے لبریز ہے، جو شاعری کے دائرہ
 سے نکل کر تاریخ و فلسفہ حیات کی سرحدوں کو چھوتے اور ان سے چشمک کرتے ہیں، اور جن
 کے متن کی شرح ایک ایک کتاب کی طالب ہے، یہ ان کی وہ غزل تھی جس کا مطلع ہے۔

وہ سبزہ نگ چمن ہے جو لہلہا نہ سکے

وہ گل ہے زخم بہاراں جو مسکرانہ سکے

اسی غزل کا ایک ہے، جس میں انھوں نے انسان کے اس تضاد کی صلاحیت کو
 بیان کیا ہے کہ اگر وہ پستی میں گرتا ہے، اور اپنے سے نا آشنا ہوتا ہے تو اس سے زیادہ پست
 کوئی چیز نہیں اور اگر وہ مقام انسانیت اور اپنی ترقی بلندی کے امکانات و مضمرات سے
 واقف ہوتا ہے تو اس سے بلند کوئی مخلوق نہیں وہ فرماتے ہیں۔

گھٹے اگر تو بس ایک مشمت خاک ہے ورنہ

بڑھے تو وسعت کونین میں سما نہ سکے

انھوں نے مجھے یہ شعر ایک خاص موقع پر سنایا تھا، میں ایک تبلیغی جماعت کے ساتھ گونڈہ
 گیا تھا، وہاں جلسہ عام میں جس میں اچھی تعداد میں تعلیم یافتہ حضرات اور شاید غیر مسلم اصحاب بھی
 تھے، میری تقریر کا موضوع ”مرتبہ انسانیت اور انسان کا شرف و بلندی“ تھا، جگر صاحب جو ایسے
 جلسوں میں بڑے اہتمام سے شریک ہوتے تھے، جلسہ کے اختتام پر فرمایا کہ آپ نے آج تقریر

میں جو کچھ فرمایا میں نے اسی کو اپنے ایک شعر میں بیان کیا ہے پھر اپنا یہ شعر سنایا۔

جگر صاحب کا تعلق روز بروز بڑھتا جاتا تھا، وہ جس طرح معاملہ فرماتے تھے، اس سے ہمیشہ شرمندگی ہوتی تھی، اور سوائے اس نسبت کے احترام کے جس کا اوپر ذکر ہوا اس کی اور کوئی توجیہ سمجھ میں نہیں آتی تھی، ایک مرتبہ غالباً جنوری ۱۹۶۰ء میں ہستی کے سفر سے واپسی پر رات کو گونڈہ میں ان کے یہاں ٹھہرا، وہ بہت خوش ہوئے اور میری راحت کا بڑا اہتمام کیا، رات کو جب میں اٹھا اور کمرہ سے باہر نکلا، وہ میرے پاؤں کی چاپ سن کر باہر آگئے، میں نے دیکھا کہ وہ سامنے کھڑے ہیں، اور بہت جھکے ہوئے، ہاتھ جوڑ کر مجھے کچھ پیش کر رہے ہیں، ان کی ہیئت اور کیفیت ایسی کہ میں سمجھتا تھا کہ اگر میں نے کچھ پس و پیش کی تو ان کی دل شکنی ہوگی، اور شاید وہ رو دیں، میں نے ہاتھ بڑھا کر لے لیا، دیکھا تو روپیوں کی ایک گڈی تھی، سو روپے سے کم پچاس سے کوئی زیادہ ایک رقم تھی، اس کو قبول کرنے سے وہ ایسے ممنون ہوئے، گویا ان پر بڑا احسان ہوا، ایک آدھ بار اور بھی اس آزمائش سے گزرنا پڑا، ندوۃ العلماء کو وقتاً فوقتاً بڑی بڑی رقموں کی پیش کش کرتے رہتے تھے، ایک بار مولانا منظور صاحب کو ایک ہزار کا نوٹ ندوہ کے لیے دیا، معلوم ہوا کہ اللہ تعالیٰ نے بہت بڑا دل دیا اور حوصلہ مند طبیعت عطا فرمائی ہے اور ان کو لینے سے زیادہ دینے میں مسرت حاصل ہوتی ہے، مجھے اس کی آرزو ہی رہی کہ مجھے بھی یہ شرف حاصل ہوتا، لیکن کبھی اس کی نوبت نہیں آئی، ایک مرتبہ ان کی کریم النفسی اور اخلاقی بلندی نے مجھے اور شرمندہ کیا، بلکہ سبق دیا اور مجھے اعتراف کرنا پڑا کہ وہ اخلاقی حیثیت سے بہت سے ان لوگوں سے بلند ہیں، جو دوسروں کو اخلاق کی تعلیم دیتے ہیں، اور ان کی اخلاقی حس بڑی لطیف ہے، قصہ یہ پیش آیا کہ جگر صاحب ۱۹۵۳ء میں گونڈہ سے حج کے لیے روانہ ہوئے، ان کی اہلیہ محترمہ بھی ساتھ تھیں، مجھے بھی ہمبلی تک ایک دوست کو پہنچانے جانا تھا، لکھنؤ سے میرا ان کا ساتھ ہو گیا، ہم اور وہ سنکڈ کلاس میں تھے، ہمارے وہ عزیز جو میرے شاگرد بھی ہیں، کسی کے حج بدل میں جا رہے تھے، اور چونکہ ان کا سفر ان کے مصارف پر ہو رہا تھا، اس لیے تھڑڈ کلاس میں تھے، مجھے اس کا کوئی احساس نہیں

ہوا، وہ دو ایک بار کچھ ضرورت معلوم کرنے کے لیے ہمارے درجہ میں آئے جب وہ چلے گئے تو جگر صاحب نے مجھ سے کہا کہ یہ صاحب آپ کے ساتھ ہیں، اور ان کا آپ سے تعلق معلوم ہوتا ہے، مجھے یہ اچھا نہیں معلوم ہوتا ہے کہ یہ تھرڈ میں سفر کریں، میں ان کا ٹکٹ سکینڈ کلاس میں تبدیل کر دیتا ہوں، آپ کو راحت ہوگی، اور میرا یہ احساس بھی جاتا رہے گا، یہ سن کر مجھے بڑی غیرت آئی کہ یہ تو میرے کرنے کا کام تھا، لیکن جگر صاحب نے اس کا بالکل موقع نہیں دیا اور یہی تک جو ٹکٹ کا فرق تھا، انھوں نے اس کو ادا کر دیا۔

جگر صاحب کو حضرت مولانا عبدالقادر رائے پوری سے جو میرے اور مولانا منظور صاحب اور آزاد صاحب کے شیخ و مرشد تھے بھی بڑی ہوگئی تھی، غالباً وہ آزاد صاحب کی دعوت و تحریک پر ایک مرتبہ رائے پور بھی گئے اور کوہ مری پاکستان پر بھی ایک مرتبہ وہ میری موجودگی میں آئے اور اپنا کلام بھی سنایا، حضرت کی لکھنؤ میں آمدن کردہ مرکز میں بھی ملنے کے لیے آتے، ہم میں سے کوئی سنانے کی فرمائش کرتا اور وہ بے تکلف سنانا شروع کر دیتے، حضرت بھی جو گہرا چشتی مذاق رکھتے تھے اور اشعار سے بڑا لطف اور مزہ لیتے تھے مخلوط و مکیف ہوتے، حضرت کو ان کا یہ شعر خاص طور پر پسند آیا اور اس کی داد دی۔

واعظ کا ہر اک ارشاد بجا تقریر بہت دلچسپ مگر
آنکھوں میں سرور عشق نہیں چہرہ پہ یقیں کا نور نہیں

جگر صاحب کا یہ تعلق اتنا بڑھا کہ بعض اوقات میرے لیے وجہ امتحان بن جاتا تھا، ایک مرتبہ میں کسی سفر سے آتے ہوئے گوئڈہ اتر، معلوم ہوا جگر صاحب بیمار ہیں، حاضر ہوا تو بہت خوش ہوئے، گھر میں کہلا بھیجا کہ علی میاں آئے ہیں، جو کچھ خاطر ہو سکے کی جائے، پھر فرمایا میں چاہتا ہوں کہ اپنی کتابوں کا آپ کو ٹرسٹی بنا جاؤں اور یہ سب آپ کے سپرد کر جاؤں، میں اس کے لیے ایک وصیت نامہ بھی لکھ دینا چاہتا ہوں، یہ کہہ کر انھوں نے اپنے ایک دوست کو بلوایا جو پولیس سے ریٹائرڈ ہو چکے تھے، اور ان دنوں وہیں مقیم تھے، میں سمجھتا تھا کہ اس خدمت کے لیے سب سے زیادہ اہل ہمارے کرم فرما جگر صاحب کے

بھی قدرِ دل سید صدیق حسن صاحب آئی سی ایس ہیں، میں نے عذر کیا اور بڑی مشکل سے پیچھے چھڑایا اور ان سے رخصت ہوا، بالآخر وہ ساعت آگئی نبی دہلی، شاعر و ادیب، فلسفی و مفکر اور رند و زاہد سب کو پیش آتی ہے، بیماری کا سلسلہ عرصہ سے چل رہا تھا، وہ آخری بار لکھنؤ آئے اور میر حسن صاحب کی کوٹھی پر اکبری دروازہ پر ٹھہرے، جہاں اب وہ عرصہ سے قیام کر رہے تھے، اس دوران لکھنؤ ریڈیو اسٹیشن نے ان کو اپنا کلام سنانے کی پیشکش کی انہوں نے گلوگیر اور درد میں ڈوبی ہوئی آواز میں یہ غزل پڑھی، جس کا یہ شعر آنے والے وقت کی پیشین گوئی کرتا تھا، اور اس کا مقام بھی متعین کرتا تھا، وہ شعر یہ ہے۔

جان کر مجملہ خاصان میخانہ مجھے

مدتوں رویا کریں گے جام و پیمانہ مجھے

بالآخر وہ وقت آئی گیا اور یہ شاعر جس نے نصف صدی تک دلوں کو گرم اور میخانہ عشق کو آباد و پر رونق رکھا تھا، دنیا سے رخصت ہوا، ان تعلق کی جو محض ادب و شاعری اور تفریح طبع کی بنیاد پر قائم ہوتے ہیں، بے ثباتی اور بے اعتباری بھی دیکھی کہ جب ان کے انتقال کی خبر لکھنؤ آئی تو اس لکھنؤ سے جو ان کے نغموں سے ابھی تک گونج رہا تھا، اور جہاں ”جگر کے مریض“ اور ”شعلہ طور اور آتش گل کے پروانے“ ہزاروں کی تعداد میں جمع تھے، صرف چار آدمی ان کی نماز جنازہ میں شرکت کے لیے گونڈہ روانہ ہوئے، ان میں سے ایک یہ راقم سطور، دوسرے مولانا مفتی محمد رضا انصاری فرنگی محلی، خاندان فرنگی محل کے ایک دوسرے فرد مولوی فرحت اللہ انصاری جو اس وقت غالباً حکومت یوپی کے اردو پرچہ کے ایڈیٹر تھے، چوتھے عزیز گرامی مولوی عتیق الرحمن سنہیلی، گونڈہ والے سمجھتے تھے کہ آج لکھنؤ ٹوٹ پڑے گا اور جگر صاحب کے قدرِ دل سیکڑوں کی تعداد میں ٹرین اور کاروں سے ان کا آخری دیدار اور ان کو الوداع کہنے کے لیے آئیں گے، انہوں نے اسی لیے نماز میں غیر معمولی تاخیر کی، وہ جمعہ کا دن تھا، اور جمعہ کی نماز کے بعد عام طور پر نماز جنازہ ادا کرنے کو ترجیح دی جاتی ہے کہ نمازی بکثرت شریک جنازہ ہو جاتے ہیں، لیکن لکھنؤ کی ٹرین جس سے لوگوں کو آنے کی امید

ہوسکتی تھی، لکھنؤ سے عین نماز کے بعد چلتی اور عصر کے وقت گونڈہ پہنچتی تھی، ان کو ہم چار آدمیوں کو دیکھ کر بڑی مایوسی ہوئی، مغرب کے وقت نماز جنازہ ہوئی، مولوی محمد رضا انصاری نے نماز جنازہ پڑھائی، جنازہ میں زیادہ تر عام مسلمان اور وہی ذوق رکھنے والے افراد کی کثرت تھی، خال خال تعلیم یافتہ اور ادب نواز حضرات نظر آتے تھے۔

آخر میں جگر صاحب کا ایک خط تبرک کے طور پر شامل کیا جاتا ہے، جو راقم سطور کے نام ایک خط کچواہ میں ہے، اور بعض حدیثوں سے بڑا تاریخی اور قیمتی خط ہے، لیکن افسوس ہے کہ اس پر تاریخ درج نہیں ہے، لیکن یہ غالباً تعارف و ملاقات کے بعد کا خط ہے۔

گونڈہ

حضرت المحترم زاد اللہ اکرامکم

وعلیکم السلام ورحمۃ اللہ وبرکاتہ

مجھ جیسے واقعہ تنگ اسلام و تنگ خلافت پر آپ جیسے بزرگانِ ملت کی توجہات بے پایاں میرے لیے باعثِ فخر و ناز بھی ہیں، اور باعثِ اذیت روحانی بھی، لیکن اس طرح کی اذیت روحانی جس پر بہت سی سچی مسرتیں بھی نثار کی جاسکتی ہیں، آپ نے اپنے مکتوبِ گرامی میں جس صداقت و رابطہ خاص کی جانب اشارہ فرمایا ہے، بحمد اللہ میں اس سے بے خبر نہیں، مولانا نے محترم! میں آپ حضرات کا جس حد تک عقیدت مند ہوں، ہر شخص اس کا اندازہ بھی نہیں کر سکتا ہے۔

خود اپنے متعلق جو کچھ جانتا ہوں معلوم نہیں وہ کس حد تک صحیح ہے، کس حد تک غلط، تاہم بزرگوں کے فیضانِ توجہ کی بدولت احتسابِ نفس سے غافل نہیں رہتا، لیکن محض احتسابِ نفس بھی ایک طرح کی بیماری ہے، تمام عمر بے عملی و بد عملی میں بسر ہوئی اب ان سے ایک ربط خاص پیدا ہو چکا ہے، اور تو اے عملِ مضحل و مفلوج، روحِ دول روتے رہتے ہیں ”دین“ کی طرف جانا چاہتا ہوں، لیکن بے دینی کی جانب قدم مڑ جاتے ہیں،

اکثر و بیشتر ایسا محسوس کرتا ہوں جیسے میری تمام تر زندگی ”دل دل“ میں پھنسی گئی ہے، اور اب اس سے رہائی کی بظاہر کوئی توقع نہیں، اس عالم مایوسی میں خدا جانے کیوں دل گواہی دیتا ہے کہ خدائے بزرگ و برتر مجھے تباہ و برباد نہ ہونے دے گا، معلوم نہیں یہ حدیثِ نفس ہے یا حقیقتاً پیامِ غیب۔
مختصراً یہ کہ ایک شدید روحانی کشمکش و اذیت میں زندگی بسر ہو رہی ہے، خدائے قدوس رحم فرمائے، میں بہت سے معروضات پیش کرنا چاہتا ہوں، آپ کے علم میں ہے کہ آستانہ منگلو شریف سے وابستہ ہوں، میری آنکھوں نے جو انوار و تجلیات دیکھے ہیں، انھیں بھول نہیں سکتا، اکرام بے پایاں کی بارشیں میخانہ و مسجد سب میں یکساں ہوتی رہیں، آج بھی جو ایک درد مستقل محسوس کرتا ہوں، یہ بھی انھیں برکات کی یادگار ہے۔

مولانا نے محترم! میری تمنا ہے کہ مجھے اس طرح کے مواقع دیئے جائیں کہ میں آزادانہ اپنے خیالات پیش کر سکوں، میں آپ کی تحریک کا دل سے معترف ہوں، اپنے تمام دوستوں کو اس طرف متوجہ کرتا رہتا ہوں، میرا یقین ہے کہ فلاح کا واحد ذریعہ یہی تحریک ہے اور اسی کے ذریعہ کائنات سنور سکتی ہے، وقت بہت کم رہ گیا ہے، سفر در پیش ہے، شاہجہانپور کی واپسی پر شاید دو دن کے لیے لکھنؤ ٹھہر سکوں، ورنہ پندرہ بیس دن بعد میں ایک اچھے مقصد کو سامنے رکھ کر دو دراز کا سفر کرنے والا ہوں، دعا فرمائیے کہ اس مقصد میں کامیاب ہو سکوں، خدا کرے مزاج گرامی بعافیت ہو اور تادیر آپ خدمتِ اسلامی میں سرگرمی کے ساتھ خدمت انجام دیتے رہیں۔“

خادم
جگر



ڈاکٹر سید محمود

حافظہ پر زور ڈالنے کے باوجود یہ یاد نہیں آتا کہ میں نے ڈاکٹر صاحب کو پہلی بار کب اور کہاں دیکھا تھا؟ ممکن ہے میں نے ان کو سب سے پہلے مولانا مسعود علی صاحب ندوی کے پاس دیکھا ہو جو دارالعلوم ندوۃ العلماء کی مسجد کی تعمیر کے سلسلہ میں مہینوں ندوہ میں مقیم رہے، ان کے پاس اس زمانہ میں مشہور اور سربرا آوردہ حضرات کثرت سے آتے تھے، اور مجلس گرم رہتی تھی، ڈاکٹر صاحب کے مولانا سے پرانے تعلقات و روابط تھے، دونوں نے خلافت تحریک میں دوش بدوش کام کیا تھا، دارالمصنفین کا بھی رشتہ تھا، اور مولانا شبلی کی نیاز مندی کا بھی ممکن ہے اس سے پہلے ان کو قیصر باغ کی سفید بارہ دری میں ۱۹۲۸ء کی آل پارٹیز کانفرنس میں دیکھا ہو جو ڈاکٹر انصاری کی صدارت میں نہر و پورٹ پر غور کرنے کے لیے منعقد ہوئی تھی، لیکن یہ دیکھنا بھی ایسا دیکھنا تھا کہ حافظہ میں اس کا کوئی نقش نہیں اور اس کی کوئی یاد محفوظ نہیں، البتہ ان کا ذکر خیر تحریک خلافت کے ایک پرانے رہنما مجاہد، ایک راسخ العقیدہ قوم پرور مسلمان و کانگریسی، گاندھی جی کے ایک معتمد ترین رفیق و نیاز مند کی حیثیت سے اس وقت کی مجلسوں میں برابر رہتا تھا، میرے محبوب و محترم رفیق مولانا مسعود عالم صاحب ندوی کا تعلق صوبہ بہار سے تھا، جو ڈاکٹر صاحب کا وطن ثانی اور ان کی سیاسی و انتخابی سرگرمیوں کا میدان تھا، یہ تو بہت بعد میں حضرت الاستاذ مولانا سید سلیمان ندوی سے معلوم ہوا کہ وہ یوپی کے ضلع غازی پور کے ایک قصبہ سید پور بھتری کے رہنے والے تھے، ورنہ ہم تو ان کو اول و آخر بہار ہی کا سمجھتے تھے، مولانا مسعود عالم صاحب ان کے حالات سے زیادہ واقف تھے، اور ان کو ان کی ذات سے دلچسپی بھی زیادہ تھی، اس لیے بار بار ان کا تذکرہ آنا قدرتی امر تھا، وہ جب بانگی پور

کے کتب خانہ خدا بخش خان کے مرتب فہرست (کیٹلاگر) ہو کر پٹنہ چلے گئے تو ڈاکٹر صاحب بہار کے وزیر تعلیم تھے، اور یہ کتب خانہ انھی کی وزارت سے متعلق تھا، ان کا ان سے واسطہ پڑنا ناگزیر تھا، اس لیے ان کے خطوط میں بار بار ان کا ذکر آیا ہے۔

اپریل ۱۹۲۸ء میں جمعیت العلماء ہند کا سالانہ جلسہ لکھنؤ میں ہوا، مندوبین و مہمانوں کا قیام دارالعلوم ندوۃ العلماء کے احاطہ میں تھا، مجھے خیال ہوا کہ اگر اس موقع پر معزز و ذمی علم مہمانوں کی ضیافت طبع کے لیے طلبہ کی انجمن ”الاصلاح“ کی طرف سے ایک علمی و تاریخی نمائش کا انتظام کیا جائے، تو ہر طرح موزوں و بر محل ہوگا، اس وقت عزیز می مولوی طیب عثمانی ”الاصلاح“ کے ناظم تھے، میں نے والد ماجد حکیم سید عبدالحی صاحب کی عربی تصنیفات ”زہرۃ الخواطر“ کی آٹھ جلدوں اور ”معارف العوارف فی انواع العلوم والمعارف“ (۱) کی مدد سے ایسے تاریخی معلومات افزا چارٹ تیار کئے جن کو دیکھنے سے ایک نظر میں معلوم ہو جاتا تھا کہ ہندوستان کے ہزار سالہ اسلامی عہد میں ہر علم فن میں کون کون سی اہم شخصیتیں پیدا ہوئیں؟ علمائے ہند کی وہ تصنیفات کون کون سی ہیں، جو بین الاقوامی شہرت رکھتی ہے اور اسلام کے پورے علمی ذخیرے میں ان کی امتیازی شان ہے؟ ہندوستان میں کس کس دور میں کون کون سے علمی و روحانی مرکز تھے، اور کہاں کہاں بڑے مدارس قائم ہوئے؟ نظام و نصاب تعلیم میں کیا کیا تبدیلیاں ہوئیں؟ مختلف زمانوں میں کیا کیا معیار فضیلت رہے؟ غرض چند نقتوں میں ہندوستان کی علمی و دینی تاریخ کا ابھرا ہوا خاکہ اور ہزاروں صفحات کا عطر کھینچ کر آ گیا تھا، سیکڑوں آدمیوں نے اس علمی نمائش کی سیر کی، لیکن اس سے سب سے زیادہ دلچسپی دو صاحبوں نے لی، ایک صدر جلسہ مولانا حسین احمد صاحب مدنی نے، دوسرے ڈاکٹر سید محمود صاحب نے، ڈاکٹر صاحب اس وقت بہار کے وزیر تعلیم تھے، انھوں نے ازراہ قدر دانی پٹنہ جا کر اپنے حکم کی طرف سے انجمن ”الاصلاح“ کو دو سو روپے بھجوائے۔

(۱) یہ کتاب دمشق کی مشہور علمی اکیڈمی کی طرف سے الثقافت الاسلامیہ البند کے نام سے شائع ہوئی، حال میں اس کا ترجمہ ”اسلامی علوم و فنون ہندوستان میں“ کے نام سے دارالمصنفین اعظم گڑھ سے شائع ہوا ہے جو مولوی ابو العرفان خاں صاحب ندوی سابق مہتمم دارالعلوم ندوۃ العلماء کا کیا ہوا ہے۔

عرصہ تک ڈاکٹر صاحب کو براہ راست قریب سے دیکھنے سننے کا موقع نہ ملا، میری اور ان کی عمر میں اتنا تفاوت تھا اور ان کا اور میرا اتنا الگ الگ تھا کہ دونوں کا کراس ہونا محض ایک اتفاقی واقعہ تھا، میں ایک گمنام طالب علم، ایک دینی مدرسہ میں متوسط درجہ کا استاد، وہ میدان سیاست کے شہسوار، ایک دیرینہ سال و پختہ کار سیاسی رہنما، اس عرصہ میں وہ مرکزی حکومت میں امور خارجہ کے محکمہ میں وزیر مقرر ہوئے، میرے برادر بزرگ ڈاکٹر سید عبدالعلی صاحب نے جو ندوہ کے ناظم تھے، ندوہ کے ایک کام سے مجھے اور رفیق محترم مولانا حافظ محمد عمران خاں صاحب ندوی مہتمم دارالعلوم کو ان کے پاس دہلی بھیجا، مولانا حبیب الرحمن صاحب لدھیانوی مرحوم نے مولوی سید محمد مجتبیٰ صاحب وکیل بہار کو جو ڈاکٹر صاحب کے معتمد خصوصی اور مددگار رہ چکے تھے، ہمارے ساتھ کیا، اور ہم ڈاکٹر صاحب کی کوشی واقعہ نئی دہلی پہنچے، ندوہ سے قدیمی اور عزیزانہ تعلق کی بنا پر ڈاکٹر صاحب بزرگانہ شفقت اور بے تکلفی کے ساتھ ملے، اس مسئلہ کے علاوہ جس کے سلسلہ میں ہم لوگ گئے تھے، اور ڈاکٹر صاحب نے اس میں مدد کرنے کا وعدہ کیا، ڈاکٹر صاحب دوسری علمی و دینی گفتگو کرتے رہے، اور بعض خاص مسائل پر لکھنے کی ضرورت اور قرآن و اسلام کے بعض گوشوں کو جدید طریقہ پر روشن اور اجاگر کرنے کی اہمیت کا اظہار کرتے رہے، یہ ہماری پہلی ”شعوری“ ملاقات تھی، جس میں ڈاکٹر صاحب کو قریب سے دیکھنے اور ان کے جذبات و خیالات سے کسی حد تک واقف ہونے کا موقع ملا۔

۱۹۵۶ء میں وزیر برائے امور خارجہ کی حیثیت سے انھوں نے پہلی بار ممالک عربیہ کا سفر کیا، اس دورہ میں وہ دمشق بھی گئے، حسن اتفاق کہ اس وقت میں دمشق کے دمشق یونیورسٹی کی دعوت پر دمشق گیا ہوا تھا، اور وہیں مقیم تھا، ایک رات دمشق کے ہندوستانی سفارت خانہ نے ان کے اعزاز میں دعوت کی جس میں وزراء حکومت، معززین شہر، صحافیوں اور ملک کے دانشوروں کو مدعو کیا، میں بھی اپنی بعض ہندوستانی رفقاء کے ساتھ مدعو تھا، ڈاکٹر صاحب میرے والد اور بھائی سے تو واقف ہی تھے، اور مجھے بھی نیاز حاصل ہو چکا تھا، دعوت میں خصوصی

الثقات سے محظوظ فرمایا، دیر تک گفتگو کرتے رہے، اور بعض خصوصی مہمانوں سے بھی تعارف کرایا، مجھ پر ڈاکٹر صاحب کے اخلاق و شرافت کا خاصہ اثر ہوا کہ وہ اپنے اس بلند منصب و مقام کے ساتھ اپنے خورد عزیزوں اور نیاز مندوں کو فراموش نہیں کرتے اور ایک ایسی ممتاز تقریب میں بھی وہ خصوصیت کے ساتھ ان سے گفتگو کا وقت نکال لیتے ہیں۔

ڈاکٹر صاحب ”دارالمصنفین“، اعظم گڑھ کی مجلس انتظامی کے نہ صرف رکن رکن بلکہ نواب صدر یار جنگ مولانا حبیب الرحمن خاں شروانی کے انتقال کے بعد اس کے مستقل صدر بھی تھے، وہ بڑی پابندی کے ساتھ اس کے جلسوں میں شریک ہوتے تھے، وزارت میں ہونے یا نہ ہونے سے اس معمول میں کوئی فرق نہیں آیا، وہ ابھی وزارت ہی میں تھے کہ میں بھی دارالمصنفین کی مجلس انتظامی کا رکن منتخب ہو گیا، اور اس طرح ہم دونوں اس کے جلسوں میں جو سال میں ایک بار ضرور ہوتے تھے، جمع ہونے لگے، وہ اپنے زمانہ وزارت میں ایک یا دو بار میری موجودگی میں دارالمصنفین آئے، ان کے لیے مقامی حکام کی طرف سے وہ سب انتظامات اور اعزاز ہوتے تھے، جو مرکز کے وزراء کے دوروں کے موقع پر ہوتے ہیں، وہیں دہلی سے شاہ گنج تک وہ اپنے سیلون میں آتے، وہاں سے موٹر کا انتظام ہوتا، فلکٹر، سپرنٹنڈنٹ پولیس سلامی کے لیے حاضر ہوتے، عموماً دوپہر کے کھانے میں وہ شرکت کرتے اور واپسی پر ان کو رخصت کرتے، ڈاکٹر صاحب رفقاء دارالمصنفین اور ارکان مجلس سے اسی طرح بے تکلفی اور محبت کے ساتھ ملتے، جیسے ان کی اصل برادری اور انس و دوستی کا حلقہ یہی ہے، وہ مختلف علمی و دینی مسائل پر تبادلہ خیال کرتے، اپنے ذاتی خیالات و تحقیقات پیش کرتے، اور دوسروں کی سنتے، اس زمانے میں ان کا محبوب موضوع اور دلچسپی کا مضمون یہ تھا کہ ہندوستان میں ہندوؤں کی حیثیت فقہی و دینی نقطہ نظر سے کیا ہے؟ اور کیا وہ اہل کتاب میں شامل ہیں یا نہیں؟ نیز مسلمان سلطین کی رواداری فراخ دلی کے واقعات تھے، وہ ان مسائل میں اپنی خاص رائے رکھتے تھے، جس سے متعدد شرکائے مجلس کو اتفاق نہیں تھا، مگر سب ان کے خلوص کا اعتراف اور ان کی ذات کا احترام کرتے تھے۔

پھر ایک وقت آیا کہ وہ وزیر نہیں رہے، اب وہ محض ڈاکٹر سید محمود کی حیثیت سے دارالمصنفین آئے، زمانہ کی نیگیگی کا تماشا دیکھا کہ اب نہ وہ حفاظتی انتظامات تھے، نہ حکام شہر کی حاضر باشی و نیاز مندی، لیکن ڈاکٹر صاحب کی ذات و صفات کا احترام اب بھی باقی تھا، اب وہ برائے نام رسمیات کا حجاب بھی باقی نہیں رہا تھا، جو سایہ کی طرح ان کے ساتھ رہتا تھا، اور جس کو دیکھ کر ان کے بعض نیاز مند کہتے ہیں، ”باسایہ ترانمی پسندم“ دارالمصنفین آ کر ان کا پرانا علمی ذوق ابھرتا تھا، وہ تاریخ کے طالب علم رہ چکے تھے، اور اسی میں انھوں نے ڈاکٹریٹ کیا تھا، اسلامیات سے ان کو گہرا شغف تھا، وہ اپنی موروثی و فطری اسلامیت اور اپنے ذوقی و عملی نیشنلزم اور حب الوطنی میں ہمیشہ مطابقت پیدا کرنے کے خواہشمند رہے، اور اس کے لیے تاریخی و علمی دلائل فراہم کرنے کے لیے کوشاں، ان کے اس جذبہ تسکین کا سب سے بڑا سامان یہ تھا کہ قرآن و حدیث سے بھی جن پر ان کا ہمیشہ پختہ عقیدہ رہا کوئی تا سیدل جائے، ظاہر ہے کہ ان کے خیال میں دارالمصنفین سے بہتر اس کے لیے کوئی جگہ نہ تھی، چنانچہ وہ اس موضوع کو بار بار چھیڑتے اور رات گئے تک اس موضوع پر کھل کر گفتگو کرتے، اسی زمانے میں وہ مجھ پر بہت شفقت فرمانے لگے تھے، ان کی خواہش و کوشش رہتی تھی کہ میں دیر رات تک ان کی مجلس میں شریک رہوں اور اس موضوع پر کھل کر گفتگو کروں، میں ہمیشہ سے دیر رات تک جاگنے کے معاملہ میں بہت کمزور رہا ہوں، پھر کوئی بات بھی نہیں کہنا چاہتا تھا، جس سے ان کو تکلیف ہو، بار بار ایسا ہوا کہ انھوں نے مجھ کو تلاش کرایا، اور میں کوئی بہانہ کر کے وہاں سے ٹل گیا، مولانا مسعود علی صاحب مرحوم خاص طور پر ان مجلسوں سے گریز کرتے اور واجبی حد تک ڈاکٹر صاحب کا ساتھ دیتے۔

ڈاکٹر صاحب سے جب بار بار ملنا ہوا اور تفصیل سے ان کی باتیں سننے کا موقع ملا تو معلوم ہوا کہ ان کو حضرت سید احمد شہید سے والہانہ عقیدت اور محبت ہے، اس میں سید صاحب کی تحریک جہاد کے علاوہ جس سے ڈاکٹر صاحب کو فطری مناسبت تھی، اور وہ ان کو ہندوستان کی آزادی کی جدوجہد کا اولین داعی اور قائد سمجھتے تھے، ان کے خاندانی تعلقات

وروايات کا بڑا دخل تھا، اور ان کو ان کی ذات سے صرف ذہنی و فکری لگاؤ نہیں بلکہ ذاتی اور جذباتی تعلق بھی تھا، ان کے رشتہ کے دادا قاضی فرزند علی (۱) صاحب کو بھی ان سے ارادت و بیعت کا خصوصی تعلق رکھتے تھے، اور سید صاحب کو بھی ان سے بڑی محبت و خصوصیت تھی، سید صاحب کے سفر حج کی واپسی کے واقعات میں ان کے سوانح نگاروں نے لکھا ہے کہ جب آپ محمود آباد (ضلع غازی پور) پہنچے تو وہاں سے آپ ایک طرف کو روانہ ہوئے، لوگوں نے پوچھا کہاں تشریف لے جاتے ہیں؟ فرمایا کہ محمود آباد کے پاس ایک دیہات ہے، جہاں سے ایک دوست کی بو آتی ہے، ان سے ملاقات کے لیے جاتا ہوں، آپ جب یوسف پور پہنچے، شیخ فرزند علی اس موقع میں بیمار تھے، وہ ناطا قنی کی وجہ سے خود تشریف نہ لاسکے، انھوں نے اپنے لڑکوں کو استقبال کے لیے بھیجا تھا، آپ ان کے ساتھ شیخ صاحب کے پاس تشریف لے گئے، شیخ صاحب نے بڑی تعظیم و تکریم اور بڑی خدمت گزاری اور مہمان داری کی، اور اپنے تمام اہل و عیال کو بیعت کرادیا، آپ نے اپنے ساتھیوں سے فرمایا کہ تم نے ہمارے دوست کو دیکھا؟ دوسرے روز کشتیاں غازی پور پہنچیں، شیخ صاحب اپنے بچوں کے ساتھ ہمراہ تھے، آپ نے شیخ صاحب کے مکان پر چھ روز قیام فرمایا (۲)، سید صاحب جب ہندوستان سے ہجرت فرما کر صوبہ سرحد تشریف لے جانے لگے، جہاں سے ان کو اپنے محبوب عمل جہاد کا آغاز کرنا تھا، تو شیخ فرزند علی صاحب نے بڑی اولوالعزمی اور جوش عقیدت کے ساتھ اسلحہ اور سامان کی پیشکش کی اور سب سے نرالا نذرانہ اپنے ایک جوان محبوب بیٹے کی شکل میں راہ خدا میں شہادت کے لیے پیش کیا، سید صاحب کے مشہور سوانح نگار، مولوی جعفر صاحب تھائیر نے سوانح احمدی میں لکھا ہے:

(۱) قاضی فرزند علی صاحب شیخ صدیقی تھے، ان کی شرافت اور علوئے خاندانی ضلع میں مشہور و مسلم تھی، ڈاکٹر صاحب کا بھی اسی خاندان سے تعلق تھا، ان کا نام غالباً ڈاکٹر محمود فرزند سید احمد خاں کے نام پر رکھا گیا تھا، جنھوں نے اس زمانے میں بڑا نام پیدا کیا تھا، اور اپنے بہت سے کمالات کی وجہ سے اس دور کے ایک مثالی شخصیت بن گئے تھے، سید ڈاکٹر صاحب کے نام میں شامل تھا، اور وہ ان کے نام سے کبھی جدا نہیں ہوتا تھا۔

(۲) سیرت سید احمد شہید، حصہ اول، طبع چہارم مطبوعہ لاہور، ص: ۴۰-۳۳۹۔

”انھیں دنوں میں شیخ فرزند علی صاحب غازی پور زینیا سے دو نہایت عمدہ گھوڑے اور بہت سے وردی کے کپڑے اور چالیس جلد قرآن مجید تحفہ لے کر آئے اور سب سے عجیب تحفہ جو شیخ صاحب موصوف لے کر آئے وہ امجد نام کا ایک جوان بیٹا تھا، جس کو انھوں نے مثل ابراہیم خلیل اللہ کے راہ خدا میں نذر کر کے سید صاحب کے حوالہ کر دیا، اور عرض کیا کہ اس کو اپنے ساتھ جہاد میں لے جائیے، اور تیغ کفار سے اس کی قربانی کرائیے۔“ (۱)

ڈاکٹر صاحب مزے لے لے کر ان واقعات کو سناتے جب وہ اس کی روایت کرتے تو ان کی آنکھوں میں محبت و خوشی کی ایک چمک، چہرہ پر حمیت اسلامی اور جوش ایمانی کا نور، آواز میں گرفتگی پیدا ہو جاتی تھی، مجھے ان حالات کے سننے کے بعد احساس ہوا کہ ان کو میرے حال پر جو شفقت و خصوصیت تھی، اور جس سے میں نے بڑے آڑے وقتوں میں بڑا فائدہ اٹھایا، اس کا اصل سبب یہ تھا کہ مجھے سید صاحب سے خاندانی نسبت تھی۔

ڈاکٹر صاحب کو جو نپور کی خانقاہ رشیدیہ سے بھی بڑا گہرا روحانی تعلق تھا، یہ تو یقینی طور پر معلوم نہیں کہ وہ اس سلسلہ میں بیعت بھی تھے، لیکن ان کو اسی سلسلہ کے مشہور شیخ مولانا عبدالعلیم آسی غازی پوری سے ایسی عقیدت و وابستگی تھی کہ اس سے قیاس ہوتا ہے کہ وہ اپنی نوجوانی میں ان سے بیعت ہو گئے تھے، اپنی زندگی کے آخری دور میں وہ ان کا کلام بڑے شغف اور جوش عقیدت کے ساتھ پڑھتے تھے، اور وہ اکثر ان کا تذکرہ فرماتے تھے۔

ڈاکٹر صاحب کے خطوط سے جو راقم سطور کے نام ہیں، دیکھنے سے معلوم ہوتا ہے کہ مجلس مشاورت کے قیام (اگست ۱۹۶۴ء سے کئی سال پہلے سے وہ اس راقم پر عنایت فرمانے لگے تھے، ملک میں ہندو احيائیت کی تحریک، مسلمانوں کی تہذیب اور کلچر سے نفرت

(۱) سوانح احمدی، ص: ۸۹، سید صباح الدین عبدالرحمن صاحب نے بھی اپنی اس کتاب میں جو ڈاکٹر صاحب پر لکھی ہے، اس تعلق کا اور ان واقعات کا ذکر ہے، جو انھوں نے ڈاکٹر صاحب ہی سے سنے ہوں گے، اور اتنا اضافہ کیا ہے کہ ایک موقع پر شیخ فرزند علی صاحب نے سید صاحب کی خدمت میں ایک لاکھ کی رقم پیش کی۔ (ڈاکٹر سید محمود، ص: ۶)

اور مسلم حکومتوں کے مظالم اور ہندو کشی داستان کو مبالغہ، اور رنگ آمیزی کے ساتھ پھیلانے اور اس سے فرقہ وارانہ منافرت پیدا کرنے کی جو ہم شروع ہو گئی تھی، اسی طرح مسلمان جس طرح جذباتی طور پر ہندوستان کی ہر چیز کو نفرت و حقارت کی نظر سے دیکھتے تھے، اس سے ڈاکٹر صاحب بجا طور پر خائف تھے، غالباً ان کو اس راقم کے خیالات میں بھی اس مسئلہ پر کسی قدر اتحاد و یکسانی نظر آئی اور ان کو اندازہ ہوا کہ علمی طور پر اس سے مدد مل سکتی ہے، اس وقت ان پر (جیسا کہ ان کا مزاج تھا) یہ مسئلہ شدت سے طاری تھا کہ ملک کے ان دونوں عظیم ترین فرقوں کے درمیان زیادہ سے زیادہ اتحاد و اعتماد کی فضا پیدا ہو، اور اس سلسلہ میں اختلاف سے زیادہ اتفاق کے لفظوں کو نمایاں کیا جائے، وہ اس کی طرف اس شخص کو متوجہ کرنا چاہتے تھے، جس سے ان کو ذرا بھی مدد ملنے کی توقع تھی، اپنے ایک گرامی نامہ میں جو غالباً اوائل دسمبر ۱۹۶۱ء کا لکھا ہوا ہے، تحریر فرماتے ہیں:

”آپ سے لکھنؤ میں جو مختصر باتیں ہوئی تھیں، ان میں سے ایک امر پر میں نے یوپی کے مشرقی اضلاع میں کامیابی کے ساتھ کام کیا اور ان اضلاع کے عربی اور انگریزی مسلم مدارس نے یہ فیصلہ کیا ہے کہ ۱۴ نومبر جو پنڈت جواہر لال نہرو کا جنم دن ہے، وہ اپنے اپنے اداروں میں جذباتی یک جہتی اور قومی اتحاد کو اپنے نصابوں میں داخل کر لیں گے اور اس مضمون پر ہفتہ وار یا روزانہ لکچر دیں گے، جب تک کہ کتاب مرتب ہو کر چھپ نہ جائے، چنانچہ ان اضلاع میں کام شروع کر دیا ہے، ممکن ہے آپ کی نظروں سے بھی گزرا ہو، آپ سے اس بارے میں باتیں ہوئی ہیں کہ آپ اپنی کمیٹی میں اپنے ندوہ کے لیے بھی غور کریں، اور اس کو نصاب میں داخل کریں، معلوم نہیں اس پر آپ کو موقع ملایا نہیں، امید ہے کہ آپ دارالمصنفین اعظم گڑھ کے جلسے میں ۲-۳ دن ضرور شرکت کریں گے، تاکہ اس قسم کی باتوں پر تفصیلی گفتگو ہو کر ایک راہ عمل اختیار کی جائے، چونکہ ہم دونوں کے خیالات کافی

ملتے جلتے ہیں، اس لیے میں نے مناسب سمجھا کہ پہلے سے مفصل گفتگو کر کے تب مولانا حافظ الرحمن صاحب سے باتیں کروں۔“

ڈاکٹر صاحب کو ندوۃ العلماء کے مقاصد سے ہمیشہ گہری دلچسپی اور ذہنی مناسبت رہی ہے، وہ مولانا شبلی کی مجلسوں اور تحریروں سے بہت متاثر تھے، اور ایسے فضلاء کو ملت کے دردی دوا سمجھتے تھے، جو علوم قدیمہ اور جدیدہ کے جامع اور مشرق و مغرب کے نبض شناس ہوں، چنانچہ جب یہ آواز کہیں سے اٹھتی تھی، تو ان کے دل کو چھیڑ دیتی تھی، وہ ندوۃ العلماء کے ایک جلسہ کی روانداد میں میرا ایک مضمون پڑھ کر مجھے ایک خط میں جو یکم ستمبر ۱۹۶۳ء کو لکھا گیا ہے تحریر فرماتے ہیں:

”جب میں نے آپ کی رپورٹ پڑھنا شروع کیا تو اس قدر دلچسپی ہوئی کہ اس کو ختم کر کے یہ خط لکھنے بیٹھ گیا، آمدنی کی قلت اور اخراجات ضروری کی کثرت سے تکلیف دہ ایسی دونوں ہوئی، لیکن آپ کی رپورٹ کا صفحہ ۸ پڑھ کر طبیعت باغ باغ ہو گئی، ”ندوۃ العلماء ایک تحریک کی حیثیت سے شروع ہوا مگر اب صرف دارالعلوم ہو کر رہ گیا، اس کا مقصد تو ایسے علماء کا پیدا کرنا تھا جو قدیم و جدید اور علم و عمل کے جامع ہوں، اور جو اسلام کی ابدی شریعت کے اصول و مسائل اور بدلتے ہوئے زمانہ کے نئے نئے تقاضوں کے درمیان تطبیق پیدا کر سکیں، اور جو دین اور زندگی کی دوری کو دور کر سکیں، زندگی کے نئے نئے مسائل کا دینی حل تلاش کریں اور اسلام کی دعوت اور اس کے ابدی حقائق کو نئے ذہنوں کے لیے عام فہم و مانوس بنا سکیں، اس وقت جو ہو رہا ہے اس کو اس عظیم مقصد سے کوئی مناسبت نہیں، ایسی صورت میں ہمیں اور آپ کو اس عظیم و عزیز مقصد کے حصول کا اس ادارہ کو مرکز بنانے کی کوشش کرنی چاہئے،“ آپ کے ان مہتمم بالشان الفاظ نے مجھ پر بڑا گہرا اثر کیا اور چونکہ میں بھی ایسے ہی مقصد کی تلاش میں دنیائے اسلام کے اور خود ہندوستان کے مختلف اداروں کو بغور تلاش

کرتا رہا، مگر اس مقصد عظیم کا ہر جگہ فقدان پایا بلکہ شاید اس کا احساس بھی نہیں، اس کام کے لیے تو شاید ہندوستان ہی بہتر جگہ ہو اور ندوہ ہی آپ کی سرکردگی میں اس کا مرکز بن سکے، پہلے تو چند ایسے ذہین حضرات تلاش کئے جائیں جن کو ان کی ضروریات سے مستثنیٰ کر کے آپ کی زیر نگرانی اس مقصد عظیم کے ابتدائی مبلغ ہونے کے لیے تیار کئے جائیں، نئے تعلیم یافتوں میں ممکن ہے ایسے لوگ تلاش سے مل جائیں، پہلے ہندوستان اور پھر ممالک اسلامی میں ان مقاصد عظیم کو واضح طور پر مسلسل پیش کیا جائے، اور ایک کروڑ روپے فراہمی کی ضرورت بتلائی جائے اور بہت سے طریقے سوچے جاسکتے ہیں، جن سے کامیابی کی امید کی جاسکے، خدا آپ کی عمر میں برکت دے، میں تو سمجھتا ہوں کہ پانچ، چھ برس کے اندر آپ کو اچھی خاصی کامیابی کی صورت نظر آنے لگے گی۔“

ڈاکٹر صاحب کو اپنے مسلسل دوروں اور وسیع تجربوں کی بنا پر مسلمانوں کی کمزوریوں کا پورا اندازہ تھا، وہ تحریک خلافت سے لے کر مسلم کنونشن دہلی تک برابر کام کرتے رہے، اس بنا پر وہ مسلمانوں کے بارے میں کچھ زیادہ رجائی (Optimist) نہیں واقع ہوئے تھے، وہ ۲۰ اپریل ۱۹۶۲ء کے اپنے ایک خط میں اس کا تجزیہ کرتے ہوئے لکھتے ہیں:

”ہماری قوم تجزیہ کاموں کو بہت پسند کرتی ہے، تعمیر کاموں سے کوئی خاص دلچسپی نہیں، اگر کسی کی مخالفت کرنی ہے تو یہ سب سے آگے ہیں، اگر کسی کی موافقت کرنی ہے تو سب سے پیچھے، ہندوستان میں ہم کو اقدامی قدم بڑھانا ہو گا نہ کہ دفاعی، قرآن کے اندر رہ کر جس قدر بھی قدم اٹھا سکتے ہیں، وہ اٹھانا ہے۔“

جون ۱۹۶۱ء میں دہلی میں مولانا حفظ الرحمن صاحب کی سعی و اہتمام سے ڈاکٹر صاحب کی صدارت میں مسلم کنونشن منعقد ہوا جس نے ایک مرتبہ سارے ملک کی نگاہوں کو

مسلمانوں کے مسئلہ اور ان کے موجودہ موقف کی طرف متوجہ کر دیا، اور موافق و مخالف سیاسی حلقے اس کے تذکرہ سے گونج گئے، ڈاکٹر صاحب کا جرأت مندانہ خطبہ صدارت جو انھوں نے اس موقع پر پڑھا تھا، عرصہ تک فراموش نہ کیا جاسکے گا، یہ پہلا موقع تھا کہ ہندوستان کے ایک قدیم ترین و مخلص ترین قوم پرور، مسلمان رہنما نے جو ایک طویل عرصہ تک کانگریس کی ورکنگ کمیٹی کا ممبر اور آل انڈیا کانگریس کا سکرٹری رہا تھا، اس ملک میں مسلمانوں کے دوسرے نمبر کے شہری ہونے کی برملا شکایت کی، چڈت جو اہر لال نہر و تک اس چوٹ کو چھپانہ سکے جو اس سادہ سے جملے نے ان کی غیرت مند و محبت وطن دل پر لگائی تھی، اس کی اہمیت اور سنگینی اس لیے اور زیادہ تھی کہ یہ اس شخص کی زبان سے نکلا تھا جس کی حب الوطنی اور قوم پروری ہر شبہ سے بالا تھی، اور جس کا حصہ جنگ آزادی کی قربانیوں میں کسی بڑے سے بڑے کانگریسی رہنما سے کم نہ تھا، انھوں نے ڈاکٹر صاحب سے اس خطبہ کی ایسی شکایت کی جس میں حیرت، تاسف تعلق اور جھنجھلاہٹ سبھی جذبات کی آمیزش تھی، اس خطبہ نے ڈاکٹر صاحب کا مرتبہ مسلمانوں کی نگاہوں میں اچانک بلند کر دیا اور ملک میں ہر طرف ان کا نام لیا جانے لگا، افسوس ہے کہ میں اور رفیق محترم مولانا محمد منظور نعمانی ارادے اور وعدے کے باوجود اس کنونشن میں شریک نہیں ہوئے جس کی اطلاع مولانا حفیظ الرحمن صاحب کو جلسہ سے پہلے کر دی گئی تھی، مولانا حفیظ الرحمن صاحب مرحوم کو بھی بہت افسوس رہا، وجہ یہ تھی کہ اس کنونشن کے متعلق اعلان کیا گیا تھا کہ وہ مسلمانوں کی تمام جماعتوں کی طرف سے ہوگا، اور اس میں بلا تفریق تمام مسلمان زعماء اور مسلمانوں کے مسائل سے دلچسپی رکھنے والے شریک ہوں گے، لیکن عین وقت پر مولانا کے سامنے یہ سوال کھڑا ہو گیا کہ یا تو وہ کنونشن کو ملتوی کریں یا جماعت اسلامی کے امیر مولانا ابواللیث صاحب ندوی اور ان کے رفقاء کو اور مسلم لیگ کے رہنماؤں کو مدعو عین کی فہرست سے خارج کریں، کنونشن کی شہرت اور اس کے انتظامات اس حد تک پہنچ گئے تھے کہ اب اس کا اتنا مشکل تھا، انھوں نے عین وقت پر دوسرا فیصلہ کیا، ہم لوگوں نے اسی بنا پر کہ اب کنونشن

پورے طور پر آزاد اور تمام مسلمانوں کا نمائندہ نہیں ہے، شرکت سے معذرت کر دی اور اس مضمون کا ایک اعلان اخبارات میں شائع کر دیا۔

لیکن کیا معلوم تھا کہ کچھ ہی عرصہ کے بعد ایک اور مسلم کنونشن ڈاکٹر صاحب ہی کی صدارت میں منعقد ہوگا، اور ہم لوگ نہ صرف یہ کہ شرکت کریں گے بلکہ اس کے داعیوں کی صف اول میں ہوں گے، اور اس کی پوری ذمہ داری قبول کریں گے، یہ وہ تاریخ ساز کنونشن تھا، جو ۸، ۹ اگست ۱۹۶۴ء کو کل ہند مسلم مشاورتی اجتماع کے نام سے دارالعلوم ندوۃ العلماء لکھنؤ میں منعقد ہوا، اور جس میں مسلم مجلس مشاورت کی بنیاد پڑی اور جس سے میری زندگی کا ایک ایسا دور شروع ہوا جو مجھے اپنے گوشہ عزلت سے نکال کر اجتماعی و ملی خدمت کے میدان میں لے آیا، اور جس نے مجھے مسلمانوں کے مسائل سے بہت قریب اور ڈاکٹر صاحب کا ایک حقیر رفیق سفر بنا دیا، یہ مسلمانوں کی ملی زندگی کی تاریخ میں ایک نیا ورق تھا، جس کو اگرچہ باوصصر کے جھوٹوں نے جلد الٹ دیا، لیکن اس کو ملت اسلامیہ ہند کا کوئی مورخ نظر انداز نہیں کر سکتا، اگر وہ اجتماعیت قائم رہتی، جو ڈاکٹر صاحب کی قیادت میں مجلس مشاورت کے پلیٹ فارم پر وجود میں آئی تھی، اور اس کو اپنا سفر جاری رکھنے کا موقع ملتا تو اس میں کوئی شبہ نہیں کہ ہندوستانی مسلمانوں کی تاریخ کچھ اور ہوتی، اور وہ یقیناً انتشار، لاوارثی کی کیفیت، نفسا نفسی کے عالم، احساس کمتری، اور مایوسی کی اس تاریخ سے بہت مختلف ہوتی، جو اس وقت لکھی جا رہی ہے، اس کنونشن کے محرکات اور اسباب کیا تھے؟ وہ کس فضا میں منعقد ہوا؟ اس نے اپنا سفر کہاں سے شروع کیا، اور کہاں ختم کیا؟ اس نے مسلمانوں اور ہندوستان پر کیا اثر ڈالا؟ مسلمانوں نے کس طرح اس کا استقبال کیا اور اس سے کیا توقعات قائم کیں؟ پھر وہ کس طرح مسلمانوں کے تمام اجتماعی کاموں کی طرح انتشار و اختلاف کا شکار ہوا، اور بالآخر ایک تاریخی داستان بن کر رہ گیا۔ یہ وہ سوالات ہیں جن کا جواب دل کو تھامے اور آنسوؤں کو روکے بغیر دینا مشکل ہے، اب جب کہ ڈاکٹر صاحب اس دنیا میں نہیں ہیں، جن کو اس تحریک سے پدرانہ لگاؤ تھا، اور جو ان کے خوابوں کی بہترین تعبیر اور ان کی تمناؤں کی

بہترین تکمیل تھی، اور جو اس کے مقاصد اور مزاج کی ترجمانی کا سب سے زیادہ حق رکھتے تھے، یہ فریضہ اور بھی دشوار اور نازک ہو جاتا ہے، لیکن اس فریضہ کو بہر حال ضروری احتیاط اور مورخانہ ذمہ داری کے ساتھ ہر اس شخص کو ادا کرنا پڑے گا جو ڈاکٹر صاحب یا اس اہم تاریخی واقعہ پر لکھنے کے لیے قلم اٹھائے۔

دسمبر ۱۹۶۳ء اور جنوری ۱۹۶۴ء میں کلکتہ میں بڑے پیمانے پر فرقہ وارانہ فساد ہوا، پھر مارچ اور اپریل ۱۹۶۴ء میں مشرقی ہندوستان کی اس صنعتی پٹی میں جس میں رانچی، جمشید پور اور راوڑ کیلا واقع ہیں، ایک سوچے سمجھے منصوبہ کے تحت نہایت بھیانک فرقہ وارانہ فساد کی ایک لہر چلی، جس میں مسلمان اقلیت وحشیانہ مظالم کا شکار ہوئی، کارخانوں میں کام کرنے والے مسلمان مزدور امن پسند شہری آبادی، معصوم بچے اور کمزور اور بے دست و پا عورتیں ایسی بربریت کا نشانہ بنیں جس کی مثال اس سے پہلے کے فسادات میں دیکھنے میں نہیں آئی تھی، یہ فرقہ وارانہ نفرت واشتعال کی ایک ایسی ہسٹریائی کیفیت تھی جس میں طالب علموں نے طالب علموں کو، استادوں نے استادوں کو، پیشہ ور لوگوں نے اپنے ہم پیشہ ساتھیوں اور کمیونسٹوں نے اپنے کمیونسٹ ساتھیوں کو مارا جو محض نسلی طور پر مسلمان تھے، اس نے ایک بار پھر مسلمانوں کو اس ملک میں اپنے مستقبل پر غور کرنے پر مجبور کر دیا، اور قیادت کے خلا کے احساس کو شدت کے ساتھ ابھار دیا، دوسری طرف انسان دوست و شریف انفس ہندوؤں کی بھی تعداد میدان میں آگئی، جس نے ثابت کیا کہ اس ملک کا خمیر ابھی زندہ اور امید کی روشنی ابھی باقی ہے۔

میں نے اور رفیق محترم مولانا محمد منظور صاحب نعمانی مدیر ”الفرقان“ نے یہ سوچتے ہوئے کہ ان حالات میں نہ کسی تعمیری کام کی گنجائش ہے، نہ کسی تعلیمی اور تصنیفی مشغلہ کا جواز، وقت کا سب سے اہم فریضہ یہ ہے کہ انسانیت دشمنی کی اس لہر کو روکا جائے، جو انسانیت اور ملک کی ہر چیز کو چیلنج کر رہی ہے، اس کے لیے اکثریت ہی کے فرقہ کے ان رہنماؤں اور دردمندوں کو میدان میں لایا جائے جو اس رجحان کی ہلاکت خیزی اور انسانیت سوزی پر عقیدہ رکھتے ہوں اور کم سے کم گاندھی جی کے اصول و تعلیمات پر ان کا

یقین ہو، اسی سلسلہ میں ہم لوگ ونوبابھاوے جی اور جے پرکاش نرائن کے پاس گئے، اور ان کو اس پر آمادہ کرنے کی کوشش کی کہ وہ اس مسئلہ پر اپنی اولین توجہ مرکوز کریں، اور اس کو ایک مہم کی طرح چلائیں، ۲۸ مارچ ۱۹۶۴ء کو ہم نے ناگپور سے چھ میل دور ایک دیہات میں اچار یہی جی سے ملاقات کی اور انھیں اس مقصد کے ایک واضح اور موثر میمورنڈم (۱) پیش کیا، لیکن ان ملاقاتوں اور ان حضرات کی گفتگو نے ہم لوگوں کو زیادہ ہمت افزائی نہیں کی، اور ہم کو اندازہ ہوا کہ جہاں تک ان حالات سے بچنے آزمائی کرنے کا تعلق ہے، اور اس کے لیے تمام کاموں کو ملتوی کر کے اسی ایک کام پر ہر خطرے اور ہر نتیجہ سے بے نیاز ہو کر جان کی بازی لگا دینے کا معاملہ ہے تو ع

وہ کوہ کن کی بات گئی کوہ کن کے ساتھ

اس احساس کے بعد ہم لوگوں کے سامنے ایک ہی راستہ تھا، وہ یہ کہ ایک طرف مسلمانوں میں حالات کا مقابلہ کرنے کی صلاحیت اور عزم اور ”خدا اعتمادی اور خود اعتمادی“ کی شان پیدا کی جائے اور قیادت کے اس خلا کو پر کرنے کی کوشش کی جائے، جس کو اس ناشدنی حالات کے پیدا کرنے میں بہت بڑا دخل ہے، دوسری طرف ملک میں ایسی فضا پیدا کرنے کی کوشش کی جائے جس سے یہ اعصابی تناؤ کم ہو، ملک کے شہری انسانوں اور ہم وطنوں کی طرح ایک دوسرے کے ساتھ زندگی گزارنے پر آمادہ ہوں اور انسانیت کا احترام پیدا ہو، اور دلوں سے منافرت کا وہ زہر امکانی حد تک دور ہو جو فرقہ وارانہ سیاست، اشتعال انگیز تقریروں اور غیر ذمہ دار پریس نے پیدا کر دیا ہے۔

ڈاکٹر سید محمود صاحب اس صورت حال سے سب سے زیادہ فکر مند اور مغموم رہتے تھے، ان کا خیال تھا کہ سیاسی جماعتوں کے رہنماؤں کے ذہن ضرور بڑی حد تک مسوم ہو گئے ہیں، لیکن ہندوستان کے عوام ابھی سیاسی زہر سے محفوظ ہیں، ان کا ضمیر مردہ نہیں ہوا ہے، اور ان سے مایوسی کی کوئی وجہ نہیں، ضرورت براہ راست ان تک پہنچنے اور ان کے

(۱) یہ میمورنڈم ۳۱ اپریل کے ندائے ملت میں شائع ہو چکا ہے۔

دروازوں پر دستک دینے کی ہے، اس عرصہ میں ڈاکٹر صاحب برابر لکھنؤ آتے جاتے رہے، اور ہم لوگ دہلی کا سفر کرتے رہے، گفتگو کا ایک ہی موضوع تھا کہ اس غیر فطری صورت حال کو جلد سے جلد دور کرنے کی کوشش کی جائے، مسلمانوں کے انتشار کو دور کیا جائے، اور ان کی منتشر قوتوں کو ایک شیرازہ میں مجتمع کر کے ملت کے وجود اور ملک کے استحکام اور سالمیت کو اس قریبی خطرہ اور تباہی سے بچایا جائے، جو تلواریوں کی طرح دونوں کے سروں پر ٹنک رہی ہے، اس عرصہ میں ان تعلیم یافتہ مسلمانوں اور عوام کی طرف سے جن کو صرف ملت کے مفاد سے دلچسپی تھی، بارہا مطالبہ ہوا تھا کہ مسلم جماعتیں اپنے باہمی اختلافات کو ختم کر کے ایک پلیٹ فارم پر جمع ہوں، اور ملت کے درد کی دوا اور اس زخم کا مرہم تلاش کریں، ورنہ ہم ان تمام جماعتوں سے بغاوت کر دیں گے اور ان کے قائدین کے احترام کا لحاظ کئے بغیر جو ہماری سمجھ میں آئے گا وہ کریں گے، ڈاکٹر صاحب پر جو خیال سب سے زیادہ طاری تھا، وہ یہ کہ اس ملک میں اخلاقی قیادت کا ایک خلا ہے، جو صرف مسلمان ہی (قرآنی تعلیمات اور اسوہ رسول کی مدد سے) پُر کر سکتے ہیں، مسلمانوں کو اس قیادت کی ذمہ داری قبول کرنی چاہئے، وہ کہتے تھے کہ افسوس ہے کہ اکثریت اس قیادت سے دست کش ہو گئی ہے، اور اس نے اپنی اخلاقی ناکامی کا ثبوت دے دیا ہے، گاندھی جی کے بعد ہندو مسلم اتحاد کا کوئی داعی ملک میں نہیں رہا، ان کا اس پر پورا عقیدہ تھا کہ یہ ملک کی اولین ضرورت ہے، اس کے بغیر اس ملک میں جو کام کیا جائے گا، وہ مراب اور نقش بر آب ہے، ان پر شدت سے یہ بات طاری تھی کہ اگر اکثریت کے افراد یہ کام نہیں کر سکتے، اور ان کو اس کی فرصت نہیں ہے یا اب وہ اس کی ضرورت نہیں سمجھتے تو مسلمانوں کو آگے بڑھ کر یہ جھنڈا اپنے ہاتھ میں لے لینا چاہئے، جس کا اٹھانے والا کوئی نہیں، ڈاکٹر صاحب اس زمانہ میں سرپا تاثر و جذبات بن گئے تھے، اور ان میں عجیب طرح کی سیمابی کیفیت آگئی تھی، ان کو کسی پہلو آرام نہیں تھا، دوڑ دوڑ کر لکھنؤ آتے اور ہم کو دہلی بلاتے، دہلی میں ان کا مفتی صاحب، مولانا ابواللیث صاحب اور مسلم صاحب سے برابر رابطہ قائم تھا، آخر میں گفتگو کا نتیجہ یہ نکلا کہ جلد سے جلد

ایک مسلم مشاورتی اجتماع بلایا جائے، جس سے راہ عمل متعین کی جائے، اور کام شروع کر دیا جائے، بعض مجبور یوں اور مصلحتوں کی بنا پر یہ مناسب معلوم ہوا کہ یہ اجتماع بجائے دہلی کے لکھنؤ میں رکھا جائے، میں نے اور مولانا منظور صاحب نے اس کی ذمہ داری قبول کی اور طے پایا کہ اگست کے دوسرے ہفتے میں یہ اجتماع دارالعلوم ندوۃ العلماء میں منعقد ہو۔

اسی عرصہ میں وسط جولائی میں مجھے اپنی آنکھ کے آپریشن کے لیے بمبئی جانا پڑا اس دوران میں، میں تفصیلات سے بے خبر اور عملی کاموں سے بے تعلق رہا، اگست کے پہلے ہفتہ میں میری واپسی ہوئی، سرجن نے مکمل احتیاط اور آرام کی ہدایت کی تھی، اور چھ ہفتہ تک مطلق تقریر اور زور سے بات کرنے کو بھی منع کیا تھا، میں اپنے وطن رائے بریلی میں تھا کہ اچانک مولانا محمد منظور صاحب کا پیغام پہنچا کہ ۸ اگست کو ہونے والے کل ہند مسلم مشاورتی اجتماع کے خیر مقدم کے لیے مجھ کو کچھ لکھوا دینا چاہئے، اس فرمائش میں ملا جان صاحب کا ایما بھی شامل تھا جن سے ابھی میری ملاقات بھی نہیں ہوئی تھی، خطبہ استقبالیہ کی اصطلاح سے جو اپنے ساتھ خاص آداب و روایات رکھتی ہے، قصداً احتراز کیا گیا تھا، لیکن میرا فریضہ تھا کہ میں اجمالی طور پر اس اجتماع کے محرکات و دواعی کا تذکرہ کروں اور اس کے لیے سنجیدگی، احساس ذمہ داری اور مسلمانوں کے مسائل کو دینی ذہن اور اخلاص و بے غرضی کے اس جذبہ کے ساتھ سمجھنے اور ان کا حل تلاش کرنے کی فضا پیدا کی جائے، جو عام طور پر ایسے اجتماعات میں پیدا نہیں ہوتی، جہاں سیاسی نوعیت کے مسائل زیر بحث ہوتے ہیں، اور جماعتوں کے مفادات ایک دوسرے سے ٹکراتے ہیں، یہ کام یوں بھی دشوار تھا، لیکن میری صحت کی اس وقت کی کیفیت کی بنا پر نہ صرف دشوار تر بلکہ خطرناک تھا، لیکن جس فضا میں یہ اجتماع ہونے جا رہا تھا اس نے کسی اور چیز کو سوچنے اور اہمیت دینے کا موقع ہی نہیں دیا، میں نے ایک مضمون لکھوا دیا، جس کو اس اجتماع کے پہلے اجلاس میں عزیز گرامی مولوی ابوالعرفان صاحب ندوی نے پڑھ کر سنایا، اور جو اپنے مقصد میں کسی حد تک کامیاب بھی ہوا۔

اجلاس امید و بیم کی حالت میں اور جذبات سے بھری ہوئی اور تاثرات سے گرم فضا

میں شروع ہوا، یہ اجلاس شہر کے ایک دور افتادہ حصہ دارالعلوم ندوۃ العلماء کے سلیمانہ ہال میں دروازہ بند کر کے ہو رہا تھا، شرکاء کی تعداد شاید سو سے زیادہ نہ رہی ہوگی، لیکن اس محدود و مختصر اجتماع میں ہندوستانی مسلمانوں کی قسمت کا فیصلہ ہونے نہیں جا رہا تھا، تو ان کی صلاحیت و شعور کا امتحان ضرور درپیش تھا، اس اجتماع کو زیادہ شہرت نہیں دی گئی تھی، اور اس سے بچنے کی کوشش کی گئی تھی کہ وہ سیاسی باز یگوں کا اکھاڑا بن جائے، لیکن اس پر ملک کے تمام درو مند مسلمانوں کی نگاہیں لگی ہوئی تھیں، اور وہ اس کی تجاویز اور نتائج کے لیے گوش بر آواز تھے، ہندوستان کی چار موقر جماعتوں، جمعیۃ العلماء، جماعت اسلامی، مسلم لیگ اور خلافت کمیٹی کے سربراہ اور صدر و سکرٹری موجود تھے، بعض دوسری مسلم تنظیموں، تعمیر ملت حیدرآباد، امارت شرعیہ بہار کے ذمہ دار بھی تھے، ہم جیسے کچھ ایسے لوگ بھی تھے جن کا کسی سیاسی جماعت سے تعلق نہ تھا، ان میں بمبئی کے محمد یسین نوری صاحب بیرسٹر، حیدرآباد کے محمد یونس سلیم صاحب (جو بعد میں مرکزی حکومت میں نائب وزیر قانون ہوئے) مدراس کے این ایم انور صاحب ممبر پارلیمنٹ اور بہار کے سابق ایم پی سید مظہر امام صاحب، لکھنؤ کے ڈاکٹر محمد عبد الجلیل فریدی، اور مولوی سید کلب عباس صاحب صدر شیعہ کانفرنس خاص طور پر قابل ذکر ہیں، بعض سیاسی مشاہدین اور اخباروں کے نمائندے بھی شریک یا گوش بد یوار تھے، جن میں سے بعض امریکہ کے کثیر الاشاعت اخبارات سے بھی تعلق رکھتے تھے، اجتماع تا ثیر و جذبات سے ڈوبی ہوئی فضا میں شروع ہوا، گویا ہندوستانی مسلمانوں کی کشتی بھنور میں پھنسی ہے، اور طوفان میں چبکولے کھا رہی ہے، اور کشتی کے ناخدا اس کو بچانے کی فکر میں ہاتھ پاؤں مار رہے ہیں، قرآن شریف پھر پڑھا گیا، خلافت کے دیرینہ خادم و کارکن ملا جان کی فرمائش پر اقبال کی نظم ع

یارب دل مسلم کو وہ زندہ تمنا دے

پڑھی گئی، جب خوش الحان کمن طالب علم اس شعر پر پہنچا۔

بھٹکے ہوئے آہو کو پھر سوئے حرم لے چل

اس شہر کے خوگر کو پھر وسعت صحرا دے

تو کئی آنکھیں پر آب ہو گئیں اور بہت سے دل امنڈ آئے۔

ڈاکٹر صاحب نے اپنا پُر مغز خطبہ پڑھا، ان کی چوڑی پیشانی کی لکیروں میں نصف صدی کی تاریخ کے اتار چڑھاؤ اور مسلمانوں کی زندگی کے مد و جزر نظر آرہے تھے، جس سپاہی کا سفر تحریک خلافت کے ہنگامہ خیز اور پُر از اعتماد دور سے شروع ہوا تھا، جب ہندوستان کے مسلمان اپنے کو اس قابل سمجھتے تھے کہ ہزاروں میل دور اور سات سمندر پار کے ایک ایسے مسئلہ پر اپنی رائے اور جذبات کا اظہار کریں، جو دنیا کی بڑی طاقتوں کی زور آزمائی کا میدان بنا ہوا تھا، وہ سپاہی اب اس منزل پر اپنے کو کھڑا پاتا ہے کہ خود ان مسلمانوں کو اپنے اس ہزار سالہ وطن میں اپنے جینے اور بننے کا استحقاق ثابت کرنا اور اپنی وفاداری کا ثبوت دینا ہے، ہندوستان کے مسلمانوں نے ڈاکٹر صاحب کو بالواسطہ اور بلاواسطہ اپنا نمائندہ منتخب کیا تھا، اور آج وہ اس اجتماعی قیادت کے مقام سے ان کے ضمیر اور ان کے دلوں و دماغوں کو خطاب کر رہے تھے، بہت کچھ کھونے کے بعد یہ یافت ڈاکٹر صاحب کے لیے بڑی کامیابی اور بڑا اعزاز تھا۔

اجمال سے جب یہ اجتماع تفصیلات کی طرف اور ابہام سے تعینات کی طرف آیا تو دلوں کے اندر کی چیز زبانوں کے اوپر آنے لگی اور سیاسی میدان کے کھلاڑیوں کی برسوں کی عادت ایک ایک لفظ پر بحث کرنے، بال کی کھال ٹکانے اور اپنے جماعتی مفادات کے تحفظ کرنے کی ابھر آئی، بحث و مباحثہ میں اختلاف نے گرم گفتاری اور شعلہ نوائی کی بہت جلد شکل اختیار کر لی، اس وقت کئی بار یہ اندیشہ پیدا ہوا کہ یہ اجتماع کچھ طے کئے اور کسی نتیجہ پر پہنچے بغیر ختم ہو جائے گا، اس موقع پر کئی بار راقم نے اپنی صحت کے تقاضوں سے آنکھیں بند کر کے جذباتی انداز میں خطاب کیا اور ان کو اس اہم جلسہ کے مقصد و آداب اور اسلامی تعلیمات کو مد نظر رکھنے کی اپیل کی جو الحمد للہ بے اثر نہیں رہی اور تھوڑی دیر کے لیے سکون پیدا ہو گیا، لیکن جذبات کی اس ہانڈی میں بار بار اہمال آتا تھا، ایک موقع تو ایسا آیا کہ قریب تھا کہ ڈاکٹر صاحب اجتماع کے ختم اور اس کوشش کے ناکام ہو جانے کا اعلان

کردیں، بحث غالباً جماعتوں کی نمائندگی پر تھی کہ اس کا کوئی کیا ہو، اور خاص طور پر یہ کہ کیا مسلم لیگ کی بھی اس جماعت میں نمائندگی ہو، جو اجتماع کے نتیجے میں مستقل طور پر وجود میں آئے گی، اس وقت یہ مناسب معلوم ہوا کہ اس مسئلہ پر اس کھلے اجلاس میں بحث کرنے کے بجائے جماعتوں کے نمائندے الگ بیٹھ کر مشورہ کر لیں، مجھے یاد ہے کہ جب ہم لوگ دارالعلوم کے مہمان خانہ میں گفتگو کرنے کے لیے جا رہے تھے تو شرکاء کی صفوں میں سے گزرتے ہوئے بعض حضرات نے میرا ہاتھ پکڑتے ہوئے کہا کہ اگر یہ اجتماع کسی نتیجے پر پہنچے بغیر ختم ہوا تو ہم کیا منہ لے کر اپنے شہر واپس جائیں گے، اور اپنے ساتھیوں کو کیا جواب دیں گے؟ انھوں نے اللہ و رسول کا واسطہ دے کر کہا، خدا کے لیے ہم کو اور پوری ملت کو اس رسوائی و ذلت سے بچائیے، فیصلہ کا انحصار بہت کچھ ڈاکٹر صاحب پر تھا، وہ بعض جماعتوں کے بارے میں بہت سخت تھے، مہمان خانہ میں پہنچے یہاں صرف جماعتوں کے سربراہ تھے، میں نے محسوس کیا کہ یہ وقت دلائل کا نہیں ہے، ملت کے بقا اور ہر قیمت پر مسلمانوں کے اتحاد کا جذبہ ہی اس موقع پر رہنمائی اور مشکل کشائی کر سکتا ہے، اس موقع پر میں نے اپنے اسی تعلق کو استعمال کیا جو ڈاکٹر صاحب مجھ سے رکھتے تھے، اور ان کے اس جذبہ کو ابھارنے کی کوشش کی جو ان کے ہر جذبہ پر غالب تھا، میں نے ان کا پاؤں پکڑ کر کہا کہ اس وقت ہر قیمت پر آپ اس اجتماع کو ناکام ہونے سے بچائیے، ڈاکٹر صاحب نے میری بات مان لی، اور تمام شرکاء راضی ہو گئے اور ہم لوگ خوش خوش اجتماع گاہ میں آئے، اور اعلان کیا کہ مسلمانوں کی پیدا ہونے والی اجتماعیت کے لیے جو خطرہ (Crisis) پیدا ہوا تھا، وہ گزر گیا، حاضرین نے خوشی و مسرت کے ساتھ اس کا استقبال کیا اور اجتماع تین روز کی کارروائی اور بحث و مباحثہ کے بعد جس میں کئی بار انتشار و بد مزگی اور ناکامی کا خطرہ پیدا ہوا، بخیر و خوبی ختم ہو گیا اور ملا جان کے الفاظ میں جو وہ اپنے دوروں کی ہر تقریر کے آغاز میں کہا کرتے تھے، شرکاء جلسہ نے اعلان کیا ع

ہوتا ہے جاہد پیمائے پھر کارواں ہمارا

ملک میں عام طور پر مسلمانوں کی اس وفاقی تنظیم اور نئی قیادت کے وجود میں آنے کا خیر مقدم کیا گیا، اور اس کو مسلمانوں کے لیے فال نیک سمجھا گیا، یہ ”مسلم مجلس مشاورت“ کے وجود میں آنے کی مختصر کہانی ہے، جو درحقیقت ایک مفصل تاریخ کی طالب ہے، لیکن بظاہر اس کی کوئی امید نہیں معلوم ہوتی کہ وہ کبھی تفصیل کے ساتھ لکھی جائے گی، اس لیے کسی قدر وضاحت اور دراز نفسی کے ساتھ یہ کہانی سنادی گئی کہ ع

گا ہے گا ہے باز خواں ایں قصہ پارینہ را

مجلس کے ذمہ داروں نے یہ دانشمندانہ فیصلہ کیا کہ مجلس کو سب سے پہلے یہ کام کرنا چاہئے کہ اس کا ایک وفد فساد زدہ علاقوں کا دورہ کرے، اور اس وفد میں تمام جماعتوں کے سربراہ شریک ہوں، مجلس نے ستمبر ۱۹۶۲ء میں بہار اور پٹنہ کے دورہ کا پروگرام بنایا، وفد ۷ ستمبر ۱۹۶۲ء کو رانچی پہنچا مجلس کے ہمدردوں مولوی احمد علی صاحب قاسمی، مولوی انیس الرحمن صاحب قاسمی اور مولانا محمد مصطفیٰ صاحب (۱) (خطیب جامع مسجد راعین محلہ) نے رانچی میں وفد کے دورے کے لیے بڑی اچھی فضا تیار کر لی تھی، اور اس کے استقبال کے لیے بڑی وسیع تیاریاں کی تھیں، ہم لوگ جب پٹنہ رانچی اسپر لیس کے ذریعہ صبح ساڑھے ۸ بجے رانچی پہنچے تو ایسا معلوم ہوا کہ گویا آدھا شہر اپنے مہمانوں کے استقبال کے لیے امنڈ آیا ہے، ڈاکٹر صاحب اور چند حضرات ایک کھلی ہوئی کار پر آگے آگے تھے، مولوی محمد اسلمعلیل صاحب صدر مسلم لیگ، ابراہیم سلیمان سیٹھ، مولانا ابواللیث صاحب، ملا جان صاحب اور یہ راقم سطور دوسری کھلی ہوئی گاڑی پر تھے، راستہ میں ہر تھوڑے فاصلہ پر پھانک نصب تھے، جن پر خیر مقدمی عبارتیں کاغذ پر لکھی ہوئی آویزاں تھیں، مہمانوں کا استقبال ہندو مسلم اتحاد کے نعروں اور گل پوشی سے ہوتا تھا، اس وقت ڈاکٹر صاحب اور معمر مہمانوں کے سامنے تحریک خلافت کے دور کا پورا سماں پھر گیا، جب ہندو مسلمان ہزاروں لاکھوں کی

(۱) یہاں پر تنظیمیں اور رانچی کے سرگرم کارکنوں کی پوری فہرست دینی مشکل ہے، جن کی تعداد ایک درجن کے قریب تھی، اللہ تعالیٰ سب کو جزائے خیر عطا فرمائے۔

تعداد میں ملک کے رہنماؤں کا استقبال کرتے تھے، اور ان کے اندر اتحاد و اعتماد کا جذبہ موجزن تھا، مسلمان تاجروں نے بہت فراخ دلی سے انتظامات کئے تھے، جلوس تقریباً ڈیڑھ میل کی مسافت طے کر کے عبدالرؤف صاحب کے دولت کدہ پر ختم ہوا، جہاں مہمانوں کے قیام کا انتظام تھا، انھوں نے اور میزبان محترم مختار احمد صاحب نے میزبانی میں کوئی دقیقہ نہیں اٹھا رکھا، رات کو ویلفیر سنٹرل کے وسیع میدان میں جلسہ ہوا، جس میں ہندو مسلمان مساوی طریقہ پر شریک ہوئے، مقامی حضرات کا اندازہ اسی ہزار سے بھی زائد ہے، لیکن مقامی انگریزی و ہندی اخبارات نے شرکاء کی تعداد سوالا کھ، ڈیڑھ لاکھ بتائی، ڈاؤس پر بعض عیسائی مشنری بھی تھے، جو سنہال پرگنہ میں آدی باسیوں میں (جن کو فساد میں خاص طور پر آلہ کار بنایا گیا تھا) کام کرتے تھے، جماعتوں کے تقریباً تمام سربراہوں نے تقریریں کیں، جن کا غالب و مشترک حصہ ہم وطنوں کی جان کی حفاظت کی ضرورت اور انسانیت کے احترام کا درس تھا، عیسائی پادریوں کی خواہش و فرمائش پر ڈاکٹر صاحب نے کچھ دیر انگریزی میں بھی تقریر کی اور جلسہ بڑی اچھی فضا میں ختم ہوا۔

راپچی سے ہم لوگ چکر دھر پورا اور چائی باسہ (ضلع سنکھ پور) اور ان مقامات پر ٹھہرتے ہوئے جو فساد کی لپیٹ میں بری طرح آئے تھے، جلسے اور تقریریں کرتے ہوئے جمشید پور کو روانہ ہوئے، جمشید پور کے حدود میں داخل ہوتے ہی ایک مجمع عظیم ملا جو بہت دیر سے مہمانوں کا منتظر تھا، اس مجمع کے جلو میں یہ قافلہ اس شہر میں داخل ہوا جو تھوڑے دن پہلے خون کے دریا میں نہا کر نکلا تھا، اور جہاں انسانیت کی سخت تذلیل ہوئی تھی، ہم لوگ شہر کے گیٹ ہاؤس میں ٹھہرائے گئے، ڈاکٹر صاحب نے استقبال کرنے والوں کے اس ہجوم کو جو یہاں تک ساتھ آیا تھا، خطاب کیا، اور ان کی محبت کا شکر یہ ادا کیا، انھوں نے یہ بھی کہا کہ ہم لوگ گاندھی جی کا مشن پورا کر رہے ہیں اور اس سے ان کی روح کو سکون حاصل ہوگا، مجھے یاد ہے کہ بہت سے ان مسلمانوں کو ان کے یہ الفاظ پسند نہیں آئے جو خالص خدا اور رسول کی بات اور اسلامی تعلیمات کا حوالہ ان سے سننا چاہتے تھے، ارکان وفد میں بھی تھوڑی دیر

چہ میگوئی رہی لیکن ڈاکٹر صاحب نے یہ بات دل کی گہرائی سے کہی تھی، اور وہ اس پر شرمسار نہیں تھے، ان کو گاندھی جی کی ذات سے بڑا گہرا تعلق تھا، اور وہ اس موقع پر ان کے تذکرہ کو اسلامی شرافت اور احسان مندی کا تقاضا سمجھتے تھے، شام کو ایک پریس کانفرنس ہوئی، جس میں پٹنہ اور کلکتہ سے نکلنے والے کئی انگریزی و ہندی اخبارات کے نامہ نگار اور ہندوستانی نیوز ایجنسیوں کے نمائندے شریک ہوئے، ان لوگوں نے ڈاکٹر صاحب سے بہت سے سوالات کئے اور ڈاکٹر صاحب نے جوابات دیئے، بعض ارکان وفد نے بھی اس میں حصہ لیا، لیکن ہماری حیرت کی انتہا نہ رہی جب ان اخبارات نے جن کے نمائندے پریس کانفرنس میں شریک تھے، اور جو حقائق معلوم کرنے کے لیے بہت مضطرب نظر آتے تھے، اس پریس کانفرنس کا کوئی نوٹس نہیں لیا اور ان اخبارات کی کسی اشاعت میں اس کا مطلق تذکرہ نہیں آیا۔

رات کو جھنڈ پور کے ایک میدان میں جلسہ عام ہوا، مقامی کارکنوں نے ٹانا کمپنی کے جنرل مینجر کو جو ایک پنجابی ہندو تھے، اور اردو سے خوب واقف جلسہ کی صدارت کے لیے آمادہ کر لیا، انھوں نے کہا میں آخر تک نہیں بیٹھ سکوں گا، اس لیے کہ مجھے ایک کمیٹی میں شرکت کرنی ہے لیکن میں یہ خدمت ضرور انجام دوں گا، جہاں تک نظر کام کرتی تھی میدان آدمیوں سے بھرا ہوا تھا، یہ انقلاب زمانہ کا عجیب نمونہ اور خلوص کا عجب کارنامہ تھا کہ جس شہر میں چند ہفتے پہلے خون کی ہولی کھیلی گئی تھی، اور جہاں انسانیت کی ساری قدریں پامال کر کے رکھ دی گئی تھیں، وہاں ہندو مسلمان، عیسائی امن و آشتی کا پیام لانے والے مسلمان رہنماؤں کی صورتیں دیکھنے کے لیے مشتاق اور ان کی تقریریں سننے کے لیے بے تاب تھے، موقع محل کے مطابق تقریریں کی گئیں، اس کا اعتراف بھی ضروری ہے کہ بعض تقریریں سیاسی رنگ، اور تلخی سے خالی نہیں تھیں، اور ان میں اپنی جماعت کی نمائندگی کا رنگ صاف جھلکتا تھا، جو ڈاکٹر صاحب کو اور صدر جلسہ کو بہت محسوس ہوا، میں نے اپنی تقریر میں جھنڈ پور کی صنعتی مرکزیت کو جس میں لوہا خاص کردار ادا کرتا ہے، موضوع بنا کر انسانوں کی پستی اور انسانیت کی ناکامی کا ذکر کیا، اور کہا کہ ”اگر اس آہن خام کے زبان ہوتی جو ان کارخانوں

میں آ کر تھوڑی سی انسانی حکومت و صنعت کی بدولت ارتقاء کی منزلیں طے کرتا ہے اور انسانی تمدن و تہذیب کے کام میں اپنی افادیت ثابت کرتا ہے تو وہ انسان پر اپنی برتری ثابت کرتا اور اس کی بے عنوانیوں اور لوہے کے مصنوعات کے غلط استعمال کو یاد دلا کر اس کو شرماتا اور کہتا کہ ہم کو ہمارے خالق نے اس لیے نہیں پیدا کیا تھا اور ہم پر ان کارخانوں میں اس لیے محنتیں صرف نہیں ہوئیں کہ ہم سے انسان کا جو اشرف المخلوقات ہے گلا کاٹا جائے، اس میں ہمارا کوئی قصور نہیں، ان پڑھے لکھے انسانوں کا قصور ہے جو ہم سے حفاظت کے بجائے ہلاکت کا، تعمیر کے بجائے تخریب کا اور تہذیب کے بجائے غارتگری کا کام لیتے ہیں، مجھے یاد ہے کہ صدر جلسہ جب مقررہ وقت ختم ہونے پر ڈاکس سے اٹھ کر جانے لگے تو قصد آراہ بدل کر میرے پاس آئے اور کان کے پاس منہ لاکر یہ کہا کہ آپ کی تقریر بڑی بر موق تھی اور مجھے بہت پسند آئی، ڈاکٹر صاحب نے بھی بعد میں اس تقریر پر اپنی پسندیدگی کا اظہار کیا، اور اس کے چند جملوں کو دہرایا یہ ڈاکٹر صاحب کے ذوق اور عقیدے کے عین مطابق تھی اور ان کے خیالات کی صحیح ترجمانی۔

جمشید پور سے وفد راوڑ کیلا گیا، لیکن مفتی عتیق الرحمن صاحب اپنی علالت کی بنا پر اور میں اس وجہ سے کہ مجھے قریبی تاریخوں میں یورپ کا سفر کرنا تھا، جمشید پور رہ گئے اور وہیں سے واپس ہوئے، معلوم ہوا کہ راوڑ کیلا میں بھی وفد کا بڑی گرم جوشی سے استقبال ہوا اور لوگوں نے موسلا دھار بارش میں بیٹھ کر اپنے رہنماؤں کی تقریریں بڑے ذوق و شوق سے سنیں۔

اس دورے میں ڈاکٹر صاحب کی مستعدی اور متعدد معذوریوں اور بڑھاپے کے ساتھ ان کی غیر معمولی جفاکشی اور قوت برداشت ہم لوگوں کے لیے نہ صرف حیرت کا سامان تھی بلکہ ایک ناز یا نہ غیرت، ان کی عمر اس وقت اتنی سے متجاوز تھی، وہ بہت اونچا سنتے تھے، اور ان کی نگاہ برائے نام رہ گئی تھی، فیل پا کے بھی مریض تھے، جس کی وجہ سے پیدل چلنے میں زحمت پیش آتی تھی، لیکن وہ ہر موقع پر جوانوں سے آگے آگے نظر آتے تھے، وہ کئی کئی گھنٹے جم کر ڈاکس پر بیٹھے اور جلسہ ختم ہوئے بغیر وہاں سے نہ ہٹتے، رانچی سے جمشید پور

تک بذریعہ کارسفر تھا، راستہ کو ہستانی، دشوار گزار، اور ہم لوگ جب پہلی منزل چکر دھر پور پہنچے تو تھک کر چور ہو گئے تھے، میں نے تو اپنی آنکھوں کا عذر کر کے چھٹی لے لی، لیکن ڈاکٹر صاحب جلسہ گاہ گئے اور دیر تک ڈاکس پر بیٹھے رہے۔

اس دورے سے مجلس مشاورت کے ارکان میں جو اس کے بانی بھی تھے، نئی امنگ اور حوصلہ پیدا ہو گیا، ان کو محسوس ہوا کہ کام کا وسیع میدان ہے اور زمین پیاسی ہے، خلوص اور بے غرضی کے ساتھ کوئی بات سلیقہ سے کہی جائے تو دل اس کو قبول کرنے کے لیے اب بھی تیار ہیں، اس ملک کے باشندوں کے ضمیر اور روحیں ابھی ایسی مردہ نہیں ہوئی ہیں کہ ان کو حقیقت پسندی سچی حب الوطنی اور انسانی دوستی کا پیام نہ دیا جاسکے اس دورے نے کامیابی کے امکانات اور روشن کر دیئے، نئے دوروں کا عزم و ارادہ پیدا کر دیا، اس دورہ میں مرکزی جمعیتہ العلماء کے صدر سکریٹری اور ناظم عمومی کے علاوہ تمام رکن جماعتوں کے سربراہ اور ذمہ دار شریک تھے۔

نومبر ۱۹۶۳ء میں مجلس کے وفد نے مہاراشٹر کا دورہ کیا اور اس کا بھی اسی گرم جوشی سے استقبال ہوا، جیسا بہار و اڑیسہ میں ہوا تھا، بمبئی، مالیرگاؤں، اورنگ آباد اور شولہ پور میں زبردست استقبال ہوا، اور عظیم الشان جلسے منعقد ہوئے، میں اوائل نومبر میں یورپ کے سفر سے بمبئی واپس ہوا تو وفد کا پروگرام مالیرگاؤں میں تھا جو بمبئی سے زیادہ دور نہیں، لیکن میں آنکھوں کی تکلیف اپنے ساتھ لایا تھا، مالیرگاؤں نہ جاسکا، اور براہ راست لکھنؤ آ گیا۔

اب مجلس کی شاخیں ہندوستان کی متعدد ریاستوں میں قائم ہو چکی تھیں، اور ان ریاستوں کے مسلمان مجلس کے وفد کے دورے کے لیے جس میں مسلم جماعتوں کے قائدین شریک تھے، اور جو مسلمانوں کی امیدوں کا مرکز بن گئی تھی، چشم براہ تھے، گجرات سے وفد کو دورے کی دعوت دی گئی اور ڈاکٹر صاحب نے اس کو منظور کر لیا، ۶ دسمبر ۱۹۶۳ء کو وفد دہلی سے روانہ ہوا، تمام جماعتوں کی بہتر سے بہتر نمائندگی تھی، اور تقریباً سب کے صدر اور رہنما موجود تھے، میں اور مولانا منظور صاحب مجلس کے ایک رکن اور اپنی ذاتی حیثیت سے شریک تھے، اس دورہ کی ایک خصوصیت یہ بھی تھی کہ اس میں پہلی مرتبہ ڈاکٹر صاحب کی دیرینہ

خواہش اور دعوت پر پنڈت سندر لال بھی شریک تھے، اس سفر کی پہلی منزل پالن پور تھی، رات کو جلسہ عام ہوا، اگلے دن ہم لوگ بذریعہ کار احمد آباد روانہ ہوئے، احمد آباد میں وفد کا زبردست استقبال ہوا، شرکاء وفد کے قیام کے لیے شہر کا ایک معزز ہوٹل تجویز کیا گیا، شام کو وفد کے اعزاز میں ایک عصرانہ تھا جس میں ہندو مسلم معززین شریک تھے، وہاں ڈاکٹر صاحب نے اردو میں، اور این ایم۔ انور صاحب سکریٹری جنرل مجلس مشاورت نے انگریزی میں تقریر کی، وہیں این ایم۔ انور صاحب کی انگریزی پر قدرت اور ان کے خطاب کا پہلی مرتبہ تجربہ ہوا، میں نے ان سے اصرار کیا کہ وہ ہمیشہ اردو کے بجائے انگریزی ہی میں تقریر کریں اور بعد میں اسی پر عمل ہوا، رات کو جلسہ عام ہوا، ڈاکٹر صاحب نے اپنی تقریر میں بڑی جرأت اور صفائی کے ساتھ جماعت اسلامی اور مسلم لیگ کی طرف سے مدافعت کی اور کہا کہ مجھے ذاتی طور پر معلوم ہے کہ یہ دونوں جماعتیں فرقہ پرست ہرگز نہیں ہیں، دوسرے دن بھی احمد آباد قیام رہا، اس وقت نواب مہدی نواز جنگ گجرات کے گورنر تھے، وہ ایک خاندانی اور تعلیم یافتہ شخص ہیں، انھوں نے ڈاکٹر صاحب اور پنڈت سندر لال کو گورنمنٹ ہاؤس میں مدعو کیا اور ان کی پذیرائی کی، پنڈت سندر لال کئی روز ان کے مہمان رہے۔

احمد آباد کے قومی کارکنوں اور ملی کام کرنے والوں نے ریاست گجرات کے دورہ کا بڑا چھاپر وگرام بنایا تھا اور بڑی دانشمندی اور خوش سلیقگی کے ساتھ وفد کے دورہ سے فائدہ اٹھانے کا انتظام کیا تھا، اس پر وگرام میں مولوی حبیب الرحمن صاحب غزنوی مرحوم ایڈیٹر آب حیات کی ذہانت اور سلیقہ کو بہت دخل تھا، جو گجرات کے تمام ملی کاموں میں پیش پیش رہتے تھے اور مسلمان عوام سے بھی ان کا بہت اچھا رابطہ تھا، اور ان کے دست راست احمد آباد کے مقبول و ہر دل عزیز معالج و ماہر فن ڈاکٹر رحمت اللہ حکیم تھے، مولانا عبدالرحمن صاحب پالن پوری نے بھی اس دورہ میں بڑی دلچسپی لی تھی اور معزز مہمانوں کا تعارف عموماً وہی کراتے تھے، وفد نے احمد آباد کے مضافات اور نواحی قصبات کا بھی دورہ کیا، جو بڑے آباد اور متمول قصبے بلکہ اچھے خاصے شہر تھے، اور مسلمان وہاں تجارت میں نمایاں، ہر جگہ

.....
 مہمانوں کے ٹھہرنے کے لیے نہایت شانستہ انتظامات تھے.....

..... اور ہر جگہ ان کا جوش و خروش سے استقبال ہوا، اور بڑے بڑے جلسے منعقد ہوئے نڈیا ڈ میں جو آنجھانی ولب بھائی پٹیل کا وطن ہے بھی بڑا استقبال ہوا، وہاں ہمارے شہر رائے بریلی کے ایک تاجر مرزا قاسم بیگ صاحب پورے وفد کے میزبان تھے، یہاں سے وفد گودھرا گیا، جہاں چند سال پہلے ایک سخت ہندو مسلم فساد ہوا تھا، جس میں مسلمانوں کی دوکانیں اور املاک کو نذر آتش کر دیا گیا تھا، اب یہاں ہندوؤں و مسلمانوں نے مل کر وفد کا استقبال کیا اور رات کو کامیاب جلسہ ہوا، نڈیا ڈ یا گودھرے میں بڑوہ کا ایک وفد پہنچا جو وہاں کے مسلمانوں کا ایک پیام لے کر آیا تھا کہ وفد کے پہنچنے سے پہلے ڈاکٹر صاحب بڑوہ تشریف لے آئیں اور جمعہ وہیں پڑھیں اور مسلمانوں کو خطاب کریں، ڈاکٹر صاحب کی طبیعت کچھ کسل مندھی یا کسی وجہ سے وہ اس کو مناسب نہیں سمجھتے تھے، انھوں نے جانے سے معذرت کر دی، بہت کچھ عرض کیا گیا لیکن ڈاکٹر صاحب انکار کرتے رہے، آخر میں ارکان وفد نے مجھ سے کہا کہ تم کسی طرح ڈاکٹر صاحب کو راضی کر لو، وہ تمہاری بات نہیں ٹالیں گے، میں گیا اور بڑوہ جانے کی افادیت اور ضرورت بیان کی، اور جانے کے لیے ایک حد تک ضد کی، ڈاکٹر صاحب نے حسب عادت اس کو منظور فرمایا، اور کہا کہ میرے مزاج میں مروت ہے اور میں کمزور آدمی ہوں، اپنے عزیزوں اور دوستوں کے اصرار سے اپنا ارادہ بدل دیتا ہوں، لیکن اگر مولانا آزاد ہوتے تو میں دیکھتا کہ تم لوگ کس طرح ان کی مرضی کے خلاف ان کو آمادہ کر سکتے ہو۔

بڑوہ تک وفد کا دورہ بذریعہ کار تھا، بڑوہ میں زبردست استقبال ہوا، ارکان وفد ہاروں سے لا دیئے گئے، رات کو جلسہ عام ہوا، جس میں اکثر ارکان وفد نے تقریریں کیں، اگلے دن ایک ایسا واقعہ پیش آیا جس سے ارکان وفد نے نیک فال لی اور مسلمانان شہر نے اس کو مجلس کے خلوص اور اس کے مقاصد کی صحت کا ثبوت سمجھا، ہم لوگ نماز فجر کے بعد اپنی قیام گاہ میں بیٹھے ہوئے تھے کہ اچانک چند لوگ مکان میں داخل ہوئے، وہ سخت

سراسیمہ اور بدحواس تھے انھوں نے کہا کہ پاس کا ایک مکان زمین میں دھنس رہا ہے، خواب میں متواتر بتایا گیا تھا کہ بعض گناہوں اور بد اعمالیوں کی وجہ سے یہ مکان زمین میں دھنسا دیا جائے گا، چنانچہ اس کے اثرات شروع ہو گئے ہیں اور لکیں و اہل محلہ سخت خائف ہیں، آپ حضرات چل کر وہاں دعا کریں، ہم لوگ ”ایاز قدر خود را شناس“ کے اصول پر اپنی حیثیت سے واقف تھے، لیکن جہاں تک دعا کا تعلق ہے ہم اس سے انکار نہیں کر سکتے تھے، ڈرتے ڈرتے اور شرماتے ہوئے ہم لوگ وہاں جا کر کھڑے ہوئے اور دعا کی، اللہ کی شان کہ مکان کا دھنسا فوراً بند ہو گیا، اور وہ اس وقت سے (جہاں تک ہم کو معلوم ہے) ابھی تک قائم ہے، میں تو اس واقعہ کو بھول گیا تھا لیکن مفتی صاحب نے کئی بار یاد دلایا، مسلمان جماعتوں کے نمائندے اس وفد میں موجود تھے، ان سب نے دعا کے لیے ہاتھ اٹھائے اور جس سے جو بن آیا اس نے دعا کی، اللہ نے بھی ملت کی اس اجتماعیت کی شرم رکھی، کس وجہ سے یہ آتی ہوئی آفت ٹل گئی، وہ اللہ کو معلوم ہے لیکن یہ واقعہ مجلس کی طرف منسوب ہو گیا اور شہر میں اس کا خاصہ چرچا ہوا۔

بڑودہ سے وفد بھڑوچ گیا، وہاں بھی حسب معمول استقبال اور جلسے ہوئے، اب دورہ کا اختتام سورت پر ہونا تھا جو کبھی باب مکہ تھا اور جہاں مسلمانوں کی تہذیب و تمدن کا ایک دور گزر چکا ہے، یہاں کے پروگرام میں ہمارے مخدوم و مکرم سید عظیم الدین صاحب مناوی (۱) ایڈیٹر ”مسلم گجرات“ کا دماغ کام کر رہا تھا، مجلس استقبالیہ کے صدر یہاں کے مسلمان تاجر میاں محمد سیٹھ تھے جن کو عام طور پر میاں سیٹھ کے نام سے یاد کیا جاتا ہے، رات

(۱) سید عظیم الدین صاحب مناوی بڑی محبوب و محترم شخصیت کے مالک تھے، وہ گجراتی زبان و ادب میں ایک طرز خاص کے بانی تھے، جو زبان و بیان کی خوبیوں کے ساتھ اسلامیات اور دینی تعبیرات و اصطلاحات سے آراستہ تھے، انھوں نے علامہ شبلی اور مولانا سید سلیمان ندوی کی کئی کتابوں کی گجراتی میں ترجمہ کیا جو بہت مقبول ہوا، ان کا پرچہ ”مسلم گجرات“ ہندو بیرون ہند کے گجراتی مسلمانوں میں بڑا مقبول تھا، اور ہندی و انگریزی پریس بھی اس کو وقعت کی نگاہ سے دیکھتا تھا، افسوس ہے کہ پیرائہ سانی اور مالی مشکلات کی بنا پر مناوی صاحب کو اسے فروخت کر دینا پڑا، وہ عرصہ تک خلیج کے بعض ریاستوں میں رہنے کی وجہ سے عربی سمجھتے اور بولتے تھے، کثیر المطالعہ، باخبر اور بڑے باحیثیت اور غیور مسلمان تھے، ۲۰ ربیع الاول ۱۳۹۲ھ، ۸ مئی ۱۹۷۱ء میں انتقال کیا، غفر اللہ۔

کو بہت بڑا جلسہ ہوا جس کی صدارت سورت کے میئر نے کی اور ارکان وفد میں سے اکثر حضرات کی تقریریں ہوئیں، میں یہ لکھنا بھول گیا کہ پنڈت سندر لال جی کی تقریر کا غالب و مشترک یہ حصہ ہوا کرتا تھا کہ پاکستان کی ذمہ داری جناح صاحب پر نہیں، ہندوؤں کی تنگ نظری اور کوتاہ بینی پر ہے، وہ اس کو چشم دید واقعات اور دلائل و حوالوں سے ثابت کرتے تھے، صدر صاحب کو ان کی تقریر کے اس حصہ سے ناگواری ہوئی، اور انھوں نے کئی بار گھنٹی بجائی، پنڈت جی نے اپنی تقریر ناگواری کے ساتھ ختم کی اور بیٹھ گئے، صدر صاحب نے اپنی صدارتی تقریر میں اس کی شکایت بھی کی اور تردید بھی، سورت پر گجرات کا دورہ ختم ہوا، اور ارکان وفد رات کی گاڑی سے برائے دہلی واپس ہوئے۔

بہار، اڑیسہ، مہاراشٹر اور گجرات کے دوروں نے ارکان مجلس کا حوصلہ بلند کر دیا اور ان کو کام کا ایک وسیع میدان نظر آنے لگا، جہاں تک ڈاکٹر صاحب کا تعلق ہے ان میں ایک توانائی و رعنائی پیدا ہو گئی، انھوں نے کئی مرتبہ کہا کہ ”ان نظاروں نے مجھے بڑھاپے میں جوان کر دیا“، لیکن اس کے ساتھ قوم پرست حلقوں اور خاص طور پر انگریزی اخبارات میں مسلم مجلس مشاورت اور اس کے عزائم و مقاصد کے متعلق شبہات کا اظہار کیا جانے لگا اور اس کی مسلمانوں میں اس مقبولیت اور مسلمانوں کی اس کے ساتھ غیر معمولی دلچسپی کو ایک نئے فتنے کا پیش خیمہ بنایا جانے لگا، بعض وزراء نے حکومت اور کانگریس کے ذمہ داروں نے بھی اس قسم کے خیالات کا اظہار کیا، ڈاکٹر صاحب کا جن کی پوری زندگی ہندو مسلم اتحاد کی تلقین اور ملک و قوم کی بے لوث خدمت میں گزری تھی اور جو ہر دور میں پختہ نیشنلسٹ رہے تھے، اس سے ملول و دل شکستہ ہونا قدرتی تھا، ان کو اپنی زندگی اور روشن تاریخ پر فرقہ پرستی کے الزام کا داغ لگنا کسی طرح گوارا نہ تھا، اب وہ اپنی عمر کے اس دور اور قومی کے ضعف کی اس منزل میں تھے کہ وہ اس کا طاقت کے ساتھ مقابلہ نہیں کر سکتے تھے، اور ان کے لیے اس کا نظر انداز کرنا بھی مشکل تھا، انھوں نے پریس کی تنقید اور اپنے رفقاء کے اس گلے شکوے کے جواب میں اکثر معذرت آمیز طرز اور صفائی پیش کرنے کا انداز اختیار کیا، وہ بعض مرتبہ

انگریزی اخباروں کے ایڈیٹروں سے بھی ملے، اور انھوں نے مجلس مشاورت کی اور اپنی پوزیشن صاف کرنے کی کوشش کی، مجلس کے ان ارکان کو جو اپنی عمر کی اس منزل میں نہیں پہنچے تھے، اور اپنے ساتھ ایثار و قربانی اور قوم پرستی کی ایسی تاریخ نہیں رکھتے تھے، جو ان کو عزیز ہو اور جس پر داغ آنا ان کو گوارا نہ ہو اس طرز عمل اور اس لب و لہجہ کو ملت اسلامی کے ایک متفقہ قائد کے مقام کے شایان شان نہیں سمجھا، انھوں نے اس پر اپنی دلگیری کا اظہار بھی کیا، میں نے ۱۸ فروری ۱۹۶۵ء کو ڈاکٹر صاحب کی خدمت میں ایک مفصل خط لکھا، جس میں مؤدبانہ طریقہ سے اپنے اس تاثر کا اظہار کیا، یہاں پر اس کا ایک اقتباس پیش کیا جاتا ہے، اس سے کسی قدر اس ذہنی کشمکش کا اندازہ ہوگا جو اس وقت متعدد ارکان کے دماغوں میں پائی جاتی تھی:

”اس عظیم انقلاب انگیز، عہد آفریں اور نہ صرف مسلمانوں کی بلکہ اس ملک کی تاریخ بدل دینے والے کام کے سلسلے میں حکومت کے بعض ذمہ داروں کا کسی غلط فہمی یا بدگمانی میں مبتلا ہونا، ان کا اس ادارہ یا اس کی بعض شریک جماعتوں کی طرف سے مشکوک ہونا، بعض ذمہ داروں کی طرف سے خیالی خطرات کا اظہار کرنا، بعض بداندیش اور تنگ مزاج لوگوں کا اس پر الزام لگانا، متشدد فرقہ پرست جماعتوں کا اس کے خلاف اعلان جنگ، غیر مسلم پریس کا اس کا مقاطعہ کرنا، یا الزام تراشی اور بہتان طرازی، یہ ایک بالکل قدرتی امر ہے جس پر کسی آزمودہ کار شخص کو قطعاً متعجب نہ ہونا چاہئے، بلکہ اگر یہ چیزیں نہ پیش آئیں تو اس پر تعجب ہونا چاہئے اور اپنے خلوص نیت اور کام کی اہمیت کے بارے میں شک پیدا ہو جانا چاہئے، لیکن قدرتی ہونے کے ساتھ یہ چیزیں اتنی ناقابل اعتناء اور اتنی حقیر اور اس طرح خس و خاشاک کی حیثیت رکھتی ہیں کہ آپ کی ذات تو بہت بلند ہے، آپ تو ہمیشہ دار و درن کو دعوت دیتے رہے، اور آپ

نے سب سے بڑی باجروت سلطنت (برطانیہ) کی پروا نہیں کی، مجھ جیسا گوشہ گیر انسان بھی جس کی ساری عمر علمی مشاغل میں گزری اور جو ہمیشہ سیاسی میدانوں سے الگ رہا، اس مقصد عالی کے سرور و کیف میں جو ہندوستانی مسلمانوں کی نشاۃ ثانیہ، اور ملک کی حفاظت و بقا کی اس کوشش میں کبھی کبھی طاری ہو جاتا ہے، ہزار زبان سے یہ شعر پڑھنے لگتا ہے۔

اے دل تمام نفع ہے سودائے عشق میں

اک جان کا زیاں ہے سوا یا زیاں نہیں

ڈاکٹر صاحب کے چونکہ زیادہ تر تعلقات غیر مسلم قوم پرستوں سے رہے تھے، اور ان کا عقیدہ تھا کہ جب تک اکثریت کے لوگ ہندو مسلم اتحاد کے اس کام کو لے کر نہیں اٹھیں گے یہ تحریک کامیاب نہیں ہو سکتی، اس لیے اگر جلسے میں کوئی ایک غیر مسلم بھی آجاتا تو ڈاکٹر صاحب کے چہرہ پر مسرت و شادمانی کی لہر دوڑ جاتی اور یہ خیال ان کی پوری تقریر پر حاوی ہو جاتا، لیکن حالت یہ تھی کہ غیر مسلم پریس نے تو مجلس کو بالکل ہی نظر انداز کر دیا تھا، اگر کبھی اس کا ذکر بھی آتا تو محض حقارت اور تنقید کے ساتھ، گویا مومن خاں کا یہ شعر بالکل صادق ہے۔

اگر غفلت سے باز آیا جفا کی

تلائی کی بھی ظالم نے تو کیا کی

غیر مسلم اصحاب کی بھی جلسوں میں شرکت نہ ہونے کے برابر ہوتی، لیکن ڈاکٹر صاحب پر جو سننے اور دیکھنے سے بھی معذور تھے، یہ خیال برابر غالب رہتا اور ان کی تقریروں میں اسی کارنگ جھلکتا مسلمان عوام جو بڑے ذوق و شوق اور عقیدت کے ساتھ ان جلسوں اور جلوسوں میں شریک ہوتے، بعض اوقات ان تقریروں سے مایوس ہوتے، ہم لوگوں نے زبانی بھی ڈاکٹر صاحب کو اس کی طرف متوجہ کیا اور اوپر جس کا تذکرہ ہوا ہے، اس میں بھی بہت وضاحت کے ساتھ اس کو عرض کیا گیا ہے، ڈاکٹر صاحب یہ خط پڑھ کر کچھ خوش نہیں ہوئے، انھوں نے اس میں بے اعتمادی کی جھلک پائی، انھوں نے اس خط کا جواب

معذوری کے باوجود اپنے قلم سے دیا، تاکہ یہ بات میرے اور ان کے درمیان رہے۔

مجلس کا کام جاری رہا، نشیب و فراز آتے رہے، ۱۹۶۵ء کی ہندوستان و پاکستان جنگ بھی جو ایک نازک ترین مرحلہ تھا، مجلس کے کام میں تعطل نہیں پیدا کر سکی اور مجلس ڈاکٹر صاحب کی رہنمائی میں اس امتحان سے بھی کامیابی کے ساتھ گزر گئی، اور اس نے کوئی ایسا موقف اختیار نہیں کیا، جو اس کے مقام کے شایان شان نہ ہوتا، مجلس کا ملک میں بڑا چرچہ تھا، اس کے سب دورے کامیاب ہوتے تھے، ملک کے ہر گوشہ سے مجلس کے صدر دفتر میں تحسین و تائید کے خطوط آتے تھے، مگر حیرت کی بات ہے کہ مسلمانوں نے کبھی یہ نہیں سوچا کہ مجلس کو فنڈ کی بھی ضرورت ہے، اور انہوں نے یہ بھی خیال نہیں کیا کہ اتنے بڑے دوروں کے مصارف کہاں سے ادا ہوتے ہیں، واقعہ یہ تھا کہ ارکان و وفد ہی اپنے سفروں کا انتظام کرتے، میں جب ڈاکٹر صاحب سے مجلس کی مقبولیت کا ذکر کرتا تو وہ فرماتے کہ میں کیسے اس بات کو تسلیم کروں، آج تک کسی ایک نے بھی مجلس کی مالی اعانت کی ضرورت نہیں سمجھی، اور یہ نہیں سوچا کہ آپ لوگ کس طرح کام چلاتے ہیں، ڈاکٹر صاحب مجلس کو کس نظر سے دیکھتے تھے، اور اس سے کیا کام لینا چاہتے تھے، اس کا اندازہ ان کے ایک خط سے ہوگا، جو ۱۹ جون ۱۹۶۶ء کا لکھا ہوا ہے، اس میں میری جس تقریر کا ذکر ہے، لکھنؤ کے گنگا پرشاد میموریل ہال کی تقریر ہے جو مجلس مشاورت کی ضرورت اور مقاصد پر کی گئی تھی۔

”محترمی! السلام علیکم، میں آج اعظم گڑھ سے لکھنؤ (دہلی جاتے وقت) اسی امید میں ٹھہرا کہ آپ سے ملاقات ہو سکے گی، مگر نیاز نہ حاصل ہونے کا افسوس رہا، بہر حال آپ کی تقریر ندائے ملت میں پڑھی، ٹیپ رکارڈ مشین سے سنی، سبحان اللہ ماشاء اللہ، آپ اس پر نظر ثانی کر لیں تو وہ چھپوادی جائے وہ چھپوادیے کی ہے، مگر مور جب اپنا پیردیکھتا ہے تو شرما جاتا ہے، مجلس مشاورت کا تو ایک طرف اتنا شور ہے، اور دوسری طرف کام کرنے کے لیے اس کے پاس کوئی فنڈ نہیں۔“

آپ نے جن باتوں پر مشاورت کے نظریہ کو صاف کیا ہے، وہ بہت خوب ہے اور ان ہی دو باتوں کو لے کر ہم مشاورت کے آئندہ جلسے میں سب حضرات اور جماعت کا نظریہ صاف کر لینا چاہتے ہیں، اس کے بعد میرے خیال میں کام آسان ہو جائے گا۔

نظریہ کو صاف کرنے کے بعد اور وہ اچھے اچھے فقرے جو آپ نے اپنی تقریر میں کہے ہیں، ان کو اس نظریہ کے صاف کرنے میں استعمال کر کے ہم یہ کہیں کہ ہم یہ مطالبہ کرتے ہیں کہ مسلمانوں کو مسلمانوں کا نمائندہ سمجھ کر پارلیمنٹ و اسمبلیوں میں نہ لیا جائے، ایسے مسلمانوں سے مسلمان بہت ناامید ہیں، اور وہ اچھے ہندو ہی کو اپنا بہتر نمائندہ سمجھیں گے، اور انھیں کے ذریعہ اپنا کام نکالنے کی کوشش کریں گے (اس مطلب کو اچھے الفاظ میں ادا کیا جائے، آپ کے اچھے الفاظ) پھر ہم اپنے مطالبات کو بیان کریں۔

مطالبات مثلاً اردو دینی تعلیم کے علاوہ ان میں ایسی چیزیں بھی ہونا چاہئیں جن کا تعلق صرف مسلمانوں سے نہ ہو، مثلاً دوسری اقلیتوں کے معاملات یا مطالبات (جو ہمارے مقاصد میں بھی شامل ہیں) اور ملک کے ایسے معاملات جو ہر قوم سے تعلق رکھتے ہیں، مثلاً ہمارا یہ مطالبہ ہونا چاہئے کہ اسکولوں میں دینی تعلیم جاری کی جائے، ملک میں جو بے راہ روی ہے، اس کی بڑی وجہ یہ ہے کہ ہم نے اخلاقی تعلیم کو پس پشت ڈال رکھا ہے، یہاں یہ سوال پیدا ہوگا کہ دینی تعلیم کا کیا مفہوم ہے، مسلمانوں میں بیس فرقیے ہیں، تو ہندوؤں میں سو، ہر فرقہ کو تعلیم نہیں دی جاسکتی، اس کو صاف کرنا ہوگا، اس کا مطلب یہ ہوگا کہ شیعہ سنی یا کسی اور فرقہ کی تعلیم بلکہ اعلیٰ اخلاقی تعلیم، جسے اچھے اچھے الفاظ میں صاف کریں، اسی طرح بہت سے ایسے مسائل ہیں جن کا تعلق سب قوموں سے ہے، اور جن کا پورا

ہونا ضروری ہے۔

نصابِ تعلیم کا مسئلہ کہ جس سے خاص کر ہمارے ملک کے چھوٹے بچوں کی ذہنیت بنے اور صحیح معنوں میں مختلف لوگوں سے ربط و محبت پیدا ہو، ان کے دماغِ ملک کی خدمت کے لیے میل و محبت اور اعلیٰ پیمانہ پر بن سکیں۔ آج عام طور پر ہندو سوسائٹی کا یہ مطالبہ ہے کہ باوجود قانون پاس ہونے کے شادی بیاہوں میں تلک کا زور شور ہے، اور ہندو لڑکیوں کی شادی کے لیے بڑی بڑی رقمیں دینی پڑتی ہیں، گورنمنٹ نے قانون پاس کیا لیکن نفاذ میں ناکامی ہے، غریب ہندو خاندان کی لڑکیاں اپنی زندگی نہایت پریشانی و بیجان میں گزارتی ہیں، ہر بچوں کے متعلق گورنمنٹ نے ضروری قانون پاس کیا ہے اور یہ صحیح ہے کہ گورنمنٹ نے ان کو اونچا کرنے میں مدد دی ہے لیکن پھر بھی ذات، پات کا قصہ خاص کر دیہاتوں سے نہیں اٹھا، اس کے لیے ایک بڑے پیمانہ پر گورنمنٹ کی طرف سے اور سب لوگوں کی طرف سے طرح طرح سے یہ پروپیگنڈہ ہونا چاہئے، اسی طرح اوروں کا معاملہ ہے تو اس کو بھی اپنانا چاہئے، ایسے ملکی معاملات بہت سے ملیں گے جن میں ہم بھی شامل ہیں اور ہمارے فائدے کے ہیں، جیسے اوروں کے، ان کو بھی ہم کو اپنے معاملات کے ساتھ اٹھانا چاہئے۔

پرسنل لاسلمانون کے خاص مسئلہ میں آتا ہے، اس کو اچھے الفاظ میں صاف کرنے کی ضرورت ہے، کہ یہ کوئی کمیونٹل مطالبہ نہیں ہے، ہمارے ملک کی حیثیت اور یہاں کے بسنے والوں کی حیثیت ایک گلدستہ کی ہے، جس میں طرح طرح کے رنگ و بو کے پھول ہیں، ان کو صرف کنول کے پھول کا کھیت بنانا مناسب نہ ہوگا، جو لوگ یہاں بستے ہیں ان سب کی اپنی اپنی ضروریات، اپنے اپنے طریقے ہیں، ان پر عمل کے یہ معنی نہیں کہ ہم دوئیشن ہیں، اپنے اپنے طریقوں اور اپنے اپنے مذہب پر عمل کرتے

ہوئے پھر بھی ایک قوم ہیں اور رہ سکتے ہیں۔

آنحضرت ﷺ نے عرب کے غیر مسلمین کو اپنی قوم سے تعبیر کیا اور ان کے لیے دعا کی کہ خدا ان کو راہِ راست پر لائے، ہم سیکولرزم کے حامی ہیں، اور اس ملک میں سیکولرزم کا ہونا ضروری سمجھتے ہیں، مگر سیکولرزم کے یہ معنی نہیں ہے کہ ہر آدمی لامذہب ہو یا اپنے سب طریقوں کو چھوڑ کر ایک ہی طریقہ اختیار کرے، سیکولرزم کے جو معنی بتائے گئے ہیں، وہ یہ کہ گورنمنٹ کا کوئی مذہب نہیں، ان کے علاوہ اور بھی مشترک مطالبات ہو سکتے ہیں جو سب کے لیے مفید ہیں، جن میں ہم بھی شامل ہیں، آپ کے قلم سے زیادہ بہتر ان خیالات کو کون ظاہر کر سکتا ہے۔

ہاں ایک امر اور بھی ہے کہ مشاورت کے نام میں مسلم بھی رکھا ہے، ہم نے لکھنؤ میں ۱۹۳۶ء میں اس کام کو اپنے ذمہ لیا تھا اور جان کی بازی لگا دینے کی کوشش کی تھی کہ ہم ہندوؤں کی غلط فہمیاں دور کرنے کی کوشش کریں گے، اور مسلمانوں کو ملک کے کام کے لیے زیادہ سے زیادہ مخاطب کرنے کی کوشش کریں گے، اس کا نتیجہ یہ ہوا کہ مسلمان اچھی طرح سمجھنے لگے کہ بغیر ہندوؤں، مسلمانوں کی مفاہمت کے نہ ملک کی خیر ہے اور نہ مسلمانوں کی، اس کا عملی نتیجہ لڑائی کے موقع پر مسلمانوں نے ثابت کر دیا کہ وہ پاکستانی ذہنیت کے نہیں ہیں، اگر وہ فوج میں کافی شامل ہوتے تو ثابت کر دیتے کہ وہ ملک کے کس حد تک وفادار ہیں۔

ہم میں سے کچھ لوگ ہمیشہ ہندو مسلم میل و محبت کی جدوجہد کرتے رہے ہیں، مگر وہ کانگریس کے نام سے مسلمانوں کو بلاتے رہے ہیں، اب بھی ہم سب لوگ وہی کام کر رہے ہیں فرق صرف اتنا ہے کہ اب مسلمانوں کو ملکی کاموں کی طرف اور ہندو مسلم مفاہمت کی طرف مسلمانوں کے نام پر بلاتے ہیں، ہم نے یہ دیکھا کہ اس کا اثر مسلمانوں پر کہیں زیادہ

ہے، ہمارا دستور موجود ہے، جس میں کہیں بھی فرقہ پرستی نام کو نہیں، مسلم نام رکھنے سے مسلمانوں کو فخر ہوتا ہے کہ ملک کے اس بڑے کام کو ہم نے اپنے ذمہ اٹھایا اور ہم کوشش کر رہے ہیں۔

گجرات کے دورہ کے بعد مجلس کے غالباً تین دورے اور ہوئے، ایک حیدرآباد کا، دوسرا غالباً مالوہ کا، تیسرا ریاست میسور کا، اول الذکر دو دوروں میں میری شرکت نہیں ہو سکی، اس لیے اس کے مشاہدات اور تاثرات لکھے نہیں جاسکتے، اس وقت ڈاکٹر صاحب کا ایک خط پیش نظر ہے، جس میں انھوں نے حیدرآباد کے دورہ کی کامیابی پر مسرت اور میری عدم شرکت پر افسوس کا اظہار کیا ہے۔

ریاست میسور کے دورہ کے متعلق بہت تفصیل سے ندائے ملت (دسمبر ۱۹۶۶ء) کے شماروں میں لکھ چکا ہوں (۱) یہ مجلس کی تاریخ کا سب سے طویل و عریض اور سب سے کامیاب دورہ تھا، اس میں بارہ روز صرف ہوئے، مضمون کی تمہید میں جو کچھ لکھا گیا ہے وہ یہاں نقل کیا جاتا ہے کہ اس میں اس دورہ کی اجمالی تصویر آگئی ہے:

”قارئین کو معلوم ہو چکا ہے کہ ۱۱ نومبر سے ۲۲ نومبر ۱۹۶۶ء تک مرکزی مجلس مشاورت کے ایک وفد نے جس میں تقریباً تمام ارکان مجلس اور شریک جماعتوں کے ذمہ دار نمائندے شریک تھے، ریاست میسور کا دورہ کیا، یہ ایک نہایت طویل، وسیع اور موثر دورہ تھا، جو ہندوستان کی کسی منظم جماعت نے ماضی میں کیا ہوگا، مجموعی طور پر اس وفد نے جو مسافت طے کی وہ تقریباً ساڑھے چھ ہزار میل کی ہے، اس میں تقریباً ڈیڑھ ہزار میل کی مسافت بس سے طے کی گئی، قافلہ نے اپنا سفر بذریعہ بس مدراس سے شروع کیا اور گلبرگہ پر ختم کیا، قافلہ میں نومرکزی مجلس کے ارکان شریک

(۱) یہ سلسلہ مضامین علیحدہ رسالہ کی شکل میں ”بارہ دن ریاست میسور میں“ کے نام سے دارالعلوم ندوۃ العلماء کے ان طلباء نے شائع کیا ہے جن کا تعلق ریاست میسور سے ہے، ان میں عزیز می قاضی محمد فاروق، بھنگلی خاص طور پر قابل ذکر ہیں۔

تھے، اور پندرہ ریاستی مجلس کے ارکان، داعی و منتظمین اور اخباروں کے ایڈیٹرز اور پورٹرز، وفد ۳۶ مقامات سے گزرا، جن میں سے پندرہ وہ بڑے شہر اور اہم مقامات تھے، جہاں عظیم الشان جلسے منعقد ہوئے، اور ارکان وفد نے پراثر اور ولولہ انگیز تقریریں کیں، اکیس راستے کے وہ چھوٹے مقامات تھے جہاں ارکان وفد کا بڑے بڑے مجموعوں نے استقبال کیا، شرکائے وفد کی گل پوشی کی، ان کے اعزاز میں اہل قصبہ یا میونسپلٹی کے چیرمینوں نے جن میں بڑی تعداد غیر مسلم حضرات کی تھی، استقبالیہ دیئے، ایڈریس یا خیر مقدمی قصائد پڑھے گئے اور صدر محترم ڈاکٹر سید محمود صاحب یا ارکان وفد نے ان کا جواب دیا، اور مجلس کا پیغام پہنچایا، اس پورے طویل راستے میں جوڈیٹھ ہزار میل پر پھیلا تھا، اور گیارہ بارہ دنوں میں طے ہوا، استقبال کرنے والوں کا خلوص، ان کی مسرت اور ان کا جوش و خروش دیکھنے کے قابل تھا، ہندو مسلمانوں کے اتحاد کا ایسا نظارہ بھی تحریک خلافت کے بعد دیکھنے میں نہ آیا ہوگا، ایسا معلوم ہوتا تھا کہ جنوبی ہند کا یہ خطہ ملک کی پوری آبادی کو محبت و اتحاد اور ملت اسلامیہ کو جرات اور اعتماد کا پیام دینے والوں کے استقبال کے لیے امنڈ آیا ہے، اس دورہ سے اندازہ ہوا کہ اہل ملک کے ضمیر میں محبت کی کیسی چنگاری، قبول حق کی کتنی صلاحیت اور سلامت روی کا کتنا مادہ ہے اور اگر بے لوث و بے غرض خود آگاہ و خدا ترس خادم ملک و ملت، سیاسی اغراض و ذاتی مفادات سے بالاتر ہو کر اس ملک کے سیدھے سادے باشندوں، خاموش مگر گرم جوش عوام سے براہ راست رابطہ پیدا کریں، اور ان کے دماغ سے زیادہ ان کے دل اور ضمیر کو خطاب کریں تو وہ کس طرح ٹوٹ پڑتے ہیں، یہ پورا خطہ جو صرف جنوبی ہند نہیں بلکہ پورے ہندوستان کی نمائندگی کرتا تھا، زبان حال سے پکار پکار کر کہہ رہا تھا اور دشت و جبل سے یہی صدا آرہی تھی۔

ہم آہوان صحرا سر خودنہادہ برکف

یہ امید آں کہ روزے بہ شکار خوائی آمد

اس دورے میں اس راقم کی ایک دیرینہ آرزو بھی پوری ہوگئی، یعنی سرنگاپٹن کی زیارت جہاں ہندوستان کا وہ شیرسورہا ہے جس نے گیڈر کی زندگی کے سوسال پرشیر کی زندگی کی ایک ساعت کو ترجیح دی تھی اور جس نے اپنے لیے تسبیح خاموش کے بجائے تکبیر پر خروش کا انتخاب کیا تھا۔

یا وسعت افلاک میں تکبیر مسلسل یا خاک کی آغوش میں تسبیح و مناجات وہ مذہب مردان خود آگاہ و خدا بین یہ مذہب ملا و جمادات و نباتات اور جو اقبال کے الفاظ میں ع ”ترکے مارا خدنگ آخیں“ کا مصداق تھا۔ اس مضمون میں میرے قلم سے یہ لفظ نکلے ہیں ”سلطان شہید کی عقیدت و محبت جسم و جان میں پیوست ہوگئی، اور وہ زندگی کی ایک عزیز و لذیذ متاع بن گئی، جہاں تک راقم کا تعلق ہے، اس کے روحانی روابط اس سے زیادہ وسیع و عمیق تھے، جتنے اکثر رفقائے کے تھے، ہماری خاندانی روایات اور بعض تاریخی دستاویزوں سے معلوم ہوتا ہے کہ سلطان شہید کے خاندان کو سید احمد شہید کے خاندان سے روحانی ارتباط رہا ہے۔“

میسور کا دورہ مجلس مشاورت کی شہرت و مقبولیت کا نقطہ عروج تھا ندائے ملت میں اس کے بارے میں جو سلسلہ مضامین شروع کیا گیا تھا، اس کا آغاز صحافی کے اس شعر سے کیا گیا تھا، جس نے درحقیقت پورے مضمون میں جان ڈال دی تھی۔

چلی بھی جاجرس غنچہ کی صدا پہ نسیم

کہیں تو قافلہ نو بہار ٹھہرے گا

مجلس مشاورت سے اس وقت مسلمانوں کی جو توقعات وابستہ تھیں، مستقبل جتنا مبہم اور غیر واضح نظر آ رہا تھا، اس حسین خواب کی تعبیر میں جو قیاس آرائیاں کی جا رہی تھیں، امکانات و مشکلات، جو حوصلہ افزائیوں اور ہمت شکنیوں کے جو بادل امنڈ رہے تھے، مجلس

کے ارکان کے درمیان خیالات کا جو انتشار اور مقاصد کا جو اختلاف کارفرما تھا، پھر بھی مسلمانوں کی اس اجتماعی قیادت کے وجود میں آنے اور اس کے غیر معمولی استقبال نے امیدوں کا جو شعاعیں روشن کر دی تھیں، اس ملی جلی کیفیت کو ادا کرنے کے لیے مصحفی کے اس شعر سے بہتر کوئی آغاز نہیں تھا، اور یہ امید بظاہر حالات خلاف عقل اور بعید از قیاس نہیں معلوم ہوتی تھی کہ ع

کہیں تو قافلہ نو بہار ٹھہرے گا

لیکن یہ قافلہ نو بہار مسلمانوں کی بد قسمتی سے کس منزل پر ٹھہرا، یہ کم سے کم ہندوستان کے مسلمانوں کی جدید تاریخ میں المناک داستان اور ایک حزنیہ ہے۔

قارئین کو اندازہ ہو چکا ہوگا کہ مجلس مشاورت کے عناصر ترکیبی ہی سے ایک اہم عنصر (مرکزی جمعیتہ العلماء ہند) تھوڑے ہی عرصہ کے بعد بے تعلق ہو گیا تھا، صرف مفتی عتیق الرحمن صاحب اپنی ذات سے اپنے چند رفقاء کے ساتھ شریک تھے، حکومت نے مسلمانوں میں مشاورت کے اثرات کو کم کرنے کے لیے اپنے طریقے اور اثرات استعمال کئے، پھر بھی اس کا شیرازہ ابھی مجتمع تھا، اور اس کی صفوں میں کوئی انتشار پیدا نہیں ہوا تھا، یہ صورت حال بھی زیادہ دن قائم نہ رہ سکی، اس اجمال کی قدرے تفصیل آئندہ سطور میں آتی ہے۔

۱۹۶۷ء کے عمومی انتخابات بلا واسطہ مجلس کے لیے اور بالواسطہ مسلمانان ہند کے لیے بڑے نامبارک ثابت ہوئے، مجلس کی زندگی میں ابھی تک جس ابہام و اجمال سے کام چل رہا تھا، انتخابات کے بے رحم اور سنگین منطق نے جو ریاضی کی طرح نظریات پر نہیں بلکہ عملی فیصلہ پر اور ابہام پر نہیں بلکہ تعین پر عقیدہ رکھتی ہے، مجلس کے شیرازہ کو درہم برہم کر دیا، میں اپنے اس انٹرویو میں جو ”ندائے ملت“ کے ۲۱ فروری ۱۹۶۷ء کے شمارہ میں شائع ہوا ہے، اور جو بہت دنوں تک اخبارات و رسائل کا موضوع بحث بنا رہا، اس کو تفصیل سے لکھ چکا ہوں۔

درحقیقت مجلس میں دو بنیادی خیالات کام کر رہے تھے، ایک یہ کہ مسلم مجلس مشاورت اس اخلاقی قیادت کے خلا کو پُر کرنے کے لیے وجود میں آئی ہے جو عرصہ سے ہندوستان کی

سیاست اور ہندو مسلم تعلقات کے میدان میں پایا جاتا تھا اس کو خیر امت اور خادم انسانیت بن کر میدان میں آنا چاہئے اور ملک کی سچی حب الوطنی انسان دوستی، خلوص، دیانت اور محبت کا پیغام دینا چاہئے، یہی ڈاکٹر صاحب کے دل کی آرزو تھی، اور اسی سے ان کی حقیقی دلچسپی تھی۔

دوسرا خیال یہ کہ مسلمانوں میں قیادت کا ایک خلا پایا جاتا ہے، ایسی قیادت جو ان کے مسائل کو جرأت اور قابلیت کے ساتھ پیش کر سکے، اور جو ان کے مقدمے کی قوت و اعتماد کے ساتھ وکالت کرے، مسلمانوں کا انتشار اس سے دور ہو، اور اکثریت سے دانستہ یا نادانستہ پہنچنے والے نقصانات کا مقابلہ کیا جاسکے، یہ مجلس کے اکثر ارکان کا فکرتھا، اور مجھے اس کے اعتراف میں کوئی تامل نہیں کہ مجلس مشاورت کے کامیاب دوروں نے مجھے اس خیال سے بہت متاثر کیا اور مجھے ایسا نظر آنے لگا کہ کوئی ایک فرد تو اس خلا کو پُر نہیں کر سکے گا، اجتماعی قیادت (Leadership) اس کو بڑی حد تک پُر کر سکتی ہے، یہ دونوں طریقہ فکر اپنے مزاج، اپنے نتائج اور اپنے تقاضوں میں بڑا بعد رکھتے تھے، پہلا انتخابات کے اغراض و مقاصد، اس کے طریقہ کار سے جوڑ نہیں کھاتا، دوسرا انتخابات میں حصہ لینے کی اور مسلمانوں کو اس ملک میں موثر طاقت ثابت کرنے کی حقیقت و ضرورت کو نظر انداز نہیں کر سکتا، اور وہ مسلمانوں کے اس سو فیصد مطالبہ سے صرف نظر نہیں کر سکتا کہ وہ انتخابات میں حصہ لے کر اپنے محبت وطن ہونے کا ثبوت دیں اور اپنے مسائل و مستقبل کے تحفظ کے لیے بہتر فضا پیدا کریں، اس وقت حکمراں سیاسی پارٹی (کانگریس) کے اکثر ذمہ داروں کا یہ تاثر و تصور تھا کہ مسلمان اس کا ساتھ دینے پر مجبور ہیں، اور ان کے لیے موجودہ حالات میں کوئی دوسرا راستہ نہیں، اس تصور اور یقین نے مسلمانوں کے مسائل کی طرف سے وہ بے اعتنائی پیدا کر دی تھی جو قدرتا ہر اس جماعت میں پیدا ہونی چاہئے جس کے یہاں فیصلوں کی میزان، اصول، اخلاق، خدا ترسی، محاسبہ نفس اور خوفِ آخرت کے بجائے مصالح اور فوائد اور واقعات اور سودوزیاں کی منطق ہوتی ہے، یقیناً کانگریس ایسی متقی و متورع جماعت نہیں تھی، اور اس سے یہ توقع محض ایک خام خیالی اور سادگی تھی کہ وہ

مسلمانوں کے غیر موثر اور ہمیشہ مفید اور کبھی مضرت نہ ہونے کی شکل میں بھی ان کو مطمئن کرنے اور ان کے مسائل کے حل کرنے کی ویسے ہی کوشش کرے گی جیسے وہ جماعتیں کرتی ہیں، جن کی تربیت خالصہٴ اخلاق اور اصول پر ہوتی ہے، میں نے اپنے ایک مضمون میں مسلمانوں کی اس کمزوری کی طرف اشارہ کرتے ہوئے اقبال کا یہ شعر لکھا تھا۔

تمیز خار و گل سے آشکارا نسیم صبح کی روشن ضمیری
حفاظت پھول کی ممکن نہیں ہے اگر کانٹے میں ہو خوئے حریری

غرض یہ دو طریقہ فکر تھے، اور یہ کھل کر اس وقت سامنے آ گئے، جب ۱۹۶۶ء کے انتخابات کا معرکہ سر پر آ گیا، ایک فریق جس میں ہمارے دوست ڈاکٹر فریدی، پیش پیش تھے، میں اور مولانا منظور صاحب اور مجلس کے اکثر ارکان اس کے موید تھے، یہ مطالبہ کر رہا تھا کہ مجلس انتخابات میں حصہ لینے کی اجازت دے، اور خود ڈاکٹر صاحب کے الفاظ میں ”ایک بار ثابت کر دے کہ مسلمانوں نے کانگریس کے لیے خط غلامی نہیں لکھ دیا“ بڑی کشمکش کے بعد یہ تجویز منظور ہوئی، لیکن تجویز کا متن بڑے سلیقہ اور قابلیت کے ساتھ تیار کیا گیا، جس میں ہمارے دوست مولوی محمد مسلم صاحب ایڈیٹر دعوت کی صحافتی لیاقت اور توازن دماغی کو بہت دخل تھا، اور جس کا رنگ اور اہیل سیاسی سے زیادہ اخلاقی و اصولی تھی، ڈاکٹر صاحب نے حسب معمول ہم لوگوں کی مروت میں بادل ناخواستہ اس کو منظور کیا، اس کے نتیجہ میں متعدد ریاستوں اور بالخصوص یوپی میں مجلس کی شاخوں نے انتخابات میں حصہ لیا، اور پھر وہ سب کچھ ہوا جس سے انتخابات کے ہنگامہ میں بچا نہیں جاسکتا، اس میں کوئی شبہ نہیں کہ مجلس کے وقار اور اس کے دفاعی ڈھانچے کو محفوظ رکھنے کے لیے اور اس مقصد کی تکمیل کے لیے جو اس کی تشکیل میں شریک غالب تھا، اور جس کے لیے اس وقت بھی کوئی جماعت میدان میں نہیں ہے، ڈاکٹر صاحب کا طریقہ فکر زیادہ مناسب تھا، لیکن اس وقت جب کہ ساری فضا انتخابات کے برقی کرنٹ سے گرم ہو رہی تھی، اور اس مقصد کو ہاتھ سے دینا بڑا غیر دانشمندانہ اقدام نظر آتا تھا، یہ فیصلہ کرنا بہت مشکل تھا، خیالات کے اختلافات اور فیصلوں پر جب اس ماحول

سے الگ کر کے جن میں وہ پیدا ہوئے تھے، تصنیف کے صفحات اور تاریخ کے گوشہ عافیت میں غور کیا جائے گا تو کسی نہ کسی فریق کے ساتھ نا انصافی ضرور ہوگی۔

مجلس کی تجویز میں مسلمانوں کو مشورہ دیا گیا تھا کہ وہ امیدواروں کی تائید و مخالفت میں ان سیاسی پارٹیوں کے بجائے (جن کے وہ نمائندے ہیں) ان کی ذاتی صفات، اخلاقی بلندی اور اصول پسندی اور سچی حب الوطنی کو معیار اور فیصلہ کن قرار دیں اور ہر اس اچھے امیدوار کی حمایت کریں جو مسلمانوں کے مسائل سے ہمدردی رکھتا ہو، اور ملک کی بے لوث خدمت کرنا چاہتا ہو، خواہ اس کا تعلق کسی پارٹی سے ہو، لیکن ظاہر ہے کہ انتخابات کی گرما گرمی میں اس اصول پر قائم رہنا عملاً بہت دشوار تھا، نتیجہ یہ ہوا کہ بعض ریاستوں میں مسلمانوں نے اس اصول کو نظر انداز کر کے کانگریس کے امیدواروں کی مخالفت کی اور بعض جگہ ان کی حمایت کی، خود ڈاکٹر صاحب نے ہماری موجودہ وزیراعظم مسز اندرا گاندھی کی تائید میں بیان شائع کیا اور بہار کے بعض ان کانگریسی امیدواروں کی حمایت کی جن سے مسلمانوں کو شکایات تھیں اور وہ ان سے کوئی اچھی امید نہیں رکھتے تھے، کانگریس کی سب سے بڑی مخالفت یوپی میں ہوئی اور اس سے کانگریس کے امیدواروں کو بعض حلقوں میں خاصا نقصان پہنچا، اس مختلف طرز عمل نے مجلس کی صفوں میں بڑا انتشار پیدا کر دیا، اور مجلس کا شیرازہ بکھرتا نظر آیا۔

نتائج کے اعلان کے بعد مجلس کا جلسہ ۲، ۳، ۴ اپریل ۱۹۶۷ء کو دہلی میں منعقد ہونا طے پایا، مجلس اس وقت موت و حیات کی کشمکش سے گزر رہی تھی، دل شکایتوں سے لبریز تھے، ڈاکٹر صاحب خاص طور پر نہایت دل شکستہ اور بددل تھے، مجلس کا خاتمہ بہت نزدیک نظر آ رہا تھا، لیکن اس کی قسمت میں روز اول سے خاص طور پر مقدر تھا کہ موت کے منہ سے نکل کر زندگی کے دامن میں آئے اور اس کا چراغ گل ہوتے ہوتے بھڑک اٹھے، اس موقع پر بھی یہی ہوا، مجلس کے وجود کی ضرورت کا احساس، اس کے شاندار آغاز، اور اس کے پُر کیف دوروں کی یاد، مسلمانوں کی توقعات، اتنی بڑی اجتماعیت کے نصیب ہونے کے بعد

اس کو ختم کرنے کی خدا کے یہاں پرشش کا سوال بار بار دامن گیر ہوتا، بالآخر اٹھ دے ہوئے جذبات میں سکون پیدا ہوا، ڈاکٹر صاحب کو مستعفی ہونے سے باز رکھا گیا، آئندہ اس انتشار اور بحران کو روکنے کے لیے بڑے غور و فکر کے بعد یہ تجویز کیا گیا کہ ڈاکٹر عبدالجلیل فریدی صاحب اور ان کے رفقاء کو اجازت دی جائے کہ وہ یوپی میں ایک سیاسی اور انتظامی تنظیم قائم کر لیں، اور آئندہ اسی کے نام سے انتخابات میں حصہ لیں، یہ مجلس اس وفاق کی اس طرح رکن رہے گی، جیسے بعض دوسری سیاسی جماعتیں (مسلم لیگ وغیرہ) ہیں، انتخابات میں حصہ لینے پر سب سے زیادہ اعتراض مولانا ابواللیث صاحب امیر جماعت اسلامی ہند اور ان کے رفقاء کو تھا، اس تجویز سے وہ بھی مطمئن ہو گئے، یہ کام میرے سپرد کیا گیا کہ میں ڈاکٹر فریدی صاحب کو اس پر آمادہ کر لوں کہ وہ ایک الگ سیاسی تنظیم قائم کریں، یوپی مجلس مشاورت کی شاخ بدستور رہے، اور اس کو الیکشن سے کوئی سروکار نہ ہو، چنانچہ اس پر عمل ہوا، اور ۲ جون ۱۹۶۷ء کے جلسہ میں مسلم مجلس یوپی کے قیام کا فیصلہ کیا گیا، اور وہ مجلس ڈاکٹر فریدی کی صدارت میں ایک الگ سیاسی تنظیم کے طور پر قائم ہو گئی، ڈاکٹر صاحب مجلس مشاورت کے بدستور مرکزی ممبر رہے، اور ڈاکٹر سید محمود صاحب نے اپنی فراخ دلی اور بزرگانہ شفقت سے پچھلے واقعات کو نظر انداز کر دیا، اور دونوں گٹھ مل گئے۔

لیکن ڈاکٹر سید محمود صاحب کی بددلی مجلس مشاورت سے بڑھتی گئی، اب ان میں پہلی سی امنگ اور ولولہ باقی نہیں رہا، اس میں ان کی صحت کے روز افزوں انحطاط اور اضمحلال طبع کو بھی دخل تھا، بالآخر انھوں نے ایک جلسہ میں ہم لوگوں کے عرض و معروض کے باوجود صدارت سے استعفیٰ دے دیا، اور مولانا مفتی شتیق الرحمن صاحب صدر منتخب ہوئے، ڈاکٹر صاحب بدستور رکن رہے، لیکن نہایت افسردہ اور دل شکستہ۔

ڈاکٹر صاحب کے علاوہ مجلس مشاورت کے بعض بنیادی ارکان جو اس کے بانیوں میں بھی امتیاز کے مالک تھے، کنارہ کش اور مستعفی ہو گئے، اس میں رفیق محترم مولانا محمد منظور صاحب نعمانی خاص طور پر قابل ذکر ہیں، جو کسی طرح مجلس کی رکنیت کو بھی برقرار

رکھنے پر آمادہ نہیں ہو سکے۔

مورخانہ احساس ذمہ داری کا تقاضا ہے کہ اس تلخ حقیقت کا بھی اظہار کر دیا جائے کہ مجلس مشاورت کی بعض رکن جماعتوں نے مجلس سے فائدہ زیادہ اٹھایا، اس کو فائدہ کم پہنچایا، مثلاً بعض جماعتوں نے اس کی رکنیت اور اس کے فوڈ اور دوروں سے اس خلیج کو پُر یا اس کا عرض اور عرق کم کرنے کی کوشش کی (اور اس مقصد میں بہت حد تک کامیاب ہوئیں) جو ان کے اور مسلم عوام کے درمیان بعض اسباب اور واقعات کی بنا پر لگی تھی، بعض جماعتوں نے اس کے ذریعہ سے ان ریاستوں میں اثر و رسوخ پیدا کیا، جہاں پہلے سے ان کا وجود بھی نہ تھا، پھر بعض جماعتوں کے طرز عمل اور طرز فکر نے یہ ثابت کیا کہ اہمیت کے لحاظ سے پہلے ”جماعت“ ہے پھر ملت، بہر حال مجلس مشاورت کی ترکیب و ترتیب سے قیادت کی وہ معجون تیار نہیں ہو سکی جس میں مختلف اجزاء باہم دگرمل کر اور ایک دوسرے میں حل ہو کر، اپنا انفرادی مزاج ترک کر کے، ایک نیا اجتماعی مزاج اختیار کر لیتے ہیں، جو اس معجون کا خاص مزاج کہلاتا ہے، اس طرح اس کمزور مریض ملت کے لیے اجتماعی قیادت کا معجون مرکب تیار کیا گیا تھا، وہ ملت کے درد کے لیے دوانہ بن سکا، اور بالآخر تھقل کا شکار ہو کر ایک تاریخی داستان بن کر رہ گئی، اس کے شرکاء اور قائدین میں سے کوئی بھی تنہا ایسا نہ تھا جو اس کے ڈھانچے میں نئی روح پھونکتا، اور اس کو از سر نو گرم و فعال بنا دیتا، جن لوگوں نے اس کے دوروں میں شرکت کی تھی، اور مسلمانوں کی اس گرج جوشی، اور مسرت و اعتماد کو دیکھا تھا، جس کا انھوں نے اس کے قائدین کے استقبال، اور ان کے جلسوں میں شرکت میں اظہار کیا تھا، ان کے دل پر اس کو یاد کر کے ایک چوٹ سی لگتی ہے، اور خدا و خلق کے سامنے جو ادبی کا اندیشہ ان کو مضطرب و بے چین بنا دیتا ہے۔

اس عرصہ میں میرے نیاز مندانہ تعلقات ڈاکٹر صاحب سے قائم رہے کہ ان کی بنیاد زیادہ گہری اور قدیم تھی، میں کسی ایسی بات کہنے اور کرنے سے احتیاط کرتا تھا جس سے ان کو تکلیف پہنچے لیکن ان کو اس بات کا رنج تھا کہ میں نے ڈاکٹر فریدی کے موقف کی حمایت

کی تھی، اور یوپی میں جو کچھ پیش آیا، اس میں میری اخلاقی تائید شامل تھی، اور میرا نام استعمال کیا گیا، وہ سید صاحب کے تعلق سے مجھے اور نظر سے دیکھتے تھے، ان کو بجا طور پر توقع تھی کہ میں ان کا کلی طور پر ساتھ دوں گا، بلکہ ان کے مشن کی تکمیل کروں گا، ان کی اس شکایت میں کچھ غلط فہمی کو بھی دخل تھا، اور کچھ درمیانی لوگوں کی سرگوشیوں کا بھی، میرے پاس متعدد ایسے خطوط آئے جن میں مجلس مشاورت کے بارے میں میرا موقف دریافت کیا گیا، اور یہ پوچھا گیا کہ یہ کہاں تک صحیح ہے کہ مسلم مجلس کے قیام کی ذمہ داری میرے اوپر عائد ہوتی ہے، اور اس کا سہرا میرے سر ہے، میں نے ضرورت سمجھی کہ میں ایک مفصل انٹرویو ”ندائے ملت“ کو دوں جس میں مجلس مشاورت کے قیام کا پس منظر، اس کی مفصل تاریخ، اس کے ساتھ اپنے تعلق اور دلچسپی کی وجہ اور مسلم مجلس کے قیام کی حقیقت واضح کروں، جس نے بہت سی غلط فہمیاں پیدا کر دی ہیں، یہ انٹرویو ۲۱ فروری ۱۹۷۱ء کے ”ندائے ملت“ کے شمارہ میں شائع ہوا، میں نے اس میں اپنی طرف سے پوری احتیاط ملحوظ رکھی، اور کہیں اعتدال و توازن کے دامن کو ہاتھ سے جانے نہیں دیا، ڈاکٹر صاحب کی مجبوریوں اور مشکلات کے متعلق بھی جو کچھ اظہار خیال کیا گیا، اس میں بھی میرے نزدیک پوری بزرگداشت اور ان کی بڑائی اور خلوص کا اعتراف موجود تھا، البتہ اس کا اظہار تھا کہ ہم لوگوں نے ان پر قیادت کا جو بوجھ ڈالا، اور ان سے جو توقعات قائم کیں، وہ ان کی عمر رسیدگی، ضعف و انحطاط، گونا گوں معذوریوں اور کام کی نزاکت و عظمت کے لحاظ سے زیادہ تھیں، یہ انٹرویو معلوم نہیں کس نے کس انداز میں ان کو پڑھ کر سنایا کہ ان کو یہ محسوس ہوا کہ اس میں ان کے ساتھ ناانصافی کی گئی ہے، اور ان کی اس میں کچھ تنقیص ہے، وہ اس سے سخت آشفقتہ خاطر ہوئے، اور انھوں نے اس کے جواب میں طویل مضمون لکھوا دیا، جو پہلے لکھنؤ کے ہفتہ وار ”عزائم“ ۲۸ مئی ۱۹۷۱ء کے شمارہ میں ”روداد چمن“ کے عنوان سے شائع ہوا، اس مضمون میں انھوں نے مختلف خیالات و افکار کا اظہار فرمایا جو ان کے بہت سے نیاز مندوں کے لیے بھی نئے تھے، اور ان میں بحث و اختلاف کی بڑی گنجائش تھی، نیز میرے

انٹرویو پر بھی اپنی دلی تکلیف اور شکایت کا اظہار کیا، میں نے قصد اس مضمون کو پڑھنے سے احتیاط برتی، تاکہ میرے دل میں ڈاکٹر صاحب کی طرف سے تلکد نہ آنے پائے، مضمون کے متعلق بھی متضاد روایتیں سنیں، ایک قول یہ ہے کہ ڈاکٹر صاحب نے خود ہی مضمون ڈکٹیٹ کرایا، اور اس میں انھیں کے افکار ان کے الفاظ میں ادا ہوئے ہیں، دوسری روایت یہ سننے میں آئی کہ انھوں نے کچھ نوٹس لکھوادئے، اور کسی نے ان کو پھیلا کر رنگ آمیزی کے ساتھ لکھ دیا، لیکن اس روایت کی تصدیق نہ ہو سکی اور پہلی روایت راجح ہے۔

اس مضمون کی اشاعت کے تھوڑے ہی دن کے بعد ان کو گر جانے کا وہ حادثہ پیش آیا جس میں ان کے کولھے کی ہڈی ٹوٹ گئی، اور وہ ایسے صاحب فراش ہوئے کہ پھر نہ اٹھ سکے، میں اس زمانہ میں جنوبی ہند کے ایک سفر پر تھا، وطن واپس ہوا تو سیلاب کے حادثہ سے دوچار ہوا، میں اس وقت رائے بریلی میں اپنے خاندان کے ساتھ ایک جگہ پناہ گزین تھا کہ مولوی محمد مسلم صاحب (جن کو ہمیشہ بھچڑوں کو ملانے کا شوق رہتا ہے) کا خط آیا کہ ”ڈاکٹر صاحب اسپتال میں بیمار پڑے ہیں، ان کو اپنے ”عزائم“ والے مضمون کا بڑا قلق ہے، وہ بار بار کہتے ہیں کہ میں نے بڑا گناہ کیا، ہم لوگوں نے ایک دن مشورہ کیا کہ ان کو اس بے چینی اور احساس کو کم کرنے کے لیے آپ کا سلام پہنچائیں، اور آپ کی طرف سے مزاج پرسی کریں، چنانچہ جب ہم نے آپ کا سلام پہنچایا اور آپ کی طرف سے معذرت کرتے ہوئے مزاج پرسی کی تو ڈاکٹر صاحب بہت خوش ہوئے اور ان کو بڑی تسکین ہوئی، اب میرا مخلصانہ مشورہ یہ ہے کہ آپ جلد موقع نکال کر وہلی آئیں اور ڈاکٹر صاحب کی خود عیادت کریں“ میں اس وقت سفر کرنے سے مجبور تھا کہ سارا خاندان بے سر و سامانی کی حالت میں ایک اجنبی جگہ پر مقیم تھا، میں نے ان کو لکھ دیا کہ انشاء اللہ موقع ملتے ہی حاضر ہوں گا، آپ مناسب الفاظ میں ڈاکٹر صاحب سے معذرت کر دیں۔

اس عرصہ میں رفیق محترم مولانا محمد منظور صاحب اور عزیز گرامی مولوی عتیق الرحمن صاحب سنبھلی ڈاکٹر صاحب کو دیکھنے گئے، ڈاکٹر صاحب نے ان کی موجودگی میں کئی

بار فرمایا کہ مجھ سے بڑا گناہ ہوا، وہ صحت یاب ہونے کے بعد رائے بریلی تشریف لے جانے کی تمنا کا بھی بار بار اظہار فرماتے تھے، ان کی دیرینہ آرزو تھی کہ وہ چند دن حضرت سید صاحب کے وطن میں گزاریں، ایک بار وہ چند گھنٹوں کے لیے وہاں موٹر پر تشریف لائے تھے، اور مسجد میں نماز پڑھی تھی، اور پھر اطمینان سے آنے کے لیے وعدہ فرما گئے تھے، اس بیماری میں وہ بار بار اس خواہش کا اظہار کرتے تھے۔

مجھے بڑی بے چینی تھی کہ کہیں میرے حاضر ہونے سے پہلے وقت موعود آنے پہنچے اور پھر ساری عمر اس کا قلق رہے کہ ڈاکٹر صاحب سے اپنا کہا سنا معاف نہیں کر سکا، اور وہ بھی مجھ سے اپنا دل صاف نہ کر سکے، لیکن مسلسل سننے میں آتا تھا کہ ڈاکٹر صاحب کا زیادہ تر وقت بے ہوشی میں گزرتا ہے، اور کسی کسی وقت ہوش میں آتے ہیں، مجھے اندیشہ تھا کہ میں جاؤں اور ہوش میں نہ ہوں، تو میرا جانا بھی بے کار ہوگا، برادر محترم مولانا شاہ معین الدین احمد صاحب ندوی اور محترم برادر سید صباح الدین عبدالرحمن صاحب کے ساتھ یہی بات پیش آئی کہ انھوں نے دہلی کا سفر محض ڈاکٹر صاحب کو دیکھنے اور ملنے کے لیے کیا لیکن جب بھی وہ اسپتال گئے، انھوں نے ڈاکٹر صاحب کو بے ہوش پایا اور باوجود اس کے کہ ان کو دارالکھنفسین سے بڑا گہرا تعلق تھا، اگر ان کو ان کی آمد کا ذرا بھی احساس ہوتا تو وہ بہت خوش ہوتے اور دل کھول کر باتیں کرتے لیکن مقدرات سے چارہ نہیں۔

بالآخر یہ آرزو پوری ہوئی میں ۱۶ اگست ۱۹۷۱ء کو ان کی خدمت میں پہنچنے میں کامیاب ہو گیا، اس کو روحانی تعلق کی برکت کہنے یا ڈاکٹر صاحب کے درد و خلوص کا کرشمہ کہ جیسے ہی میری آمد کی اطلاع دی گئی، انھوں نے آنکھیں کھول دیں اور مجھے اچھی طرح پہچان لیا، وہ گھڑی بھی عجب گھڑی تھی اور اس کی یاد عمر بھر پہلو میں چٹکیاں لیتی رہے گی، جب انھوں نے میرا ہاتھ لے کر اپنے سر پر رکھا، آنکھوں سے ملا، پھر دیر تک اپنے دل پر رکھے رہے، وہ دل جو اسلام کی محبت سے ہمیشہ معمور اور مسلمانوں کے مصائب سے ہمیشہ زخمی اور رنجور رہا، وہ بار بار کہتے تھے میں نے بڑا گناہ کیا، میں ضرور رائے بریلی آؤں گا، میں

ان کو تسلی دیتا تھا، اور اپنے تعلق کا اظہار کرتا تھا، اس سلسلے میں ایک منٹ کے لیے بھی ان کو غفلت نہیں ہوئی، شاید سلسلہ بہت دیر تک جاری رہتا اور وہ میرا ہاتھ نہ چھوڑتے، لیکن مجھے ان کی تکلیف سے تکلیف تھی، یہ بھی خیال لگا تھا کہ شاید دوا، غذا کا وقت ہو، بالآخر میں نے ہی پیش قدمی کی اور رخصت کی اجازت چاہی اور اس چہرہ پر آخری نگاہ ڈالتا ہوں جو مسلمانوں کی خوشی سے ہشاش بشاش اور ان کی مصیبت سے ادا اس ہوتا تھا، اور جس پر شرافت خاندان اور شرافت نفس کا نور تھا، رخصت ہوا۔

بالآخر جس وقت کا اندیشہ تھا، وہ ۲۸ ستمبر ۱۹۷۱ء کی صبح کو پیش آ گیا، اور ڈاکٹر صاحب اس جہان فانی سے اس عالم جاودانی کو رخصت ہوئے جہاں اخلاص و درد کی متاع بڑی قدر و قیمت کی نگاہ سے دیکھی جاتی ہے، اور جہاں کریم نکتہ نواز، رب غفور و شکور سے واسطہ ہے، نہ کہ زور و رنج اور زور و فراموش ملت اور ظاہر میں اور کوتاہ نظر مورخوں سے، ڈاکٹر صاحب کے ساتھ ایک دور کا خاتمہ اور تاریخ کے ایک باب کی تکمیل ہو گئی، جس کے بغیر ہندوستانی مسلمانوں کی اس صدی کی تاریخ مکمل نہیں ہو سکتی۔ ع

خدا رحمت کند ایں عاشقانِ پاک طینت را



۲۴۲

ڈاکٹر محمد عبدالجلیل فریدی (۱)

عالمًا ۲۱ یا ۲۲ مئی ۱۹۷۴ء کی تاریخ تھی کہ مدینہ طیبہ میں جہاں اس زمانہ میں میرا قیام تھا، مکہ معظمہ سے عزیز گرامی ڈاکٹر عبداللہ عباس ندوی صاحب کا ٹیلیفون پر پیغام پہنچا کہ ”دیکھنو“ سے ڈاکٹر اشتیاق صاحب قریشی نے تار کے ذریعہ اطلاع دی ہے کہ ڈاکٹر فریدی صاحب کا انتقال ہو گیا، ڈاکٹر صاحب کو لکھنو میں اس حالت میں چھوڑ کر آیا تھا کہ کسی وقت بھی یہ حادثہ غیر متوقع نہ تھا، لیکن فرط تعلق سے ایسا معلوم ہوا کہ بالکل خلاف توقع پیش آیا، تھوڑی دیر کے لیے دل پکڑ کر رہ گیا، ایسا محسوس ہوا کہ کسی عزیز ترین فرد خاندان کا حادثہ پیش آیا۔

فروری ۱۹۷۴ء کے یوپی اسمبلی کے انتخابات میں ڈاکٹر صاحب نے جس جانفشانی سے کام لیا تھا، بلکہ حقیقت میں وہ اپنی جان پر کھیل کر اس میدان میں اترے تھے، اس سے ان کی صحت پر ایسا اثر پڑا تھا کہ ان کے دوستوں کو ہر وقت اس کا دھڑکا لگا رہتا تھا کہ کسی وقت بھی یہ واقعہ پیش آسکتا ہے، ان انتخابات سے کئی سال پہلے ان کی حالت یہ تھی کہ دو قدم چلنے میں ان کی سانس پھول جاتی تھی، تیز چلنا یا زینہ پر چڑھنا تو ان کے لیے ممکن ہی نہ تھا، موٹر سے اتر کر چند قدم بھی ان کو چلنا پڑتا تھا تو کچھ دیر دم لے کر وہ بات کرنے کے قابل ہوتے تھے، سا لہا سال سے ان کے پھیپھڑوں میں سکڑنے اور پھیلنے کی صلاحیت ختم ہو گئی تھی، اگر کچھ گرد و غبار سانس لینے میں اندر چلا جاتا تھا تو جب تک وہ کچھ دیر ایرکنڈیشن کمرہ میں نہ رہیں، ان کو نکال یا جذب نہیں کر سکتے تھے، اس کے باوجود جن

(۱) یہ مضمون ہفت روزہ ”ندائے ملت“، لکھنو کے ”قائد ڈاکٹر فریدی نمبر“ (۱۴ جولائی ۱۹۷۴ء) کے لیے لکھا گیا، خفیف ترمیم و اضافہ کے ساتھ اس مجموعہ میں شامل کیا جاتا ہے۔

مقاصد کو عزیز سمجھتے تھے، ان کے لیے وہ نتائج سے آنکھیں بند کر کے بے تکلف طویل طویل دورے کرتے تھے، چپ کا سفر ان کے لیے اس حیثیت سے زیادہ مضر تھا، مگر وہ اس کی پرواہ نہیں کرتے تھے، اگر یہ کہا جائے کہ انھوں نے ان مقاصد کی راہ میں جان دے دی تو کچھ بے جا نہ ہوگا، اس لیے کہ وہ اپنے مرض کے نتائج اور اس کی ضروری احتیاطوں سے ناواقف نہ تھے، وہ ہندوستان میں امراض صدر کے ماہر ترین ڈاکٹروں میں تھے، اور مشہور ہے کہ ڈاکٹر کی نظر مرض کے بعید ترین اور بدترین نتائج پر ہوتی ہے، اس لیے اگر کہا جائے کہ انھوں نے حضرت آزرہ کے اس شعر پر عمل کیا اور اس کو حرز جان بنا لیا تھا تو بے جا نہ ہوگا۔

اے دل تمام نفع ہے سو دئے عشق میں

اک جان کا زیاں ہے، سو ایسا زیاں نہیں

گمان غالب بلکہ یقین ہے کہ یہ شعر انھوں نے کبھی سنا نہ ہوگا، ایسا بہت ہوا ہے کہ بہت سے عمل کرنے والوں کو شعراء کی حکمتوں اور مذہبی پیشواؤں کی ہدایتوں کا علم بھی نہیں ہوتا، اور وہ ان پر بہت سے ان لوگوں سے بھی زیادہ عمل کرتے ہیں، جن کو وہ نوک زبان ہوتی ہیں، اور ہر وقت ان کو ان حکمتوں اور نصیحتوں کو دہراتے اور دوسروں کو تلقین کرتے سنا جاتا ہے، قیس و فرہاد اور معلوم نہیں کتنے عشاق اور نہ جانے کتنی جان کی بازی لگانے والوں کا یہی معاملہ ہے۔

حجاز روانہ ہونے سے پہلے جب آخری بار ان کے مکان پر ملنے اور ان سے رخصت ہونے گیا تو اندازہ ہوا کہ وہ ”قمار عشق“ کے اس انجام سے بے خبر نہیں، بلکہ اس کے لیے تیار بیٹھے ہیں، اور ایک مسلمان کی طرح اس سے کچھ زیادہ خائف نہیں، فرمانے لگے کہ مولانا حسرت موہانی کا انتقال ہونے لگا تو ان کے متعلقین رونے لگے، مولانا حسرت نے آنکھیں کھولیں اور ان کو مخاطب کر کے بڑے تعجب سے پوچھا کہ یہ کیا نئی بات ہو رہی ہے، جس پر تم لوگ رورہے ہو، یہ کیا کوئی نیا واقعہ ہے؟ مولانا حسرت کا انتقال حضرت مولانا عبدالباری فرنگی مہلی کے محل سرا واقع فرنگی محل لکھنؤ میں ہوا تھا، عجب نہیں کہ

ڈاکٹر صاحب معالج کی حیثیت سے اس وقت موجود ہوں، انھوں نے اس کو بیان اسی طرح کیا، گویا ان کی آنکھوں کے سامنے کا واقعہ ہے، لیکن ہم لوگ سمجھ گئے کہ یہ ”حدیث دیگران“ میں ”مسر دلبراں“ ہے، اور ڈاکٹر صاحب ہم لوگوں کو اس خبر کے سننے کے لیے تیار کر رہے ہیں، ایک عامی آدمی کے لیے جان کی اس طرح بازی لگانا اور اپنی صحت سے بے پرواہ ہو جانا شاید اتنی بڑی قربانی نہ ہو، لیکن ایک حاذق ڈاکٹر اور تجربہ کار معالج کے لیے ایک مقصد عزیز کے لیے جان دے دینا اور موت کو دعوت دینا، اگر منہ مانگی شہادت قرار دی جائے تو شاید کچھ خلاف واقعہ بات نہ ہوگی۔

وہ سب لوگ جو ڈاکٹر صاحب سے کسی طرح قریب رہے ہیں اور جن کی آنکھوں پر جماعتی عصبیت یا سیاسی رقابت کا پردہ پڑا ہوا نہیں ہے، وہ اس کی شہادت دیں گے کہ ڈاکٹر صاحب کے سوچنے اور عمل کرنے کے طریقے، ان کی سیاسی سوجھ بوجھ اور ان کی حکمت عملی سے کتنے ہی اختلاف کی گنجائش ہو، اور ان سے کتنی ہی شدید غلطیاں ہوئی ہوں، ان کے اندازے کتنے ہی غلط نکلے ہوں، اس سے انکار نہیں کیا جاسکتا کہ ان کے دل میں مسلمانوں کا سچا درد تھا، اس ملک میں مسلمانوں کے مستقبل کی فکر ان کی ہر فکر پر غالب آگئی تھی، اس نے ان کے ذاتی مسائل، پیشہ کے لوازم و آداب اپنے کنبے اور خاندان کے معاشی مستقبل، نیک نامی اور بدنامی، عوام کی پسندیدگی و ناپسندیدگی ہر جذبہ و احساس کو دبا دیا تھا، میرے محدود علم میں ڈاکٹر مختار احمد انصاری مرحوم کے بعد (جن سے بقول مخدومی پروفیسر رشید احمد صدیقی ان کو بڑی مماثلت تھی) کسی مسلمان لیڈر نے پیشہ کی اتنی بڑی قربانی، ملت و ملک کے اجتماعی مسائل کے لیے نہیں دی اور نہ اس طرح بے دریغ اپنا وقت اور اپنا پیسہ اس راہ میں استعمال کیا، جس طرح ڈاکٹر صاحب نے کیا، ورنہ ان گنہگار آنکھوں نے بارہا دیکھا ہے کہ بہت سے سیاسی رہنماؤں کا عمل فارسی کے اس پرانے شعر پر رہا ہے۔

گر جان طلبی مضائقہ نیست
گر زر طلبی، سخن دریں است

اس قربانی کی اہمیت اس وقت اور بڑھ جاتی ہے، جب آدمی اپنے پیشہ میں کامیاب بھی ہو، اس کو اپنے فن اور مشغلہ سے طبعی ذوق اور دلچسپی بھی ہو، وہ اس کا واحد وسیلہ معاش اور "قوت مالایموت" کا ذریعہ بھی ہو، سب جانتے ہیں کہ ڈاکٹر صاحب کم سے کم مسلمانوں میں ہندوستان کے گئے چنے ڈاکٹروں میں تھے، امراض صدر کے علاج میں ان کی دھوم مچی ہوئی تھی، ان کو اس فن سے خداداد مناسبت تھی، اللہ نے دست شفا بھی بخشا تھا، وہ اپنے علم و تجربہ میں برابر اضافہ کرتے رہتے تھے، نئے نئے نظریات و تجربات سے واقف ہونے کی کوشش کرتے تھے، اور اس سلسلہ کے جدید لٹریچر کے مطالعہ کے علاوہ وہ وقتاً فوقتاً یورپ، امریکہ کا سفر بھی کرتے تھے، اس کے باوجود وہ ملک و ملت کی خدمت کے لیے کبھی کبھی اس پیشہ سے اس طرح آنکھیں بند کر لیتے تھے، جیسے ان کا اس سے کوئی تعلق ہی نہیں، الیکشن کے زمانہ کے علاوہ جو ایک بحرانی دور ہوتا ہے، وہ مسلم مجلس کے لیے کئی دن کا دورہ کرتے، مسلم مجلس مشاورت کے جلسوں میں شرکت کے لیے دور دور کا سفر کرتے اور کئی کئی دن کا حرج کرتے تھے، اور اکثر اوقات اپنی صحت کو خطرہ میں ڈال لیتے تھے، عرصہ تک انھوں نے مسلم مجلس کا مالی بار اٹھایا اور اس کے کارکنوں کا مالی تکفل کیا، ان کے نزدیک ملت اور اپنی ذات کے درمیان وہ موٹی لکیر یا گہری خلیج نہ تھی جو اچھے اچھے ملی رہنماؤں اور سیاسی لیڈروں کی زندگی میں دیکھنے میں آئی ہے کہ ملت یا ملک کے مصارف اور ضروریات کی ذمہ داری ملت کے ذمہ ہے، اور ان کے مصارف اور ضروریات کی ذمہ داری ان کے سر، ان کی زندگی میں ملت اور ذات اس طرح شیر و شکر ہو گئے تھے کہ دونوں میں تفریق اور دائرہ کی تحدید مشکل تھی اور یہ اسی وقت ہوتا ہے جب کوئی تحریک فیشن یا اعزاز کے لیے نہ اختیار کی جائے بلکہ وہ ذوق اور غذا بن جائے اور ڈاکٹر صاحب کا یہی معاملہ تھا، بلکہ آخر میں ہم لوگ کہنے لگے تھے کہ ان کی زندگی اسی ذوق اور غذا کے سہارے قائم ہے، گویا اس ٹٹمٹاتے ہوئے چراغ کو اسی ذوق اور مشغلہ سے تیل اور بتی ملتی ہے، اور اس کی روح کو اس سے وہ طاقت حاصل ہوتی ہے جو ان کے اس زار و زار جسم کی پشت پناہی کرتی ہے، اور اس کو متحرک رکھتی ہے، اس بات کی

وہی لوگ تصدیق کریں گے جن کو عشق کی میجائیوں اور کرشمہ سازیوں کا کچھ علم یا انسان کی قوت ارادی اور مقصد کے لگن کی بولچھبیوں کی تاریخ پر کچھ نظر ہے، اور ایسے لوگوں کے وجود سے (خواہ وہ کسی میدان سے تعلق رکھتے ہوں) کوئی زمانہ خالی نہیں۔

رہروان راختگی راہ نیست
عشق ہم راہ است ہم خود منزل است

ڈاکٹر صاحب بہت سے کمالات و اوصاف کے حامل تھے، ان کے احباب و رفقاء کاران کا تذکرہ اور ان خصوصیت کو نمایاں کریں گے، لیکن میں اس مضمون میں جو بہت عجلت اور عداوت کی حالت میں لکھوایا جا رہا ہے، اور جس سے اپنے شکستہ اور مغموم و حزن قلب کی تسکین منظور ہے، ان کی دو نمایاں خصوصیتوں کا ذکر کروں گا، جن میں ڈاکٹر فریدی اگر ”فرد فرید“ نہیں تو ایک ممتاز و نمایاں مقام پر ضرور فائز تھے۔

ڈاکٹر صاحب چونکہ فن طب و معالجات کے میدان کے آدمی تھے، جس کی بنیاد سراسر واقعیت، تجربہ اور حقیقت پسندی پر ہوتی ہے اس لیے حقیقت پسندی ان کا مزاج بن گئی تھی، وہ اودھ کے ایک شریف خاندان کے فرد تھے، ان کی پوری زندگی لکھنؤ کے ماحول میں گزری، جس کی فضا شعر و نغمہ سے ہمیشہ گونجتی رہی، ان کے پاس اٹھنے بیٹھنے والے بہت سے ادب و شاعری کا ذوق بھی رکھتے تھے، لیکن ایسا معلوم ہوتا ہے کہ ڈاکٹر صاحب مبالغہ اور خیال آرائی و تخیل پسندی سے بہت دور رہے، علوم ریاضی، کیمیا اور میڈیسن کا بڑا فائدہ صحیح تحلیل و تجزیہ اور صحیح نتائج تک پہنچنے کی دیانت دارانہ کوشش ہے، ہندوستان اور مسلمانوں کی سیاسیات میں ڈاکٹر صاحب کی یہی بہت بڑی جیت تھی کہ وہ حالات و واقعات کا صحیح تجزیہ کرتے تھے، تخیلات و مفروضات سے حتی الامکان دور رہتے تھے، آنے والے خطرات کو ایک عملی اور حقیقت پسند انسان کی طرح دیکھتے تھے اور ان کے دور کرنے کے لیے فکر مند رہتے تھے۔

میری طرح اکثر ان کے مسلم اور غیر مسلم دوست شہادت دیں گے کہ وہ سچے محبت وطن تھے اور جو کچھ کر رہے تھے اس کا فائدہ صرف مسلمانوں کو نہیں، پورے ملک کو پہنچنے والا

تھا، ہندوستان میں اقلیتی فرقوں، اور بالخصوص مسلمانوں کے ساتھ دانستہ اور نادانستہ جو ناانصافیاں اور زیادتیاں ہو رہی ہیں، اور یہاں کے اہل اقتدار اور سیاسی رہنما جس کوتاہ نظری، جذباتیت و سطحیت کے شکار ہیں، اس کا نقصان نہ صرف ملت اسلامیہ کو بلکہ ہندوستان کو پہنچ رہا ہے، انھوں نے اس صورت حال کی اصلاح، حقائق کو سمجھنے اور طریق انتخاب کو بدلنے، سیاسی مسائل سے نپٹنے اور خاص طور پر مسلمانوں کی شکایات کو دور کرنے، صحیح جمہوریت، سماجی انصاف اور سیاسی شعور پیدا کرنے کے لیے مختلف زمانوں میں جو تجاویز اور خاکے پیش کئے، وہ ان کی اس مزاجی خصوصیت اور خدا وادصلاحیت کی دلیل ہے جن کی طرف ہم نے اوپر کی سطروں میں اشارہ کیا، یعنی تحلیل و تجزیہ کی صلاحیت، واقعات کے عملی پہلو دیکھنے کی اہلیت اور حقیقت پسندی۔

مسلمانوں کے مسائل میں اور خالص مسلمانوں کو خطاب کرنے کے موقع پر بھی ان کی حقیقت پسندی اور ان کا ”ڈاکٹری مزاج“ ان پر حاوی رہتا تھا، وہ اپنی تقریروں میں مسلمانوں کو اتنا ہی ”ڈوز“ دیتے تھے، جتنی ان کو ایک مریض کی طرح اس وقت ضرورت ہوتی تھی، الفاظ کے بڑے سے بڑے ذخیرہ کو خرچ کر دینے اور مسلمانوں کے جذبات سے کھیلنے کے وہ اس طرح قائل نہ تھے، جس طرح مسلمانوں کی بعض سیاسی جماعتوں کے آتش نوا اور شعلہ بیان مقرر قائل اور عادی ہیں، اس کا تاوان ان کو اس صورت میں برداشت کرنا پڑا کہ وہ کبھی عوام اور جذباتی لوگوں کے محبوب لیڈر نہ بن سکے، لیکن ان کو اس کی پروا نہ تھی، ان کا فن اس کا مزاج بن گیا تھا، مسلمانوں کی اس بیماری سے وہ واقف تھے کہ وہ وقتی جوش اور ہنگامہ کو مسلسل اور مستقل کوشش اور سرگرمی پر ترجیح دیتے ہیں، لیکن حقیقتاً وہ اپنے فن کا وفادار اور مریض کا ہمدرد ڈاکٹر نہیں، جو مریض کو تسکین دینے اور اس کے بیمار داروں سے داد حاصل کرنے کے لیے ”عطائی“ کی سطح پر آنے کے لیے تیار ہو جائے اور ہر مرض میں مارفیا کا انجکشن دے کر مریض کو سلا دے، یا وقتی طور پر مطمئن کر دے۔

ان اسباب اور بعض دوسرے اسباب کی بنا پر (جن کی تفصیل کا یہاں موقع نہیں)

ان کی ذات و کمالات پر بہت سے پردے پڑے رہے، اور عمر کے اس آخری دور میں جب سے انھوں نے ”مسلم مجلس“ کی بنیاد ڈالی، فرقہ پرستی کا گمان بھی کیا گیا (جس کی جھلک شکر ہے کہ ان مضامین میں نہیں بالکل نہیں پائی جاتی جو ان کے انتقال کے بعد مسلم اور غیر مسلم قوم پرور، یا فرقہ پرست اخبارات و رسائل میں شائع ہوئے ہیں) وہ دنیا کے مختلف ممالک کے سیاسی دستوروں اور نظموں کا ہمیشہ مطالعہ کرتے رہتے تھے، روس اور امریکہ کے انھوں نے متعدد سفر کئے تھے، ہندوستان کے چوٹی کے سیاسی رہنماؤں سے ان کے ذاتی تعلقات اور واقفیت تھی، انھوں نے اپنے دماغ کے دروازوں کو کبھی بند نہیں کیا، مختلف وقتوں میں وہ گوشہ نشین ہو کر یکسوئی کے ساتھ مختلف ممالک کے سیاسی تجربوں، تحریکات، فلسفوں اور واقعات کے اتار چڑھاؤ کا مطالعہ کرتے تھے، وہ جس طرح دل کے صاف تھے (اور اس کا ان کے تمام موافق اور مخالف لوگوں کو اعتراف ہے) اسی طرح ان کا دماغ بھی بہت صاف تھا، ان کا دماغ پیچ و خم، اور شاعرانہ و فلسفیانہ باتوں سے بہت کم مناسبت رکھتا تھا، افسوس ہے کہ کچھ مسلمان ہونے کے قصور میں اور کچھ مسلمانوں کی حمایت کے جرم میں ہندوستان کے انگریزی و ہندی پریس نے ان کے اس سیاسی مشوروں کی اشاعت و تبلیغ میں ہمیشہ بجل سے کام لیا اور ان کی اہمیت کو کم کرنے کی کوشش کی جو وہ مختلف وقتوں میں پیش کرتے رہے، اور جس ملت کا خود اپنا پریس نہ ہو، وہ اس سزا کی مستحق بھی ہے، اگرچہ ملک کے یہی خواہوں اور سچے محبت وطن اخبارات اور سیاسی جماعتوں کے لیے یہ کسی طرح سزاوار اور جائز نہیں اور اس سے ان کی ذمہ داری ہلکی نہیں ہوتی۔

عرصہ تک ان کا قلق رہے گا کہ ان کی صلاحیتوں سے ملک کی سیاست اور اس کو صحیح رخ پر لگانے میں فائدہ نہیں اٹھایا جا سکا، عرصہ کی بات ہے کہ مجھ سے انھوں نے تذکرہ کیا کہ جو اہر لال ان کو مرکز میں لینا چاہتے ہیں، اور ان کے پاس اس طرح کے پیغامات پہنچے ہیں، لیکن ڈاکٹر صاحب اس کو اپنے مخصوص خیالات اور سیاسی سرگرمیوں کی قیمت سمجھتے تھے اور وہ اس سودے کے لیے تیار نہ تھے، وہ جانتے تھے کہ وہ حکومت سے باہر رہ کر ملک کی

زیادہ خدمت کر سکتے ہیں، اس لیے انھوں نے اپنے لیے اسی کا فیصلہ کیا، کم سے کم ان کے صوبہ میں جہاں ان کے اثرات کا اعتراف ان کے موافقین و مخالفین سب کو ہے، وہ بڑے سے بڑا منصب حاصل کر سکتے تھے، لیکن یہ بات ان کے مقام سے اتنی فروتر ہے کہ اس کے امکانات کی تردید بھی ان کی عظمت کو کم کرتی ہے، وہ نہ صرف مسلمانوں بلکہ ملک کے ان محدودے چند رہنماؤں اور خدمت گزاروں میں تھے، جن کی ضمیر کا کوئی سودا بڑی سے بڑی قیمت ادا کر کے بھی نہیں کیا جاسکتا تھا، اور اس بارے میں ان پر پورا اعتماد کیا جاسکتا تھا کہ وہ سوبار غلطی کر سکتے ہیں، لیکن ایک بار بھی بک نہیں سکتے، اور اس زمانہ میں جب بڑے بڑے بلند قامت انسان آسانی کے ساتھ اپنے ذاتی مفادات کے لیے پارٹیوں کی تبدیلی اور وفاداریوں کا سودا کر سکتے ہیں، یہ بات کچھ کم اہم نہیں۔

خود مسلمانوں کی سیاسی جماعتوں کے ساتھ بھی ان کا یہی معاملہ تھا کہ وہ ان میں شامل ہو کر قیادت کے اعلیٰ سے اعلیٰ مقام تک پہنچ سکتے تھے، لیکن جن سیاسی جماعتوں کے بعض بنیادی اصولوں یا طریق کار سے ان کو اختلاف تھا، ان میں وہ محض قیادت کا منصب حاصل کرنے کے لیے جانا ہرگز گوارا نہیں کرتے تھے، اور اس اصول پسندی اور ضمیر سے وفاداری کی ان کو وہ قیمت ادا کرنی پڑی جو ایسے سب اصول پسندوں اور ضمیر کے وفاداروں کو ادا کرنی پڑتی ہے۔

لیکن اسی کے ساتھ وہ ان مختلف سیاسی جماعتوں کے اتحاد و تعاون کے لیے ہمیشہ کوشاں اور سرگرداں رہے اور اس کے لیے انھوں نے بعض اوقات بڑی سے بڑی قربانی (اصول و ضمیر کی قربانی کے ماسوا) پیش کرنے سے دریغ نہ کیا، انھوں نے ہمیشہ مصالحت کا ہاتھ بڑھایا، لیکن اس کا کبھی گرم جوشی سے استقبال نہیں کیا گیا، اس سلسلہ میں ان کی سرگرائیوں، فکر مند یوں اور کوششوں کا علم مجھے ذاتی طور پر ہے، اور میں جانتا ہوں کہ وہ اس سلسلہ میں کتنی دور تک جانے کے لیے تیار تھے، افسوس ہے کہ ان کے اس جذبہ کی قدر نہ کی گئی، اور ۱۹۷۱ء کے ریاستی انتخابات میں وہ صورت حال پیش آئی جو نہ مسلمانوں کے لیے مفید تھی، نہ ملک کے لیے، گمان غالب ہے کہ وہ یہ داغ اپنی چھاتی پر لے کر گئے اور اس نے

ان کی بیماری کی شدت میں یقیناً اضافہ کیا۔

شاید بہت کم لوگ اس سے واقف ہوں گے کہ وہ اپنی سچی حب الوطنی، روشن خیالی، اعلیٰ انگریزی تعلیم اور اس ماحول کے باوجود ان کے پیشہ کے لوازم میں سے ہے، نہ صرف صحیح العقیدہ باعمل بلکہ باحمیت مسلمان تھے، میرے سامنے ان کی دینی حمیت اور اسلامی غیرت کے کئی واقعات اور تجربات ہیں، بعض موقعوں پر مجھے خود حیرت ہوئی کہ انہوں نے بعض اسلامی شعائر کے استخفاف اور اسلام و مسلمانوں کی توہین کے واقعہ کو سن کر ایسی اسلامی حمیت اور جوش کا اظہار کیا جس کی ان سے بالکل توقع نہ تھی، اور دینداروں اور طبقہ علماء میں بھی سب لوگ ایسے موقع پر ایسے جذبہ کا اظہار نہیں کرتے۔

یہی اسلامی حمیت ان کو اسلام اور مسلمانوں کی سر بلندی کے دوسرے کاموں اور مسلمانوں کے ملی اثاثہ کو بچانے کی کوشش کی تحریکوں میں لے گئی، اور وہ ان کے ایک جانناز سپاہی اور پرزور وکیل بن گئے، اسی بنا پر ان کو دینی تعلیمی کونسل اتر پردیش کی تحریک سے دلچسپی تھی، اور وہ اس کے جلسوں میں بڑے اہتمام سے شریک ہوتے تھے، مسلم یونیورسٹی اولڈ بوائز کی کانفرنس میں اور پھر آخر میں مسلم یونیورسٹی کونشن دہلی میں بڑے ذوق و شوق سے شریک ہوئے اور اس کی رہنمائی کی، مسلم یونیورسٹی ایکشن کمیٹی کا ساتھ دیا، مسلم مجلس کے تحت مسلم یونیورسٹی کے سلسلہ میں گزشتہ سال ایچی ٹیشن چلایا، اور اپنی صحت بلکہ جان کی پروا کئے بغیر جیل بھی گئے اور سزا کی مدت پوری کی، اردو زبان کی حفاظت اس کو اس کا صحیح مقام دلانے کی کوشش میں وہ ہمیشہ پیش پیش رہے، اور یہ ان کے بنیادی مطالبوں کا ایک اہم جز تھا، مسلم پرسنل لا کی حفاظت کی تحریک سے بھی ان کو گہری دلچسپی تھی، دارالمصنفین اعظم گڑھ کے بھی وہ بڑے قدردانوں اور خادموں میں تھے، اور اس بنا پر اس کی مجلس انتظامی کے رکن بھی بنا لیے گئے تھے، ندوۃ العلماء کی خدمت میں بھی وہ داسے درے درے شریک اور شہر میں پیش پیش رہتے تھے، یہ سب ان کی دینی حمیت اور اسلامی غیرت کا نتیجہ ہے۔

ان کی جرأت ان کے حلقہ احباب ہی میں نہیں، ان سب لوگوں میں بھی معروف

و مسلم ہے جو ان سے کچھ بھی واقف تھے، مختلف موقعوں پر ان کی اس جرأت، صاف گوئی و بے باکی کا اظہار ہوا، جس سے معلوم ہوا کہ ان کو اس ”آئین جواں مرداں“ سے حصہ وافر ملا ہے، جو بقول اقبال ”روباہی و زمانہ سازی“ سے کوئی مناسبت نہیں رکھتا۔

۲۔ ان کی دوسری صفت جو ان کے صفات و کمالات کے مرقع میں سب سے زیادہ آب و رنگ رکھتی ہے، اور جو گویا ان کی پوری زندگی پر کار فرما رہی، وہ ان کی جبلی و فطری شرافت ہے، وہ بڑے با مروت، نرم خو نرم گفتار، دوست پرور، دشمن نواز اور وضع دار انسان تھے، وہ حضرت خواجہ فرید الدین گنج شکر کی نسل و خاندان میں تھے، اور انھوں نے اپنی پہلی کوٹھی کا جو نظر باغ میں ہے ”گنج شکر“ نام رکھا تھا، وہ کوٹھی تو اینٹ پتھر کی بنی ہوئی ہے، مکان کا اعتبار مکین سے ہے، اس میں کوئی شک نہیں کہ ڈاکٹر صاحب سر اپا گنج شکر تھے، اقبال نے مرد مومن کی تعریف کی ہے، اور حقیقتاً وہ بہت بڑی تعریف ہے

نرم دم گفتگو، گرم دم جستجو

ڈاکٹر صاحب پر یہ تعریف بالکل صادق آتی ہے، ان کے پہلے ہی جملہ سے دل شکستہ اور مایوس مریض کو تسکین ہوتی تھی، اور اس کا آدھا مرض ان کی شیریں گفتاری اور تسلی آمیز کلمات سے دور ہو جاتا تھا۔

ان کا یہ انداز مریضوں تک محدود نہ تھا، موافقوں، مخالفوں تک وسیع تھا، ان کی گفتگو میں قند کی حلاوت اور خلوص کی حرارت تھی ان کا دل آئینہ کی طرح صاف تھا، نہ وہ ذاتی کینہ پروری کے مفہوم سے آشنا تھے، نہ سیاسی کینہ پروری سے، جو کہیں زیادہ خطرناک ہوتی ہے، ان سے ملنے والا محسوس کرتا تھا کہ وہ دل کھول کر ملتے ہیں، اور کم سے کم اس وقت تمام اختلافات اور پچھلے واقعات کو بھول جاتے ہیں، اس طرح ان کے اندر ایک موٹی تھی، جو دلوں کو موہ لیتی تھی، اس نے جہاں ان کے پیشہ کو کامیابی کا ایک اہم عنصر عطا کیا، ان کے اندر محبوب قائد بننے کی صلاحیت بھی پیدا کر دی، لیکن افسوس ہے کہ یہ بونٹنے کے اندر ہی رہی، اور زیادہ وسیع دائرہ میں پھیلنے نہ پائی، اور اس لحاظ سے ان کے متعلق (باوجود اس کے

کہ وہ عمر طبعی کو پہنچے) یہ مصرعہ پڑھنا بے جا نہ ہوگا کہ ع

حسرت ان غنچوں پہ ہے جو بن کھلے مرجھا گئے

میں نے ان کو سب سے پہلے ۱۹۴۹ء میں قریب سے دیکھا، جب ان کی کوٹھی ”سچ شکر“ میں میری دعوت پر شہر کا ایک بڑا تبلیغی اجتماع منعقد ہوا، جس میں عمائد شہر اور عام مسلمانوں نے شرکت کی، یہ میرا ان کا پہلا سابقہ تھا، اس کے بعد میرا تعلق ان سے صرف ایک مریض (اور کسی مریض کے رفیق اور رہبر) اور ایک نامور معالج اور حاذق طبیب کا رہا، اور ہمیشہ ان کو شفیق اور غمگسار، بے طمع اور مخلص پایا، اصلی تعلق اور قرب اس وقت سے حاصل ہوا، جب جولائی ۱۹۶۳ء میں مسلم مجلس مشاورت کی لکھنؤ میں بنیاد پڑی، وہ دن اور ان سے رخصت ہونے کا آخری دن اس تعلق، اعتماد و خلوص میں کبھی فرق واقع نہ ہوا، بلکہ وہ یونانیو ما بڑھتا رہا، اور آخر میں تو نوبت یہاں تک آگئی تھی کہ میں ان کے اظہار اعتماد و تعلق سے جو نجی مجلسوں سے لے کر بھرے جلسوں تک عام تھا، محجوب و شرمندہ ہو جاتا تھا، وہ بار بار فرماتے تھے اور یہ بات مطلقاً خلاف واقعہ بھی نہیں کہ وہ میرے کہنے پر ملی خدمت کے اس میدان میں آئے، وہ ہمیشہ سے ملی خدمت کے میدان میں تھے، اور ان کا دل ملک و ملت کے لیے درد مند اور ان کا ذہن مسلمانوں اور ہم وطنوں کے لیے فکر مند تھا، لیکن ”مسلم مجلس مشاورت“ کے آخری دور اور ”مسلم مجلس“ کے ابتدائی دور میں نے یہ سمجھ کر ہمیشہ ان کی ہمت افزائی اور تقویت کی کوشش کی کہ ان کی خصوصیات و صفات کا دوسرا آدمی، بالخصوص اس جرأت و بے غرضی کا دوسرا رہنما مسلمانوں کی اس نسل میں اور خاص طور پر ان چند برسوں میں جب ہندوستان تحریک خلافت کے پروردہ تمام آزمودہ کار سپاہیوں اور رہنماؤں سے خالی ہو گیا ہے نہیں نظر آتا، بارہا انھوں نے اپنی تنہائی، ساتھ دینے والوں کی کمی، پرانے ساتھیوں کے بیٹھ جانے، اور نئے رفیقوں کے نہ ملنے کا شکوہ کرتے ہوئے کہا کہ اب اجازت دیجئے کہ میں بھی سیاست کا میدان چھوڑ کر اپنے مطب اور پیشہ میں مصروف ہو جاؤں، ظاہر ہے کہ ڈاکٹر صاحب خود اس پر عمل کرنے پر قادر نہ تھے، ان کا اور

سیاست کا قصہ، پیراک اور ریچھ کا روایتی قصہ تھا، جو کبیل سمجھ کر دریا میں کودا تھا، اور جب اس سے کہا گیا کہ کبیل چھوڑ کر باہر آ جاؤ، اس نے کہا کہ اب کبیل مجھے نہیں چھوڑتا، ان کا درد ان کو چین سے بیٹھنے نہ دیتا، جن خطرات اور تحاقق کو وہ پچھتم سر دیکھ رہے تھے، ان سے وہ اپنی آنکھیں نہیں بند کر سکتے تھے، ان سیکڑوں مریضوں سے زیادہ جوان کے مطب میں آتے تھے، ان کے نزدیک ملک و ملت مریض تھے، اور ان کا حال یہ تھا کہ ۔

اگر پنم کہ ناپینا وچاہ است
اگر خاموش بنشینم گناہ است

اس لیے ان کی اجازت طلبی ان کے دل و دماغ کی آواز نہیں، درد کی ایک کراہ تھی، اور ظاہر ہے کہ میرا یہ منصب کبھی بھی نہیں تھا، کہ میں ان کو حکم دوں اور نہ یہ واقعہ تھا کہ ان کی آخری سیاسی سرگرمیوں اور ملی خدمات میری کسی سیاسی بصیرت یا میرے حکم و اشارہ کا نتیجہ تھی، حاشا وکھلا! وہ خود ایک صاحب فکر، صاحب عزم انسان تھے، لیکن ان کی یہ شرافت نفس، خاکساری اور سیرت کی بلندی تھی کہ وہ مجھ سے یہ کہتے تھے اور میری بہت سی معروضات کو شرف قبول بخشتے تھے۔

ابھی تک جو کچھ لکھا گیا، وہ مسلمانوں کے ایک مخلص اور دردمند رہنما ڈاکٹر عبدالجلیل فریدی کے متعلق تھا، ان سے اپنے تعلقات، اور ان کی خصوصی عنایات کا ذکر اس انداز میں ہوا، جیسا کہ سیاسی رہنما اپنے ان نیاز مندوں، یا رفقاء کے ساتھ کیا کرتے ہیں، جن سے خیال و عمل میں اشتراک، یا کسی مقصد کے سلسلے میں رفاقت ہوتی ہے، لیکن میرے ان کے تعلقات اس سے وسیع تر اور عمیق تر تھے، وہ مجلس مشاورت، یا مسلم مجلس کے دائرے تک محدود نہ تھے، کہتے ہیں کہ محبت کا آئینہ نرالا ہے، ہم دونوں کی محبت ایک دوسرے کی ”افادیت“ سے بے نیاز ہو کر ذات سے وابستہ ہو گئی تھی، عارفین کا قول و تجربہ ہے کہ جو محبت صفات و منافع سے وابستہ ہوتی ہے، اس کا کچھ زیادہ اعتبار نہیں کہ صفات و منافع میں زوال و تغیر واقع ہوتا رہتا ہے کہ محبت اس کے مطابق گھٹتی بڑھتی اور قائم و زائل ہوتی رہتی

ہے، لیکن جو محبت ذات سے قائم ہوتی ہے، اس کو زیادہ خطرہ نہیں، ڈاکٹر صاحب کا معاملہ کچھ ایسا ہی تھا، کہ ان کو میری حقیر ذات سے ایک ذاتی لگاؤ، اور خلوص و اعتماد پیدا ہو گیا تھا، کوئی چھوٹا بڑا مسئلہ ہو، میں لکھنؤ میں ہوں، یا اپنے وطن رائے بریلی میں، وہ سیدھے وہیں پہنچ جاتے تھے، اس پر تبادلہ خیال کرتے، اپنی الجھنیں پیش کرتے، اپنی تنہائی کا شکوہ کرتے، ملت کی بے توجہی اور بے اعتنائی کی فریاد کرتے، مستقبل کے خطروں اور وقت کی نزاکت پر اپنے اضطراب و پریشانی کا اظہار کرتے، اور یہ سب کہہ سن کر دل ہلکا کر لیتے، مثل مشہور ہے کہ ”ملا کی دوڑ مسجد تک“، لیکن ڈاکٹر صاحب کے متعلق یہ کہنا صحیح ہوگا کہ ”لیڈر کی دوڑ ملا تک“، کیسا ہی موسم سخت ہوتا، رائے بریلی میں میں ایسی جگہ رہتا ہوں جو شہر سے دور جنگل میں ندی کنارے ایک بستی ہے، راستہ خام اور ناہموار، ڈاکٹر صاحب تنفس کے مریض، لیکن لکھنؤ سے منہ اندھیرے چلتے اور دن نکلنے ہمارے گاؤں پہنچ جاتے، اس وقت کوئی کار نظر آتی تو سب سمجھ جاتے کہ ڈاکٹر فریدی ہیں۔

ان کو میری صحت کی بڑی فکر رہتی تھی، میری زندگی بڑی غیر منظم ہے، اس میں سفر بار بار پیش آتے ہیں، ڈاکٹر صاحب ہمیشہ اوقات آرام، کام اور غذا کی باقاعدگی کی ہدایات دیتے، ان کے لیے اصرار کرتے اور بعض اوقات مجھانہ اور دوستانہ احتجاج بھی فرماتے، سینٹیا پور میں جب آنکھوں کے بار بار آپریشن ہو رہے تھے، اور میرا ہفتوں اور مہینوں قیام رہتا تھا، وہ اپنا حرج کر کے بار بار تشریف لاتے، معالج ڈاکٹروں اور سرجنوں سے ملتے، مرض اور علاج کے متعلق معلومات حاصل کرتے، ان کی بار بار آمد، اور تعلق خاطر کی وجہ سے قدرتا مریض کی اہمیت اور اس کی طرف توجہ میں اضافہ ہوتا، ۱۹۶۹ء کے موسم گرما میں وہ اپنے علاج کے سلسلہ میں ماہرین فن سے مشورہ کرنے کے لیے لندن گئے، میں اس زمانے میں حجاز میں تھا، آنکھ کی تکلیف برابر رہتی تھی، اور ہندوستان کے علاج سے کلی طور پر فائدہ نہیں ہوا تھا، عرب احباب بالخصوص مخدومی مفتی سید امین الحسنی صاحب مرحوم کے اصرار و تقاضہ سے میں نے انگلستان جا کر وہاں کے سرجنوں کو دکھانا طے کیا، مجھے معلوم ہوا کہ

ڈاکٹر صاحب لندن سے روانہ ہونے والے ہیں، جون ۱۹۶۹ء کا وسط تھا کہ میں نے ان کو تار دیا کہ میں آ رہا ہوں، آپ میرا انتظار کیجئے ڈاکٹر صاحب نے سفر ملتوی کر دیا، لندن پہنچ کر انھوں نے اپنے ایک دوست ڈاکٹر مظہر علی خاں بھوپالی کے ذریعہ آنکھوں کے مشہور سرجن اور امراض چشم (Mr. John Winstanely) سے وقت مقرر کیا، وہ میری قیام گاہ پر تشریف لائے، اور وہاں انھوں نے ڈاکٹر صاحب سے بات کرنے کے لیے یادداشت اور میرے مرض کی ضرورت تفصیلات نوٹ کیں، پھر وہ میرے ساتھ گئے، اور اس کی روشنی میں گفتگو کی اور آخر تک ساتھ رہے۔

اس زمانے میں راجہ محمد امیر احمد خاں آف محمود آباد، اسلامک سنٹر بیکر اسٹریٹ لندن کے ناظم اور ڈائریکٹر تھے، وہ ڈاکٹر صاحب کے قدیم دوست تھے، مجھ سے کم، لیکن برادر معظم ڈاکٹر عبدالعلی صاحب مرحوم سے اچھی طرح واقف تھے، راجہ صاحب نے ہم لوگوں کو اسلامک سنٹر میں مدعو کیا، وہ بڑے باذوق تعلیم یافتہ اور شگفتہ مزاج انسان تھے، قسمت سے مولانا جمال میاں صاحب فرزند حضرت مولانا عبدالباری فرنگی محلی رحمۃ اللہ علیہ بھی تشریف لائے ہوئے تھے، پھر کیا تھا، شعراء کے منتخب کلام کے دفتر کھل گئے، اور لطائف، ادبی نکات اور بذلہ سنجیوں کا چمن کھل گیا، ڈاکٹر صاحب تو ایک زیر لب تبسم سے اس کی داد یا رسید دیتے، راجہ صاحب اس میں ادبیانہ اور سخن گسترانہ حصہ لیتے، اس وقت لندن کا یہ گوشہ لکھنؤ کا کوئی قدیم محلہ، یا اودھ کے شرفاء کی کوئی بزم ادب معلوم ہوتی۔

عرصہ سے معمول تھا کہ جب میں کسی بیرونی سفر سے واپس آتا، یا کچھ طویل عرصہ کے بعد لکھنؤ حاضری ہوتی، تو وہ جلد سے جلد ملنے کی کوشش کرتے، اپنے کاموں کا حرج کر کے مکان پر، یا مرکز یا دارالعلوم میں تشریف لاتے، دیر تک بیٹھتے، اپنی کہتے، میری سنتے، اب اس مرتبہ جون ۱۹۷۳ء میں جب حجاز سے واپسی ہوئی تو ڈاکٹر صاحب لکھنؤ ہی نہیں، بلکہ اس عالم کے بیت الحزن اور دارالحسن کو چھوڑ کر جہاں نا آشنا یاں صورت

شناس سے واسطہ تھا، لکھنؤ کے اس حصہ میں منتقل ہو چکے تھے، جس کا قدیم سے لکھنؤ کے خوش مذاق باشندوں نے عیش باغ (۱) نام رکھا ہے، جہاں نہ وفا کا جواب جفا سے ملتا ہے، نہ خدمت کا صلہ حقارت و زلت، اور بدگمانی و الزام تراشی سے، جہاں رب غفور و شکور سے واسطہ ہے، جو بار بار ”إِنَّ اللَّهَ لَا يُضِيعُ أَجْرَ الْمُحْسِنِينَ“ اور ”لَا أُضِيعُ عَمَلَ عَامِلٍ مِّنْكُمْ“ اور ”مَنْ يَعْمَلْ مِثْقَالَ ذَرَّةٍ خَيْرًا يَرَهُ“ کا اعلان کرتا ہے، جہاں ان کے ساتھ ہزاروں مریضوں اور ان کے عزیزوں کی دعائیں اور ٹوٹے ہوئے دلوں (جن کی انھوں نے ہمیشہ ہمدردی اور چارہ سازی کی) کا تشکر و اعتراف نیز ان غریبوں، ابا بھوں، بیواؤں اور مستور الحال شرفاء کی جن کی وہ چھپ چھپ کر مدد کرتے تھے، ان کی مغفرت کے لیے خدا کے حضور میں سفارشیں اور دعائیں، ساتھ گئیں، جن کا شمار بلکہ جن کا علم بھی خدائے علیم و خیر کے سوا کسی کو نہیں، میں دردِ نقرس میں مبتلا تھا، دو قدم بھی چلنا مشکل تھا، لیکن ان کی قبر پر حاضری، ان کی محبت و تعلق کا ادنیٰ حق تھا، کسی طرح سے ان دوستوں کی معیت میں جوان کو بہت عزیز تھے، اور جنھوں نے آخر دم تک ان کا ساتھ دیا (۲) ان کی قبر پر پہنچا، فاتحہ پڑھی، اور قلبِ حزین کے ساتھ واپس آیا۔

یہ دو دن چار دن کی کہانی نہیں ڈاکٹر صاحب عمر بھر یاد آتے رہیں گے، محض اپنی اور اپنے عزیزوں اور دوستوں کی بیماریوں کے موقعوں پر نہیں جن میں اپنے بڑے بھائی صاحب ڈاکٹر سید عبدالعلی صاحب مرحوم کے بعد ان سے زیادہ مخلص بے غرض اور خیر خواہ معالج ملنا مشکل ہے، بلکہ ملک و ملت کی بہت سی بیماریوں اور پریشانیوں کے موقع پر جن کا سلسلہ لامتناہی معلوم ہوتا ہے، وہ ہمیشہ یاد آتے رہیں گے، ان کی صفات و کمالات کی یاد ہمیشہ تڑپاتی رہے گی، ان کی وفات سے حلقہٴ احباب میں اہل خلوص و کمال کی صف میں،

(۱) لکھنؤ کا عمومی قبرستان

(۲) محترمی حاجی شفیق الرحمن صاحب ایڈووکیٹ، محی ڈاکٹر محمد اشتیاق حسین قریشی، اور کمری ظفر احمد صاحب صدیقی مراد ہیں۔

شریف انسانوں کی بزم میں اور ملک و ملت کی قیادت کے میدان میں جو خلا پیدا ہو گیا ہے، اس کا پُر ہونا بظاہر اسباب اور جس طرح کی تعلیم و تربیت نئی نسل کو مل رہی ہے اور ملک جس رخ پر جا رہا ہے، پُر ہونا نظر نہیں آتا، اللہ تعالیٰ ان کی بال بال مغفرت فرمائے اور کروٹ کروٹ جنت نصیب کرے کہ اچھی زندگی گزاری، اچھی موت پائی، اور اچھا نام چھوڑا۔

ہرگز نمیرد آں کہ دلش زندہ شد بہ عشق
 شبست است بر جریدہ عالم دوام ما



مولانا شاہ معین الدین احمد ندوی مرحوم

میری کتاب ”پرانے چراغ“ پریس میں تھی، خیال تھا کہ اس کے پریس سے باہر آنے تک ان پرانے چراغوں میں، کسی نئے چراغ کا اضافہ نہ ہوگا، جس سے ہماری بزم میں روشنی تھی، اور جس کے گل ہونے پر آنسو بہانے پڑیں گے، لیکن خدا کی ذات بے نیاز ہے، ان چراغوں میں ایک ایسے چراغ کا اضافہ ہو گیا، جس کو گھر کا چراغ، بلکہ ”گوہر شہب چراغ“ کہنا بجا ہوگا، اور جو کم سے کم فضلائے ندوہ کی بزم چراغاں میں (مشکل سے ایک دو ہستیوں کو متشتی کر کے جو عرصہ سے چراغ سحری ہو رہے ہیں) سب سے قدیم تھا، علم و فضل، ادب و انشاء، واقفیت و باخبری، مطالعہ و علمی خدمت اور سب سے بڑھ کر متانت و شرافت، قدیم و ضدرداری و تہذیب اور وقار و خودداری کے اس چراغ کے گل ہونے پر اور بزم شہلی و سلیمان کے اس صدر نشین کے اٹھ جانے پر نالہ زن اور فغاں سنج ہونا ہر طرح بر محل ہے، اور جتنا بھی حسرت و افسوس ہو وہ بجا ہے۔

جہاں تک ان سطور کے لکھنے والے کا تعلق ہے، اس کا تعلق تو جانے والے سے چھوٹے بڑے بھائی کا تھا، احباب و واقفین سب جانتے ہیں کہ وہ مجھ پر بڑے بھائی کی سی شفقت فرماتے تھے، اور میں بھی ان کا اسی طرح ادب کرتا، ان کے حکم کی تعمیل اور ان کے منشاء کی تکمیل میں روحانی مسرت محسوس کرتا، اور اس کو اپنے لیے باعث سعادت سمجھتا، جیسے ایک چھوٹا بھائی سمجھتا ہے، جب ان سے مراسلت کا شرف حاصل ہوا، ہمیشہ ان کو برادر محترم کے الفاظ سے خطاب کرتا، اور وہ مجھے ”عزیز گرامی“ لکھتے، گونا گوں روحانی و دبستانی تعلقات، مذاق و خیالات کے اتحاد، ان کی پرکشش ذات، علوئے نسبی، فطری شرافت اور

ایک طرح کی معصومانہ طبیعت کی وجہ سے ان سے ایسی محبت اور انس محسوس ہوتا، جو بہت کم معاصرین، رفقاء اور اعزہ سے محسوس ہوتا تھا، ان کے آنے سے خوشی ہوتی، ان کے جانے سے رنج، ان کی مجلس سے اٹھنے کو جی نہ چاہتا، ان کے رہنے سے ایک عجیب طرح کی رونق، اور دلہستگی محسوس ہوتی، دارالمصنفین کے جلسوں میں شرکت، اور اعظم گڑھ کی حاضری میں اصل کشش ان کی ذات اور شوق ملاقات ہی سے پیدا ہوتی ”دل را بدل ریست“ غالباً ان کا بھی یہی حال تھا، ان کو جو موانست و دلہستگی مجھ بے ہنر سے تھی، وہ کم ہی لوگوں سے رہی ہوگی، اور آخر میں تو یہ تعلق بہت بڑھ گیا تھا، اس لیے ۱۳ دسمبر ۱۹۰۷ء کو جب اچانک ان کی وفات کی خبر سنی تو بالکل یہ محسوس ہوا کہ ایک بڑے بھائی کا سایہ ایک چھوٹے بھائی کے سر سے اٹھ گیا، اور زندگی میں ایک ایسا خلا محسوس ہونے لگا جس کا پُر ہونا بظاہر ممکن نہیں معلوم ہوتا، اس کو کچھ وہی لوگ سمجھیں گے جنہوں نے قلم کو صرف فریضہ یا وظیفہ کی ادائیگی ہی کے لیے حرکت نہیں دی، بلکہ اس سے اپنا اور اپنے دوستوں اور بزرگوں کا دل خوش کرنا بھی پیش نظر رہا ہے کہ مضمون لکھنے یا تصنیف کرنے کے دوران میں بے اختیار ان دوستوں اور بزرگوں کا تصور سامنے آجاتا ہے اور وہ سامنے کھڑے نظر آجاتے ہیں جو مضمون نگار کی خوشی سے خوش ہونے والے، اس کی سچی قدر کرنے والے، اور مضمون کے صحیح نفاذ اور جوہری ہوتے ہیں، یہاں مضمون نگاری کی سرحدیں شاعری سے مل جاتی ہیں، اور یہ مضمون نگاری کا کوئی عیب اور مضمون نگار کا کوئی گناہ نہیں، جس سے وہ اپنی براءت ظاہر کرے، فطرت انسانی ہے، اور فطرت انسانی پر کوئی پہرہ نہیں بٹھایا جاسکتا، غالب کو غزل لکھتے وقت، نواب مصطفیٰ خاں شیفتہ کے تصور اور ان کی رائے اور تاثر کے اشتیاق و انتظار سے روکا نہیں جاسکتا تھا، غالب کو ان کی داد و تحسین سے جو تقویت و اطمینان حاصل ہوتا تھا، اور ان کو اس پر جتنا ناز تھا، اس کا اندازہ ان کے اس شعر سے ہوتا ہے۔

غالب بہ فن گفتگو نازد بایں زورش کہ او
توشت دردیواں، غزل تا مصطفیٰ خاں خوش نہ کرد

شاہ صاحب اگرچہ ہندوستان کے مستند و معتمد مصنفین میں تھے، ان کی تحریر و تصنیف کی عمر میری موجودہ عمر سے کچھ ہی کم رہی ہوگی، ہندوستان کی سب سے موثر علمی مجلس (دارالمصنفین) کے وہ صدر نشین، اور موجودہ اسلامی ہند کے سب سے بڑے مصنف (مولانا سید سلیمان ندویؒ) کے جانشین تھے، وہ زبان و ادب، الفاظ و محاورات کے استعمال اور زبان کی صحت و سقم کے بارے میں سند کا درجہ رکھتے تھے، اور اب تھوڑے ہی لوگ زبان کی نوک پلک اور اس کے مزاج سے اتنے واقف ہوں گے، جتنے وہ تھے، انھوں نے اودھ کی معیاری مجلسوں، لکھنؤ کی علمی ادبی صحبتوں اور اساتذہ فن اور اساطین علم کی آغوش میں آنکھیں کھولی تھیں، اور تربیت پائی تھی، ہندوستان کی نہایت باوقار سرکاری اور غیر سرکاری مجلسوں، کمیٹیوں اور ایڈمیوں کے ممبر تھے، ”معارف“ جیسے رسالہ کے مدیر اور کئی مقبول کتابوں کے مصنف تھے، اس سب کے نتیجہ میں اگر ان میں علم کا پندار اور احساس برتری پیدا ہو جاتا، تو محل تعجب نہ ہوتا، اس کا تقاضا تھا کہ وہ ضروری موقعوں پر بھی اپنے تاثرات کو چھپاتے، اور چھوٹوں کی تو داد و تحسین میں بہت زیادہ محتاط رہتے، لیکن ان کی طبعی شرافت، محبت کے فطری عنصر، اور تواضع و سادگی جو ان کی جبلت بن گئی تھی، ان کو اس سے باز رکھتی، اور وہ اپنے خورد و سال و نیاز مند معاصرین اور اہل قلم کو دل کھول کر داد دیتے، ان کی یہ تحریریں ان کی شرافت نفس کا آئینہ ہیں، اور اس کے بغیر ان کی سیرت اور اصل جوہر کا سمجھنا مشکل ہے، یہاں پر بہت ڈرتے ڈرتے ان کے خطوط کے دو اقتباسات پیش کرنے کی جرأت کی جاتی ہے، افسوس ہے کہ اس وقت وہی خطوط سامنے ہیں، جو انھوں نے اپنے اس نیاز مند کو لکھے ہیں، میرے نزدیک (اگر نفس فریب نہ دے رہا ہو) تو یہ مکتوب الیہ کی اہمیت سے زیادہ مکتوب نگار کی عظمت کی دلیل ہے، اس سے اس کا بھی اندازہ ہوتا ہے کہ ان کے ضمیر و ضمیر میں محبت و شرافت کا کیسا جوہر اور اس خاکستر میں کیسی آگ دبی ہوئی تھی، میری کتاب ”مذکرہ فضل رحمن“ جب شائع ہوئی تو میں نے ان کو بھی بھیجی، کتاب پڑھ کر جو انھوں نے خط لکھا، اس کا اقتباس پیش ہے:

”مولانا فضل رحمن گنج مراد آبادی رحمۃ اللہ علیہ کا تذکرہ پڑھا، اس میں کچھ ایسی لذت ملی کہ ایک ہی نشست میں پوری کتاب ختم کر دی، اور ابھی مستقل مطالعہ جاری ہے، تصنیفی حیثیت سے آپ کی دوسری کتابیں کہیں اس سے بہتر ہیں، لیکن خدا جانے ان سادہ واقعات اور سادہ تحریر میں کیا تاثیر ہے کہ دل کو جو کیف و سرور اس میں حاصل ہوا، وہ بڑی بڑی کتابوں میں نہیں ملتا، بعض بعض مقامات پر خصوصاً مولانا کی زبان فیض ترجمان کے بر محل اشعار پڑھ کر تو وجد کی کیفیت پیدا ہوگئی، اور آنکھیں پر غم ہو گئیں، یہ صاحب تذکرہ کی روحانیت اور آپ کے قلم دونوں کا فیض ہے، جس نے اس کو شراب و آتش بنا دیا، مدتوں کے بعد دل کو ایسی لذت و حلاوت ملی، اور آپ کے لیے دل سے دعا نکلی ع

کرم کردی الہی زندہ باش

میں لاکھ بے عمل سہی، لیکن الحمد للہ بے عقیدہ نہیں، دل میں ایمان کی چنگاری موجود ہے، جب کوئی شعاع پڑتی ہے تو اس میں گرمی پیدا ہو جاتی ہے، میری طبیعت کو فطرتاً جمال و عشق و محبت سے زیادہ مناسبت ہے، اس لیے خشک کتابوں کا زیادہ اثر نہیں ہوتا، مگر جب عشق و محبت اور کیف و مستی کا کوئی نغمہ کانوں میں پڑتا ہے تو دل کی کیفیت بدل جاتی ہے، اللہ تعالیٰ اس کو مستقل فرمادے، سعدی کو تو چالیس ہی سال کی عمر میں طفلی کا شکوہ تھا، اور یہاں پچیس سال کی عمر ہوگئی، اور اب تک وہی حال ہے، اور محض اللہ کا رحم و کرم اور اس کی رحمت و مغفرت پر بھروسہ ہے، آخر رحمت و مغفرت کی بشارتیں ہم ہی جیسے گنہگاروں کے لیے ہیں کہ ”کہ مستحق کرامت گنہگاراں اند“ آپ میرے اصلاح حال کی دعا فرمایا کیجئے۔“

معین الدین

۱۰ نومبر ۱۹۵۸ء

راقم سطور نے دینی تعلیمی کونسل کے ایک جلسہ میں جس میں گورکھپور کے خواص، اعیان شہر اور معززین موجود تھے، ایک تقریر کی تھی، جس میں مسلمانوں کے سربراہ آدرہ حضرات، اہل ثروت، اور صاحبان و جاہت کوان کی ذمہ داریاں یاد دلائی گئی تھیں، اور بتایا گیا تھا کہ ”خواص“ کا صحیح اسلامی اور قرآنی مفہوم کیا ہے؟ ان سے دین و ملت کی کیا توقعات وابستہ ہیں، انھوں نے تاریخ کے مختلف دوروں میں اپنی اس حیثیت اور اثرات کا استعمال کس طرح کیا، اور ملت کو کیسے خطروں سے بچالیا، مجھے نہ اس تقریر کے کرنے کے وقت اس کا احساس تھا اور نہ اس کے تحریری شکل میں شائع ہونے کے بعد کہ شاہ صاحب جیسے اہل نظر، اہل ذوق اس کو غیر معمولی اہمیت دیں گے، لیکن ۶ جنوری ۱۹۷۱ء کو انھوں نے راقم کو خط لکھ کر اس کی ایسی داد دی جس سے اس تقریر کی قدر و قیمت خود مقرر کی نظر میں پیدا ہوئی، یہاں اس خط کا ایک اقتباس نقل کیا جاتا ہے جس سے نہ صرف ان کی شرافت و بے نفسی کا اندازہ ہوتا ہے، بلکہ ان کی اسلامی حمیت اور درد کا بھی پتہ چلتا ہے، جو ان کے اندر کوٹ کوٹ کر بھرا ہوا تھا۔

”مجھے نہ صرف آپ سے ملاقات بلکہ ان لبوں اور ہاتھوں کے استلام کا اشتیاق ہے جن سے خواص کو خطاب کیا گیا ہے، یہ تقریر تو دیوبند (۱) کی تقریر سے بھی بڑھ گئی اور تاریخ میں زندہ رہنے کے قابل ہے، کس خوبصورتی سے کیسے کیسے حقائق ظاہر کئے گئے، اس کو پڑھنے کے بعد ہی سے آپ کو خط لکھنے کا تقاضا تھا، جو پورا نہ ہو سکا، اگر آپ ہندوستان میں ہوتے تو اسی وقت لکھتا۔“

شاہ صاحب کا تذکرہ شروع کرتے ہی بے اختیار اس خلا کا ذکر زبان قلم پر آ گیا، جو ان کی وفات نے کم سے کم راقم سطور کی علمی و ادبی زندگی میں پیدا کر دیا ہے، یہ حادثہ یا المیہ ہمیشہ سے ان لوگوں کو پیش آیا ہے، جن کے نقوش قلم کو دلچسپی و محبت سے پڑھنے والے

(۱) ایک تقریر جو کچھ عرصہ پہلے دارالعلوم دیوبند کے طلبہ کے سامنے کی گئی تھی اور جو ”عصر جدید کا چیلنج“ اور اس کا جواب“ کے عنوان سے مجلس تحقیقات و نشریات اسلام لکھنؤ سے شائع ہوئی۔

اور اگر وہ عمر میں چھوٹے اور علم و فضل میں کم رتبہ ہیں، یا علم و تصنیف کی بساط کے تازہ واردوں میں ہیں، تو ان کو شاباشی دینے والے، اور ان کا دل بڑھانے والے دنیا سے اٹھتے چلے جاتے ہیں، یہاں تک کہ ان لکھنے والوں کو اپنی تقریر و تحریر بے سامع کی غزل، یا کسی ایسی زبان میں حرف مطلب ادا کرنے کے مرادف معلوم ہونے لگتی ہے، جس کا کوئی سمجھنے والا نہ ہو، اور عربی کی زبان میں کہنا پڑتا ہے کہ ۔

مدار صحبت ما بر حدیث زیر لہی است

کہ اہل بزم عوام اند و گفتگو عربی است

شاہ صاحب ردولی ضلع بارہ بنکی کے اس نامور و بلند مرتبہ فاروقی خاندان کے چشم و چراغ تھے جس نے دور آخر میں حضرت مخدوم شیخ احمد عبدالحق ردو لوی کی نسبت سے عزت و شہرت حاصل کی، مخدوم صاحب نویں صدی ہجری کے اکابر اولیاء اللہ اور شیوخ طریقت میں سے تھے، مولانا سید حسین احمد مدنی رحمۃ اللہ علیہ فرماتے تھے کہ ”بعض اہل نظر کا خیال ہے کہ وہ اس صدی کے مجدد تھے“ اور اس میں تو شبہ نہیں کہ سلسلہ چشتیہ صابریہ کو ان کی ذات سے نئی زندگی، اور فروغ ملا، اس شاخ پر ثمر میں ان سے بلند پایہ شیخ اور عارف و محقق نظر نہیں آتا، افسوس ہے کہ پیشتر اولیائے متقدمین اور شیوخ طریقت کی طرح ان کے حالات و ملفوظات کو قلم بند کرنے کا اہتمام نہیں کیا گیا، اور جب اس کا ارادہ کیا گیا تو اتنا زمانہ گزر چکا تھا کہ سوائے مشہور کرامات اور چند خاندانی روایات کے کوئی مواد نہیں مل سکا، انھیں کے سلسلہ کے مشہور شیخ طریقت حضرت شیخ عبدالقدوس گنگوہیؒ نے جن کو دو واسطوں سے مخدوم صاحب سے اجازت و خلافت حاصل ہے، ان کے حالات و ملفوظات جمع کرنے کی کوشش کی اور ”انوار العیون“ کے نام سے ایک رسالہ قلم بند فرمایا (جس کے اردو ترجمہ کی سعادت شاہ صاحب کے حصہ میں آئی) لیکن اس میں بھی وہ تفصیلات و جزئیات نہیں ملتیں، جن سے ان کی شخصیت و مقام کا پورا اندازہ کیا جاسکے، لیکن بعض بزرگوں کا کوئی واقعہ اور ان کی زبان سے نکلا ہوا کوئی جملہ کتابوں میں ایسا نقل ہو گیا ہے جو ان کی شخصیت

و مرتبہ پر روشنی ڈالنے کے لیے کافی ہے، میرے نزدیک حضرت مخدوم صاحب کا فرمایا ہوا یہ جملہ ان کے فضائل و مناقب کے پورے دفتر کی قائم مقامی کرتا ہے، اور حقیقتاً دریا کو کوزہ میں بند کر دیا گیا ہے، انھوں نے فرمایا کہ ”منصور بچہ تھا، جو اس کی زبان سے ”اُنا الحق“ نکل گیا، یہاں اللہ کے ایسے بندے ہیں جو سمندر کے سمندر پی چکے، اور ڈکار نہیں لیتے“ یہ جملہ تنہا ان کی زندگی کے اصل جوہر اور ان کے مقام کی بلندی کو واضح کرتا ہے، یعنی عالی ظرفی، تحمل و استقامت اور دریا سے گزر جانا اور دامن کو تر نہ ہونے دینا۔

شاہ صاحب نے اپنے اس خط میں جو ”تذکرہ مولانا فضل رحمن گنج مراد آبادی“ پڑھ کر لکھا گیا تھا، جمال عشق و محبت سے اپنی فطری مناسبت کا جو تذکرہ کیا اور لکھا کہ ”عشق و محبت اور کیف و مستی کا کوئی نغمہ کانوں میں پڑتا ہے تو دل کی کیفیت بدل جاتی ہے“ یہ اسی نسب و نسبت کا فیض اور اسی آتشکدہ عشق کی چنگاری تھی، جس کو باوجود مخالف، اور علم و عقل کے چھیننے بھی بجھانہ سکے، اس خاندان میں شاہ صاحب کے بچپن اور جوانی تک اس دبی ہوئی چنگاری کو ابھارنے اور فروزاں کرنے کا سامان موجود تھا، دیے سے دیا جلتا چلا آ رہا تھا، سماع کی محفلیں گرم ہوتی تھیں، اگرچہ شاہ صاحب اپنی تعلیم و مطالعہ کے نتیجہ میں، بعد میں ان سے وہ دلچسپی نہیں لے سکتے تھے، جو خانقاہوں اور سماع خانوں کا شعار ہے، لیکن ان محفلوں کا اثر ان کی طبیعت میں آخر آ کر تک رہا، انھوں نے کئی بار فرمایا کہ اچھے اشعار سے لطف لینے کی صلاحیت، منتخب اور اثر انگیز اشعار کا یاد رہ جانا اور فارسی و اردو کلام کا پاکیزہ ذوق سماع کی انھیں محفلوں کا فیض ہے، خود مجھے جب ردولی میں ایک دو بار ایسی محفل میں شرکت کا اتفاق ہوا، جس میں مخدومی شاہ آفاق احمد صاحب سجادہ نشین خانقاہ حضرت مخدوم صاحب تشریف رکھتے تھے اور ان دونوں حضرات سے اساتذہ فارسی و اردو کے منتخب ترین اشعار اور تیر و نشتر سننے میں آئے تو اس کا اندازہ ہوا کہ یہ بات ذوق آفرینی اور ادب آموزی کی حد تک بالکل صحیح ہے، ندوہ کی تعلیم، دارالمصنفین کے قیام اور حضرت مجدد الف ثانی رحمۃ اللہ علیہ اور حضرت شاہ ولی اللہ صاحب رحمۃ اللہ علیہ نیز بزرگان دیوبند کی

تصنیفات و تحقیقات کے مطالعہ نے ان کی طبیعت میں اعتدال اور اصلاحی ذوق پیدا کر دیا تھا، اور اسی کے نتیجہ میں انھوں نے اپنے خاندانی تعلقات اور اعتماد سے کام لے کر بعض ایسے رسم و رواج کی اصلاح کی خدمت بھی انجام دی تھی، جو صدیوں سے چلے آ رہے تھے، اس میں جہاں ان کا جذبہ اصلاح قابل تعریف ہے، مخدومی شاہ آفاق احمد صاحب بھی قابل صد تحسین و آفریں ہیں کہ انھوں نے اپنے دور سجادگی میں بعض ایسے معمولات و رسوم کی اصلاح فرمائی، جن کی طرف اس سے پہلے کسی کا خیال نہیں گیا تھا۔

شاہ صاحب کے نانا شاہ شرف الدین شیخ العرب و العجم حضرت حاجی امداد اللہ مہاجر کی رحمۃ اللہ علیہ کے مرید تھے، شاہ صاحب نے مکہ معظمہ میں ان کی بیعت کا واقعہ اور حضرت حاجی صاحب کا ان کے ساتھ خصوصی معاملہ کئی مرتبہ مزہ لے لے کر سنایا، شاہ صاحب کی تعلیم و تربیت میں ان کا بڑا حصہ تھا، فرنگی محل کے خاندان کے حضرت مخدوم صاحب کے خاندان سے تقریباً ساڑھے تین سو سال کے تعلقات تھے، بانی درس نظامی استاذ الہند ملا نظام الدین فرنگی محلی، حضرت سید عبدالرزاق بانسوی سے سلسلہ قادر یہ میں بیعت تھے، اور ان کے تعلق سے ان کے بیٹوں بھائی بھی، سید صاحب کے دست گرفتہ اور وابستہ دامن تھے، لیکن ملا نظام الدین کے والد، ملا قطب الدین شہید سہالوی مخدوم صاحب کے سلسلہ میں قاضی گھاسی بن داؤد الہ آبادی سے بیعت تھے، اس وقت سے فرنگی محل کے علماء مخدوم صاحب سے نسب و نسبت کا تعلق رکھنے والوں کے ساتھ پیرزادوں، اور صاحبزادوں کا سامعہ کرتے ہیں، شاہ صاحب نے کئی مرتبہ سنایا کہ فرنگی محل کے علماء و مشائخ نے ان کو نذر پیش کی، ایک مرتبہ قطب میاں (مولانا قطب الدین عبدالوالی) نے جو حضرت مولانا عبدالباری فرنگی محلی کے برادرزادہ اور جانشین تھے، ملاقات پر نذر پیش کی، شاہ صاحب نے عذر کیا کہ ان کا یہ معمول نہیں، اور وہ اپنے کو اس کا مستحق نہیں سمجھتے، قطب میاں نے فرمایا کہ یہ تو ہمارا حق ہے، اور آپ کو لینا پڑے گا۔

اسی روحانی و علمی تعلق کی بنا پر شاہ صاحب کی تعلیم فرنگی محل میں شروع ہوئی، یہ

حضرت مولانا عبدالباری فرنگی محلی کا زمانہ تھا، یہ مجھے معلوم نہیں کہ انھوں نے کتنے سال فرنگی محل میں تعلیم پائی، غالباً متوسطات تک انھوں نے پڑھا ہوگا کہ خاندان کے بزرگوں نے ان کو دارالعلوم ندوۃ العلماء میں داخل کر دیا، اور وہیں انھوں نے تعلیم کی تکمیل کی، تعلیم کے دوران ہی ان کی تحریری و علمی صلاحیت نمایاں ہو گئی تھی، اسی بنا پر مولانا سید سلیمان ندوی کی نظر انتخاب ان پر پڑی، اور فراغت کے بعد ہی وہ دارالمصنفین منتقل ہو گئے، اور کہنا چاہئے کہ ایسے گئے کہ وہاں سے مر کر ہی نکلے ”آستانہ شیخ“ پر ان کے خاندان کے شیوخ، اور ان کے خاندان کے مسترشدین کا بیٹھنا، تاریخ میں بار بار نقل کیا جاتا ہے لیکن مشیخت و مخدومیت کی مسند چھوڑ کر آستانہ علم و تصنیف پر بیٹھنا ان کے حصہ میں آیا، اور انھوں نے اس ”جانشینی“ اور علمی و تصنیفی عزت گزینی کا وہ حق ادا کیا، جس نے مشائخ پیشین کے ترک و تجرید، زہد و تجل اور انقطاع و یکسوئی کی یاد تازہ کر دی، دارالمصنفین سے تعلق پیدا ہونے کے بعد انھوں نے کسی اور ”آستانہ“ کی طرف نظر اٹھا کر نہ دیکھا، ان کی رفیقہ حیات کا انتقال ان کے عالم شباب ہی میں ہو چکا تھا (جن کی صرف دو یادگاریں میاں و دو دوا احمد سلمہ اور اہلیہ چودھری محمد اویس صاحب ردو لوی ہیں) اس کے بعد سے انھوں نے چالیس سال کے قریب تجرد کی زندگی بسر کی، کسی بڑی سے بڑی ملازمت اور عہدہ و منصب کی طرف انھوں نے کبھی نظر نہ اٹھائی، وہ متعدد کمیٹیوں کے ممبر تھے، اور اسپرٹ کی حیثیت سے مسلم یونیورسٹی میں انتخاب کے موقع پر بلائے جاتے تھے، ان کے لیے کسی بڑی سے بڑی یونیورسٹی میں شعبہ اردو، یا شعبہ اسلامیات میں اونچی سے اونچی جگہ حاصل کرنا نہ صرف آسان، بلکہ اس دانشگاہ کے لیے سرمایہ افتخار تھا، لیکن انھوں نے ان چیزوں کو کبھی درخور اعتنا نہ سمجھا، ان کو جو علمی اعزاز (Award) صدر جمہوریہ کی طرف سے ملا، وہ بھی بے طلب اور بے منت تھا، اور انھوں نے کبھی اس کو اہمیت نہیں دی، اس طرح وہ دارالمصنفین کشتیاں جلا کر آئے اور اپنی پوری زندگی اور صلاحیتیں اس کے نذر کر دیں، کسی اور منصب و جاہ کا سوچنا تو درکنار، انھوں نے کبھی اپنے مشاہرہ میں اضافہ کی خواہش و کوشش نہ کی بلکہ

اکثر ارکان کمیٹی کی سفارش کے باوجود اس کے لینے سے معذرت کی، اور کہا کہ جو کچھ ملتا ہے وہ میرے لیے کافی ہے، وہ آخری دن تک شبلی منزل کے اسی کمرہ میں رہے جو ان کو بحیثیت رفیق کے ملا تھا، وہ رفیق سے دارالمصنفین کے ناظم اعلیٰ اور مختار کل ہوئے، لیکن انھوں نے اپنا وہ طالب علمانہ کمرہ نہ چھوڑا، اور اس مکان میں بھی منتقل نہ ہوئے جو مولانا مسعود علی صاحب کی وفات کے بعد خالی ہو گیا تھا، اور برسوں خالی رہا، میاں ودود احمد ستمہ سا لہا سال سے ان سے جدا اور پاکستان میں مقیم تھے، لیکن بہت کم لوگوں نے ان کو ان کی یاد میں بے قرار اور ملاقات کے لیے کوشاں پایا، انھوں نے کوئی جائداد بنائی، نہ سرمایہ جمع کیا، نہ آبائی مکان کی جو ردولی میں تھا، فکر کی، وہ وہاں بھی مہمان کی طرح جاتے اور چلے آتے، ان کا اصل نشیمن اور ان کے ذوق و روح کا مسکن دارالمصنفین ہی تھا، اس طرح ان میں فقر و استغنا کی وہ شان تھی جو ان کے آبائے کرام کا شیوہ تھا، خانقاہوں کے ماحول میں تو اس ادا کا قائم رکھنا اتنا مشکل نہیں، لیکن علمی و ادبی ماحول میں اور اس پر آشوب ماہیت زدہ دور میں خودداری کی اس آن اور فقر و رویشی کی اس شان کو قائم رکھنا بڑے دل گردے والوں کا کام ہے۔

سب سے زیادہ صبر آزما اور حوصلہ شکن اور کٹھن گھڑی وہ تھی جب سید صاحب رحمۃ اللہ علیہ نے دارالمصنفین کو خیر باد کہا، اور پاکستان منتقل ہو گئے، ہندوستان کے سرپرست تقسیم ملک کی جوئے خون گزر گئی تھی، تصنیفی و تحقیقی اداروں کے لیے جن کی بنیاد اسلام کے خزانہ عامرہ کی حفاظت و اشاعت پر تھی، اور جن کا خمیر سیرت نبوی اور تاریخ اسلام سے اٹھایا گیا تھا، زندگی کا میدان تنگ، اور مستقبل تاریک سے تاریک تر نظر آ رہا تھا، سیاسی اور اقتصادی انقلاب نے علمی ذوق، اسلامی کتابوں کی اشاعت اور تحقیقی کام کو ”بے وقت کی شہنائی“ قرار دے دیا تھا، مسلمانوں کا جذبہ اعانت و ایثار مفلوج سا ہو گیا تھا، علمی و دینی اور خصوصیت کے ساتھ بلند پایہ تحقیقی کتابوں کی خریداری، اور ایسے اداروں کی سرپرستی کا جذبہ سرد، بلکہ مردہ ہوتا جا رہا تھا، دارالمصنفین کی کتابوں کے دو بڑے مارکٹ اور اس کے قدر دانوں کے دواہم و فعال حلقے تھے، پنجاب اور حیدرآباد، ایک اس ملک سے کٹ چکا تھا، دوسرا انقلاب و حوادث کا

شکار تھا، ایسی حالت میں انھوں نے دارالمصنفین کی بظاہر ڈوبتی ہوئی کشتی سے اپنی قسمت اور اپنی سب صلاحیتیں وابستہ کر دیں، اور ایک قلندر صفت درویش اور ایک سر پھرے ملاح کی طرح بے رحم دریا کے بہاؤ کے خلاف اس کو چلانے اور ساحل مراد تک پہنچانے کا عزم کر لیا، مولانا مسعود علی صاحب ندوی جن کو دارالمصنفین کا حقیقی معمار کہنا چاہئے، اور جن کی ہمت مردانہ اور خدا داد انتظامی صلاحیتوں نے اس ادارہ کو مستحکم بنایا تھا، اب جسمانی انحطاط اور دماغی انحصال کے دور سے گزر رہے تھے، یہاں تک کہ وہ وقت آ گیا کہ اب ان کی حیثیت ایک تمبرک اور یادگار کی ہی رہ گئی، شاہ صاحب کے رفیق کار اور دست راست سید صباح الدین عبدالرحمن صاحب ایم۔ اے اگرچہ اپنے تحقیقی مقالوں اور بعض مقبول تصنیفات کی بنا پر ملک میں روشناس، اور عزت و احترام کی نظر سے دیکھے جاتے تھے، اور خدا نے ان کو ایسی انتظامی صلاحیت اور جدوجہد کی قوت عطا فرمائی تھی جس سے وہ شاہ صاحب کے خلوص، علم اور کمالات کی تکمیل کرتے تھے، اور دارالمصنفین کے انتظامی و مالی سینے کو سنبھالے ہوئے تھے، لیکن جیسا کہ اوپر کہا جا چکا ہے کہ دارالمصنفین کا خمیر، سیرت و تاریخ اور اسلام اور جدید علم کلام سے اٹھایا گیا تھا، اس بنا پر اس ادارہ کا اعتبار و آبرو شاہ صاحب ہی کی ذات سے قائم تھی، انھوں نے نہ صرف اسلام کی یہ شمع روشن رکھی، اور ادارہ اور اس کے ترجمان ”معارف“ کا معیار کرنے نہ دیا، بلکہ ادارہ کی توسیع و ترقی کے کئی نئے کام کئے، انھیں کے عہد نظامت (جنوری ۱۹۶۵ء) میں دارالمصنفین کی وہ پنجاہ سالہ جلی منائی گئی جس کی صدارت کے لیے نائب صدر جمہوریہ ڈاکٹر ذاکر حسین خاں اعظم گڑھ آئے، اور انھوں نے وہ مقالہ پڑھا جو ان کی ادبی و فکری صلاحیتوں کا بہترین آئینہ دار ہے، اور جس میں انھوں نے بڑی فراخ دلی کے ساتھ دارالمصنفین کے بانیوں اور رفقاء کی خدمات کو سراہا، اس کے مقاصد کی بلندی اور اس کے موجودہ کارکنوں کی قربانی، بے لوثی اور عالی ہمتی کی داد دی، دارالمصنفین کا یہ جشن سیمین جس میں ہر طبقہ کے چیدہ اور برگزیدہ فضلاء اور زعماء شامل تھے، دارالمصنفین کی تاریخ میں ایک سنگ میل کی حیثیت رکھتا ہے، شاہ صاحب کا خطبہ استقبالیہ یا خیر مقدمی مقالہ اپنی

سلاست و حلاوت کے ساتھ جو شاہ صاحب کے قلم کا جوہر ہے خودداری، وقار اور بلندی کی ایک خاص شان لیے ہوئے تھا۔

دارالمصنفین کے جشن سیمیں کے علاوہ سہمی کا سفر اور وہاں دارالمصنفین کے تعارف کا کام، علمی مجلس کا انعقاد، جس میں شاہ صاحب عین وقت پر اپنی بیماری کی وجہ سے شریک نہیں ہو سکے تھے، نیز اس ادارہ کی توسیع و ترقی کے لیے دوسری کوششیں، ملک کے بعض اعیان و معززین کی آمد، صوبہ و مرکز کی حکومت کی نگاہ میں اس ادارہ کی اہمیت و وقعت کا پیدا ہونا، اور اس سب میں بھی اس ادارہ کے معیار و وقار اور روایات کو قائم رکھنا، شاہ صاحب ہی کے عہد نظامت کے کارنامے ہیں، جن میں اگرچہ سید صباح الدین عبدالرحمن صاحب کی قوت عمل اور سعی پیہم کا بڑا ہاتھ ہے، لیکن اس کی کامیابی اس شہرت و عزت اور اس وقار و اعتبار کی بہت کچھ ہین منت ہے جس کو شاہ صاحب نے کامیابی کے ساتھ قائم رکھا تھا۔

شاہ صاحب جس طرح اپنے نامور استاذ و مربی کے علمی و تصنیفی میدان میں جانشین تھے، اسی طرح اس ”روح بیتاب“ اور ”قلب بیدار“ کی وراثت بھی ان کو ملی، جو اپنے عہد کے سب سے بڑے مسلمان مصنف، نامور عالم اور میخانہ علم کے مے نوش نہیں بلکہ ساقی کو خانقاہ تھانہ بھون لے گیا تھا، شاہ صاحب ہندوستان کے ایک نامی گرامی خانوادہ روحانی کے فرد تھے، ان کے اندر جیسا کہ اوپر لکھا گیا، محبت و انابت کی چنگاریاں دہی ہوئی تھیں، بالآخر انھوں نے اپنا کام کیا، ان کو اپنے اس خاندانی وراثت سے بھی حصہ حاصل کرنے کا شوق پیدا ہوا، اور ان خوش قسمت مصنفین اور اہل قلم کی طرح جنھوں نے ہر دور میں روحانی پیاس محسوس کی، اور اس کو بھانے کی مخلصانہ کوشش کی، ان کو بھی ایک روحانی مربی، اور خضر طریق کی تلاش ہوئی، قدرتا ان کا ذہن اپنے ہی سلسلہ کے شیوخ کی طرف گیا، جو عملاً بھی اس زمانہ کا سب سے زیادہ زندہ اور فعال سلسلہ ہے، اس سلسلہ میں ان کی نظر انتخاب حضرت شیخ الحدیث مولانا محمد زکریا صاحب سہارن پوری پر پڑی، جن کی ذات جامع شریعت و طریقت بھی ہے، اور جن کا علمی مقام بھی مسلم ہے، سید صاحب رحمۃ اللہ علیہ

کے لیے مولانا تھانوی رحمۃ اللہ علیہ میں جو کشش کے اسباب تھے، قریب قریب وہی اسباب شیخ کی ذات میں شاہ صاحب کے لیے تھے، شاہ صاحب نے اس ناچیز کو جس کو شیخ کی خدمت میں عرصہ دراز سے نیاز حاصل تھا، واسطہ بنایا اور ایک مرتبہ اس کی معیت میں سہارن پور تشریف لے گئے، اور داخل سلسلہ ہوئے، شیخ نے بھی اس نسبت گرامی کی بنا پر جو شاہ صاحب کو حاصل تھی، ان کے ساتھ خصوصی معاملہ فرمایا، مجھے یاد ہے، جب ان کو دوازدہ تسبیحات کی تلقین فرمائی تو غالباً ان کے استفسار پر ارشاد فرمایا کہ اتنی ہی تسبیحات ہمیں آپ کے گھر سے ملی ہیں، یہ اشارہ تھا حضرت مخدوم احمد عبدالحق قدس اللہ سرہ کی طرف جن سے اس سلسلہ کے تمام شیوخ و مسترشدین کو تعلیم و فیض حاصل ہوا۔

شاہ صاحب کا تعلق اپنے شیخ و مرشد سے روز بروز بڑھتا گیا، وہ ایک دوبار رمضان المبارک میں بھی سہارن پور گئے، اس میں بھی مجھے شرف ہر کامیابی حاصل تھا، گزشتہ سال جب وہ حکومت سعودیہ کی وزارت اطلاعات کی دعوت پر سید مولانا عبدالسلام صاحب قدوائی ندوی کی معیت میں دوبارہ حج بیت اللہ کو گئے تو مدینہ طیبہ میں شیخ کی محبت و التفات سے محفوظ ہوئے، برابری کی مجالس میں حاضر ہوتے رہے، یہ بھی عجیب اتفاق ہے اور ان کے تعلق قلبی کی دلیل کہ اپنے انتقال سے چند ہی روز پہلے وہ سہارن پور جا کر شیخ سے ملے، یہ ان کی آخری ملاقات تھی، شیخ سفر حجاز کو روانہ ہوئے اور شاہ صاحب سفر آخرت پر، درمیان میں چند ہی دنوں کا فصل تھا۔

ان کو اس سلسلہ کے اکابر شیوخ مولانا حسین احمد مدنی مولانا تھانوی اور مولانا عبدالقادر رائے پوری سب ہی سے عقیدت و محبت کا تعلق تھا، اور سبھی کا نام بڑے احترام سے لیتے تھے، میرے شیخ حضرت مولانا عبدالقادر رائے پوری کی وفات پر انھوں نے مجھے جو تعزیت نامہ لکھا ہے، اس سے ان کے اصلی خیالات اور اندرونی جذبات کا اندازہ ہوتا ہے، یہاں وہ خط پورا نقل کیا جاتا ہے کہ ان کے طرز تحریر اور احساسات و تاثرات کا ایک موثر نمونہ ہے۔

”عزیز گرامی، السلام علیکم ورحمۃ اللہ

حضرت مولانا رائے پوری رحمۃ اللہ علیہ کے سانچے رحلت کی خبر

اخبارات سے ملی تھی، آپ کو خط لکھنا چاہتا تھا، مگر آپ پاکستان میں تھے، اور وہاں پتہ معلوم نہ تھا، یقین ہے کہ اب واپس آگئے ہوں گے، اس لیے لکھنؤ لکھ رہا ہوں۔

یہ حادثہ کوئی غیر متوقع نہیں تھا، ایک تو عمر شریف، پھر پیرانہ سالی کے عوارض مگر آفتاب جب بھی غروب ہو، تاریکی پھیلنا لازمی ہے، اب ایسے نفوس قدسیہ کتنے رو گئے ہیں، جن کے دم سے اسلام کی روحانی شمع روشن تھی۔ حضرت رحمۃ اللہ علیہ کے مدارج و مراتب کا اصلی اندازہ تو وہی لوگ کر سکتے ہیں جن کو ان کی صحبت اور ان سے استفادہ کی سعادت حاصل ہوئی ہے، لیکن ان کی عظمت و جلالت کے لیے یہ کافی ہے کہ وہ حضرت مولانا عبدالرحیم صاحب رحمۃ اللہ علیہ کے اجل خلفاء میں تھے، اور ان کے دامن تربیت سے آپ جیسی شخصیت پیدا ہوئی، اب غالباً اس سلسلۃ الذہب میں اس درجہ کی کوئی شخصیت باقی نہیں رہی، اس حادثہ کا جو اثر آپ پر ہوگا وہ ظاہر ہے، یہ تھا آپ کا نہیں بلکہ دنیائے سلوک و تصوف کا بہت بڑا حادثہ ہے، مگر یہ مقام شکر ہے کہ حضرت رحمۃ اللہ علیہ اپنے ایسے خلفاء و متوسلین چھوڑ رو گئے ہیں کہ ان کے بعد بھی ان کا روحانی فیض جاری رہے گا۔

یا الہی تا ابد قائم یہ میخانہ رہے
اس موقع پر خواجہ عزیز الحسن مجذوبؒ کے کچھ اشعار جو انھوں نے غالباً اپنے مرشد کی وفات پر کہے تھے، بے اختیار زبان قلم پر آگئے، ان کا نقل کر دینا شاید مناسب حال ہوگا۔

ہجر کی شب عجب ہے شب حال یہ کیا ہے العجب
تارے ہیں روشنی نہیں، چاند ہے چاندی نہیں
شیشہ ہے جام ہے نہ خم اصل تو رونقیں ہیں گم
لاکھ سجا رہے ہو تم بزم ابھی سچی نہیں

جائیں بہ چشمِ غم کہاں اس کی وہ بزمِ جم کہاں
 پہلے سے اب کرم کہاں زلف یہ زلف ہی نہیں
 بیٹھا ہوں میں جھکائے سر نیچی کئے ہوئے نظر
 بزم میں سب سہی مگر وہ جو نہیں تو کچھ بھی نہیں
 اے میرے باغِ آرزو کیسا ہے باغِ ہائے تو
 کلیاں تو گو ہیں چار سو کوئی کلی کھلی نہیں
 دل میں لگائے اس کی لو کر دے جہاں میں نشرو
 شمعیں تو جل رہی ہیں سو بزم میں روشنی نہیں

شاہ صاحب کی سب سے بڑی نمایاں صفت ان کی فطری شرافت، کریم النفسی، اور عالی ظرفی تھی، اس میں ان کی خاندانی روایات، علوئے نسب اور اودھ کی قدیم تہذیب کا بھی دخل تھا، اس شرافت کا تجربہ کم و بیش ان سب لوگوں کو ہوگا، جن کا ان سے واسطہ پڑا، یا کچھ دن ساتھ رہنے کا موقع ملا، اس کی ایک مثال یہ ہے کہ مولانا مسعود علی صاحب ندوی کے معذور ہو جانے کے بعد انھوں نے ان کی خدمت و احترام میں کوئی کوتاہی نہیں کی، جب کہ ان کے پرانے پرانے دوست اور اہل بزم، جن کو ان کی ہم نشینی اور مخاطبت پر فخر کرتے سنا گیا ہے، ان کے سامنے آنے سے احتیاط کرنے لگے تھے، اور ان کی نظر سے بچ کر نکل جانے کی کوشش کرتے تھے، شاہ صاحب نے اس معذوری کے زمانہ میں مولانا کو بڑا بنا کر رکھا، اور ادارہ کی طرف سے ان کی وہی خدمت ہوتی رہی، جس کے وہ ہر طرح سے مستحق تھے، مولانا بھی ان کی اس شرافت کے بڑے معترف اور شکر گزار تھے، اور کئی بار انھوں نے اس کا اعتراف کیا، شاہ صاحب اودھ کے ایک اونچے اور کھاتے پیتے خاندان کے فرد تھے، جس سے جوار کے ہندو مسلمانوں کا تعلق معتقدانہ اور نیاز مندانہ رہا تھا، وہ نسباً فاروقی تھے، اور اس پر ان کو شکر اور فخر بھی تھا، ان سب نسبتوں اور روایتوں کی باء پر ان میں خودداری اور عزت نفس تھی، لیکن دین و شریعت کے کسی تقاضے کی بنا پر وہ اپنی خودداری کو

بالائے طاق رکھ دیتے اور دین و شریعت کے احترام میں اودھ کی خاندانی روایات کا پاس کئے بغیر اپنی بات نہ مچی کر لیتے، اور اپنے کسی نیاز مند اور عزیز کی فرمائش پوری کر دیتے، چند سال کا واقعہ ہے کہ ایک نامور معاصر اور بزرگ نے ان کو ایک سخت خط لکھا اور اپنی خفگی کا اظہار کیا، جہاں تک مجھے معلوم ہے اس میں شاہ صاحب کا بالکل قصور نہ تھا، شاہ صاحب نے بھی کسی قدر ان کا احترام ملحوظ رکھتے ہوئے صاف جواب دیا، اس سے بات آگے بڑھی، شاہ صاحب کے ایک نیاز مند نے جو دارالمصنفین کے مخلص تھے، مجھے اس کی طرف توجہ دلائی، میں نے شاہ صاحب سے عرض کیا کہ وہ ایثار سے کام لیں، اور صورت حال کی اصلاح میں پیش قدمی کریں، معاملہ اہم تھا، اور ان کے جذبات و احساسات بری طرح مجروح ہوتے تھے، لیکن انھوں نے اپنی فطری شرافت اور نیک نفسی کی بنا پر اس مشورہ کو قبول کیا، اور تعلقات پھر درست و استوار ہو گئے۔

شاہ صاحب کے قلم میں جو شگفتگی اور چمکتگی تھی، وہ ان کے اعلیٰ ادبی ذوق، اودھ کے شرفاء کی مجلسوں، اہل زبان کے ماحول میں نشوونما، دبستان شبلی کا اثر، اور سید صاحب کی صحبت کا فیض تھا، لیکن یہ سب چیزیں اپنی قدر و قیمت کے باوجود اکثر بے نتیجہ اور بے ثمر رہتی ہیں، اگر فطری استعداد اور موہبت خداوندی نہ ہو، شاہ صاحب کی تحریر میں تکلف اور تصنع نہیں ہوتا تھا، الفاظ کا بقدر ضرورت استعمال کرتے تھے، عبارت کو مرصع اور رنگین بنانے کی عہد کوئی کوشش نہیں کرتے تھے، ان کے یہاں رجزیہ شان اور خطابت کی آن بان بھی نہ تھی، وہ غالباً قلم برداشتہ لکھتے تھے، اور بہت کم کائنات تھے، شاعری کے مجموعوں اور ادبی کتابوں پر ان کے تبصرے خاص طور پر بڑے دلآویز اور چمچے تلے ہوتے تھے، جس سے ان کے اعلیٰ ادبی ذوق، سخن فہمی اور نکتہ رسی کا اظہار ہوتا تھا، مسلمانوں کے قومی مسائل اور ملی حوادث پر بھی ان کی تحریریں اور شذرات بڑے سنجیدہ، متین، وزنی اور باوقار ہوتے تھے، اور ان میں ان کی حقیقت پسندی، وہی توازن، ملی درد اور اخلاقی جرأت کا پورے طور پر اظہار ہوتا تھا، یہ شذرات اور تحریریں اس قابل ہیں کہ ان کے الگ الگ مجموعے شائع کئے

جائیں، اور ادب و انشاء کے طالب علم اور صحافت و سیاست کے نووارد، ان سے حسن بیان، متانت تحریر اور اصابت رائے کا سبق لیں۔

آخر میں سید صاحب اور دارالمصنفین سے تعلق رکھنے والے تمام احباب اور بزرگوں کا تقاضا تھا کہ دارالمصنفین سے سید صاحب کی کوئی ایسی سوانح حیات یا تذکرہ شائع ہو جس میں ان کی علمی ادبی اور دینی زندگی کا تنوع، اور ان کے کمالات کی رنگارنگی اور فتوحات سلیمانی کی وسعت و کثرت پورے طور پر عیاں ہو، یہ نازک اور دشوار کام وہی شخص انجام دے سکتا تھا جس کو نہ صرف سید صاحب کی زندگی کے ان مختلف اور بعض اوقات متضاد شعبوں سے قریبی واقفیت ہو، بلکہ وہ ان کا قدرداں اور مرتبہ شناس بھی ہو، جس کو فطری طور پر توازن و اعتدال کا جوہر ملا ہو، اور اس نے سید صاحب کو صرف ایک ہی رنگ میں نہ دیکھا ہو، جو ہزار حسین دکش ہی ان کے مرقع کمالات کا ایک گوشہ ہے، ہم سب کی نظر اس سلسلہ میں شاہ صاحب ہی پر پڑتی تھی کہ ۔

داستانِ فصل گل خوش می سراید عندلیب

اس کام میں بہت دیر لگ رہی تھی، اور کتابت و طباعت کی مشکلات کی بنا پر اس کا کبھی کبھی اندیشہ پیدا ہو جاتا تھا کہ کہیں یہ کام بھی بہت سے مصنفین کے بعض اہم کاموں کی طرح حوادث روزگار کا شکار نہ ہو جائے، بڑے مسرت و شکر کا مقام ہے کہ شاہ صاحب نے اپنی زندگی میں اس کی تکمیل کر دی اور ”حیات سلیمانی“ ان کے قلم سے مکمل ہو کر منظر عام پر آگئی، ہر انسانی کام کی طرح کوئی تصنیف بھی تنقید سے بالاتر اور کی کسر سے محفوظ نہیں، لیکن یہ ایک قیمتی، علمی اور تاریخی دستاویز تھی جس کے وجود میں آنے سے بڑی حد تک مسلمانوں کی ملی، علمی ادبی و سیاسی تاریخ کا وہ سلسلہ مکمل ہو گیا جس کی اہم کڑیاں ”حیات جاوید“ اور ”وقار حیات“ اور ”حیات شہلی“ ہیں۔

جب جانشین سلیمان نے اپنی زندگی کا یہ اہم ترین کام انجام دے دیا تو خود اس کی کتاب زندگی کا آخری ورق الٹ گیا، اور وہ اپنے آہائے کرام کے پاس پہنچ گیا، جہاں

تصنیفات کے اوراق کی تعداد نہیں، صحت اعتقاد، حسن عمل، حسن اخلاق اور رضائے الہی کے طلب و کوشش کی قدر ہے، اور جہاں تک ہم کو تاہ نظروں کا تعلق ہے، اس جنس سے ان کا دامن خالی اور اس زادراہ سے وہ محروم نہ تھے، ان کا دل محبت آشناء، ان کی آنکھیں پرہیزگار، ان کی زبان شیریں، ان کی طبیعت بے آزار، اوزان کا قلب کینہ و عداوت سے بہت دور تھا، جہاں تک ان کے ساتھ رہنے والوں، اٹھنے بیٹھنے والوں کی معلومات اور تجربہ کا تعلق ہے، بہت کم لوگ شاید اس کی شکایت کر سکیں گے کہ انھوں نے ان کا دل دکھایا اور ان کو نقصان پہنچایا، ان کی طبیعت میں معصوم بچوں کی سی سادگی اور معصومیت تھی، انھوں نے زندگی جس آزادی اور وارستہ مزاجی کے ساتھ گزاری، وہ کسی پر بوجھ نہیں بنے، ساری عمر سبک بارو بے ہمد رہے، اسی شان سے انھوں نے دنیا سے سفر بھی کیا، ۱۳ دسمبر ۱۹۷۱ء کو جمعہ کا دن تھا، جمعہ کی نماز دارالمصنفین میں پڑھی، نماز کے بعد اپنے کمرہ میں آ کر سو گئے، عصر کی نماز کے وقت اٹھے، وضو کے لیے پانی طلب کیا، پانی آیا وضو کرنے کے لیے کرسی سے اٹھے، گرے اور جاں بحق ہو گئے، اس طرح انھوں نے نہ طویل بیماری اٹھائی، نہ کسی سے خدمت لی، نہ کسی پر بار ہوئے، انتقال کی خبر جس نے سنی وہ سناٹے میں آ گیا، نعش آبائی وطن ردولی لائی گئی، ہفتہ کے روز ۱۳ دسمبر ۱۹۷۱ء کو یہ گنجینہ خوبی سپرد خاک ہوا، یہ سب کچھ اس طرح آنا فانا ہو گیا کہ بہت سے عزیزوں، دوستوں اور عقیدت مندوں کو نماز جنازہ میں شرکت کی بھی سعادت حاصل نہ ہوئی کہ ۔

سبک بار مردم سبک تر روند

اللہ کی کریم ذات سے امید ہے کہ وہ ان کے ساتھ لطف و کرم کا معاملہ فرمائے گا، ان کی لغزشوں سے جس سے کوئی فرد بشر خالی نہیں، درگزر فرمائے گا، اور ان کو اپنے مقام رحمت و رضا میں جگہ دے گا۔

